

پشیمان

ریاض عاقب کوہلر



Novels
Mania

Urdu Novels Mania Team©

www.urdu novelsmania.com

پشیمان

قسط نمبر 1

ریاض عاقب کوہلر

”تم پاگل تو نہیں ہو....؟ اسوہ!“ رباب نے اسے سختی سے جھڑکا۔

”اس میں پاگل پن کی کیا بات ہے۔“ اس نے منہ بنایا۔

”اور نہیں تو کیا، بے چارے نے ایسا کیا کر دیا کہ، تم نے اس کی اتنی زیادہ توہین کر دی۔“

”لڑکیوں کو گھورنے والے بے شرم مجھے ایک آنکھ نہیں بھاتے۔ پھر موصوف کا سٹیٹس

دیکھو، ایک کلرک کا بیٹا، اسوہ اسلم شکور خان سے عشق فرمانے چلا ہے۔“

رباب مزاحیہ لہجے میں بولی۔ ”وہ کیا کہتے ہیں....“

عشق پر زور نہیں ہے یہ وہ آتش غالب

www.urdu novels mania.com

جولگائے نہ لگے اور بجھائے نہ بجھے

”ایسی کی تیسری اس آتش کی۔“ اسوہ نے قہقہہ لگایا۔ ”اور اس کی آتش پر تو میں نے ایسا پانی

پھینکا ہے چنگاری بھی باقی نہیں رہی ہوگی۔“

رباب بھی بے ساختہ ہنس پڑی۔ ”ویسے بڑی ظالم ہو یا ر!....! اچھا خاصا ہینڈ سم نوجوان ہے،

پڑھائی کے لحاظ سے بھی کلاس کا نمایاں لڑکا ہے، کیا ہوا جو غریب ہے۔“

اسوہ نے آنکھیں نکالیں۔ ”اس کی طرف داری سے بہتر ہے خود اسے اپنا لو۔“

”تمہیں تو پتا ہے نایار!.... میری منگنی ہو چکی ہے اور پھر اسوہ شکور کی موجودی میں کسی اور کی دال کہاں گلتی ہے۔“

”نفرت ہے مجھے مرد ذات سے۔“

رباب نے پوچھا۔ ”تو کیا ساری زندگی کنواری بیٹھی رہو گی؟“

”اس میں حرج ہی کیا ہے؟“ اسوہ نے کندھے اچکائے۔

رباب نے فلسفیانہ لہجے میں کہا۔ ”حرج کا تو پتا نہیں، لیکن اتنا جانتی ہوں کہ فطرت سے مفر مشکل ہے۔“

”فطرت سے کون بھاگ رہا ہے یار!....“ اسوہ ہنسی۔ ”میں تو مردوں سے دور ہونے کی بات کر رہی ہوں۔“

www.urdu novelsmania.com

”تو شادی فطرت ہی ہوتی نامحترمہ۔“

”دفع کرو اس موضوع کو، اگر کبھی ضرورت محسوس ہوئی تو دیکھا جائے گا۔ فی الحال تو موڈ خراب نہ کرو۔“

رباب نے طنزیہ لہجے میں کہا۔ ”ہاں جی امیر زادیوں کے موڈ کی تو کیا بات ہے۔“

وہ اس کے طنز کو خاطر میں نہ لاتے ہوئے بولی۔ ”تم کون ساڈل کلاس فیمیلی سے تعلق رکھتی ہو۔“

”ٹھیک کہا، مگر تمہاری طرح اکلوتی تو نہیں ہوں نا۔“
 ”اچھا اپنے منگیتر کی سناؤ....؟“

”کیا سناؤں یار!.... وہی پیسا کمانے کی مشین بنا ہوا ہے۔“
 ”کیوں، اب کال نہیں کرتا۔“

”کرتا ہے.... مگر اس کے پاس گپ شپ کا وقت نہیں ہوتا۔ بس خیریت پوچھ کر ایک دو رسمی سے جملے کہنا اور پھر وقت کی کمی کا رونا رو کر خدا حافظ۔“
 ”اتنا کچھ کم ہے کیا۔“

”کم تو ہے نا.... پہلے گھنٹا بھر لمبی کالیں کیا کرتا تھا۔ اب دو تین منٹ سے زیادہ اس سے بات نہیں ہو سکتی۔ شاید ٹیلی فون کا بل محترم سے برداشت نہیں ہوتا۔“
 ”تمہارے لیے ہی کہا رہا ہے محترمہ!“

”ہاں کہتی تو ٹھیک ہو، ویسے بھی جب مرد ہمارے لیے دن رات خوار ہوں، تو بہت اچھے لگتے ہیں۔“

”مجھے تو کسی صورت بھی نہیں بھاتے۔“ اسوہ نے منہ بنایا۔

رباب نے پوچھا۔ ”اپنے پاپا بھی اچھے نہیں لگتے۔“

”شٹ اپ یار!.... ڈیڈی کیوں اچھے نہیں لگیں گے، میں عام مردوں کی بات کر رہی تھی۔“

رباب اس کے غصے کو خاطر نہ لاتے ہوئے ہنسی۔ ”انھی عام مردو میں جب کوئی خاص بنتا ہے تو پھر اس جیسا خاص کوئی نہیں رہتا۔“

اس کی بات اسوہ کو مزید تپا گئی تھی۔ ”تیری سوئی ابھی تک اسی کمینے پر اٹکی ہوئی ہے۔“

”نہیں جی۔“ رباب نے پر زور انداز میں اس کی تردید کی۔ ”میں اپنے کامی کو یاد کر رہی تھی۔“

اسوہ نے مطمئن انداز میں سر ہلایا۔ ”ہاں یہ ٹھیک ہے۔“ خبردار جو تم نے اس کی بات کی۔“

وہ ترکی بہ ترکی بولی۔ ”محترمہ!.... میں تو نہیں، البتہ تم بار بار اسی کا ذکر چھیڑ دیتی ہو۔“

”ذکر کیا کمینے کا اور وہ پہنچ گیا۔“ اسوہ نے نفرت بھرے لہجے میں کہا۔

وہ دونوں اس وقت یونیورسٹی کی کنٹین میں بیٹھی تھیں۔ رباب نے پیچھے مڑ کر دیکھا عمار نے حسبِ عادت اپنے لیے ایسی جگہ پسند کی تھی جہاں سے اس کی نظریں براہِ راست اسوہ کے چہرے پر پڑ سکتی تھیں۔ اور بیٹھنے کے ساتھ ہی اس کی آنکھوں نے اپنا دل پسند مشغلہ، یعنی اسوہ کے چہرے کا طواف شروع کر دیا تھا۔

”یہ ایسے باز نہیں آئے گا۔“ اسوہ نے دانت پیستے ہوئے اٹھنے کی کوشش کی، مگر باب نے جلدی سے اس کی کلائی تھام لی۔

”پاگل مت بنو اسوہ!.... کیوں خود کو بدنام کرنے پر تلی ہو اور پھریوں کسی کو بھی یونیورسٹی کی کنٹین میں بیٹھنے سے منع نہیں کیا جاسکتا۔“

وہ غصے سے بولی۔ ”میں کسی کے بیٹھنے پر نہیں دیدے پھاڑ کر گھورنے پر معترض ہوں۔“

”دیکھو!.... تھوڑی دیر پہلے تم نے اسے گیلری میں جھڑکا۔ بلکہ اس کی اچھی خاصی بے عزتی کی۔ حالانکہ اس نے کوئی بات بھی نہیں کی تھی بس خاموش کھڑا محترمہ کا دیدار کر رہا تھا۔ اور میرے خیال میں یہ اتنا بڑا جرم بھی نہیں ہے۔ کسی کا گھورنا اگر اتنا ہی برا لگتا ہے تو نقاب اوڑھنا شروع کر دو.... ثواب بھی ملے گا اور گندی نظروں سے چھٹکارا بھی۔“

”تم کچھ زیادہ ہی اس کی طرف داری کر رہی ہو۔“ اسوہ اپنی سہیلی ہی پر برس پڑی۔

”نہیں، تمہیں سمجھانے کی کوشش کر رہی ہوں۔ کسی کے گھورنے سے تمہارا کیا بگڑتا ہے۔“

”تو کوئی گھورے کیوں۔“ اسوہ پیر پٹختی ہوئی کنٹین سے باہر نکل گئی۔ جبکہ باب افسوس سے سر ہلاتی ہوئی کاؤنٹر کی طرف بڑھ گئی۔ پیسوں کی ادائی کے بعد اس کا رخ بیرونی دروازے کی طرف تھا، مگر اچانک کسی خیال تحت وہ عمار کی ٹیبل کی طرف بڑھ گئی، اسوہ

کے جانے کے بعد ابھی تک اس کی نظریں بیرونی دروازے کی طرف اٹھی ہوئی تھیں، جہاں سے گزر کر وہ باہر نکلی تھی۔

اس کے قریب جا کر رباب نے کھنکار کر اسے متوجہ کیا۔ وہ رباب کو اچھی طرح پہچانتا تھا، آخر کو وہ اسوہ کی سہیلی تھی۔

”کیا میں آپ کے دو منٹ لے سکتی ہوں مسٹر عمار!....“

”کیوں نہیں مس!....“ اس کا لہجہ حیرانی کا عنصر لیے ہوئے تھا۔

اس کے سامنے کر سی سنبھالتے ہوئے رباب شائستہ لہجے میں بولی۔ ”مسٹر عمار!.... سب

سے پہلے تو میڈیہ کہنا چاہوں گی، کہ اگر میری کوئی بات بری لگے یا آپ اسے اپنی توہین

وغیرہ سمجھیں تو پلیز مجھے معاف کر دینا۔ اور ان باتوں کو دل پر نہ لینا کہ میرا مقصد ہر گز ہر گز

آپ کی دل آزاری نہیں ہے۔“

”آپ مس اسوہ کی سہیلی ہیں اور اس ناتے میں آپ کو بہن سمجھتا ہوں اور بہنیں کبھی

بھائیوں کا برا نہیں چاہتیں۔“

”شکریہ عمار بھائی! وہ ممنونیت سے بولی۔ ”میں دراصل آپ کو یہ بتانا چاہتی ہوں کہ اسوہ

کے دل میں آپ کے لیے رتی بھر بھی محبت نہیں ہے۔ اور اس کی وجہ شکل و صورت یا

کردار کی کوئی خامی نہیں ہے۔ یونیورسٹی کے چند خوش شکل لڑکوں میں آپ کا شمار کیا جا

سکتا ہے۔ عادات و اطوار بھی ٹھیک ہیں۔ لیکن آپ معاشی لحاظ سے اسوہ سے بہت نیچے ہیں۔ وہ اسلم شکور خان کی اکلوتی بیٹی ہے، جو خان گروپ آف کمپنیز کا مالک ہے۔ جبکہ آپ ایک کلرک کے بیٹے ہیں۔ تو یہ جوڑ کس طرح ہو پائے گا؟ بالفرض اگر وہ آپ سے شادی پر راضی ہو بھی جاتی ہے تو اس کے باپ کو کون راضی کرے گا؟ کیا اسے منحل میں ٹاٹ کا پیوند گوارا ہو گا....؟ اسی طرح اگر اسوہ بغاوت کر کے آپ سے کورٹ میرج بھی کر لے تب بھی کیا آپ اسے وہ سہولیات، وہ عیش آرام مہیا کر سکتے ہیں جن کی وہ بچپن سے عادی ہے؟ جانتے ہو؟ اس کے صرف ہینڈ بیگ کی قیمت پچاس ہزار ہے۔ اس کے پاؤں میں موجود سینڈلوں کی قیمت بیس پچیس ہزار سے زیادہ ہوگی۔ لباس سے لے کر میک اپ کے سامان تک وہ امپورٹڈ اور اتنا قیمتی سامان خریدتی ہے کہ آپ اس کا تصور بھی نہیں کر سکتے۔ اس کی ایک بار کی شاپنگ سے سفید پوش طبقے کی دس پندرہ لڑکیوں کا جمیز آسانی سے تیار ہو سکتا ہے۔ وہ ہر ماہ شاپنگ کے لیے کنیڈا، برطانیہ، فرانس، ابو ظہبی وغیرہ کا پھیرا لگاتی ہے۔ شاید تعلیم کی تکمیل بھی وہ آکسفورڈ، کیمرج وغیرہ جیسی کسی یونیورسٹی میں کرتی مگر اکلوتی ہونے کی وجہ سے لاڈلی ہے اور والدین سے دور نہیں رہنا چاہتی۔

عمار پھسکی مسکراہٹ سے بولا۔ ”بہن!.... آپ نے بہت اچھی باتیں کی ہیں، لیکن یقیناً آپ میرے احساسات سے ناواقف ہیں۔ کسی کو چاہنا اختیار سے باہر ہوتا ہے۔ خواب

دیکھنے والے کی نظر اپنی اوقات پر نہیں خدا کی رحمت پر ہوتی ہے اور اس بات میں تو کوئی شبہ ہی نہیں کہ خواب ہوتا ہی وہی ہے جو امکان سے باہر ہو۔ باقی میں جانتا ہوں کہ وہ مجھے نہیں مل سکتی۔ نہ میرا ایسا کوئی ارادہ ہے کہ اس سے اظہار محبت کروں یا کوئی اور بے ہودگی کا ثبوت دوں۔ البتہ اسے دیکھنا میری مجبوری ہے۔ نہ چاہتے ہوئے بھی میری نظریں اس پر گڑی رہتی ہیں یقین مانو میں بے بس ہوں۔ کاش میں اس قابل ہوتا کہ اپنے خوابوں کو سچا کر سکتا۔“

”بھائی!.... آپ سب کچھ سمجھتے ہوئے بھی ایسی غلطی کر رہے ہیں۔ دیکھو ناممکن الحصول کی تمنا کرنا بے وقوفی ہی کہلائے گی نا۔ طرفہ تماشایہ کہ وہ آپ سے محبت بھی نہیں کرتی، بلکہ برا نہ مانو تو یہ کہوں گی کہ سخت نفرت کرتی ہے۔ اب بھی وہ مجھ سے اس لیے جھگڑ کر کے گئی ہے کہ میں نے اسے آپ کی توہین کرنے سے روکا کیوں۔“

”رباب بہن!.... میں کیا کروں؟ اس کی نفرت میرے لیے دکھ کا باعث سہی، مگر یہ نفرت میری محبت تو کم نہیں کر سکتی ناں۔“

”میرا خیال ہے مجھے چلنا چاہیے۔“ رباب جانتی تھی کہ اس بحث کا کوئی نتیجہ نکلنے والا نہیں تھا۔

”آپ شاید خفا ہو گئی ہیں۔“

”نہیں، لیکن افسوس ضرور ہوا کہ آپ جان بوجھ کر اپنا وقار اور عزت خراب کرنے پر تئلے ہیں۔“

”شکریہ رباب بہن!.... آپ کا خلوص بھرارویہ مجھے ہمیشہ یاد رہے گا۔“

اور رباب ہونٹوں پر زبردستی کی مسکراہٹ سجاتے واپس مڑ گئی۔ عمار نے اسے مایوس کیا تھا۔ اس کا خیال تھا کہ وہ اسے قائل کر لے گی، مگر وہ یہ بھول گئی تھی کہ وہ مہلک مرض ناقابل علاج ہوتا ہے۔

”میں نے آج عمار بھائی سے بات کی تھی۔“ چھٹی کے وقت پارکنگ کی طرف جاتے ہوئے وہ اسوہ کو مخاطب ہوئی۔

”میں سمجھی نہیں، کس سلسلے میں؟“ اس نے حیرانی سے پوچھا۔ ”اور وہ تمہارا بھائی کب سے ہو گیا؟“

”جب تم کنٹین سے بھاگ آئی تھیں تو میں نے سوچا چلو اسے برا بھلا سمجھا دوں اور تم دونوں کے درمیان موجود طبقاتی فرق کی طرف اس کی توجہ مبذول کرادوں۔“

”تو....“

”تو کیا، بس تاویلیں کرنے لگا۔“

”حالانکہ تم نے اسے بھائی بھی بنا دیا پھر بھی وہ نہ مانا۔“

”نہیں، بلکہ اس نے مجھے بہن بنایا ہے اور اس کے تئیں تمہیں نہ دیکھنا اس کے بس سے باہر ہے۔ اس کے باوجود کہ وہ اپنی اور تمہاری حیثیت سے خوب واقف ہے۔ بہ قول اس کے نہ تو اس نے کبھی مس اسوہ کے ساتھ محبت کا اظہار کیا ہے اور نہ وہ ایسا کوئی ارادہ رکھتا ہے، البتہ کسی کو چاہنا چونکہ غیر ارادی فعل ہے اس لیے وہ خود کو بے بس و بے قصور سمجھتا ہے۔“

”محترمہ!.... اگر اس نے کبھی مجھ سے محبت جتلانے کی کوشش کی تو دیکھ لینا اس کی زبان نہ کٹوادی تو اسلم شکور خان کی بیٹی نہ کہنا۔“

”اچھا جانے دو یار!.... تم نے تو ہر وقت مرچیں چبائی ہوتی ہیں۔ محبت ہی کرتا ہے ناں، یہ کوئی ایسا جرم نہیں ہے کہ اسے دشمن سمجھ لیا جائے۔“

”روبا!.... وہ مجھے اچھا نہیں لگتا۔ یقین مانو میں نے یہ بات پاپا جانی کو نہیں بتلائی، ورنہ اب

تک اس کی ہڈیوں کا سرما بن چکا ہوتا۔ حالانکہ میں پاپا سے ہر بات شیر کرتی ہوں۔“

”ذرا میں بھی سنوں کہ تم انکل کو کیا بتاؤ گی، یہی کہ ایک لڑکا میری طرف دیکھتا ہے۔“

”کسی غیر عورت کو گھورنا چھوٹا جرم ہے کیا؟“

”اچھا!.... بالفرض تمہیں وہ بہت اچھا لگتا، تو کیا تم اسے گھورتی ہو۔“

”اس میں ایسی کیا بات ہے کہ وہ مجھے اچھا لگے گا۔“

”میں نے کہا فرض کرو....“

”پتا نہیں۔“ اسوہ نے منہ بنایا۔

رباب نے اچانک غیر متعلق سا سوال پوچھا۔ ”اسماء کو جانتی ہو؟“

”پروفیسر احتشام کی بیٹی۔“

”ہاں وہی۔“

”کیا ہوا اسے۔“ اسوہ کے لہجے میں حیرانی تھی۔

”یہ تو مجھے بھی نہیں معلوم کہ اسے کیا ہوا، مگر کبھی کلاس روم میں بیٹھے ہوئے اس کا جائزہ لینا“

۔

”یار سیدھی طرح منہ سے پھوٹ دو، کیا تمہارا بل آجائے گا۔“

رباب کو ہنسی آگئی۔ وہ دونوں اسوہ کی گاڑی کے قریب رک کر محو گفتگو تھیں۔ اس کا

ڈرائیور اسے دور ہی سے آتے دیکھ کر کار کے عقبی دروازے کے ساتھ اسٹن شن کھڑا ہو

گیا تھا۔

”پچھلے چار پانچ دنوں سے وہ بھی کسی کو ایسے ہی گھورتی ہے جیسے کوئی تمہیں گھورتا ہے۔“

”کس کو؟“

”جو تمہیں گھورتا ہے اس کو۔“

”تم نے پہلے تو ذکر نہیں کیا۔“

”پتا ہوتا تو ضرور ذکر کرتی۔ یہ تو آج عاصمہ نے بتایا ہے۔ ہم دونوں پیر پڑ ختم ہونے کے بعد پانی پینے الیکٹرک کو لڑکی طرف گئی تھیں۔ وہیں اس نے پھوٹ دیا۔“

”احمقوں کے سینک تو نہیں ہوتے نا۔“ اسوہ نے نفرت سے ہونٹ سکھڑے۔

”بات حماقت کی نہیں، محبت کی ہے۔ اب اگر اسے عمار بھائی اچھا لگتا ہے تو کیا کرے، جبکہ یہ بات بھی اس سے چھپی ہوئی نہیں ہوگی، کہ عمار خود کسی دوسرے کی محبت میں مبتلا ہے۔“

اسوہ نے بے پرواہی سے کہا۔ ”اچھا تو اس ضمن میں، میں کیا کر سکتی ہوں۔“

”کچھ بھی نہیں۔ بس یہ بتا دو، کہ عمار بھائی جو لازماً اب تک اسماء بی بی کے خیالات سے

آگاہ ہو چکا ہوگا اور جسے بالکل بھی اس کی ضرورت نہیں ہے۔ کیونکہ وہ محترمہ اسوہ بی بی کا

شیدا ہے۔ تو کیا اس کے گھورنے پر اسے جھاڑ پلا دے یا اس سے ملتی جلتی کوئی اور

کارروائی کرے۔“

اسوہ نے طنزیہ لہجے میں کہا۔ ”تمہارا عمار بھائی لڑکی تو نہیں ہے نا۔“

رباب تلخی سے بولی۔ ”مس اسوہ اسلم شکور خان!.... اپنے لینے اور دینے کے باٹ ایک ہی رکھو۔ ایک جانب ہم مردوں کے ساتھ شانہ بہ شانہ چلنے کا نعرہ لگائیں اور دوسری جانب ہم لڑکیاں ہیں۔ ہم کسی لڑکے کو گھوریں تو خیر ہے اور اگر وہ ہمیں دیکھے تو کمینہ اور جھبٹ ہوا۔ واہ....“

”تو اس میں شک کیا ہے، لڑکیاں ہی تو ہیں نا ہم۔“

”تو لڑکیوں کے لیے جو پردے کا حکم ہے پہلے اسے پورا کرو تا کہ کسی مرد کو کمینگی کا موقع نہ ملے ورنہ اس کے ساتھ کمینے پن میں آپ برابر کی شریک ہوں گی۔“

”شٹ اپ یار!....“ کہہ کر اسوہ اپنی قیمتی کار کی جانب بڑھ گئی جبکہ رباب پارکنگ ایریا کے دوسرے کونے میں موجود اپنی سوز کی کار کی جانب بڑھ گئی تھی۔

”محترم!.... تم میں ذرا سی بھی عقل بھی نہیں ہے، وہ اسلم شکور خان کی بیٹی ہے۔ اسلم شکور خان کی۔ جو تم جیسوں کو ملازم بھی نہیں رکھے گا کجا بیٹی پکڑا دے۔ وہ بھی ایسی کہ جسے دیکھ کر حوریں بھی شرم جائیں۔“ مدثر نے اسے شرمندہ کرنے کی بھرپور کوشش کی تھی۔ اور کیوں نہ کرتا کہ اس کا گہرا دوست جو تھا۔ جواباً وہ خاموش ہی رہا تھا۔ اسے خاموش پا کر مدثر نے بات جاری رکھی....

”غضب خدا کا، یو نیورسٹی بھر میں کتنی لڑکیاں ہیں۔ ایسی جو خوب صورت بھی ہیں اور خاندانی لحاظ سے تمھاری ہم پلہ بھی۔ ان تمام سے صرف نظر کر کے تم براہ راست مس اسوہ اسلم شکور تک پہنچ گئے۔ کچھ خدا کا خوف کرو یا ر!“

اس مرتبہ بھی عمار خاموش رہا تھا۔

”اب منہ سے کچھ پھوٹو بھی۔“

”کیا کہوں، میں جان بوجھ کر تو ایسا نہیں کر رہا۔“

”یہ جانے ان جانے کی ڈفلی جانے کے بجائے تم ہوش کے ناخن لو اور خود کو سنبھالو۔“

”سنبھالا ہی ہوا ہے نا، اور کسی کو دیکھنا جرم نہیں ہے کہ مجھے سزا ہو جائے گی۔“

”جانتے ہو اس کی وجہ سے تمھاری تعلیم کا کتنا حرج ہو رہا ہے۔ ایسے ہی چلتا رہا تو بڑی

آسانی سے فیل ہو جاؤ گے۔ فیس پوری کرنے کے لیے تمھارے والد کو کتنے پاڑ بیلنے

www.urdu novelsmania.com

پڑتے ہیں، کبھی اس بارے سوچا ہے۔“

اس نے منہ بنایا۔ ”ایسا بس تم ہی سوچتے ہو۔“

”میں نے حقیقت بیان کی ہے محترم۔“ مدثر جھنجھلا گیا تھا۔

”یار! کسی کو چاہنا، پسند کرنا، اسے دیکھنا، ان سب کا یہ مطلب نہیں کہ میں اپنی پڑھائی ہی سے غافل ہو جاؤں گا۔ تم بے فکر رہو، ان شاء اللہ کلاس میں کسی کو آگے نہیں بڑھنے دوں گا۔“

”اللہ کرے۔“ مدثر نے باقاعدہ ہاتھ اٹھا کے چہرے پر پھیرے۔ اور عمار ہنس پڑا۔

”منہ کیوں پھلایا ہوا ہے؟“ خالی پیڑ میں اسوہ جیسے ہی کلاس روم سے نکلی۔ دروازے کے ساتھ منتظر کھڑی رہا، آگے بڑھ کر اسے مخاطب ہوئی۔

”ایسی کوئی بات نہیں۔“ اسوہ نے کہا، مگر اس کے الفاظ اور لہجے میں واضح تضاد جھلک رہا تھا۔

”آج تم کلاس روم میں بھی میرے ساتھ نظریں ملانے سے گریز کر رہی تھیں۔“ رہا باب کے ہونٹوں پر شکوہ مچلا۔

”دیکھو رہا باب!.... تم میری سب سے قریبی سہیلی ہو۔ ایک ایسی دوست جسے میں بہن سمجھتی ہوں۔ تم اگر ایک انجان شخص کی طرف داری کرتے ہوئے مجھے لعن و طعن کرو گی تو کیا مجھے دکھ نہیں ہوگا۔“

”میں نے کب کسی کی طرف داری کی ہے میری بھولی شہزادی، اگر تمہارا اشارہ کل کی گفتگو کی طرف ہے تو وہ عمار کی طرف داری ہر گز نہیں تھی۔“

”رباب! یہ بات ہمیشہ یاد رکھنا کہ میں اس سے بہت نفرت کرتی ہوں۔“ اس نے حقارت سے ہونٹ سکڑے۔

”کیا اس وجہ سے کہ میں غریب ہوں؟“ انھیں اچانک اپنی پشت کی طرف سے عمار کی آواز سنائی دی۔ وہ دونوں حیران رہ گئی تھیں۔ انھیں معلوم ہی نہیں ہوا تھا کہ وہ جانے کب سے ان کے پیچھے چلتا ہوا ان کی گفتگو سن رہا تھا۔

اسوہ نے ایک دم اپنی حیرانی پر قابو پاتے ہوئے زہر اگلا۔ ”نہیں.... بلکہ تم ہو ہی نفرت کے قابل۔“

”وجہ؟“ اس کے لہجے میں شامل کرب اسوہ کے لیے حیران کن نہایت تھا۔

وہ اطمینان سے بولی ”محبت اور نفرت کے لیے وجہ کا ہونا ضروری نہیں ہوتا۔“

”یہ بات صرف محبت کے بارے میں تھی۔“

”ہاں، کچھ بے وقوف ایسا ہی سمجھتے ہیں۔“ وہ اطمینان سے بولی۔

رباب حیرانی سے اسوہ کو دیکھ رہی تھی جو عمار کے استفسار پر آگ بگولا ہونے کے بجائے اسے خاطر خواہ جواب دے رہی تھی۔

”ہونہ! معلومات میں اضافے کے لیے شکریہ عرض کرتا ہوں۔“ کہہ کر عمار آگے بڑھ گیا۔
 ”بات سنو؟“ اسوہ نے اسے پکارا۔

”جی۔“ اس کے لہجے میں خوش گوار حیرت تھی۔

”گو تمہیں سمجھانے کے لیے مجھے زحمت کی ضرورت نہیں تھی۔ لیکن رباب کی خاطر
 تھپیہلی اور آخری بار متنبہ کر رہی ہوں۔ اگر اس یونیورسٹی سے نکلنا نہیں چاہتے تو اپنی
 حرکتوں پر قابو رکھو۔ اور یقیناً تم اچھی طرح جانتے ہو کہ یہ دھمکی نہیں ہے۔“ یہ کہہ کر وہ
 رباب کا بازو تھام کر کیفے ٹیریا کی طرف بڑھ گئی۔ جبکہ عمار وہیں کھڑا مسکراتی نظروں سے
 انہیں گھورتا رہا۔

چند قدم لے کر اسوہ ایک بار پھر رکی اور پیچھے مڑ کر اس کی جانب متوجہ ہوئی۔

”اور ہاں، اگر کسی دن محسوس کرو کہ تم معاشی لحاظ سے میرے ہم پلہ ہو گئے ہو، تب اپنے
 والدین کو میرے گھر رشتا لینے بھیج دینا۔ یقیناً پاپا کو اپنے برابر کے لوگوں کو ہاں کرنے میں
 تامل نہیں ہوگا۔“

وہ ترکی بہ ترکی بولا۔ ”اگر ایسی بات ہے تو آپ بھی سن لیں، میں شادی کروں گا تو آپ سے
 ورنہ کسی سے بھی نہیں۔“

اسوہ زہر خند لہجے میں مسکرائی۔ ”اور جب میری شادی کسی دوسرے کے ساتھ ہو جائے گی پھر؟“

”پھر بھی نہیں کروں گا۔“ عمار مضبوط لہجے میں بولا تھا۔

”کچھ لوگوں کو بھونڈے انداز اور بڑے بڑے دعووں سے اپنی محبت ظاہر کرنے کا بہت شوق ہوتا ہے، مگر تھوڑا وقت گزرنے کے بعد وہ اپنے گزشتہ دعووں کے خلاف کر کے شرمندہ ہونے کی زحمت بھی گوارا نہیں کرتے۔“ طنزیہ انداز میں کہتے ہوئے اسوہ، رباب کو ساتھ لے کر کیفے ٹیریا کی طرف بڑھ گئی۔

اسوہ کی اس بات نے عمار کے ہونٹوں سے مسکراہٹ غائب کر دی تھی۔ یوں جیسے کہ جنگل میں ناچتے مور کو اپنے پاؤں نظر آ گئے ہوں۔

”شکریہ اسوہ!....“ آگے بڑھتے ہی رباب نے بے ساختہ اس کا ہاتھ تھام لیا۔

اسوہ مسکرائی۔ ”شکریہ کس بات پر۔“

”تم نے اتنا مان دیا۔ میری خاطر اتنے تحمل سے عمار کو جواب دیا اور اسے جتلا بھی دیا کہ یہ سب تم نے میری وجہ سے کیا ہے۔“

”ہاں، تمھاری ہی وجہ سے کیا ہے۔ یہ پہلی اور آخری کوشش تھی۔ اس کے بعد بھی اگر وہ کمینہ اپنی حرکتوں سے باز نہ آیا تو دیکھنا میں اس کا کیا حشر کرتی ہوں۔“

”دفع کرو یا ر!.... اسے اہمیت دینے کی ضرورت نہیں۔“

”میری جان!.... اہمیت تو اسے تم نے دلوائی ہے۔ ورنہ اسوہ اسلم شکور خان اور ایسے تھرڈ کلاس لڑکوں کو گھاس ڈالے، ناممکن۔“

”چھوڑو اس موضوع کو۔“ رباب نے دوبارہ اس موضوع سے پہلو تہی کرنا چاہی۔

”میں بس یہ کہہ رہی ہوں کہ اس کے بعد مجھے گلہ نہ کرنا۔“

”تم سے بڑھ کر میرے لیے کوئی اہم نہیں سمجھیں۔“ کرسی پر بیٹھتے ہوئے رباب نے سنجیدہ لہجے میں کہا۔

اسوہ ناز سے بولی۔ ”ہونا بھی کسی کو نہیں چاہیے۔“

”تم اب تک کل کی گفتگو کو لیے بیٹھی ہو۔“

”صحیح کہا رو با!.... تمھارا ایک تھرڈ کلاس لڑکے کی طرف داری کرنا یہ کہاں برداشت کر سکتی ہوں۔“

”میری جان!.... تم میری بات کو سمجھنے کی کوشش ہی نہیں کر رہی ہو۔ مجھے کیا ضرورت تھی کسی کی طرف داری کی۔ اگر حق بات کہنا کسی کی طرف داری ہے تو پھر میں کچھ نہیں کہہ سکتی۔“

”یعنی، اب بھی وہ حق پر ہے۔“ اسوہ کا موڈ بگڑنے لگا۔

”اچھا سوری نایار! اب دفع کرو اس موضوع کو۔“ یہ کہہ کر رباب بیرے کو چائے کا بتانے لگی۔

”آج تو بہت خوش نظر آ رہا ہے میرا بیٹا!“ سکینہ نے روٹیوں کا چھابا اور اور سالن کی پلیٹ عمار کے سامنے رکھتے ہوئے خوشگوار لہجے میں پوچھا۔

”کوئی خاص بات تو نہیں ہے امی جان!“ عمار کے ہونٹوں پر چمکتی مسکراہٹ معدوم نہیں ہوئی تھی۔

www.urdu novelsmania.com

”اللہ پاک کرے میرا لال ہمیشہ یونہی ہنستا مسکراتا رہے۔“ سکینہ اس کے ماتھے پر بوسا دے کر سامنے بیٹھ گئی تھی۔ جب تک وہ کھانا کھاتا رہتا وہ اس کے سامنے بیٹھے اسے تنکٹی رہتی تھی۔ کھانا کھا کر وہ وہ پاؤں پسار کر لیٹ گیا۔ جبکہ ماں برتن سمیٹ کر باورچی خانے کی طرف بڑھ گئی کہ اسے بیٹے کے لیے چائے بنانا تھی۔

جب تک وہ چائے تیار کرتی عمار کا والد دفتر سے واپس گیا تھا۔ وہ عمار کو چائے دے کر شوہر کے لیے کھانا گرم کرنے لگی۔ بشیر صاحب بھی تازہ ہو کر بیٹے کے کمرے میں آ گیا تھا۔

اس چھوٹے سے گھر میں دو کمرے، ان کمروں کے سامنے برآمدہ اور ایک چھوٹا سا باورچی خانہ بنا ہوا تھا۔ باورچی خانہ برآمدے کے ایک کونے ہی میں تھا۔ بیرونی دروازے کے ساتھ ایک جانب بیت الخلا اور غسل خانہ، جبکہ دوسری جانب عمار کے والد نے ایک دکان ڈالی ہوئی تھی۔ وہ چھوٹی سی کریا ناکی دکان، نماز عصر سے رات آٹھ بجے تک کھلی رہتی۔ البتہ اتوار کے دن وہ دکان صبح دم کھل جاتی۔ دکان کاروبار کا ذریعہ ہونے کے ساتھ ان کے لیے بیٹھک کی ضرورت کو بھی پورا کرتی تھی۔ دکان اور باتھ روم کے درمیانی خلا کے اوپر بھی گھاس پھونس کی چھت ڈال دی گئی تھی۔ ایسے کہ درمیانی خلا نے چھپر نما سایا دار جگہ کا روپ دھار لیا تھا۔ گرمیوں کی دوپہر وہ خلا مرغیوں کی آماجگاہ بنا رہتا۔ گھر کا صحن بہت مختصر سا تھا۔ گرمیوں کی راتوں میں وہاں بہ مشکل تین چار پائیاں پہلو بہ پہلو بچھائی جاسکتی تھیں۔ وہ بھی اس طرح کہ چار پائیوں پر سونے والوں کو نیچے اترنے کے لیے پاؤں یا سر ہانے کی جانب استعمال کرنا پڑتی۔ مگر وہ چھوٹا سا چارمرلے کا گھر بھی ان کے لیے کسی جنت سے کم نہیں تھا۔ سکینہ خاتون صابر و شا کر عورت تھی اور پھر اس کا شوہر بشیر احمد

بھی نہایت ملنسار، ہنس مکھ اور خوش اخلاق آدمی تھا۔ اپنے اکلوتے بیٹے کے ساتھ اس کا سلوک بالکل کسی دوست کا سا تھا۔ دونوں آپس میں ہر قسم کی گفتگو کر لیتے تھے۔

”آرام ہو رہا ہے میاں۔“ بشیر احمد دوسری چارپائی پر پھیل کر بیٹھتا ہوا مستفسر ہوا۔
”جی ابو!“

”آج تو بہت تھک گیا ہوں یا! سکیں خاتون کو کھانا لاتے دیکھ کروہ چارپائی پر سیدھا ہو کر بیٹھ گیا تھا۔“

”تو مان لو نا، ابوجان!.... اب آپ بوڑھے ہو گئے ہیں۔“ عمار کا لہجہ بے تکلفانہ ہونے کے باوجود ادب کا رنگ لیے ہوئے تھا۔

”واہ جی واہ، پرسوں جب تم نے یہی بات کہی تھی کہ آج بہت تھکا ہوا ہوں، تب؟“
عمار ہنسا۔ ”بوڑھے اور جوان کی تھکاوٹ میں بھی فرق ہوتا ہے نا ابوجان۔ مجھے تھکاوٹ تھی کام کی زیادتی کی وجہ سے اور آپ تھکے ہیں بوڑھاپے کی وجہ سے؟“

”ہا.... ہا....، یہ بھی خوب کہی۔ سن رہی ہو سکیں بیگم! لڑکا جوان ہو گیا ہے اس لیے اس کی باتوں میں شوخی کا عنصر کچھ زیادہ ہی ہو گیا ہے اور اس کا ایک ہی علاج ہے۔“

”توبہ جی!“ عمار نے کانوں کو ہاتھ لگاے۔ ”اب والد کے ساتھ گپ شپ کرنا بھی قابل گرفت ٹھہرا۔ اور خدا را امی جان اب میری شادی کا ذکر لے کر نہ بیٹھ جانا۔“

”بس نکل گئی شوخی کے غبارے سے ہوا۔“ بشیر معنی خیز ہنسی سے بولا۔ ”ویسے شادی کوئی اتنی بھی بھیانک چیز نہیں ہے یار!“

”شادی سے کون کم بخت ڈرتا ہے ابوجان، میں تو بیوی سے ڈرتا ہوں۔“

”ساری عورتیں تمھاری ماں کی طرح ڈراؤنی تھوڑی ہوتی ہیں۔“

”میری ماں تو بہت پیاری ہے۔“ عمار اپنے ساتھ چارپائی پر بیٹھی ماں کو بازوؤں کے گھیرے میں لیتا ہوا بولا۔ ”شکر کریں، آپ کی قسمت اچھی تھی جو امی جان جیسی شریک حیات ملی۔“

”لونی سن لو۔“ بشیر احمد ہنسا۔ ”وہ کیا کہتے ہیں؟“ یک نہ شد دوشد“ پہلے تمھاری ماں یہ راگ الاپتی رہتی ہے کہ میں اتنی سگھڑ ہوں، اتنی سگھڑ ہوں؟ اب بیٹے کی طرف داریاں شروع ہو گئیں۔“

سکینہ خاتون مسکراتے ہوئے ان کی بحث سن رہی تھی، وہ شوہر اور بیٹے کی نوک جھوک میں عموماً خاموش فریق کا کردار ادا کرتی۔

”ویسے ابوجان! ایمان سے بتائیں۔ کیا امی جان جیسی دوسری آپ ڈھونڈ لیں گے؟“

”اگر تمھارا یہ خیال ہے کہ میرا جواب نفی میں ہوگا؟“ بشیر احمد ایک لحظے کے لیے رکا اور پھر منہ بناتے ہوئے بولا۔ ”تو یقیناً تمھارا خیال درست ہے۔“

اس کی بات پر عمار کے ساتھ سکینہ بھی ہنس پڑی تھی۔

”ویسے میاں! تم ہمیشہ اپنی شادی کی بات کو اسی طرح آئیں بانیں کر کے ٹال دیتے ہو۔ کہیں کوئی چکر تو نہیں چلا رکھا۔“

”ابو جان!.... آپ بھی نابلس؟“

”کیا میں بھی نابلس۔“

”خواتین کی موجودی میں ایسی باتیں شروع کر دیتے ہیں۔“

بشیر احمد نے زوردار قہقہہ لگایا اور سکینہ خاتون نے جھینپ کر عمار کا کان پکڑتے ہوئے کہا۔

”اچھا اب میں امی جان سے خاتون ہو گئی۔“

”امی جان! آپ جتنی کوشش کر لیں یہ کان نہیں اکھڑ سکتا، پھر خود کو تھکانے کا فائدہ۔“

”بڑا بے شرم ہو گیا ہے یہ لڑکا۔“ سکینہ خاتون، بشیر احمد کے سامنے دھرے کھانے کے برتن سمیٹنے لگی۔

”لوجی اب خوش ہو جائیں، ماں بیٹے میں جھگڑا کر دیا ہے نا۔“ سکینہ خاتون برتن اٹھا کر

باورچی خانے کی طرف بڑھ گئی، جب کہ بشیر احمد بھی چارپائی سے اٹھتا ہوا بولا۔

”میاں! میرا خیال ہے رُخانے کی کوئی کلاس ہی اٹینڈ کرتے رہتے ہو؟“ یہ کہہ کر وہ اپنے

کمرے کی طرف بڑھ گیا۔ اسے معلوم تھا کہ عمار نے شادی کے مسئلے پر کبھی بھی سیدھے

منہ گفتگو نہیں کرنا تھی۔ یوں بھی ابھی تک وہ پڑھ رہا تھا۔ پڑھائی کے بعد ہی اس نے کہیں اپنے پاؤں پر کھڑا ہونا تھا اور پھر اس کے بعد بشیر احمد اصرار کرتا ہوا بھی بھلا لگتا۔ ابھی تک تو اس کا تعلیمی سلسلہ جاری تھا، اور یہی وجہ تھی کہ سکینہ خاتون نے اس موضوع پر کبھی بھی اس کی طرف داری نہیں کی تھی۔

ماں باپ کے رخصت ہوتے ہی اسوہ چھلانگ لاکر اس کے خیالوں میں آدھمکی تھی۔ اس نے خود کلامی کرتے ہوئے کہا۔ ”ابو جان! آپ کو کیا پتا، میں آپ سے زیادہ بے چین ہوں۔ مگر جس کے لیے بے چین ہوں شاید وہ میری قسمت میں نہیں ہے۔“

اس کے کانوں میں اسوہ کا نفرت انگیز لہجہ گونجا۔ ”میں اس سے بہت نفرت کرتی ہوں۔ کیونکہ تم ہو ہی نفرت کے قابل.... نفرت کے لیے وجہ کا ہونا ضروری نہیں ہوتا.... اگر یونیورسٹی سے نہیں نکلنا چاہتے تو.....“ وہ اس کی گفتگو کو یاد کرنے لگا، کچھ بھی تھا آج وہ اسے مخاطب ہوئی تھی اور عمار کے لیے اتنی خوشی ہی کافی تھی۔

اسوہ کے سمجھانے کے باوجود عمار نے اپنی روش ترک نہیں کی تھی۔ چاہنے کے باوجود وہ خود پر قابو نہیں رکھ سکتا تھا۔ اس کی کوشش ہوتی تھی کہ جہاں اسوہ موجود ہو وہاں نہ جائے ورنہ دوسری صورت میں اسوہ کو دیکھنا اس کی مجبوری بن جاتی تھی۔ سب سے بڑا مسئلہ یہ

تھا کہ وہ دونوں ایک ہی کلاس میں تھے۔ کلاس سے باہر تو وہ کوشش کر کے دائیں بائیں ہو جاتا مگر کلاس روم میں مصیبت میں پڑا رہتا۔ اس دن بھی ایک اہم پیریڈ کے دوران اچانک پروفیسر ہاشم اسے مخاطب ہوا....

”مسٹر عمار!.... یقیناً آپ کی توجہ سبق کی طرف نہیں ہے۔“

”نہیں.... سر؟“ اچانک پکارے جانے پر وہ گھبرا کر کھڑا ہو گیا تھا۔ اسی وقت اسوہ نے بھی تیز نظروں سے اسے گھورا۔ پروفیسر ہاشم کے پکارنے سے پہلے وہ اسے ہی دیکھ رہا تھا۔

”اچھا؟“ پروفیسر نے معنی خیز انداز میں سر ہلایا۔ ”چلیں پھر میرے سوال کا جواب دے دیں۔“

”س.... سوری سر میں آپ کا سوال نہیں سن سکا ہوں؟“

”بس یہ بتا دو کہ دو اور دو کتنے ہوتے ہیں؟“ پروفیسر ہاشم نے سنجیدہ لہجے میں پوچھا۔

”چچ.... چار۔“ اس نے گڑبڑا کر جواب دیا۔

”درست، بالکل بجا فرمایا۔ جو سٹوڈنٹ پڑھائی کے بجائے اپنی توجہ کسی اور طرف مبذول کرے اس کا فیل ہونا دو اور دو چار کی طرح واضح اور ثابت شدہ ہے۔ پلیز، تشریف رکھیں۔ اور آنکھ کان میری طرف متوجہ رکھیں۔“ پروفیسر کی بات نے سٹوڈنٹس کے

چہروں پر مسکراہٹ بجھیر دی تھی۔ یوں بھی کہتے ہیں کہ عشق اور مشک چھپائے نہیں چھتے۔ اس کی اسوہ میں دل چسپی کوئی ڈھکی چھپی بات نہیں رہی تھی۔

عمار نادام ہو کر بیٹھ گیا۔ اور پھر جتنی دیر پروفیسر ہاشم کا پیریڈ جاری رہا اس نے اسوہ کی طرف دیکھنے سے گریز کیا تھا۔

پروفیسر ہاشم کے کلاس روم سے نکلنے کی دیر تھی کہ اسوہ تیر کی طرح اس کی جانب بڑھی۔ اور پھر جب تک دوسرے طلبہ سمجھ پاتے کلاس روم ”چٹاخ“ کی زوردار آواز سے گونج اٹھا۔ ”تمھاری اتنی جرأت۔“ اسوہ پھنکاری۔

عمار کچھ کہنے کے بجائے بس اس کے چہرے پر پھیلی نفرت کو گھورتا رہا۔ اس عالم میں بھی وہ اسے اچھی ہی لگ رہی تھی۔

اسے خاموش پا کر اسوہ کا ہاتھ دوبارہ اٹھا مگر اس سے پہلے کہ وہ ہاتھ عمار کے چہرے تک پہنچ پاتا۔ اسماء نے اس کا ہاتھ پکڑ لیا۔

”محترمہ!.... آپ ہوش میں ہیں؟“ اسماء کے لہجے میں شامل غصہ تمام کے لیے حیران کن تھا۔

”تم کون ہوتی ہو میرا ہاتھ پکڑنے والی، چھوڑو میرا ہاتھ۔“ اسوہ نے ایک جھٹکے سے اپنا ہاتھ پھڑالیا۔ اس اثنا میں باقی کلاس فیلوز بھی ان کے نزدیک جمع ہو گئے تھے۔

”اور تم کون ہوتی ہو عمار پر ہاتھ اٹھانے والی۔“ اسمائیٰ ترکی بہ ترکی بولی تھی۔
رباب نے آگے بڑھ کر اسوہ کو تھام لیا۔

”پلیز اسوہ آرام سے.... کیا ہو گیا ہے تمہیں۔“

مگر وہ رباب کو جواب دیے بغیر اسماء کی طرف متوجہ رہی۔ ”اگر اتنی تکلیف ہوئی ہے، تو اسے باندھ کر رکھو۔ یوں پرانی لڑکیوں کو گھورنا نہایت گندی اور غلیظ حرکت ہے۔ اس کی وجہ سے پروفیسر ہاشم نے جانے میرے بارے کیا تاثر لیا ہوگا۔“

”تم ہونا نیک پروین، میں جانتی ہوں تم جیسی امیرزادیوں کے پچھن۔“ اسماء بہت زیادہ تپتی ہوئی تھی۔

”بتاؤ، مجھ میں کون سی غلط بات دیکھی ہے؟“ اسوہ جارحانہ انداز میں اسماء کی طرف بڑھی۔
”نہیں اسوہ!“ رباب نے بے ساختہ اس کے بازو کو تھام لیا۔
”تم آؤ قریب۔“ اسمائیٰ بھی پھر گئی تھی۔

”پلیز اسماء بہن!“ عمار نے اسماء کا ہاتھ تھامتے ہوئے التجائیہ انداز میں کہا۔ ”غلطی میری تھی۔ یہ جو کہتی ہے اسے کہنے دیں۔“

”کیا گنواروں کی طرح لڑ رہے ہو یا ر!“ زوہیب جو کہ طلبہ کی ایک یونین کا صدر تھا۔ اونچی آواز میں بولا۔ ”ماسٹر کرنے والے طلبہ کی یہ حالت دیکھ کر مجھے تو رونا آ رہا ہے۔ اور مس اسوہ!.... پلیز، عمار نے ایسا کچھ نہیں کیا کہ آپ یوں بپھر جائیں۔“

”میں آپ کو جواب دہ نہیں ہوں مسٹر!“ اسوہ زوہیب کی طرف متوجہ ہو کر سخت لہجے میں بولی اور پھر اسماء کی جانب قہر آلود نظروں سے دیکھتے ہوئے بولی۔ ”مس لیلی! تم دیکھنا میں کیا کرتی ہوں۔“ یہ کہہ کر وہ کلاس روم سے نکل گئی۔ باقی طلبہ بھی آہستہ آہستہ منتشر ہونے لگ گئے تھے۔ یوں بھی چھٹی کا وقت ہو گیا تھا۔

عمار سر تھام کر وہیں بیٹھ گیا۔ مڈثر اس کے قریب آ کر آہستہ سے بولا۔
”چلو چائے پیتے ہیں۔“

”نہیں تم جاؤ، میرا دل نہیں چاہ رہا۔“
”جب کہا تھا کہ خود پر قابو رکھا کرو۔“ مڈثر اس کے ساتھ ہی بیٹھ گیا تھا۔

”آپ کو اس کا ہاتھ پکڑ لینا چاہیے تھا۔“ اسماء جواب تک وہیں کھڑی تھی اسے مخاطب ہوئی۔
”نواب زادی ہوگی تو اپنے گھر میں ہوگی۔“

”اسماء بہن!.... وہ حق بہ جانب تھی، کیونکہ میری وجہ سے اسے خفت اٹھانا پڑی۔“

بہن کے لفظ پر اسماء کے چہرے پر ناپسندیدگی کے اثرات نمودار ہوئے مگر عمار اس کی جانب دیکھ ہی نہیں رہا تھا کہ اسے معلوم پڑتا۔ یا شاید وہ جان بوجھ کے اس کی جانب دیکھنے سے گریز کر رہا تھا۔

اسماء نے منہ بنایا۔ ”نہیں، بس آپ ہی کو دل پر اختیار نہیں ہے۔“ یہ کہہ کر وہ بھی باہر کی جانب چل دی۔

”اچھا! اب اٹھو نا، کہ یہیں بیٹھے رہو گے؟“

”مجھے تھوڑی دیر اکیلا چھوڑ سکتے ہو؟“ عمار نے مدثر کی طرف دیکھے بغیر کہا۔

”ٹھیک ہے، میں چلتا ہوں۔“ مدثر اس کی ذہنی حالت سے واقف تھا، اس لیے مزید بحث کیے بغیر اٹھ گیا۔

عمار نے آنکھیں بند کر لیں، اس کی نگاہوں میں اسوہ کالال بھوکا چہرہ لہرانے لگا، اس نے تصور بھی نہیں کیا تھا کہ اسوہ کی آنکھوں میں اس کے لیے اتنی نفرت ہوگی۔

پشیمان

قسط نمبر 2

ریاض عاقب کوہلر

کلاس روم سے نکل کر اسوہ پارکنگ کی جانب چل پڑی تھی۔ رباب اس کے پیچھے پیچھے تھی۔ پارکنگ میں جا کر وہ جیسے ہی رکی رباب نے اس کے قریب پہنچ کر کہا۔
 ”اسوہ! بہت افسوس ہوا یا ر، یہ کوئی طریقہ ہے؟“

”شٹ اپ رباب!“ وہ سخت غصے میں تھی۔ ”ایک کمینے کی وجہ سے میری کتنی توہین ہوئی اور تم مجھے اخلاق سکھا رہی ہو۔“

”جاؤ بھاڑ میں۔ جو مرضی آئے کرو۔“ یہ کہہ کر رباب پاؤں پٹختی ہوئی اپنی کار کی جانب بڑھ گئی۔ جبکہ اسوہ اپنے والد کا نمبر ڈائل کرنے لگی۔

”جی پاپا کی جان!“ اس کے والد نے پہلی بیل ہی پر کال ریسیو کر لی تھی۔
 ”پاپا!.... ایک لڑکے نے میری بہت زیادہ توہین کی ہے۔“

”کیا.... کون ہے وہ بد بخت؟“ اسلم شکور خان کی آواز میں شامل غصہ اس بات کا مظہر تھا کہ اسے اپنی اکلوتی بیٹی کتنی عزیز ہے۔

”عمار نام ہے۔ ایک کلرک کا بیٹا ہے۔“

”اس وقت کہاں ملے گا؟“

وہ جلدی سے بولی۔ ”ابھی تک یونیورسٹی ہی میسے۔“

”او کے تم وہیں رہو۔ اگر کہیں جاتا ہے تو مجھے مطلع کرنا۔“

”جی پاپا۔“ کہہ کر وہ اپنی کار میں بیٹھ گئی۔

دو تین منٹ بعد اس کے والد کی کال آنے لگی۔

”جی پاپا! اس نے ایڈنڈنگ بٹن پریس کیا۔“

”گڑیا! میں نے متعلقہ تھانے دار کو فون کر دیا ہے وہ ابھی آ کر تمہیں ملے گا۔ اس بد بخت کی شناخت اسے کر ادینا اور پھر تماشا دیکھنا۔“

اس نے کہا۔ ”میں منتظر ہوں پاپا!“

بہ مشکل آدھا گھنٹا گزرا ہو گا کہ اسے ایک انجان نمبر سے کال آنے لگی۔

”یس۔“ اس نے کال رسیو کی۔

”میڈم!.... میں انسپکٹر راحیل بات کر رہا ہوں۔ ہم یونیورسٹی کے گیٹ پر ہیں۔ آپ سے کہاں ملاقات ہو سکتی ہے؟“

”میں پارکنگ میں ہوں۔ کریم کلر کی ٹویٹا میں بیٹھی ہوں۔“

”ٹھیک ہے میڈم ہم آ گئے۔“ انسپکٹر نے موڈ بانہ لہجے میں کہتے ہوئے رابطہ منقطع کر دیا۔

چند لمحوں بعد پولیس کی گاڑی پارکنگ میں آ گئی تھی۔ وہ اپنی کار سے باہر نکلی۔

”اسلام علیکم میڈم!“ انسپکٹر کے لہجے سے عیاں تھا کہ وہ اسلم شکور خان کی حیثیت اور پہنچ سے اچھی طرح واقف ہے۔

”انسپکٹر صاحب!.... وہ اب تک کلاس روم سے باہر نہیں نکلا۔“
 ”کیا آپ کلاس روم تک ہماری رہنمائی کر سکتی ہیں۔“

”کیوں نہیں۔ میں آپ کے ساتھ ہی چل رہی ہوں۔“ اسوہ ان کے ساتھ ہولی۔ اس کے دماغ میں رہ رہ کر اسماء کا غصے میں متمتا چہرہ گھوم رہا تھا۔ عمار کو کو پھینٹی لگوا کر وہ اسماء کو سبق سکھانا چاہتی تھی۔ نہ جانے کیوں اسے اسماء کا عمار کی طرف داری کرنا بہت زیادہ برا لگا تھا۔

انسپکٹر کے ساتھ چار سپاہی موجود تھے وہ اسوہ کی معیت میں کلاس روم کی طرف بڑھ گئے۔ چاروں سپاہیوں نے یوں ریفلیں تانی ہوئی تھیں گویا کسی دہشت گرد کا مقابلہ کرنے جا رہے ہوں۔

وہ کلاس روم میں داخل ہوئے۔ ان کی پاؤں کی آہٹ پا کر عمار نے آنکھیں کھول دیں۔ اسوہ کے ساتھ پولیس والوں کو دیکھ کر وہ حیران رہ گیا تھا۔
 ”یہی ہے۔“ انسپکٹر مستفسر ہوا اور اسوہ نے اثبات میں سر ہلادیا۔

”پکڑ لو اسے۔“ انسپکٹر نے سپاہیوں کو اشارہ کیا اور انھوں نے چیل کی طرح جھپٹ کر عمار کو دونوں بازوؤں سے جکڑ لیا۔

”نک.... یہ کیا انسپکٹر صاحب؟“ عمار شذر رہ گیا تھا۔

”یہ تو تمہیں تھانے چل کر پتا چلے گا بچو کہ شریف لڑکیوں کو کیسے چھیڑا جاتا ہے اور یونیورسٹی میں بد معاشی کرنے کا انجام کیا ہوتا ہے؟“

وہ ہکلا یا ”آ.... آپ کو غلط فہمی ہوئی ہے۔“

”کیوں یہ میڈم صاحب جھوٹ کہہ رہی ہیں۔“ انسپکٹر نے ہاتھ میں پکڑی اسٹک اس کے پیٹ میں چبھوئی۔

عمار نے استفہامیہ نظروں سے اسوہ کو دیکھا وہ اسی کی جانب متوجہ تھی۔

”میں نے منع کیا تھا نا۔“ وہ نخوت بھرے لہجے میں بولی۔ ”مگر لاتوں کے بھوت باتوں سے مان جائیں تو پھر انھیں بھوت کون کہے۔“

عمار اس کی بات کا جواب دئے بغیر ہونٹ بھیج کر رہ گیا تھا۔ اس کے وہم و گمان میں بھی نہیں تھا کہ وہ اس حد تک گر سکتی تھی۔

”لے جاؤ اسے۔“ انسپکٹر درشت لہجے میں بولا اور سپاہی اسے لے کر دروازے کی جانب چل پڑے۔

وہ کلاس روم سے باہر نکلے عمار کو یہ اطمینان تھا کہ اس کے کلاس فیلوز یونیورسٹی سے جا چکے تھے۔ اگر پولیس ان سب کے سامنے اسے پکڑتی تو یقیناً اس کی زیادہ سبکی ہوتی۔ وہ اسوہ کا تھپڑ کھا کر اتنا دل گرفتہ ہوا تھا کہ کلاس روم سے اٹھ ہی نہیں سکا تھا۔ اسے کیا پتا تھا اسوہ اس کے لیے دل میں اتنی نفرت رکھتی ہے۔ اسے اپنے آپ سے گھن آنے لگی تھی۔

پارکنگ میں جا کر سپاہیوں نے اسے دھکا دے کر جیپ میں بٹھا دیا۔ کلاس روم سے پارکنگ تک بھی وہ اسے کسی تھرڈ کلاس مجرم کی طرح کھیچتے ہوئے لائے تھے۔ یوں بھی غریب شرفا کی ہتک پاکستانی پولیس مثالی انداز میں کرتی ہے۔ مرے ہوؤں کو مارنا اور گرے ہوؤں کو زندہ درگور کرنا پولیس کی فطرت ثانیہ ہے۔

”انسپیکٹر صاحب! اسوہ نے پولیس والوں کو جانے پر تیار دیکھ کر آواز دی۔
 ”جی میڈم! وہ مستعدی سے جیپ سے نیچے اترے۔

”اسے لے کر میرے پیچھے پیچھے آؤ۔“

”جی بہتر۔“ وہ سعادت مندی سے بولا۔

وہ تباہی سے اپنی کار کی جانب بڑھی۔ ڈرائیور نے ادب سے دروازہ کھولا اور وہ عتیقی نشست پر بیٹھ گئی۔ ڈرائیور نے اپنی جگہ پر بیٹھ کر کار آگے بڑھا دی۔ پولیس کی جیب ان کے پیچھے چل پڑی تھی۔

آدھے گھنٹے کی ڈرائیو کے بعد وہ اسلم شکور خان کی وسیع و عریض کوٹھی کے سامنے پہنچے۔ چوکیدار نے اسوہ کو دیکھتے ہی گیٹ کھول دیا تھا۔ پولیس کی گاڑی بھی اس کی کار کے پیچھے اندر داخل ہو گئی۔

دو ایکڑ کے رقبے پر پھیلی وہ وسیع و عریض کوٹھی کسی محل سے کم نہیں تھی۔ داخلی گیٹ سے اندرونی عمارت تک سرخ بھری کی ایک چوڑی روش تھی جس کے جوانب میں درانٹا کی خوب صورت باڑ لگی ہوئی تھی۔ دائیں بائیں اسٹریلین گھاس کے چوڑے منجلی قطعات، ذوقِ بصارت کو دعوتِ نظار دے رہے تھے۔ کوٹھی کی دیواروں کے ساتھ بوتل پام، کھجور پام اور کنگھی پام کے درخت ایک ترتیب کے ساتھ لگے ہوئے تھے۔ منجلی قطعات میں وقفے وقفے پر سرو کے درخت، مور پنکھ اور ایرو کیریا کے بوٹے لگے ہوئے تھے۔ مور پنکھ کی تراش خراش بڑی مہارت سے کی گئی تھی۔ ہر درخت کے تنے کے ساتھ پھولوں کی گول کیاری بنی ہوئی تھی جو موسمی پھولوں سے بھری ہوئی تھی۔ گھاس کے

قطعات کے تین اطراف میں بھی پھولوں کی کیریاں بنی ہوئی تھیں۔ اندرونی عمارت ہلکے گلابی رنگ میں رنگی ہوئی تھی۔

اسوہ کے اشارے پر ڈرائیور نے کار روکی اور اوپر پھر جلدی سے اتر کر اس کے لیے دروازہ کھول دیا۔ وہ کروفر سے نیچے اتری۔ انسپکٹر بھی جیپ روک کر نیچے اتر۔ اسوہ ڈرائیور کو کار گیراج میں لے جانے کا اشارہ کر کے انسپکٹر کی طرف متوجہ ہوئی۔

”اسے نیچے اتارو۔“

”حل بے! سپاہیوں نے اسے گریبان سے پکڑ کر نیچے اتارا۔“

عمار خاموشی سے نیچے اتر آیا۔ اس کے چہرے پر ڈر، خوف یا گھبراہٹ کا کوئی اثر نظر نہیں آ رہا تھا۔

”اب بلاؤ اپنی اسماء بی بی کو کہ تمہیں چھڑا کر لے جائے۔“ وہ اسے گریبان سے پکڑ کر جھٹکا دیتے ہوئے بولی۔

عمار نے کچھ کہنے سے گریز کیا تھا۔

”اس دن میں نے تمہیں متنبہ کیا تھا کہ جب تک میرے ہم پلہ نہیں ہو جاتے اس عشق وغیرہ سے باز آ جاؤ۔ نظر آ رہی ہے میری کوٹھی؟ ہو رہا ہے کچھ اندازہ کہ اسوہ اسلم شکور خان کس بلا کا نام ہے۔ تمہارا کیا خیال ہے ایک کلاس میں پڑھنے کی وجہ سے ہم

دونوں برابر ہو گئے ہیں۔ احمق انسان میرے لباس اور جوتوں کی قیمت سے تمھاری کلاس کے لوگوں کا سالانہ بجٹ تیار ہو سکتا ہے اور تم مجھے اپنی گھٹیا محبت سے متاثر کرنے کی کوشش کر رہے ہو۔ منع نہیں کیا تھا کہ اپنی حیثیت پہچانو۔ ”گریبان چھوڑتے ہوئے اسوہ نے اسے ایک تھپڑ رسید کیا۔ ”میرے نزدیک، تمھاری حیثیت سڑک پر پھرنے والے کتے کے آوارہ پلے سے زیادہ نہیں ہے۔ گھٹیا نسل کے بیچ انسان! تمھیں میرے نرمی سے سمجھانے کا کوئی اثر ہی نہیں ہو رہا تھا کیوں؟“

عمار خاموشی سے اسے گھورتا رہا، اس کی آنکھوں میں کسی جذبے کی جھلک نظر نہیں آ رہی تھی۔

”نیچے دیکھو۔“ غصے سے پھرتے ہوئے اسوہ نے اسے ایک اور تھپڑ رسید کیا۔ عمار نے خاموشی سے سر جھکا لیا تھا۔

”آئندہ اگر مجھے فلمی محبت دکھانے کی کوشش کی تو آنکھیں نکال کر چیل کوؤں کو ڈال دوں گی۔ بڑا آیا مجنوں کی اولاد۔ تھانے جا کر تمھارے سر سے محبت کا بھوت اچھی طرح اتر جاتا مگر مجھے تمھاری ماں پر ترس آ رہا ہے۔ اور یاد رکھنا ہمیشہ یہ ترس نہیں آئے گا۔“ یہ کہہ کر وہ انسپکٹر کی جانب مڑی۔

”انسپکٹر صاحب! اسے دھکے دے کر یہاں سے نکال باہر کرو۔ اور ہاں خود کھانا کھا کر جانا۔“

”جی میڈم! مکہ کر انسپکٹر نے سپاہیوں کو اشارہ کیا اور وہ عمار کو دھکے دیتے ہوئے گیٹ کی طرف لے چلے۔

یقیناً وہ اس کی زیادہ سے زیادہ توہین اسی لیے کر رہی تھی کہ وہ اس کے سامنے سراٹھانے کے قابل نہ رہے۔

گیٹ تک وہ سر جھکائے چلتا رہا۔ اس کے احساسات عجیب قسم کے ہو رہے تھے جن کی توجیہ سے وہ قاصر تھا۔ اتنی توہین اور ہتک کے بعد انسان کچھ بہتر سوچنے کے قابل نہیں رہتا مگر اس پر بہت سے اسرار منکشف ہو رہے تھے۔ دنیا میں عزت سے جینے کے لیے دولت کی ضرورت ہر چیز سے بڑھ کر تھی۔ بلکہ پیار محبت بھی دولت کے مرہونِ منت ہی نظر آ رہا تھا۔ اس سے پہلے رباب، مدثر اور پھر آج اسوہ کی گفتگو کالِب باب ان دونوں کے درمیان پائی جانے والی معاشی خلیج ہی تھی۔ وہ اسوہ کی ضروریات کا کفیل نہیں ہو سکتا تھا کہ اس کے پاس دولت نہیں تھی۔ اس کی شکل و صورت، کردار قابلیت ساری کی ساری دولت کے سامنے ہیچ ہو گئی تھی۔ تھانے دار اسے غیر قانونی طور پر یونیورسٹی سے اٹھا کر

تھانے کے بجائے اسلم شکور خان کی کوٹھی میلے آیا تھا، کیونکہ اسوہ دولت مند تھی اور وہ غریب تھا۔

گیٹ تک پہنچتے پہنچتے وہ ایک فیصلے پر پہنچ گیا تھا۔ اسے باہر نکالنے کے لیے چوکیدار نے ذیلی کھڑکی کھولی باہر نکلنے سے پہلے اس نے ایک بار پیچھے مڑ کر دیکھا۔

اسوہ کمر پر ہاتھ رکھے وہیں کھڑی تھی۔ عمار کی آخری نظر میں جانے کیا بات تھی کہ وہ نظر چرانے پر مجبور ہو گئی تھی۔ اس کے ساتھ اسے محسوس ہوا کہ کچھ غلط ہونے جا رہا ہے۔ دل میں ایک جذبے نے سر ابھارا کہ اسے روک لینا چاہیے۔ توہین کی بھی کوئی حد ہوتی ہے۔ مگر پھر وہ بروقت فیصلہ نہ کر پائی اور وہ باہر نکل گیا۔

اسے باہر نکال کر پولیس والے فخریہ انداز میں واپس لوٹے۔
 ”انسپکٹر صاحب تعاون کا بہت بہت شکریہ۔ آپ کی وجہ سے ایک شہدے کو میں نے اچھی طرح نصیحت کر دی ہے۔“

”میڈم! ہم تو اسلم صاحب کے ادنا سے خادم ہیں۔ یہ لفنگا تو آپ کی رحم دلی کی وجہ سے بچ گیا ورنہ آپ دیکھتیں کہ یہ کس طرح زندگی کی بھیک مانگنے کے لیے گر گڑا رہا ہے۔“

”اچھائیوں ہے کہ آپ کو اصل انعام تو پاپا ہی دیں گے۔ میری طرف سے یہ رکھ لو کسی اچھے سے ہوٹل میں کھانا کھا لینا۔“ اسوہ نے پرس میں موجود ساری رقم ان کی جانب بڑھا دی۔

”اس کی ضرورت تو نہیں تھی میڈم صاحب!.... مگر آپ کی عنایت کو ٹھکرانا بھی بے ادبی ہوگی۔“ انسپکٹر اس کے ہاتھوں سے رقم کو جھپٹتا ہوا بولا۔ اسوہ کی نظر میں ادنا سی رقم بھی اتنی خطیر تھی کہ انسپکٹر اور اس کے ساتھیوں کی باپھیں کھل گئی تھیں۔

”اوکے، اب آپ کو اجازت ہے۔“ سپاہیوں کی حالت دیکھ کر وہ متکبرانہ انداز میں مسکراتے ہوئے مڑ گئی۔

انسپکٹر نے باقاعدہ ایڑیاں بجا کر اسے سیلوٹ کیا اور جیپ میں بیٹھ کر واپسی کی راہ لی۔ ابھی تک اسلم شکور خان کی بخشش بقایا تھی۔ جب بیٹی نے صرف کھانے کے لیے اتنی خطیر رقم انہیں عنایت کی تھی تو باپ کا انعام جانے کتنا ہوتا؟ انسپکٹر دل ہی دل میں اپنی مستعدی کو سراہنے لگا کہ، اسلم شکور خان کی طرف سے کال موصول ہوتے ہی اس نے دیر نہیں لگائی تھی۔

اگر اس مستعدی سے ہماری پولیس اصل مجرم کی سرکوبی کے لیے روانہ ہوتی تو یقیناً پاکستان میں جرم کا نام نشان نہ ہوتا۔

گھر داخل ہونے سے پہلے اس نے اپنا حلیہ ٹھیک کر لیا تھا۔ ظاہری طور پر اسے کوئی زخم نہیں آیا تھا مگر اس کے دل کے اتنے ٹکڑے ہوئے تھے کہ کمرچیاں سنبھالے نہیں سنبھل رہی تھیں۔ اپنے کمرے کی طرف بڑھتے ہوئے وہ خود کلامی کے انداز میں بڑبڑایا۔

محبت ہو چکی پوری
چلو اب زخم گنتے ہیں

اس کی ماں باورچی خانے میں تھی، جلدی سے کمرے میں گھس کر اس نے قمیص اتاری اور توپیا کندھے پر ڈال کر غسل خانے کی طرف بڑھ گیا۔ قمیص کے سامنے کے سارے بٹن ٹوٹ گئے تھے اور وہ ماں کے سوالات کا سامنا کرنا نہیں چاہتا تھا۔

”بیٹا!.... آج دیر کر دی؟ کھانا گرم کر دوں؟“ اسے غسل خانے کا رخ کرتے دیکھ کر ماں نے باورچی خانے سے آواز دی۔

”کھانا کھا کے آیا ہوں ماں!.... آپ بس اچھی سی چائے پلا دیں۔ میں ذرا نہالوں۔“ اسے ذرا سی بھی بھوک نہیں تھی۔

وہ نہا کر باہر نکلا تو ماں اسے چائے کے برتنوں کے ساتھ اپنے کمرے میں ملی اور اس کی بد قسمتی کہ اس کی اتاری ہوئی قمیص ماں کے ہاتھ میں تھی۔

”بیٹا! یہ بٹن کیسے ٹوٹے کیا کسی سے جھگڑا ہوا ہے؟“ اس کے لہجے میں ہزاروں اندیشے پنہاں تھے۔

”نہیں ماں! اس نے جلدی سے بات بنائی۔“ یہ مدثر کی مہربانی سے ٹوٹے ہیں۔“
”بھلا وہ کیسے؟“

”آج ہم دونوں نے ہوٹل میں کھانا کھایا۔ کھانے کے بعد میں بل کی ادائی کے لیے کاؤنٹر کی طرف بڑھا اور اس نے مجھے روکنا چاہا کہ کھانے کی دعوت اس نے دی تھی اور بل بھی وہی دے گا۔ پس کھینچنا تانی میں اس کا ہاتھ میرے گریباں پر پڑ گیا اور بٹن گئے۔“
”تم دونوں کا بھی بچپنا نہیں گیا۔“ وہ شفقت سے مسکرائی۔
”ماں جی!....! ابوجان نظر نہیں آ رہے۔“

”معلوم ہے نا، وہ اس وقت آرام کرتے ہیں۔ تمہارا پوچھ رہے تھے، میں نے بتا دیا کہ کہیں آوارہ گردی کرنے نکل گیا ہوگا۔“

”بیٹے کے کرتوتوں پر کبھی پردہ نہ ڈالنا۔“ اس نے منہ بنا کر کہا۔ اس کی ماں ہنس پڑی تھی۔
چاے پی کر وہ بستر پر لیٹ گیا جبکہ اس کی ماں برتن اٹھا کر باہر نکل گئی۔ آنکھیں بند کرتے ہی اس کی سوچوں میں اسوہ آدھمکی تھی۔ اس کی مترنم آوازیں آج دکھ دینے والی حقارت اور نفرت ابل رہی تھی وہ اس کی گفتگو پر غور کرنے لگا۔

”سٹرک پر آوارہ گھومنے والا کتے کا پلّا۔ ہونہ!.... بغیر دولت کے میری یہ حیثیت ہے۔ کوئی بات نہیں مس اسوہ اسلم شکور خان.... جتنی بھی مجھ پہ قرض ہیں سب سود کے سمیت واپس کروں گا میں تمہیں تیری حقارتیں میں تمہیں دولت مند ہو کر دکھاؤں گا۔ اتنا کہ تمہارے ساتھ دست درازی کرنے پر بھی پولیس مجھ پر ہاتھ نہ ڈال سکے۔ چاہے تم اس وقت جس کی بھی بیوی ہوئیں؟ میں تمہیں معاف نہیں کروں گا۔ یاد رکھنا اسوہ!.... تم نے بہت برا کیا، تم نے میرا ہی نہیں میری محبت کا بھی اپمان کیا ہے۔ دھن کی کثرت نے تم سے لطیف جذبات کا احساس ہی چھین لیا۔ ایک غریب کی محبت اتنی ارزاں ہو گئی کہ اسے کتے سے تشبیہ دے ڈالی؟“ وہ سوچتا رہا، خود سے عہد کرتا رہا اور دولت مند ہونے کے منصوبے بناتا رہا۔

www.urdu novelsmania.com

”خفا ہو؟“ اسوہ نے رباب کے سامنے نشست سنبھالتے ہوئے پوچھا۔ رباب خاموش رہی تھی۔

”اب ایسی بھی کیا بے مروتی یار! اسوہ دوبارہ اس کو مخاطب ہوئی۔

”کل تم نے اچھا نہیں کیا۔“ رباب سنجیدہ لہجے میں گویا ہوئی۔ ”اس کی غلطی اتنی نہیں تھی کہ جتنی تم نے اس کی توہین کی۔“

وہ ڈھٹائی سے بولی۔ ”ایسا کیا کر دیا میں نے بھئی؟“

”پوری کلاس کے سامنے اس کے منہ پر تھپڑ جڑ دینا کہاں کی شرافت ہے۔“

”ایسے لوگ شرافت کی زبان سمجھتے کب ہیں۔“ اسوہ نے منہ بنایا۔

”بہر حال، اس بارے میں تم سے اتفاق نہیں کروں گی۔“

”گرنار پڑے گا جی!.... آج دیکھنا اگر تمہارے عمار بھائی نے میری طرف دیکھ لیا تو جو

جرمانہ کوگی ادا کروں گی۔ معلوم ہے آج کلاس روم میں اس نے آنکھ اٹھا کر بھی میری

جانب نہیں دیکھا۔“

”غیرت کا تقاضا تو یہی ہے کہ اسے تمہاری طرف بالکل نہیں دیکھنا چاہیے، لیکن وہ جس

مرض میں مبتلا ہے مشکل ہے کہ اپنی اس حرکت سے باز آ سکے۔ کلاس روم میں تو شاید وہ

خود پر قابو پالے گا مگر کیفے ٹیریا میں اس کی نظروں کی آوارگی کو روکنا شاید ممکن نہ ہو۔“

”تو پھر لگ گئی شرط؟“ اسوہ نے چیلنج کرتے ہوئے پوچھا۔

”لگ گئی۔“ رباب نے بھی رضامندی ظاہر کر دی۔

”جیتنے والا کوئی بھی ایک بات منوا سکتا ہے۔“ اسوہ نے شرط پیش کی۔

”منظور ہے، مگر یاد رکھنا ہارنے کی صورت میں، میں تمہیں مکر نے نہیں دوں گی۔“

”یہ تو پتا چلے گا نا، ہار تا کون ہے۔“ اسوہ کے لہجے میں اعتماد جھلک رہا تھا۔ اور پھر ان کی اسی گفتگو کے دوران عمار، مدثر کے ہمراہ کینٹین کے ہال میں داخل ہوا۔

”لیں جی!.... تیار ہو جاؤ، عاشق نامراد پہنچ گیا۔“ اسوہ طنزیہ لہجے میں بولی۔

اندر داخل ہوتے وقت دروازے کے قریب کھڑے ہو کر دونوں دوستوں نے کینٹین کے ہال میں ایک طائرانہ نگاہ دوڑائی۔ ہال میں دو ٹیبل ہی خالی پڑے تھے۔ ایک اسوہ اور رباب کی ٹیبل کے بالکل متصل تھا۔ جب کہ دوسرا، ان کی ٹیبل سے دو ٹیبل چھوڑ کر پڑا تھا۔ ہر ٹیبل کے گرد چار کرسیاں پڑی تھیں۔ ان میں سے دو کرسیاں ایسی تھیں کہ ان پر بیٹھ کر براہ راست اسوہ کا دیدار کیا جاسکتا تھا اور رباب کو یقین تھا کہ عمار نے انہی دو کرسیوں میں سے ایک کا انتخاب کرنا ہے۔

اسوہ کی سوچیں اس سے برعکس تھیں۔ اس کی آنکھوں میں رہ رہ کر عمار کی آخری نگاہ لہرانے لگتی۔ جانے کیوں اسے یوں لگ رہا تھا کہ وہ عمار کی آخری نگاہ تھی۔

دونوں دوست جیسے ہی میز کے نزدیک پہنچے، وہ کن آنکھوں سے ان کی طرف متوجہ ہو گئیں۔ اچانک اسوہ کے دل میں شدت سے ہار جانے کی تمنا بیدار ہوئی۔ وہ خود حیران ہو گئی تھی کہ ایسا کیوں ہے۔ وہ توجیہ سے قاصر تھی۔ مگر اس کے چاہنے کے برعکس عمار ان کی

طرف پیٹھ کر کے پیٹھ گیا۔ رباب کی حیرانی کی انتہا نہ رہی تھی۔ اسوہ کو یوں لگا جیسے کوئی چیز چھنا کے سے اس کے اندر ٹوٹ گئی ہو۔

”اسوہ! تم جیت گئیں یا رباب! رباب مایوسی سے بولی۔ اس کے وہم و گمان میں بھی نہیں تھا کہ عمار اتنی آسانی سے اپنے وظیفے سے باز آ جائے گا۔

”میں نے کہا تھا نا۔“ اسوہ پھیکے لہجے میں بولی۔ جیتنے کے باوجود مایوسی کی ہلکی سی لہر نے اس کے دل کو لپیٹ میں لے لیا تھا۔

رباب نے کہا۔ ”اچھا جناب! اب اپنی خواہش بتاؤ تاکہ مابدولت اسے پورا کر سکے۔“
 ”ایسا ہے کہ....“ اسوہ یہ کہہ کر چند لمحے سوچ میں ڈوبی رہی اور پھر بولی۔ ”آج بل کی ادائی تم کرو گی۔“

”بس؟“ رباب کے لہجے میں خوشگوار حیرت تھی۔
 اسوہ نے کہا ”تمہیں ہر اویا، یہ خوشی ہی کافی ہے۔“ یہ الگ بات کہ اس کے لہجے سے بالکل بھی ظاہر نہیں ہو رہا تھا کہ وہ خوش ہے۔

رباب ہنسی۔ ”اگر میں جیتی ہوتی تو ایسی شرط منوائی کہ تمہاری طبیعت صاف ہو جاتی۔“
 ”اچھا، میں بھی سنوں۔“

”سچ بتاؤں، تو میں نے تمہیں یہ کہنا تھا کہ عمار کے حال پر رحم کرو، اگر زیادہ نہیں تو اسے خود کو دیکھنے سے تو منع نہ کرو۔ کیا تم یہ شرط مان جاتیں؟“

”کیا پتا، ویسے شرط تو شرط ہوتی ہے۔“ اسوہ مبہم لہجے میں بولی۔

”اچھا چھوڑو یار! اس کی اپنی قسمت۔ کہتے ہیں کہ ثابت قدمی کامیابی سے ہم کنار کرتی ہے اور عمار ثابت قدم نہیں رہ پایا۔“

اسوہ نے اس کی بات پر کوئی رد عمل ظاہر کرنے کے بجائے مشورہ دیا۔ ”چلنا چاہیے۔“

”میں تھوڑی دیر بیٹھوں گی۔“

اور رباب کے جواب پر اسوہ سر ہلاتے ہوئے کھڑی ہو گئی۔ نہ جانے کیوں عمار کے اس طرح بیٹھنے پر اسے توہین کے شدید احساس نے گھیر لیا تھا۔

ہال سے نکلنے کے لیے اس نے جان بوجھ کر ایسا رستا اختیار کیا کہ عمار کی نگاہ فوراً اس پر پڑ سکے۔ دروازے کے قریب جا کر اس نے اچانک مڑ کر دیکھا۔ اسے امید تھی کہ عمار اسے گھور رہا ہوگا، مگر اس کا اندازہ غلط ثابت ہوا۔

کلاس روم کی طرف جاتے ہوئے اسے اسماء نظر آئی۔ وہ سنگی بیچ پر بیٹھی کسی کتاب کے مطالعے میں مصروف تھی۔ اپنا غصہ ہلکا کرنے کے لیے وہ اسماء کی جانب بڑھ گئی۔ اس کے قدموں کی چاپ پر اسماء نے کتاب سے نظریں اوپر اٹھائیں۔ اور اس کے چہرے پر

نفرت بھرے تاثرات پھیل گئے تھے۔ وہ ان تاثرات کو خاطر لائے بغیر شوخ لہجے گویا ہوئی۔

”ہیلو اسماء عمار صاحب!.... کیسی ہو؟“

اس کی بات پر بجائے غصے میں پھٹ پڑنے کے اسماء کے ہونٹوں پر مسکراہٹ نمودار ہوئی۔

”تمہارے منہ میں گھی شکر جی! کاش ایسا ہو جائے۔“

جواب سن کر وہ سر تاپا سلگ اٹھی۔ اسے غصہ دلانے کے لیے وہ غیر مہذبانہ لہجے میں بولی۔

”اپنے یار کا حال بھی پوچھ لینا تھا، کہ کل اس کے ساتھ ہوا کیا ہے۔“

”مس اسوہ!.... یہ جو تم مجھے بار بار عمار کے حوالے سے مخاطب کر رہی ہونا، بہ خدا بہت اچھی

لگ رہی ہو۔ اللہ پاک تمہاری زبان مبارک کرے۔“

”کل تم نے میرا ہاتھ پکڑا تھا، اس کی جزا میں مسٹر عمار کو جو مار پڑی اس نے جناب کے اندر

پائے جانے والے عشق و محبت کے سارے جراثیم کا خاتمہ کر دیا ہے۔“

”تم نے بہت برا کیا.... لیکن اس کا اتنا اچھا نتیجہ نکلا کہ اس کے مقابل تمہاری ساری برائی

بیچ ہے۔ ایک بار پھر شکریہ مس اسوہ!.... میں سوچ سوچ کر تھک گئی تھی کہ کس طرح عمار

کے دل سے تمھاری محبت ختم کروں۔ مگر نہ تو کوئی تجویز سوجھ رہی تھی اور نہ اسے میری محبت کی قدر آرہی تھی۔ اگر تمھاری بات درست ہے تو، امید ہے اب وہ میری طرف لوٹ آئے گا۔ میں تمھارا یہ احسان زندگی بھر نہیں اتار سکتی۔ یوں بھی تم دونوں کا ملاپ ناممکن تھا۔ وہ ایک سفید پوش خاندان سے تعلق رکھتا ہے اور تم ٹھہریں نواب زادی۔“

اسماء کے لہجے میں طنز سے زیادہ حقائق کے اظہار کی جھلک تھی۔ مگر اس کے باوجود اس کی باتیں اسوہ کو بہت بری لگی تھیں۔ اسے یوں لگ رہا تھا جیسے وہ سچ مچ اسماء کو خوش خبری سنانے آئی تھی کہ....

”محترمہ! اب عمار تمھارا ہوا۔“

اور دیکھا جاتا تو عمار کو پھینٹی لگوانے کا مقصد بھی یہی تھا، کہ وہ اسوہ کی جان چھوڑ دے۔ اور اسوہ کی طرف سے مایوس ہونے کے بعد لامحالہ وہ اسماء کی جانب متوجہ ہو جاتا۔ کہ اسماء کا شمار بھی خوب صورت اور پرکشش لڑکیوں میں ہوتا تھا۔ اور پھر وہ اسے چاہتی بھی تھی۔

اس نے طنزیہ لہجے میں پوچھا۔ ”تو میرے نواب زادی ہونے میں شک ہی کیا ہے؟“

”شک کس کم بخت کو ہے۔ بس درخواست ہے کہ اب بھی اگر عمار نہ سدھرا، تو تم نے ایک بار پھر اسے ہلکی سی پھینٹی لگوا دینی ہے۔ تمھارا تعاون ہمیشہ یاد رہے گا۔“

وہ پاؤں پٹختی ہوئی وہاں سے رخصت ہو گئی۔ اسماء بھی لبوں پر مسکراہٹ سجائے کلاس روم کی طرف بڑھ گئی تھی۔

”اللہ پاک تمہاری زبان مبارک کرے، تمہارے منہ میں گھی شکر....“

وہ اپنی خواب گاہ میں تھی۔ بڑے حجم کے گول بیڈ پر لیٹے ہوئے اس کے دماغ میں اسماء کی باتیں گونج رہی تھیں۔ وہ اسے غصہ دلانے گئی تھی مگر اسماء بجائے غضب ناک ہونے کے اس کی ممنون و احسان مند ہو رہی تھی۔

”یوں بھی تم دونوں کا ملاپ ناممکن تھا.... وہ ایک سفید پوش خاندان سے تعلق رکھتا ہے اور تم ٹھہریں نواب زادی.... تمہارا تعاون ہمیشہ یاد رہے گا.....“

”بے شرم.... تعاون یاد رہے گا۔“ وہ خود کلامی کے انداز میں بڑبڑائی۔ ”تھرڈ کلاس خاندان کی نیچ لڑکی۔ تمہیں عمار کیوں گھاس ڈالے گا۔“

”مگر میں ایسا کیوں سوچ رہی ہوں، عمار اسے گھاس ڈالے یا نہ ڈالے میری بلا سے۔ جائیں بھاڑ میں دونوں۔“ وہ کروٹ بدل سونے کی کوشش کرنے لگی۔

کلاس روم میں عمار نے ایک بار بھی نظر اٹھا کر اس کی جانب نہیں دیکھا تھا۔ وہ خود کئی بار بہانے بہانے سے اور کبھی کن انکھیوں سے اس کا جائزہ لے چکی تھی۔ مگر عمار نے ایک بار بھی اسے نہیں دیکھا تھا۔

”چلو شکر ہے جان چھوٹی۔ خواہ مخواہ کی بدنامی کس کو اچھی لگتی ہے۔“ اس نے مطمئن انداز میں سوچا مگر یہ سوچ طفل تسلی ثابت ہوئی۔ پہلے وہ اس کے گھورنے پر سیخ پار ہتی اور اب جب وہ اس حرکت سے باز آ گیا تھا تو اسے عجیب قسم کی بے چینی محسوس ہو رہی تھی۔ وہ سوچنے لگی۔ ”یہ شاید اپنی اہمیت کے کم ہونے کا احساس ہے یا کسی کی نظروں سے گرنے کی توہین کا احساس۔ یہ بھی ہو سکتا ہے ہر وقت اس کی ادناسی نظر کا متمنی رہنے والے کایوں بے رخی برتنے مجھے ہضم نہ ہو رہا۔“

وہ یہ سوچنے کے لیے بھی تیار نہیں تھی کہ یہ عمار کی محبت یا چاہت کے حصول کی ٹرپ ہے۔

اگلے دن ایک اور حیرانی اس کی منتظر تھی۔ پہلے عمار کلاس میا سیسی جگہ بیٹھا کرتا تھا جہاں وہ اسوہ کو آسانی سے گھور سکے۔ مگر اب اس نے اپنی جگہ پہلی رو میں بیٹھنے والے ایک لڑکے سے بدل لی تھی۔ اس نے ایسی جگہ کا انتخاب کیا تھا کہ اسوہ کو دیکھنے کے لیے اسے باقاعدہ مڑنا پڑتا۔

”ہونہ!.... جیسے میں اس کے لیے مری جا رہی ہوں نا۔“ اسوہ نے طنزیہ انداز میں ساتھ بیٹھی رباب کو کہا۔ دوسرے پیریڈ کی ابتدا میں عمار نے جگہ بدلی تھی۔

”کیا مطلب، تمہارا دماغ جگہ پر ہے نا؟“ رباب نے دبے لہجے میں پوچھا۔ کیونکہ پروفیسر فرقان کلاس روم میں داخل ہو گئے تھے۔
”نک.... کیا ہوا؟“ وہ گڑبڑا گئی۔

”اسے یہ بات کرنے والی تم خود ہو، بلکہ اس کے لیے تم نے پولیس سے اس کی چھتروں بھی کروائی اور اب کیا فرما رہی ہو؟“

”نن.... نہیں یار! تم غلط سمجھیں۔ میرا مطلب تھا کہ اس کا انداز ایسا ہے جیسے میں اس کے لیے مری جا رہی ہوں۔“

”اچھا اب خاموشی سے لیکچر سنو۔“ رباب پروفیسر فرقان کو توجہ سے سننے لگی۔

خالی پیریڈ کے دوران کیفے ٹیریا میں چائے پیتے ہوئے رباب اسے جھڑک رہی تھی۔

”یار!.... اس غریب کی جان بخش دو۔ اب تو اس نے تمہیں گھورنا بھی بند کر دیا ہے، پھر طعنہ زنی کا مقصد۔“

”طعنہ زنی کب کی ہے، میں نے تو یونہی بات کی تھی۔“ اسوہ نے جلدی سے صفائی پیش کی۔
”اسوہ ایک بات پوچھوں؟“

”جی پوچھو۔“

”جب پولیس والے ایک بے گناہ کی پٹائی کر رہے تھے تو تمہیں ترس نہیں آیا تھا۔“
 ”بے گناہ کیوں، اس نے ایک لڑکی کی زندگی اجیرن کر دی تھی اور بے گناہ ہو گیا۔ یہ سوچو کہ
 اگر میری جگہ کوئی غریب لڑکی ہوتی تو یہ اسے کتنا تنگ کرتا۔“

”محترمہ!..... یہ امکانی گھوڑے دوڑانے کے بجائے یہ فرماؤ کہ جب بھری کلاس میں تم نے
 اس کے منہ پر تھپڑ تک جڑ دیا تھا، پھر پولیس کو بلوا کر اس کے ساتھ اتنا برا سلوک کرنے کی کیا
 ضرورت تھی۔ سزا تو بہ ہر حال وہ کاٹ چکا تھا۔“

”یہ سزا تو میں نے اسے اسماء کی بد تمیزی کی وجہ سے دی تھی۔ یاد ہے اسماء نے میری
 کلائی پکڑ کر مجھے چیلنج دیا تھا کہ اب میں اسے ہاتھ لگا کر دیکھوں، پس میں نے اسے وہ سب کر
 دکھایا۔“

”محترمہ!..... جانتی ہو پوری کلاس کو یہ بات معلوم ہو گئی ہے اور تمام، تمہارے گھٹیا فعل
 اور نیچ حرکت سے برگشتہ ہیں۔“

”گھٹیا کیوں، ایک چھچھوری لڑکی کی جرات کہ وہ اسوہ اسلم شکور خان کے منہ لگے۔ میں
 نے اسے اپنی طاقت دکھانی تھی اور بس۔“

”میں تمہاری دوست ہوں، لیکن یقین کرو تمہاری یہ حرکت بہ ذاتِ خود مجھے اتنی بری لگی کہ بیان سے باہر ہے۔ عمار کے اندر مجھے سوائے خوبیوں کے کچھ نظر نہیں آتا اور اگر غربت خامی ہے، تب بھی صرف ایک خامی کی بنا پر اس کی اتنی ہتک اور توہین، یہ کہاں کا انصاف ہے یار!“

”واہ بڑی خوبیاں نظر آرہی ہیں، کہیں کامران بھائی کو ہری جھنڈی دکھانے کا ارادہ تو نہیں ہے۔“

”شٹ آپ۔“ رباب نے اسے جھڑکا۔

اسوہ ہنسی۔ ”سچ کہہ رہی ہوں۔ اتنی خوبیوں کا مالک دوبارہ نہیں ملے گا اور پھر تمہاری دولت اس کے اندر موجود واحد خامی کو بھی ختم کر دے گی۔“

”مجھے تو وہ سن سمجھتا ہے اور پھر شیدا بھی تم پر ہے۔ تم خود کیوں نہیں اسے خوش آمدید کہتیں۔“

اسوہ نے منہ بنایا۔ ”میں مرنا پسند کروں گی۔“

”میرا خیال ہے بہت ہو گیا، اب اس موضوع کی جان چھوڑ دینا چاہیے۔“ رباب نے اکتا کر کہا، مجبوراً اسوہ کو بھی اثبات میں سر ہلانا پڑا۔

”یار! تم نے تو خود کو بالکل بدل لیا ہے۔“ مدثر کے لہجے میں تعریف کا عنصر نمایاں تھا۔
 عمار نے فلسفیانہ انداز میں کہا۔ ”حالات بدل دیتے ہیں ورنہ کوئی کب بدلنا چاہتا ہے۔“
 مدثر ہنسا۔ ”شاید ڈر گئے ہو۔“

”ایسا کہہ سکتے ہو۔“ اس نے اثبات میں سر ہلادیا۔
 ”پولیس سے۔“

”نہیں۔“ عمار نے نفی میں سر ہلایا۔ ”اس کی نفرت سے۔ جب میں نے یہ جان لیا کہ اس کے دل میں موجود نفرت کو میری اس حرکت سے بڑھاوا مل رہا ہے تو مجھے اپنی روش بدلنا پڑی۔“

”یعنی اب تک اس کی محبت دل سے رخصت نہیں ہوئی۔“
 عمار کے لب مسکراہٹ کے انداز میں کھنچے مگر یہ ایک ناکام کوشش ہی تھی۔ مسکراہٹ خوشی کا نام ہے جب ہنستے ہوئے چہرے پر دکھ کی پرچھائیاں لرزتی نظر آئیں تو اسے کوئی مسکراہٹ کا نام نہیں دے سکتا۔ وہ آہستہ سے گنگنایا....

دل میں ہوتا تو کسی طور منکھل بھی جاتا
 اب تو وہ شخص بہت دور تلک ہے مجھ میں
 ”کیا مطلب؟“

”مطلب یہ کہ یہ اختیاری فعل تو نہیں ہے نا، البتہ کوشش کر رہا ہوں اور اس کوشش میں بس اتنی کامیابی ہوئی ہے کہ اب اپنے افعال پر قابو حاصل ہو گیا ہے۔ پہلے بے بس ہو کر اسے دیکھنے لگتا تھا۔ اب نہیں دیکھتا اور نہ دیکھوں گا۔ البتہ اس کی نفرت و حقارت کا جواب ایک دن ضرور دوں گا۔ کب؟ یہ میرے رب ہی کو معلوم ہے یہ بھی ہو سکتا ہے کہ یہ خواب کبھی شرمندہ تعبیر نہ ہو۔“

”تمہاری موخر الذکر بات بالکل درست ہے۔ یہ خواب کبھی بھی شرمندہ تعبیر نہیں ہو سکتا۔ اپنی حیثیت دیکھو، تم اس سے کیسے بدلہ لو گے۔ اور ہاں اگر تمہارے ذہن میں کوئی غلط خیال پرورش پا رہا ہے تو خدا را کچھ کرنے سے پہلے مجھ سے مشورہ ضرور کر لینا۔ یہ نہ ہو لینے کے دینے پڑ جائیں۔“

”کوئی غلط خیال نہیں ہے یار!.... میں بس دولت مند بننا چاہتا ہوں، اتنا کہ اپنے جائز حقوق کے حصول میں دشواری نہ ہو۔“

مدثر نے کہا۔ ”وہ تو تم یوں بھی حاصل کر سکتے ہو۔“

”غلط فہمی ہے جناب کی۔ اگر غریبوں کو اپنا حق مل جائے تو سارے جھگڑے، فساد ہی ختم ہو جائیں۔ ایک امیر زادی صرف اس لیے مجھے پولیس کے ہاتھوں زد و کوب کراتی ہے کہ میں نے اسے دیکھا کیوں؟ سونے پر سہاگیا کہ میرے ساتھ یہ بدسلوکی تھانے کے بجائے

اس کی کوٹھی میں کی جاتی ہے۔ اب میں لاکھ پیٹوں، شور مچاؤں؟ کچھ بھی نہیں ہوگا۔ تھانے والوں نے تو ایف آئی آر ہی نہیں درج کرنی عمل تو بعد کی بات ہے؟ یہ بھی ہو سکتا ہے کہ کوئی ایسا کیس بنالیں کہ مجھے جان چھڑانا مشکل ہو جائے۔“

”تو اب تمہارا کیا ارادہ ہے؟“

”بتا تو دیا ہے کہ دولت کا حصول۔“

”خوب، تو یہ ہوگا کیوں کر۔“ مدثر ہنسا۔ ”ایم بی اے کرنے کے بعد تم کسی فرم میں جاب حاصل کر کے بہت زیادہ دولت حاصل کر لو گے اتنی کہ ایک موٹر سائیکل خرید لو گے۔ نئے جوتے اور قیمتی لباس بھی۔ ہے نا....؟“

وہ اس کے طنز کو نظر انداز کرتا ہوا بولا۔ ”میں اپنا کاروبار کروں گا۔“

”مثلاً کیا؟“

www.urdu-novelsmania.com

”معلوم نہیں، ابھی تک اس بارے سوچا نہیں ہے۔“

”میں بتا دیتا ہوں۔“ مدثر نے حقائق کا پیٹار اکھولا۔ ”تم سگریٹ پان کا کھوکا ڈال لینا۔ ساتھ میں چائے بھی بنانا شروع کر دی تو سونے پر سہاگا ہوگا۔ سبزی پھل کی ریڑھی بھی عمدہ کاروبار ہے۔ کسی گریڈ کالج کے باہر فروٹ چاٹ اور نمکین چاولوں کا آئیڈیا بھی برا نہیں ہے۔ سب سے بڑھ کر اگر مکئی کے بھٹے بھون کر نیچو تو ہزاروں میں کھیلو گے۔“

عمار ایک بار پھر اس کے طنز کو خاطر میں نہ لاتا ہوا بولا۔ ”اسلم شکور خان اور اس جیسے درجنوں کو تمہارے جیسے مخلص دوستوں نے یوہی مطعون کیا ہوگا۔“

”ہا....ہا....ہا“ مدثر نے قہقہہ لگایا۔ ”اسلم شکور خان خاندانی رئیس ہے محترم۔ اور یاد رکھنا ایسے امراء شروع شروع میں ہزار قسم کے غلط دھندوں میں ملوث ہوتے ہیں۔ جب خوب دھن کمالیتے ہیں تو پھر اس کالے دھن کو سفید کرنے کے لیے عام کاروبار کی طرف متوجہ ہوتے ہیں۔ تو اس ضمن میں جناب کس کالے دھندے میں ہاتھ ڈالنے کا ارادہ رکھتے ہیں۔“

”کہتے ہیں نیت صاف منزل آسان۔“

”یہ گھسا پٹا محاورہ کتابوں ہی میں بھلا لگتا ہے۔“

”میرا خیال ہے خالی پیرید ختم ہونے والا ہے۔“ عمار بحث کو ختم کرتے ہوئے کھڑا ہو گیا۔

مدثر نے اس کی تقلید کی تھی۔ وہ اس وقت یونیورسٹی کے لان میں بیٹھے تھے۔ اسوہ کو

رباب کے ساتھ کیفے ٹیریا کی طرف جاتے دیکھ کر وہ مدثر کے ساتھ لان میں آگیا تھا۔ آج کل وہ حتی الوسع کوشش کر رہا تھا کہ اسوہ کا سامنا نہ کرنا پڑے۔

پشیمان

قسط نمبر 3

ریاض عاقب کوہلر

”ہونہہ!.... گھٹیا لڑکیوں کی گھٹیا محبت۔“ اسماء کو عمار کے ساتھ جڑے بیٹھے دیکھ کر وہ رباب کو مخاطب ہوئی۔ مگر اس کی آواز بہ ہر حال اتنی بلند ضرور تھی کہ اسماء کے کانوں تک پہنچ گئی۔ اسماء نے آج کل عمار کے ساتھ ہی بیٹھنا شروع کر دیا تھا۔

”عمار! پتا ہے مکھی ہمیشہ صاف اشیاء کو چھوڑ کر گند ہی پر بیٹھتی ہے اور اسی گندی مکھی کی طرح کچھ لوگوں کی ذہنیت بھی اتنی گندی ہوتی ہے کہ بس گندی سوچ ہی اس میں پل سکتی ہے۔“ اسماء کی آواز بھی کافی بلند تھی۔

”چور کی داڑھی میں تنکا۔“ اسوہ طنزیہ لہجے میں کہتے ہوئے اپنی کرسی پر بیٹھ گئی تھی۔ کلاس میں موجود طلبہ ان دونوں کی طرف متوجہ ہو گئے تھے۔

”چور کون؟“ اسماء تیز لہجے میں کہتی ہوئی کھڑی ہوئی اور بے باکانہ انداز میں بولی۔ ”سارے سن لیں۔ میں عمار کو پسند کرتی ہوں اور ان شاء اللہ جلد ہی ہم شادی کرنے والے ہیں۔ بس یا کچھ اور سننا ہے۔“ آخر میں وہ اسوہ کو مخاطب ہوئی تھی۔

”واہ.... خوب.... عمدہ.... بلے بھئی بلے....“ کلاس میں مختلف طلبہ کی ملی جلی آوازیں بلند ہوئی تھیں۔

”اسماء پلیز بیٹھ جاؤ۔“ عمار نے اسے بازو سے پکڑ کر نیچے کھینچا اور وہ اسوہ کو گھورتی ہوئی بیٹھ گئی۔

اسوہ نے اس کی بات کا کوئی جواب نہیں دیا تھا، البتہ اسماء کی بات نے اس کے تن بدن میں آگ لگا دی تھی۔ اسی وقت پروفیسر ہاشم کلاس روم میں داخل ہوا اور تمام چہ مگوئیاں خاموشی میں ڈھل گئیں۔ سارے پروفیسر کی طرف متوجہ ہو گئے تھے۔ پروفیسر ہاشم کا لیچر شروع ہوا مگر اسوہ باوجود کوشش کے لیچر دھیان سے نہ سن سکی۔ اس کے دماغ میں مسلسل اسماء کا طنزیہ لہجہ گونج رہا تھا۔ ”میں عمار کو پسند کرتی ہوں، جلد ہی ہم شادی کر لیں گے.... شادی کر لیں گے.... شادی کر لیں گے.....“

پیریڈ کے خاتمے پر رباب اسے مخاطب ہوئی۔

”اسوہ!.... تم ٹھیک تو ہو؟“

”ہاں.... ہاں میں بالکل ٹھیک ہوں۔“ وہ گڑبڑاتے ہوئے بولی۔ ”بس سر میں درد ہے

۔ میرا خیال ہے مجھے چلنا چاہیے۔ اگلے پروفیسر کے آنے سے پہلے وہ کلاس روم سے باہر آ گئی تھی۔

”ہوش میں تو ہو صاحب زادے؟“ بشیر احمد کے لہجے میں حیرانی تھی۔

”جی ابوجان!.... آپ جانتے تیسکے میں نشہ نہیں کرتا۔“ عمار نے اطمینان سے جواب دیا۔
 ”مگر آج مجھے کچھ شک ہو رہا ہے۔“

”ابوجان! میں مذاق کرنے کے موڈ میں نہیں ہوں۔“
 ”ہاں، موڈ میں تو نہیں ہو مگر مذاق کر تو رہے ہونا۔“
 ”ٹالنے کی کوشش نہ کریں۔“

”جناب!.... آپ اپنی تعلیم مکمل کریں اور کوئی اچھی سی جاب تلاش کریں۔“
 ”ابوجان!.... آپ نے اپنی جاب سے کیا کما لیا؟“

”تمہیں کسی چیز کی کمی آنے دی؟“ بشیر احمد سنجیدہ ہو گیا تھا۔

”ابوجان! میرے نہ کرنے سے حقیقت نہیں بدلے گی کہ، میری بہت ساری خواہشات
 وسائل کی کمی کی بھینٹ چڑھ گئی تھیں۔ امی جان اور آپ نے مجھے اتنی محبت دی کہ شاید ہی
 کسی کے والدین نے دی ہو۔ مگر یہ بات آپ بھی تسلیم کریں گے کہ ہم غریب ہیں۔ اور
 غربت جاب کرنے سے کم نہیں ہو سکتی؟“

”تمہارے کہنے کا مطلب ہے، میں تمہاری بہت ساری خواہشات پوری کرنے میں ناکام
 رہا ہوں۔“ بشیر احمد کے لہجے میں دکھ جھلک رہا تھا۔

”ہاں، مگر مجھے آپ سے کوئی لگہ نہیں ہے، کیونکہ یہ آپ کے اختیار سے باہر تھا۔“

”احسان ہے تمہارا؟“ بشیر احمد طنزیہ لہجے میں بولا۔

عمار اس کے طنز کو نظر انداز کرتا ہوا بولا۔ ”اچھا پتا ہے، میرے چند کلاس فیلوز ایسے ہیں جو اپنی کار میں یونیورسٹی آتے ہیں۔ ان کے ذاتی اکاؤنٹ میں لاکھوں روپے جمع ہیں۔ ان میں سے کچھ ایسے ہیں جو ہر ماہ آؤٹنگ کے لیے بیرون ملک جاتے ہیں اور.....“

”ٹھیک ہے۔ ان کے والدین اتنی استطاعت رکھتے ہیں کہ انھیں یہ سہولیات بہم پہنچائیں۔ میں اپنی محدود آمدن میں یہ سب کیسے کرتا۔“

”میرے کہنے کا بھی یہی مقصد تھا اور میں نہیں چاہتا کہ اپنی اولاد کو بھی مجھے یہی کہنا پڑے۔“

”محترم!.... اس گھر کی قیمت چند لاکھ روپے سے زیادہ نہیں ہے اور یہ رقم کسی بھی کاروبار کے لیے ناکافی ہے۔“

باپ کے لہجے میں مفاہمت کی بومحسوس کرتے ہی وہ مسکرایا۔ ”ابوجان!.... میں یہ بات اچھی طرح جانتا ہوں مگر میں محدود پیمانے پر کاروبار شروع کروں گا اور پھر آہستہ آہستہ اسے ترقی دوں گا۔“

”تم سوائے اس گھر سے ہاتھ دھونے کے اور کچھ نہیں کرو گے۔“

”میرا خیال ہے کہ آپ کے بعد یہ گھر مجھے ہی ملے گا۔“

”تو....؟“

”تو.... میری چیز ہے میں آج بیچوں یا کل۔“

”پھر کوئی خیمہ وغیرہ تولے آؤنا، رہیں گے کہاں؟“

عمار اطمینان سے بولا۔ ”آپ کو سرکاری کوارٹر الاٹ ہو سکتا ہے۔“

بشیر احمد نے ٹھنڈا سانس لے کر کہا۔ ”ایک شرط پر۔“

”جی؟“

”اصل بات بتاؤ۔“

چند لمحوں کی خاموشی کے بعد عمار آہستہ سے بولا۔ ”اس کا نام اسوہ ہے۔ اسلم شکور خان کی

اکلوتی اولاد ہے.....“ اس نے مختصر لفظوں میں والد کو تمام قصہ دہرا دیا تھا۔ پولیس کی

بات بھی بے جھجک دہرا دی تھی۔

”تم شاید مجھے دوست نہیں سمجھتے اس لیے مجھ سے یہ ساری بات چھپائے رکھی۔“

”نہیں آپ میرے باپ بھی تو ہیں اور میں آپ کو دکھ نہیں دینا چاہتا تھا۔“

”دکھ تو اب بھی پہنچا ہے۔“

”یقیناً پہنچا ہوگا، مگر اب تو میں نے اپنے مسائل سے نبٹنے کا منصوبہ سوچ لیا ہے۔“

بشیر احمد نے منہ بنایا۔ ”جو کامیاب ہوتا نظر نہیں آتا۔“

عمار نے فلسفیانہ لہجے میں کہا - ”ہاتھ پر ہاتھ دھرے رہنے والوں کو وہی ملتا ہے جو کوشش کرنے والوں سے بچ جائے۔“

”مطلب؟ ہمارا بے گھر ہونا طے ہو گیا۔“

”کچھ پانے کے لیے کچھ کھونا تو پڑتا ہے نا ابو جی۔“

”بس باتیں کرنا ہی سیکھی ہیں۔ خیر!.... کل میں کوارٹر کے لیے درخواست دے دوں گا اور الاٹ منٹ میں ہفتا ایک لگ جائے گا۔ اس کے بعد تم گھر کا سودا کر لینا۔“ یہ کہہ کر بشیر احمد اٹھنے لگا۔

”یقیناً آپ خفا ہو کر جا رہے ہیں۔“

بشیر احمد مسکرایا۔ ”ہر چیز تمھاری اپنی ہے۔ آج روک بھی دیا، تو کل بیچ دو گے۔“

”شکریہ ابو جان! ان شاء اللہ میں آپ کو مایوس نہیں کروں گا۔“

”واہ! بڑی بات ہے جی۔“ بشیر احمد مسکراتا ہوا باہر نکل گیا۔

اسوہ ساری رات سو نہیں سکی تھی۔ رہ رہ کر اس کے دماغ میں اسماء کا پراعتقاد لہجہ گونجنے لگتا۔

”جلد ہی ہم شادی کر رہے ہیں۔“

”تو مجھے کیا، بھاڑ میں جائیں۔“ اس نے تلخی سے سوچا۔ ”پتا نہیں کیا ہو گیا ہے مجھے۔ یقیناً یہ اسماء کی ذات سے نفرت ہے، مگر عمار سے بھی تو میں نفرت کرتی ہوں اور دو قابل نفرت اشخاص اگر ایک ہو رہے ہوں تو مجھے کیا؟“

مگر وہ ساری رات سوچ کر بھی اپنی پریشانی کی وجہ دریافت نہ کر سکی۔ عمار کو وہ پسند نہیں کرتی تھی۔ اسماء سے اسے نفرت تھی۔ اس کے باوجود ان دونوں کی محبت نے اس کی نیند اڑا دی تھی۔ سوچتے سوچتے اسے عمار کے ساتھ اپنا رویہ یاد آ گیا۔ کتنی توہین کی تھی اس نے عمار کی لیکن ایک لفظ بھی تو گلے شکوے کا اس کے منہ سے نہیں نکلا تھا۔ بلکہ اس نے تو اس واقعے کا ذکر بھی کسی کے سامنے نہیں کیا تھا۔ اس کی اپنی سہیلی رباب اور دو تین دوسری لڑکیوں نے اسے احساس دلانے کی کوشش کی تھی مگر جس کے ساتھ اس نے یہ سلوک کیا تھا وہ ایک حرف شکایت بھی زبان پر نہیں لایا تھا۔

”وہ غلطی پر تھا اس لیے خاموش رہا۔“ اس کے دماغ میں ایک بوگس دلیل گونجی۔

اس کے ساتھ اس کی یادداشت میں رباب کی کہی گئی باتیں تازہ ہو گئیں۔ ”کسی کو دیکھنا جرم تو نہیں ہے نا۔ دنیا کی کوئی عدالت اسے جرم نہیں سمجھتی۔ دین اسلام اس عمل کی مذمت کرتا ہے تو اس کے ساتھ وہ عورت کو بھی تو چہرہ ڈھانپنے کا حکم دیتا ہے۔“

وہ ساری رات الٹی سیدھی باتیں سوچتی رہی۔ صبح کی آذان کے ساتھ اسے نیند آگئی تھی۔ دن چڑھے وہ جاگی تو کافی لیٹ ہو گئی تھی۔ یونیورسٹی پہنچی تو دوپیر ڈگرز گئے تھے۔

”خیر تو ہے جناب؟“ اسے دیکھتے ہی رباب نے مسکراتے ہوئے پوچھا۔

اسی وقت پروفیسر ہاشم کلاس روم میں داخل ہوا۔ اسوہ اسے نہیں دیکھ سکی تھی کہ اس کی دروازے کی جانب پیٹھ تھی۔

”بس یار! کیا بتاؤں رات کو مووی دیکھتی رہی اس لیے سویرے آنکھ نہیں کھل سکی۔“

”اچھا بیٹھو۔ پروفیسر ہاشم ہمیں ہی گھور رہا ہے۔“ رباب نے کہا اور وہ جلدی سے پیٹھ گئی۔

”مس اسوہ! شاید آپ کا پڑھنے کا موڈ نہیں ہے۔“

”ٹھیک کہا سر!....“ اسوہ کے کچھ کہنے سے پہلے ارشد نے لقمہ دیا۔ ”محترمہ ابھی ابھی ہی پہنچی ہیں۔“

”ویسے یہ ان کا نہیں، ہر طالب علم کا مسئلہ ہوتا ہے۔ بلکہ کبھی کبھی ہم اساتذہ کو بھی درپیش ہوتا ہے کہ پڑھنے پڑھانے کو جی نہیں چاہتا۔“

”نہیں نہیں، ایسی کوئی بات نہیں سر!“ اسوہ نے جلدی سے تردید کرنا چاہی، مگر پروفیسر صاحب نے ہاتھ میں پکڑی کتاب کو روسٹرم پر رکھتے ہوئے کہا۔

”چلو آج ہم نہیں پڑھتے اور یہ پیریڈ اسوہ کے نام کرتے ہیں۔“

”ٹھیک ہے سر، تھینک یوسر، واہ، بہت اعلا، مزہ آگیا سر!“ مختلف قسم کی آوازیں سے کلاس روم گونج اٹھا تھا۔

پروفیسر ہاشم نے کرسی بلیک بورڈ کے سامنے رکھی اور کہا۔ ”مس اسوہ! یہاں کلاس کے سامنے تشریف لائیں۔“

”سر! پلیز سبق پڑھتے ہیں۔ میری وجہ سے تمام کی پڑھائی کا حرج ہوگا۔“ وہ محبوب سی ہو کر کہنے لگی۔ ”بعد میں سارے مجھے برا بھلا کہیں گے۔“

پروفیسر ہاشم نے اطمینان بھرے انداز میں پھلجھڑی چھوڑی۔ ”مس اسوہ! اگر برا بھلا کہنے سے کسی کو کچھ ہوتا تو آج ایک بھی سیاست دان زندہ نہ ہوتا۔“ تمام طلبہ قہقہہ لگا کر ہنس پڑے تھے۔

”پلیز تشریف لائیں۔“ پروفیسر نے ایک مرتبہ پھر اسوہ کو سامنے آنے کی دعوت دی۔

وہ بچے تلے قدم رکھتی ہوئی کلاس روم کے سامنے آگئی۔ تمام کلاس کی نظریں اس پر جم گئیں تھیں۔ اسے عجیب سا محسوس ہوا۔ یوں بھی ایک دم اتنی نظروں کا سامنا کرنا آدمی کو بوکھلا دیتا ہے۔ خاص کر اس آدمی کو جس کا پہلے ایسی حالت سے واسطہ نہ پڑا ہو۔ وہ شاید گھبرا کر واپس ہی لوٹ جاتی کہ اچانک اس کے دماغ میں ایک خیال کوندے کی طرح لپکا۔ ”اب تو سارے دیکھ رہے ہیں۔ یوں بھی کسی کا کلاس کے سامنے کھڑا ہونا اس بات

کو واجب کرتا ہے کہ تمام اسے ہی دیکھیں اور یقینی طور پر عمار کو بھی دیکھنے کا بہانہ مل گیا ہوگا۔ وہ پروفیسر ہاشم کی طرف سوالیہ نظروں سے دیکھنے لگی۔

”ایسے کیا دیکھ رہی ہیں۔“ پروفیسر ہاشم مسکرایا۔ ”شروع کرو بھئی، کلاس کو کو کوئی چیز سناؤ۔“

کھنکار کر گلا صاف کرتے ہوئے اس نے کہا۔ ”ایک شعر عرض ہے۔“

”نہیں جی! ہم نے شعر نہیں، گانا سننا ہے۔“ ارشد نے جلدی سے کہا۔ وہ ایک کھاتے پیتے گھرانے کا لڑکا تھا۔ وہ بھی اسوہ کو پسند کرتا تھا، مگر اسوہ کا رویہ ہر لڑکے ساتھ ایسا تھا کہ یہ پسندیدگی بس دل ہی میں چھپی رہتی۔

اس کی تائید میں کلاس میں کئی آوازیں بلند ہوئیں۔ ”گانا.... گانا.... گانا۔“ بلند ہونے والی زیادہ تر آوازیں لڑکوں کی تھیں۔

www.urdu novels mania.com

”مگر....“

”اگر مگر کوئی نہیں سننا۔“ ارشد کی آواز کے ساتھ چند دوسرے لڑکوں کی آواز بھی شامل تھی۔

”چلیں کوئی بات نہیں اسوہ!.... تمہاری وجہ سے ان کی ایک پیریڈ کی پڑھائی بھی تو مس ہو رہی ہے۔“ پروفیسر ہاشم نے ہنستے ہوئے اسے ترغیب دی۔

”او کے سر! اتنی دیر کلاس کے سامنے کھڑے رہنے کے بعد اس کی جھجک اتر گئی تھی۔

ایک لمحہ سوچنے کے بعد اس کی مدھر آواز بلند ہوئی....

ہزار باتیں کہے زمانہ، میری وفا پہ یقین رکھنا

ہر اک ادا میں ہے بے گناہی، میری ادا پہ یقین رکھنا

میری محبت کی زندگی کو نظر نہ لگ جائے اس جہاں کی

یہی صدا ہے دھڑکتے دل کی میری صدا پہ یقین رکھنا

کلاس میں بالکل خاموشی چھا گئی تھی۔ صورت کی طرح اس کی آواز بھی بہت پیاری تھی

۔ گاتے گاتے اس نے نظر بھر کر عمار کی طرف دیکھا مگر وہ کاپی کھولے الٹی سیدھی لکیریں

کھینچ رہا تھا۔ وہ اسی کو گھورنے لگی مگر عمار اس سے بے نیاز بے جان کاغذ کو گھورتا رہا۔

”اتنی نفرت.... کہاں تو ایک لمحہ میرے چہرے سے نظر نہیں ہٹتی تھی اور کہاں ایک نظر

بھی ڈالنا گوارا نہیں۔“ اسے گانے کے بول بھولنے لگے۔ وہ اس کے چہرے سے نظر ہٹا

کر رباب کو دیکھنے لگی جو چہرے پر مسکراہٹ سجائے اس کی جانب متوجہ تھی۔ اور پھر جیسے

ہی اس نے گانا بند کیا، کلاس روم تالیوں کی آواز سے گونج اٹھا۔

”بہت خوب، بھئی عمدہ۔“ پروفیسر ہاشم نے متاثر کن لہجے میں کہا۔ ”اتنا اچھا تو خود تا منگیشکر

نے بھی نہیں گایا تھا۔“

”تھینک یوسر۔“ وہ خوش ہو گئی تھی۔

”ایک اور.... ایک اور۔“ کلاس کی اکثریت کی آواز کورس کی صورت میں بلند ہوئی۔

”نہیں بھئی۔“ اس نے انکار میں سر ہلاتے ہوئے کہا۔ ”اس کی کیا گارنٹی ہے کہ ایک اور گانے کے بعد آپ ایک اور کی ضد نہیں کریں گے؟ جبکہ ہر ایک نے سامنے آکر اپنی باری بھگتنا ہے۔“

مگر اس کے انکار کے باوجود کافی طلبہ مصر رہے کہ وہ گانا سنائے۔

”اچھا ایسا ہے کہ مس اسوہ کہ آپ بس ایک گانا اور سنا دیں، پھر کسی اور سٹوڈنٹ کو اپنی جگہ بلا کر آپ واپس بیٹھ سکتی ہیں۔“

”اچھا ٹھیک ہے سر!“ وہ ہر دل عزیز پروفیسر ہاشم کی بات نہیں ٹال سکی تھی۔

ایک بار پھر اس کی مدھر اور خوش کن آواز سے کلاس روم گونجنے لگا۔

دل کھویا کھویا گم سم.... دل کھویا کھویا

یادوں میں کسی کی گم.... دل کھویا کھویا

عشق پر زور کوئی زور کوئی نہ

گانا گاتے ہوئے بار بار اس کی نظریں بھٹک کر عمار کو دیکھنے لگتیں، مگر وہ بیگانہ بنا بیٹھا رہا۔ گانے کے بول جیسے ہی ختم ہوئے کلاس روم ایک مرتبہ پھر تالیوں کی آواز سے گونج اٹھا تھا۔

تالیوں کی آواز تھمتے ہی پروفیسر ہاشم نے کہا۔ ”اب آپ پوری کلاس میں سے کسی کو بھی بلا سکتی ہیں۔“

ایک بار تو اس کے جی میں آیا کہ عمار کو بلا لے مگر پھر اسے جھجک محسوس ہوئی۔ اس نے بہ ذات خود اسے دھتکارا تھا۔ اب اس کے لیے ممکن نہیں تھا کہ بھری کلاس میں اسے پکارتی۔

”مس رباب! ایک لمحہ سوچنے کے بعد اس نے اپنی سہیلی کا نام پکارا۔ وہ اسے غصیلی نظروں سے گھورتی کلاس کے سامنے آگئی، جبکہ اسوہ واپس اپنی جگہ پر جا کر بیٹھ گئی تھی۔“

”تو مس رباب ہمیں کون سا گانا سنارہی ہیں؟“ پروفیسر ہاشم نے مزاحیہ انداز میں پوچھا۔ وہ اطمینان سے بولی۔ ”سر! مجھے گانا، گانا تو نہیں آتا، اگر آپ کہتے ہیں تو گانا پڑھ سکتی ہوں۔“

”بھلا گانا کیسے پڑھا جاتا ہے؟“ پروفیسر ہاشم مستفسر ہوا۔

”جیسے سبق پڑھا جاتا ہے سر!“

”اہوہ....“ چند لڑکوں کی افسوس ناک آوازیں گونجیں۔

”تو پھر؟“

”تو یہ کہہ میں دو تین لطیفے سنا دیتی ہوں۔“ اس نے تجویز پیش کی۔

”اوکے، شروع کرو۔“ پروفیسر ہاشم نے اثبات میں سر ہلادیا۔

”ایک شخص دکان دار کے پاس.....“ وہ لطیفے سنانے لگی۔ اس کے لطائف اگرچہ اتنے اچھے نہیں تھے، مگر اس کی صورت ایسی تھی کافی لڑکوں کو زبردستی قہقہے لگانے پڑے۔

اپنی باری بھگتا کر اس نے ارشد کا نام لے دیا جو بار بار گانے کا نام لے رہا تھا۔

وہ برے برے منہ بناتا کلاس کے سامنے آگیا۔

”گانا سنائیں جی گانا۔“ اسوہ اور رباب کے ساتھ اور کئی لڑکیوں نے بھی با آواز بلند پکارا تھا۔

”اوکے اوکے۔“ ارشد نے ہاتھ اٹھا کر بڑے انداز سے کہا۔ تمام طلبہ ہمہ تن گوش ہو گئے

تھے۔ اس نے کھنکار کر گلا صاف کیا اور آنکھیں بند کر کے گانے لگا۔

میرے محبوب قیامت ہوگی

آج رسوا تیری لگیوں میں محبت ہوگی

اس نے دو بول ہی گنگنائے تھے کہ اس کی بھدی آواز سے تنگ آکر تمام یک زبان ہو کر بولے۔

”تھینک یوجی.... تھینک یو۔ آپ براہ مہربانی کسی اور کو موقع دیں۔“

وہ پریشان ہوئے بغیر بولا۔ ”آپ خود ہی ضد کر رہے تھے۔ خیر۔“ وہ پروفیسر ہاشم کی طرف متوجہ ہوا جو اس کے انداز پر مسکرا رہا تھا۔ ”سر! کیا میں کسی ایسے بندے کو بلا سکتا ہوں جو ایک باری بھگتا چکا ہو؟“

”نہیں جی!“ پروفیسر نے انکار میں سر ہلایا۔ ”اس طرح تو تمام کو موقع نہیں ملے گا۔“

”اوکے سر!.... تو تالیوں کی گونج میں تشریف لاتی ہیں، سنبل۔“

سنبل نے ایک ملی نغمہ گا کے سنایا، اس کی آواز بھی کافی بہتر تھی۔ اس نے مدثر کو نامزد کیا، جس نے مختلف جانوروں کی آوازیں نکال کے پوری کلاس کو محظوظ کیا۔ اور پھر اسماء کا نام لے کر اپنی جگہ پر جا بیٹھا۔

اسماء نے کلاس روم کے سامنے آتے ہی بغیر کسی کے کہنے کے گانا شروع کر دیا تھا، اس کی آواز اگر اسوہ سے اچھی نہیں تھی تو اس سے کم بھی نہیں تھی۔

کتنا پیار تمہیں کرتے ہیں آج ہمیں معلوم ہوا؟

جیتے نہیں تم پر مرتے ہیں آج ہمیں معلوم ہوا؟

اور پھر جیسے ہی اس نے گانا ختم کیا تمام ایک اور ایک اور کی رٹ لگانے لگے۔ بغیر کسی بحث کے اس نے غزل گانی شروع کر دی تھی۔

چاہت میں کیا دنیا داری عشق میں کیسی مجبوری
لوگوں کا کیا سمجھانے دو، ان کی اپنی مجبوری

غزل کے خاتمے پر ایک اور، ایک اور کا شور مچ گیا تھا۔ وہ خوش دلی سے ایک اور گانا سنانے لگی۔ گاتے ہوئے اس کی نظریں زیادہ تر عمار کی جانب متوجہ رہی تھیں۔ وہ بھی مسکراتے ہوئے اسے دیکھ رہا تھا۔ اسوہ کے گانے پر اس نے بالکل داد نہیں دی تھی مگر اسماء کو وہ خوب داد دے رہا تھا۔ اور پھر اسماء کا گانا ابھی تک ختم نہیں ہوا تھا کہ پروفیسر فرقان کلاس روم میں داخل ہوا، یقیناً وہ اپنا پیڑ لینیے آیا تھا۔

”آئیں سر!....“ پروفیسر ہاشم نے کرسی سے اٹھ کر اسے تعظیم دی۔

”پلیز سر! تشریف رکھیں۔“ پروفیسر فرقان جلدی سے بولا۔ ”میرا خیال ہے آج پڑھائی کا موڈ نہیں ہے۔“

”سر جی!.... آپ بیٹھیں اور سنیں کہ اسماء کتنا اچھا گاتی ہے؟“ پروفیسر ہاشم نے ایک سٹوڈنٹ کو اشارہ کیا اور اس نے ایک خالی کرسی لا کر ان کے قریب رکھ دی۔
پروفیسر فرقان بھی بیٹھ گیا۔ اسماء کھنکار کر نیا گانا گانے لگی تھی۔

اور پھر اس نے پانچواں گانا ختم کیا تھا کہ اسوہ کھڑے ہو کر منہ بناتے ہوئے بولی۔

”سر! ہمیں مزید کتنی دیر اسماء احتشام کی گانگی سے محفوظ ہونا پڑے گا؟“

پروفیسر ہاشم نے مسکرا کر کہا۔ ”تو آپ آجائیں۔“

”نہیں سر! میں اپنی باری بھگتا چکی ہوں، اب کسی اور کو موقع ملنا چاہیے۔“

”اوکے....“ پروفیسر ہاشم اثبات میں سر ہلا کر اسماء کی طرف متوجہ ہو گیا۔ ”بہت عمدہ اسماء!“

آپ کی آواز بہت اچھی ہے۔ دل چاہ رہا ہے کہ آپ سے مزید گیت سنے جائیں، مگر خیر

معتز ضین کا اعتراض بھی برحق ہے، آپ کسی اور کو اپنی جگہ بلا لیں۔“

”محترم عمار! اسماء محبت بھرے لہجے میں بولی تھی۔“

اسوہ منہ بنا کر نیچے دیکھنے لگی۔ نامعلوم کیوں اسے ان دونوں کی چاہت ایک آنکھ نہیں

بھاتی تھی۔

www.urdu novels mania .com

عمار کلاس روم کے سامنے آکر بولا۔

”میں اپنی نظم سنانا چاہوں گا۔“

”نہیں گانا سناؤ؟“ دو تین لڑکیوں کی آوازیں ابھریں۔

وہ مسکرایا۔ ”ضرور سنا تا مگر یقین مانو، ارشد بھائی کی آواز میں آپ لوگوں نے پھر بھی دو

بول برداشت کر لیے تھے۔ میری آواز میں ایک بول بھی برداشت نہیں کر پاؤ گے۔“

”ٹھیک ہے، ویسے بھی لڑکا اپنی نظم سن رہا ہے۔“ پروفیسر فرقان جو ادب سے گہرا لگاؤ رکھتے تھے۔ اس کی طرف داری کرنے لگے۔

عمار نے ایک طائرانہ نظر طلبہ پر ڈالی اور پھر ترنم اور لے سے اپنی نظم پڑھنے لگا۔ صاف معلوم ہو رہا تھا کہ اس نے اپنے بے سرے پن اور آواز کے بجا ہونے کے بارے غلط بیانی سے کام لیا تھا۔

طے ہوا اب نہ کبھی اس کی طرف دیکھیں گے اور پہلے کی طرح اس کو نہ ہم سوچیں گے

اب نہ بھولے سے بھی بارش میں ہم نہائیں گے

خود بھی تنگ ہوں گے نہ احباب کو ستائیں گے

خود سے اس طور عداوت نہیں ہوتی ہم سے

تھک گئے اور محبت نہیں ہوتی ہم سے

”واہ....واہ....کیا بات ہے؟“ پروفیسر فرقان نے با آواز بلند داد دی۔

”اوے ظالم!....یہ کیا کر دیا؟“ ایک دو لڑکوں کی آہ بلند ہوئی۔

اب نہ جاگیں گے کبھی دیر تک چاند کے ساتھ

خود کو پھنسنے نہیں دیں گے یوں تری یاد کے ہاتھ

اب نہ تڑپیں گے کبھی اس کے لیے روئیں گے
 اب فقط سوئیں گے، بس سوئیں گے، بس سوئیں گے
 جاں لٹانے کی سخاوت نہیں ہوتی ہم سے
 تھک گئے اور محبت نہیں ہوتی ہم سے
 ”کیا بات ہے؟.... جاں لٹانے کی سخاوت نہیں ہوتی ہم سے؟“ ایک لڑکا زور سے بولا۔ اسی
 وقت ایک اور نے لقمہ دیا۔

”سونا اپنے مقدر میں کہاں یاں!....؟ امتحان سر پر ہیں، اور جناب کو سونے کی پڑی ہے۔“
 ”خاموش یاں! سننے دو۔“ غصے بھری آواز میں ڈانٹا گیا۔ جبکہ عمار تمام سے بے نیاز نظم
 سناتا رہا....

اب نہ زلفوں کو تری، کالی گھٹا بولیں گے
 اب نہ آنکھوں کو تری جھیل سے تشبیہ دیں گے
 مثلِ کوئل ہے تری صَو ± ت نہیں لکھیں گے
 رخ روشن کو مہ جوت نہیں لکھیں گے
 ضبط ٹوٹا ہے رعایت نہیں ہوتی ہم سے
 تھک گئے اور محبت نہیں ہوتی ہم سے

”اوہ بھائی!.... کس کی زلفوں کی بات ہو رہی ہے؟ ہمیں تو سنہری زلفیں نظر آرہی ہیں۔“ کہنے والے نے یقیناً اسماء کی سنہری زلفوں کی بات کی تھی۔

”عقل کے اندھے ہو تم۔“ اسے جواب دینے والا با آواز بلند بولا۔ ”کالی زلفوں کا غم غلط کرنے کے لیے سنہری زلفوں کو چنا گیا ہے۔“

تیرا آنچل کبھی لہرائے فضا گاتی ہے
اب نہ مانیں گے کہ سانسوں سے مہک آتی ہے
تری مسکان بہاروں کا سندیسہ لائے

یہ غلط تھا، یہ غلط ہے یہی بولا جائے

ذکر تیرا یہ تلاوت نہیں ہوتی ہم سے

تھک گئے اور محبت نہیں ہوتی ہم سے

عمار نے نظم ختم کی اور کلاس روم تالیوں کی زوردار آواز سے گونج اٹھا۔

”لوجی اسوہ بی بی!“ رباب نے اس کے کان میں سرگوشی کی۔ ”تمہاری تمنا تو پوری ہو گئی نا

، اب عمار بھائی نہ تو تمہاری زلفوں کو کالی گھٹا بولے گا اور نہ آواز کی تعریف کرے گا، بلکہ

تمہاری جانب دیکھے گا ہی نہیں۔“

”جائے بھاڑ میں۔“ اسوہ منہ بناتے ہوئی بولی۔ ”میں کون سا اس کی دیدیا محبت کے لیے مری جا رہی ہوں۔“

”بالکل الٹی کھوپڑی کی ہو۔“ رباب نے آہستہ مگر پر طیش لہجے میں کہا۔ ”ہر بات کو اپنے اوپر لے جاتی ہو۔ سب کو پتا ہے کہ تم نے ہی اسے اس حد تک لایا ہے پھر یوں کہنے کی کوئی تک بنتی ہے؟“

اور پھر اسوہ کے کچھ کہنے سے پہلے پروفیسر فرقان کی پاٹ دار آواز گونجی۔

”بہت خوب مسٹر عمار!.... لیکن برا نہ مانو تو اتنا پوچھنا چاہوں گا کہ یہ محبت شروع کب کی ہے جو تھک بھی چکے ہو؟“

”تھکا نہیں ہے سر تھکا یا گیا ہے۔“ ارشد کی طنزیہ آواز بلند ہوئی۔ ”پولیس کی مار بڑے بڑوں کو اپنی اوقات یاد دلادیتی ہے یہ غریب تو کسی شمار میں نہیں ہے۔“

”کیا.... پولیس.... میں سمجھا نہیں؟“ پروفیسر فرقان سچ مچ حیران رہ گیا تھا۔ جبکہ پروفیسر ہاشم بھی حیرانی سے ارشد کو گھورنے لگا تھا۔

”سر!.... ویسے ہی مذاق کر رہا تھا۔“ ارشد کو محسوس ہوا کہ وہ کچھ غلط کہنے جا رہا ہے اس لیے اس نے جلدی سے بات سنبھال لی۔

”او کے!.... آپ تمام کا بہت شکریہ۔ خصوصاً جن طلبہ نے باقاعدہ اس محفل میں اپنا حصہ ڈالا۔ انجوائے کریں کل ان شاء اللہ ہم تازہ دم ہو کر اپنی پڑھائی کا آغاز کریں گے۔“ یہ کہہ کر پروفیسر ہاشم نے پروفیسر فرقان کو چلنے کا اشارہ کیا اور دونوں پروفیسر کلاس روم سے نکلے چلے گئے۔ ان کے جاتے ہی اسوہ ایک جھٹکے سے کرسی سے اٹھی اور ارشد کو مخاطب کرتے ہوئے پھٹ پڑی۔

”مسٹر!.... میرا خیال ہے تمہیں عزت راس نہیں ہے؟ میں تمہارے منہ میں ایسی لگام ڈالوں گی کہ بولنا بھول جاؤ گے۔“ ارشد نے ترکی بہ ترکی جواب دیا۔

”زبان سنبھال کربات کرو اسوہ بی بی!.... میں عمار نہیں ہوں کہ خاموش رہوں گا۔ تم رئیس زادی ہوگی تو اپنے گھر میں۔“

”تم آئندہ ایسی بکواس کر کے دکھاؤ۔“ اسوہ نے اس کی طرف بڑھنے کی کوشش کی مگر اسی وقت رباب نے اس کا ہاتھ پکڑ کر روک لیا۔

”میں نے آپ کے بارے کوئی غلط بات نہیں کی۔“ اس کے تیور دیکھ کر ارشد گھبرا گیا تھا۔ اس لیے اسے پسپائی اختیار کرنا پڑی۔

”تو یہ کیا تھا، پولیس کا ذکر کرنے کی تمہیں جرات کیسے ہوئی۔ وہ میرا اور عمار کا معاملہ تھا۔ تم کون ہونیچ میں بات کرنے والے۔“

”اسوہ! پلیز چھوڑ بھی دونا۔“ رباب نے اسے دروازے کی طرف کھینچا۔ اور وہ شعلہ بار نظروں سے ارشد کو گھورتی ہوئی کلاس روم سے باہر نکل آئی۔ اس وقت اسے معلوم ہوا کہ عمار جانے کب کا وہاں سے نکل گیا تھا۔

کلاس روم سے نکلتے ہی رباب اسے چھیڑنے لگی۔ ”آج تو بڑی طرف داری ہو رہی تھی عمار بھائی کی۔“

”نہیں یار! وہ بات بناتے ہوئے بولی۔“ بس اس شہدے پر غصہ آ گیا تھا۔ کوئی اس بے غیرت کو پوچھے کہ تم کون ہو، جسے ظلم سہنا پڑا وہ خاموش ہے اور یہ چچا خواہ مخواہ یونہی درمیان میں ٹپک رہا ہے۔ جس وقت میں کلاس روم کے سامنے کھڑی تھی اس وقت بھی اس نے کافی بکواس کی تھی، ایک اور گانا، ایک اور گانا کی رٹ سب سے زیادہ یہی لگا رہا تھا۔ جیسے کہ میں اس کے باپ کے دربار کی معنیہ ہوں۔“

”وہ تو خیر میرا بھی دل چاہ رہا تھا کہ تم گاتی رہو اور میں سنتی رہوں۔ جانے عمار بھائی پر اس جادو بھری آواز کا کیا اثر ہوا ہوگا۔“

”نہیں اب وہ سچ مچ سنبھل گیا ہے۔ یقیناً اسے اپنے اور میرے درمیان موجود طبقاتی فرق سے آگاہی ہو گئی ہے۔“

رباب ہنسی۔ ”یہ تو اسے پہلے بھی معلوم تھا؟ ویسے آج یہ تومان لیا کہ تم نے عمار بھائی پر ظلم کیا تھا۔“

”ہاں۔“ اس کا جواب خلاف توقع تھا۔ ”شاید میں جلد ہی اسے سوری کر لوں، مجھے احساس ہو گیا ہے کہ میرا رد عمل بہت زیادہ شدید تھا۔“

”سچ۔“ رباب نے بے ساختہ اس کا ہاتھ تھام لیا تھا۔

”ہاں رباب!۔“ اسوہ نے ہنستے ہوئے اثبات میں سر ہلادیا۔

”میں جانتی تھی تم بہت اچھی ہو۔ پتا نہیں تم عمار کے لیے اتنی ظالم کیوں ہو گئیں تھیں؟“

”مجھے خود بھی پتا نہیں۔“ وہ جان چھڑاتے ہوئے بولی۔ ”اوکے کل ملیں گے۔“ وہ باتیں

کرتی کرتی پارکنگ میں پہنچ گئی تھیں۔ اسوہ اس سے ہاتھ ملا کر اپنی کار کی جانب بڑھ گئی۔ اسے دور سے آتے دیکھ کر ڈرائیور نے دروازہ کھول دیا تھا۔

”ویسے یہ دعوت کس خوشی میں۔“ مدثر نے ٹیبل پر سب سے لوازمات کو گھورتے ہوئے خوشی

سے بھرپور لہجے میں پوچھا۔

”میرا خیال ہے آج عمار کی سال گرہ ہے۔“ اسماء نے خیال ظاہر کیا۔ وہ تینوں اس وقت کیفے ٹیریا میں موجود تھے۔ عمار انھیں زبردستی وہاں لے کر آیا تھا۔

”نہیں، یہ بات نہیں ہے۔“ عمار نے انکار میں سر ہلایا۔

”تو پھر۔“ مدثر کا سوال ہنوز باقی تھا۔

”بس میرا دل کر رہا تھا کہ اپنے دوستوں کے ساتھ چند خوشگوار لمحے بتالوں۔ کیا پتا زندگی کب مہلت چھین لے۔“

”ایسی بد شکونی کی بات تو نہ کیا کرو۔“ اسماء نے گھبرائے ہوئے انداز میں اس کا ہاتھ تھام لیا تھا۔

”ویسے ایک بات ہے، آپ دونو مجھے ہمیشہ یاد رہیں گے۔“ عمار کے لہجے میں جدائی کی ان دیکھی مہک شامل تھی۔

”ابھی تک تو ہماری پڑھائی کا ڈیڑھ سال بقایا ہے۔ اور ہم ایک ہی شہر میں رہتے ہیں تو پھر یوں جدائی کا ذکر کرنا کہاں کی عقل مندی ہے؟“ اسماء اسے جھڑکنے سے باز نہیں آئی تھی۔

”تمہیں ہو کیا گیا ہے یار؟“ مدثر کو بھی اس کا انداز حیران کن لگا تھا۔

”کچھ نہیں یار! آپ لوگوں نے تو بات کا بتنکڑ ہی بنا لیا ہے۔ پلیز، پہلے پیٹ پوجا پھر کام دوجا۔“ اس مرتبہ وہ دونوں اس کی بات کا جواب دیے بغیر لوازمات سے بھری ٹیبل کی طرف متوجہ ہو گئے تھے۔

پشیمان

قسط 4

ریاض عاقب کوہلر

وہ یونیورسٹی میں عمار کا آخری دن تھا۔ اپنے ساتھیوں سے ہنچھڑتے وقت اس نے انہیں اصل بات سے اس لیے بے خبر رکھا تھا کہ، نئی زندگی کی شروعات سے پہلے وہ سوائے ماں باپ کے، ماضی سے تعلق رکھنے والے ہر رشتے کو خیر باد کہنے کا فیصلہ کر چکا تھا۔ اس نے پختہ عزم کر لیا تھا کہ جب تک کہ وہ اپنے مقصد میں کامیاب نہیں ہو جاتا وہ کسی سے تعلق اور واسطہ نہیں رکھے گا۔ وہ بس پیسا کمانے کی مشین بننا چاہتا تھا۔

اپنا گھر وہ دو تین دن پہلے فروخت کر چکا تھا۔ اس وقت اس کے اکاؤنٹ میں پچیس لاکھ کے قریب رقم موجود تھی۔ وہ اسی دن پرانے گھر کو چھوڑ کر نئے فلیٹ میں شفٹ ہوئے تھے اور عمار اپنی تعلیم ادھوری چھوڑ کر آ گیا تھا۔

مدرسی دوستی کبھی بھی اس کے لیے مسائل کا باعث نہ بنتی مگر وہ اسماء کی پر خلوص محبت سے ڈرتا تھا۔ اس کا سامنا کرنا اسے ہمیشہ مشکل لگتا تھا۔ وہ جانتا تھا کہ اگر اس نے مدر سے واسطہ رکھا تو اس کی وجہ سے وہ بھی اسے ڈھونڈ لے گی اور پھر خواہ مخواہ اس سے بے رخی برتنا اور اسے خود سے دور جھٹکنا بہر حال اس جیسے آدمی کے لیے کافی مشکل تھا، کہ وہ فطری طور پر بہت زیادہ نرم خواور دوسروں کے جذبات کا خیال رکھنے والا آدمی تھا۔ لیکن وہ اس سے شادی نہیں کر سکتا تھا۔ بلکہ اسوہ کے علاوہ کسی کو جیون ساتھی بنانے کا وہ سوچ بھی نہیں سکتا تھا۔

”تو صاحبزادے!.... کب سے کاروبار شروع کر رہے ہو؟“ بشیر احمد کمرے میں داخل ہوتے ہوئے پوچھا۔

”آہیں ابوجان۔“ وہ والد کو دیکھ کر خوشی سے کھل اٹھا تھا۔ بشیر احمد والد سے زیادہ اس کا دوست تھا۔

”میں نے کچھ پوچھا ہے یا!“ اس نے سوال دہرایا۔

”ابوجان! آج یونیورسٹی کو خیر باد کہہ آیا ہوں۔ کل سے باقاعدہ منصوبہ بناؤں گا کہ کون سا کاروبار بہتر رہے گا۔“

”جو کرنا ہے جلدی کرو جناب! کیونکہ میری ریٹارمنٹ میں صرف پانچ سال رہ گئے ہیں اور اس کے بعد میں نہیں چاہتا کہ ہمیں کراے کا گھر ڈھونڈنا پڑے۔“

”ابوجان! آپ ساری زندگی اپنے گھر میں رہے ہیں۔ زندگی کے آخری چند سال اگر کرائے کے مکان میں رہ بھی لیے تو کوئی قیامت نہیں ٹوٹے گی۔“

”ہونہہ! بشیر احمد نے منہ بنایا۔“ مجھے بھی کچھ ایسا ہی شک تھا، خیر میں تو تیار ہوں، تم بس اپنی امی جان کو ذہنی طور پر تیار کر لو۔“

”ابوجان! یہ آپ کا اور آپ کی بیوی کا ذاتی معاملہ ہے۔ براہ مہربانی مجھے اس لڑائی میں نہ گھسیٹیں۔“

”کیا باتیں ہو رہی ہیں جی باپ بیٹے میں۔“ سکینہ شوہر کے لیے کھانے کے برتنوں کے ساتھ نمودار ہوئی۔

”اپنے ہونہار سپوت ہی سے سن لو۔“ بشیر احمد نے منہ بنایا۔

”دیکھ لیں ابوجان! میں نے سب کچھ سچ سچ بتا دینا ہے۔ مجھ سے جھوٹ نہیں بولا جاتا۔“

بشیر احمد اطمینان سے بولا۔ ”میں بھی یہی چاہتا ہوں، کم از کم اس طرح بیگم صاحبہ کو اتنا پتا ضرور چل جائے گا کہ اس کا بیٹا کتنا تمیز دار ہے۔“

”یہ بھی خوب کسی ابوجان! لڑکیوں کی تصویریں آپ اپنے بٹوے میں لے کے گھومیں اور بد تمیز میں ٹھہرا۔“

”دیکھا.... دیکھا بیگم! اس کی چالاکی دیکھو، اپنی بات سے بالکل پھر گیا ہے۔ اس نے موضوع ہی تبدیل لیا ہے۔“

”آپ دونوں کے مابین قاضی شریح بھی فیصلہ نہیں کرا سکے گا۔ میں غریب کس شمار و قطار میں ہوں۔“ سکیئہ شوہر کے سامنے کھانے کے برتن رکھ کر کچن کی طرف بڑھ گئی۔

”برخوردار! یہ جھوٹ بلکہ بہتان تراشی کی لت کب سے پڑ گئی ہے؟“

”جھوٹ کون سا ابوجان! آپ جانتے تو یہ آپ کا سپوت جان دے سکتا ہے۔ جھوٹ نہیں بول سکتا۔“

”اچھا بڑی بات ہے جی!“ بشیر احمد نے اچھا کی آخری الف کو کافی لمبا کھینچا تھا۔ ”ویسے کیا میں آپ کی معلومات سے بہرہ مند ہو سکتا ہوں کہ میرے بٹوے میں کس لڑکی کی تصویر ہے؟“

”ہاں.... ہاں کیوں نہیں۔“ عمار اطمینان سے بولا۔ ”ذرا پرس کھول کر دیکھیں اور بتائیں کہ سرخ جوڑے میں ملبوس سر پر سلیقے سے دوپٹا لپیٹنے والی لڑکی کون ہے؟“

”دھت تیرے کی، بے شرم!.... وہ تمھاری امی ہے۔“

”مجھے کب انکار ہے، یہ تو دو جمع دو چار کی طرح واضح ہے کہ آپ کی زوجہ میری ماں ہی ہو گی۔“

”بے شرم! وہ تمھاری حقیقی ماں ہے۔“

”تو کیا؟“ عمار زور سے بولا۔ ”ہے تو لڑکی نا۔“

”ابے یہ مذاق کسی دن تمھارے باپ کی جان لے لے گا۔“ وہ رو دینے والے لہجے میں بولا۔ ”تمھیں نہیں پتا اکیلے میں تمھاری ماں کتنی خون خوار ہو جاتی ہے۔ اس کی ظاہری شفقت اور خدمت پر نہ جانا۔“

”تو آپ میری پیاری امی جان کو ایسا سمجھتے ہیں۔“ عمار نے ماں کو آتے دیکھ کر پینترا بدلا۔

”ہم کاروبار کے بارے مشورہ کر رہے تھے۔“ بشیر احمد نے ایک دم موضوع گفتگو تبدیل کیا۔

”عمار ہنسا۔“ بڑا جلد، یاد آگیا ابو جان۔“

”اچھا مسخرہ پن چھوڑو اور چائے پیو۔“ بشیر نے دبی آواز میں کہا۔

والد کو پسپا ہوتا دیکھ کر عمار نے ہنستے ہوئے چائے کا کپ اٹھالیا۔

اسے ہنستا دیکھ کر بشیر احمد دانت پیستے ہوئے بولا۔ ”کوئی بات نہیں بیٹا!.... کبھی تو تمھاری

شادی بھی ہو جائے گی، آخر کب تک بکرے کی ماں خیر منانے کی؟“

اس مرتبہ عمار نے قہقہہ لگایا۔ بشیر احمد کے چہرے پر بھی ہنسی پھیل گئی تھی۔

”اب نہ زلفوں کو تری کالی گھٹا بولیں گے، اب نہ آنکھوں کو تیری جھیل سے تشبیہ دیں

گے؟“

”نہیں بچو اب تو کمنا پڑے گا۔ اتنی جلد تمھاری جان نہیں چھوٹنے والی۔“ اسوہ بے ساختہ

مسکرا پڑی۔ اس نے فیصلہ کر لیا تھا کہ وہ صبح عمار سے سوری کر لے گی۔ آج ایک دم اس پر

انکشاف ہوا تھا کہ اسے محبت ہو گئی ہے۔

کب، یہ اسے معلوم نہیں تھا۔ بس ہو گئی تھی۔ شاید پہلے دن ہی سے وہ اسے پسند تھا، مگر

اس نے کبھی اس کے بارے سوچنے کی زحمت ہی گوارا نہیں کی تھی۔ وہ لاشعوری طور پر

عمار کی قوت برداشت جانچتی رہی۔ آیا وہ اس کی محبت میں کتنا ثابت قدم ہے۔ وہ اس کی

محبت کے بارے جان کر یہ سوچ بیٹھی تھی کہ وہ کبھی بھی اس سے دست بردار نہیں ہوگا

مگر آخر میں اس کا اندازہ غلط ہو گیا تھا۔ عمار نے اس کی محبت سے لا تعلقی کا اعلان کر دیا تھا اور یہ اعلان سن کر اسے محسوس ہوا تھا کہ عمار کو اس نہج تک لانے والی وہ خود تھی۔ کسی کی توہین کی کوئی حد ہوتی ہے۔ کسی کو اتنا زیادہ بے عزت کرانا اور اس کی غربت کا اس انداز میں مذاق اڑانے کو محبت کی آزمائش نہیں کہتے۔ ایسا تو شاید دشمنوں کے ساتھ کیا جاتا ہے۔ اب اسے عمار کو منانا تھا۔ وہ جانتی تھی کہ اس کے بار معذرت کرنے پر عمار نے اسے معاف کر دینا تھا۔ وہ عمار کو سوچتے سوچتے نیند کی میٹھی وادیوں میں کھو گئی۔

”کیا میرے سوری کہنے پر مجھے معاف کر دو گے؟“ اس وقت عمار یونیورسٹی کے مخملی لان میں بیٹھا کسی کتاب کی ورق گردانی میں مشغول تھا جب اس کے سامنے پہنچ کر اسوہ نے بغیر کسی تمہید کے استفسار کیا۔

”نہیں۔“ اس نے عمار کا سر نفی میں ہلتا ہوا دیکھا۔ اور پھر اس کے لب واہوئے۔ ”میں تمہیں سوری کرنے ہی نہیں دوں گا۔“

”سچ؟“ وہ خوشی سے سرشار ہو گئی تھی۔

”اس میں شبہ ہی کیا ہے؟“

”اور جو یہ کہا تھا اب میری آواز کو کوئل جیسا نہیں کہو گے وہ کیا تھا؟“ اس نے بے اختیار شکوہ کیا۔

”میرے کہنے سے فرق ہی کیا پڑتا ہے۔ تمھاری آواز کویل جیسی ہے، آنکھیں جھیل سے بھی گہری ہیں، چہرہ ماہ بدر سے بھی روشن ہے، زلفیں کالی گھٹا کو شرماتی ہیں، تم ہنستی ہو تو بہاریں اٹھ پڑتی ہیں۔ میرا ایسا نہ کہنے سے کیا فرق پڑتا ہے یہ تو آفاقی حقیقتیں ہیں انھیں بھلا کون جھٹلا سکتا ہے؟“

وہ بے ساختہ بولی۔ ”مجھے تو فرق پڑتا ہے نا۔“

”اچھا یہ بات ہے تو پھر میں اپنے سارے الفاظ واپس لیتا ہوں آج میں برسر عام اعتراف کروں گا کہ.....“

مثلاً کویل ہے تیری صوت یہ حقیقت ہے

رخ روشن ہے مہ جوت یہ حقیقت ہے

تیری مسکان بہاروں کا سندیسا لائے

یہی سچ تھا یہی سچ ہے یہی بولا جائے

وہ اٹھلا کر بولی۔ ”نہیں یہ مجھے گا کر سناؤ؟“

”مگر میں نے کبھی گانا نہیں گایا اور..... پھر میری آواز بھی کچھ.....“

”مجھے کچھ نہیں پتا، بس آپ گانا سنائیں۔“

وہ اثبات میں سر ہلاتا ہوا بولا۔ ”اچھا ٹھیک ہے۔ لیکن پہلے کوئی ساز وغیرہ کا بندوبست تو ہو جائے۔“

وہ پوچھنے لگی۔ ”پر ساز کہاں سے آئے گا۔“

”آئے گا کہاں؟.... آیا ہوا ہے۔“ اور اس کی بات ختم ہوتے ہی مدھر موسیقی کی آواز گونجنے لگی۔ اور پھر اس سے پہلے کہ عمار گانا شروع کرتا اس کی آنکھ کھل گئی۔ موبائل فون پر سیٹ کیے ہوئے آلارم کلاک کی خوب صوت گھنٹی مسلسل بج رہی تھی۔ اسوہ نیم غنودگی کی حالت میں کافی دیر اس سہانے سپنے کو سوچتی رہی۔

”کیا عمار مجھے اتنا پیارا ہے۔“ اسے حیرنی ہوئی۔ ”اتنی نفرت کے بعد اچانک بے انتہا محبت کا جاگ اٹھنا عجیب ہی تو تھا۔“

وہ تازہ دم ہونے کے لیے باتھ روم کی طرف بڑھ گئی۔

وہ اس دن یونیورسٹی میں پہنچنے والی سب سے پہلی طالبہ تھی۔ کلاس روم کے بجائے اس نے سبزہ زار میں گرہی سنگی بیچ پر بیٹھ کر عمار کا انتظار کرنا مناسب سمجھا۔ سپنے میں بھی اس نے یہی سبزہ زار دیکھا تھا۔

وہ مسلسل عمار کو مخاطب کرنے، اس سے معذرت چاہنے اور اپنی محبت کے اظہار کے بارے سوچتی رہی۔ طلبہ کی آمد شروع ہوئی اور اس کی منتظر نگاہیں داخلی دروازے کی جانب نگراں ہو گئیں۔

رباب اسے وہاں بیٹھے دیکھ کر سخت حیران ہوئی تھی۔ ”ارے، خیر تو ہے؟ آج اتنی جلدی؟“

”ہاں، بہت ضروری کام تھا۔“ اسوہ دھیمی آواز میں بولی۔

”میں بھی سنوں؟“ وہ اس کے ساتھ ہی بیٹھ گئی تھی۔

”بس کسی سے معذرت کرنے کا ارادہ تھا۔“

”کیا!.... سچ مچ۔“ رباب نے بے اختیار ہو کر اس کا ہاتھ تھام لیا تھا۔

”ہاں رباب!.... میں نے بہت ظلم کیا ہے اس پر۔“

رباب مسکرائی۔ ”اے! ذرا خیال سے، معذرت کرتے کرتے کہیں حد سے ہی نہ گزر

جانا۔“

اسوہ نے حیا آلود لہجے میں کہا۔ ”بس میں تھوڑی ہوتا ہے۔“

”تو کیا سچ مچ۔“ رباب شذر رہ گئی تھی۔

”ہاں۔“ اسوہ نے ٹھنڈا سانس بھرا۔ ”پر مجھے نہیں معلوم یہ کب ہوا؟ بس ہو گیا۔“

”اللہ خیر کرے۔“ رباب نے تشویش بھرے لہجے میں کہا۔ ”اسوہ! یہ ٹھیک نہیں ہے۔ یہ مبالغہ ہوگا۔ بس معذرت کرنا کافی رہے گا۔ اور پھر تم دونوں کے درمیان موجود طبقاتی فرق کے بارے تم اچھی طرح جانتی ہو۔“

”چھوڑو رباب! وہ پرانے دلائل یاد کر کے مجھے شرمندہ نہ کرو۔ کون سا طبقاتی فرق؟ اگر وہ امیر ہوتا اور میں غریب، تو کیا پھر بھی اس طبقاتی فرق کو دیکھا جاتا۔ نہیں نا، یقینی بات ہے وہ اپنی غریب شریک حیات کو دنیا کی ہر خوشی فراہم کرتا۔ تو کیا میں ایسا نہیں کر سکتی۔ کیا میں اپنے شریک حیات کو زندگی کی وہ آسائشیں مہیا نہیں کر سکتی۔“

”اسوہ! تم ایک دم اتنی بدل جاؤ گی یقین نہیں آتا اور جہاں تک تعلق ہے عمار کی غربت کا، اس بارے انکل کو اعتراف ہوگا وگرنہ میرے نقطہ نظر سے تو امیر لڑکی کے لیے غریب لڑکا ہی آئیڈیل شوہر ہو سکتا ہے۔ ایسا شوہر بیوی کا احسان مند اور شکر گزار رہتا ہے۔ اور ہمیشہ شوہر بن کر ہی زندگی گزارتا ہے حاکم بننے کی کوشش نہیں کرتا۔“

اسوہ اعتماد سے بولی۔ ”پاپا کو میری خوشی سب سے زیادہ عزیز ہے۔“

”اللہ کرے ایسا ہی ہو۔“ دعائیہ لہجے میں کہتے ہوئے رباب کھڑی ہو گئی۔ ”ٹھیک ہے جی! آپ عمار بھائی سے اکیلے ہی میں بات کریں تو زیادہ بہتر ہوگا۔“

وہ شرارت سے مسکرائی۔ ”میرے منہ کی بات چھین لی۔“

”ہاں محترمہ! وہ کیا کہتے ہیں....“

راہِ دورِ عشق میں روتا ہے کیا؟

آگے آگے دیکھیے ہوتا ہے کیا؟

”بے شرم۔“ اسوہ حیا آلود لہجے میں بولی۔ اور رباب ہنستی ہوئی کلاس روم کی طرف بڑھ گئی۔
[ویسے میر تقی میر کے اس شعر کا پہلا مصرع یوں زبان زد عام ہے کہ ”ابتداے عشق ہے روتا ہے کیا؟“.... مگر یہ غلط ہے]

اسوہ ایک مرتبہ پھر عمار کی راہ تنکے لگی، مگر اس نے نہ آنا تھا نہ آیا۔ یہاں تک کہ پیریڈ شروع ہونے کا وقت ہو گیا۔ وہ بوجھل قدموں سے کلاس روم کی طرف بڑھ گئی۔

”شاید میری غفلت سے فائدہ اٹھا کر وہ کلاس روم میں پہنچ گیا ہو۔“ امید کی کرن اس کے دل میں زندہ تھی۔ وہ آج ہی عمار کو اپنے دل کا حال کہہ دینا چاہتی تھی۔ مگر کلاس روم میں عمار کی خالی پڑی کرسی نے اس کی ساری امیدوں پر پانی پھیر دیا تھا۔ اس کی معذرت، اس کا اقرار محبت اور عمار کو کہنے والی تمام باتوں کو مزید چوبیس گھنٹے کی تاخیر برداشت کرنی پڑ رہی تھی۔

رباب اس کے چہرے پر چھائے اثرات دیکھ کر پوچھنے لگی۔ ”اسوہ! اس میں پریشانی کی کیا بات ہے؟“

”نن.... نہیں پریشانی کیسی۔ بس یونھی، وہ دراصل آج میں مکمل طور پر تیار ہو کر آئی تھی تو....“

”یار! کہاں بھاگا جا رہا ہے وہ۔ تمہارے لیے تو گھرے کی مچھلی ہے، جب چاہنا ہاتھ بڑھا کر پکڑ لینا۔“

”ہونہ! میرا خیال ہے اب وہ بدل گیا ہے۔“

”اگر میں کہوں تمہارا خیال بالکل غلط ہے پھر۔“

”زیادہ خوش فہمی بہتر نہیں ہوتیں۔“ اسوہ کی آواز میں مایوسی تھی۔

”کیا ہو گیا ہے تمہیں؟“ رباب کے لہجے میں حیرانی تھی۔ ”لگتا ہی نہیں کہ تم وہی اسوہ ہو۔“

”اچھا چھوڑو یار! پروفیسر فرقان آ گیا ہے۔“ اسوہ تمہید باندھتے پروفیسر فرقان کی طرف متوجہ ہو گئی۔

عمار کی دو تین دن مسلسل غیر حاضری نے اسوہ کو مجبور کیا کہ وہ مدثر سے اس کے بارے معلومات لے۔ خالی پیرید میں وہ یونیورسٹی لان میں گڑی سنگی بیچ پر بیٹھا تھا جب اسوہ کے قریب پہنچی۔

”اسلام علیکم! مدثر بھائی۔“

”وعلیکم اسلام!“ مدثر اسے حیرانی سے دیکھنے لگا، کہ اس جیسی نک چڑھی سے اتنی خوش اخلاقی صرف خواب ہی میں صادر ہو سکتی تھی۔

”مدثر بھائی! ایک بات پوچھنا تھی؟“ اسوہ کو اس کا حیرانی بھرا لہجہ عجیب نہیں لگا تھا۔
 ”جی پلیز؟“ مدثر کی حیرانی رفع ہونے میں نہیں آرہی تھی۔

”وہ.... میں.... یہ پوچھنا چاہ رہی تھی، کہ.... وہ.... وہ یونیورسٹی کیوں نہیں آ رہا؟“ اسوہ سے بات نہیں کی جا رہی تھی۔

”کون، آپ کہیں عمار کا تو نہیں پوچھ رہیں؟“ اس کی حیرانی دوچند ہو گئی تھی۔
 ”جج.... جج.... جی بھائی!“ اسوہ کو خجالت محسوس ہو رہی تھی۔

”کیوں؟“ مدثر نے حیرانی سے سر ہلایا اور پھر دائیں بائیں سر ہلاتے ہوئے بولا۔ ”ویسے مجھے نہیں معلوم کہ وہ کیوں نہیں آ رہا۔ میں نے کل اسے دو تین بار کال کرنے کی کوشش کی تھی مگر اس کا موبائل فون نمبر بند ملا۔“

”اس کے گھر جا کر معلوم کر لیتے، کہیں بیمار ہی نہ پڑا ہو؟“ اسوہ کے لہجے میں بے تابانی تھی۔
 ”مس اسوہ! اگر خفا نہ ہوں تو کیا میں آپ کی پریشانی کی وجہ جان سکتا ہوں؟“ نہ چاہتے ہوئے بھی اسے بد اخلاقی کا مظاہرہ کرنا پڑا۔

وہ گڑبڑاتے ہوئی بولی۔ ”وہ میں.... ویسے ہی۔ کلاس فیلو ہے ہمارا اور تین دن سے یونیورسٹی نہیں آ رہا تو میں نے سوچا.... آپ سے معلوم کر لوں.... اور تو کوئی ایسی بات نہیں؟“

”اچھا ابھی معلوم کر لیتا ہوں۔“ مڈثر موبائل فون نکال کر عمار کا نمبر ڈائل کرنے لگا۔ ”آپ کے ملائے ہوئے نمبر سے اس وقت جواب موصول نہیں ہو رہا۔“ کی ٹون سن کر اس نے نفی میں سر ہلاتے ہوئے رابطہ منقطع کر دیا۔

”کیا ہوا؟“ اسوہ نے بے صبری سے پوچھا۔

”نمبر بند ہے۔“ اس نے کہا۔ ”ویسے آپ نے صحیح کہا ہمیں معلوم کرنا چاہیے تھا، کہ وہ یونیورسٹی کیوں نہیں آ رہا۔ خیر آج یونیورسٹی سے سیدھا اس کے گھر جاؤں گا۔“

اسوہ نے پوچھا۔ ”یقیناً آپ ٹیکسی میں جائیں گے۔“

”نہیں، یونیورسٹی بس میں جاؤں گا۔ بس سٹاپ سے اس کے گھر کا فاصلہ اتنا زیادہ نہیں ہے۔“

”اگر میں آپ کو وہاں تک ڈراپ کر دوں۔ میرا مطلب ہے میری اپنی کار ہے اور اس بہانے میں بھی اس کی عیادت کر لوں گی۔“

مدرثر بہ مشکل خود کو اچھلنے سے باز رکھ سکا تھا۔ اسوہ اسلم شکور خان بہ نفس نفیس عمار کے گھر جانے پر آمادہ تھی۔ اور وہ بھی اس کی عیادت کو۔

”شاید وہ ساری زندگی اپنی بیماری کو دعائیں دیتا رہے۔“ مدرثر کی یہ سوچ زبان تک رسائی نہیں پاسکی تھی۔ بولتے وقت اس کے لہجے میں حیرانی کا عنصر نہ ہونے کے برابر تھا۔

”اس سے بہتر کیا ہو سکتا ہے اسوہ بہن!“

”شکریہ مدرثر بھائی۔“ وہ خوش ہو گئی تھی۔

چھٹی کے وقت وہ پارکنگ میں مدرثر کی منتظر تھی۔ ڈرائیور کو اس نے گھر جانے کا کہہ دیا تھا۔ مدرثر کی گومگو کی کیفیت کو اس نے۔ ”مدرثر بھائی!.... آئیں۔“ کہہ کر ختم کر دیا تھا۔ اس کے ساتھ ہی اس نے فرنٹ سیٹ کا دروازہ کھول دیا۔

مدرثر جھجکتے ہوئے بیٹھ گیا۔ اتنی قیمتی کار میں اسے پہلی بار بیٹھنے کا موقع ملا تھا۔ وہ ہلکا سا نروس تھا۔ مگر پھر اسوہ کے دوستانہ لہجے نے اس کی جھجک دور کر دی۔ اسے یقین ہی نہیں ہو رہا تھا کہ یہ وہی اسوہ ہے، جسے وہ پیٹھ پیچھے، نک چڑھی، مغرور، بدمزاج، بد دماغ اور جانے کیا کیا کہتے رہتے تھے۔

”ایک بات پوچھوں مدرثر بھائی؟“ اسوہ کے لہجے میں وہ ایک خوش کن تبدیلی محسوس کر رہا تھا۔ وہ مسکرایا۔ ”جی ضرور۔“

”عمار مجھ سے سخت خفا ہوگا، ہے نا؟“

مدثر سوچ میں پڑ گیا کہ اسے کیا جواب دے۔ شاید وہ اس کی کیفیت کو جان گئی تھی کہ تاکید کرنے لگی۔

”مدثر بھائی! میں صرف سچ سننا چاہوں گی۔ میں جانتی ہوں کہ میں آپ لوگوں کے لیے ایک ناپسندیدہ لڑکی ہوں۔ مگر یقیناً مانو بھائی! میں اب بدلنا چاہتی ہوں۔ میں نے عمار کے ساتھ جو ظلم کیا اس کے لیے شرمندہ ہوں اور اسی وجہ سے اس کے پاس معافی مانگنے جا رہی ہوں۔“

”اسوہ بہن! سچ تو یہ ہے کہ مجھے یقین ہی نہیں آ رہا کہ آپ وہی اسوہ ہیں۔ اور جہاں تک تعلق ہے عمار کی ناراضی کا تو....؟“ وہ اسوہ کے متعلق عمار کے ساتھ ہونے والی آخری گفتگو کو یاد کرنے لگا۔ اسوہ دھڑکتے دل کے ساتھ اس کے بولنے کی منتظر تھی۔

”شاید ہی کوئی کسی کو اتنا چاہتا ہو؟ اور عمار آپ سے خفا ہو ہی نہیں سکتا۔ البتہ اداکاری کر سکتا ہے خفا ہونے کی۔ وہ بس اپنی قسمت سے، اپنی غربت سے خفا ہے۔ اور بہت زیادہ دولت کمانے کا خواہش مند ہے۔ اتنی دولت کہ اسوہ اسلم شکور خان کی برابری کر سکے اور جہاں تک تعلق ہے آپ کو نہ دیکھنے کا تو میرے سامنے اس کی وضاحت اس نے یوں کی

کہ وہ آپ کی نفرت برداشت نہیں کر سکتا اور اسے محسوس ہو گیا تھا کہ اس کے یوں گھوڑنے سے آپ کے دل میں اس کی نفرت بڑھ رہی ہے۔“

”مدر بھائی! میں شرمندہ ہوں۔“ اسوہ سچ مچ نادم تھی۔ ”میں نے عمار کو بہت زیادہ دکھ دیے۔ پلیز آج میری سفارش کر دیجیے گا۔“

مدر ہنسنا۔ ”کیا کہہ رہی ہو اسوہ بہن! مجھے تو یہ ڈر ہے کہ آپ کو اپنے گھر دیکھ کر وہ خوشی ہی سے مرنے جائے؟“

”کہیں آپ غلط فہمی میں مبتلا نہ ہوں، یاد نہیں اس دن کلاس روم میں اس نے جو نظم سنائی تھی۔ تنگ گئے اور محبت نہیں ہوتی ہم سے؟“

مدر فلسفیانہ انداز میں بولا۔ ”جب منزل کا اتنا پتا معلوم نہ ہو پھر تھکنا تو ہوتا ہے نا؟ اور اگر منزل خود چل کر آدمی کے پاس پہنچ جائے پھر کیسی تھکاوٹ؟“

”شاید اس نے منزل بدل لی ہو۔“ اسوہ کے لہجے میں جھلکنے والے اندیشے نہایت واضح تھے۔

”نہیں اسوہ بہن! اسماء کبھی بھی اسوہ کی جگہ نہیں لے سکتی۔ محبت اختیاری عمل نہیں ہے، انسان کا دل بے اختیار ہوتا ہے۔“

”دماغ تو اختیار میں ہوتا ہے نا۔“

”دل نے سنی کب ہے دماغ کی۔“

اور پھر اسی طرح کی گپ شپ کرتے مدثر کی رہنمائی میں اس نے عمار کے گھر کے سامنے کار روک دی۔ اس چھوٹے سے مکان پر نظر پڑتے ہی اسوہ کا دل خوش گوار انداز میں دھڑکنے لگا تھا۔

مدثر نے نیچے اتر کر دروازے پر دستک دی۔

”جی بھائی؟“ دروازہ کھولنے والا ایک ادھیڑ عمر شخص تھا۔ اسوہ کے اندازے میں اسے عمار کا والد ہونا چاہیے تھا۔ خود مدثر کی بھی اب تک عمار کے والد سے ملاقات نہیں ہو پائی تھی۔ وہ بس چند بار اس کی ماں ہی سے ملا تھا۔

”انگل! میں مدثر ہوں، عمار کا دوست۔“

”بیٹے یہ عمار کا گھر تو نہیں ہے۔“ ادھیڑ عمر شخص کی بات نے اسے حیران کر دیا تھا۔

اس نے دائیں کے دروازوں پر طائرانہ نگاہ دوڑا کر کہا۔ ”انگل! میرا خیال ہے مجھ سے گھر کی شناخت میں کوئی غلطی نہیں ہوئی۔ یوں بھی میں پہلی بار یہاں نہیں آیا۔“

وہ مسکرایا۔ ”صحیح کہا بیٹے!.... ہمیں یہاں شفٹ ہوئے دو تین دن ہی ہوئے ہیں۔“

”کیا؟ اس کا مطلب، آپ نے یہ گھر خرید لیا ہے؟“

”عارضی طور پر بیٹے!.... میں کرایہ دار ہوں۔“

”مالک مکان کون ہے؟“

”اسد خان، پراپرٹی ڈیلر ہیں۔ پرانے جاننے والے ہیں میرے۔“
 ”یقیناً اس نے انکل بشیر احمد سے یہ گھر خریدا ہوگا۔“ مدثر نے خود کلامی کی۔
 ”یہ تو مجھے معلوم نہیں۔ خیر آئیں، چائے پانی ہو جائے۔“

”شکریہ انکل! پھر کبھی سہی، بس آپ مجھے اس خان صاحب کا فون نمبر عنایت کر دیں۔“
 اس نے جیب سے موبائل فون نکال کر اسد خان کا نمبر ڈھونڈا اور پھر مدثر کو نوٹ کرادیا۔
 ”مدثر اس سے ہاتھ ملا کر واپس مڑ گیا۔“

”کیا ہوا؟“ گو اسوہ ان کی باتیں سن چکی تھی مگر پھر بھی مدثر کے منہ سے کوئی اچھی بات سننے کی خواہاں تھی۔

”انہوں نے یہ گھر بیچ دیا ہے، اس نے اپنا موبائل فون نمبر بھی بدل لیا ہے۔ کیونکہ وہ اپنے ماضی سے رابطہ نہیں رکھنا چاہ رہا۔“

”مم.... میں سمجھی نہیں مدثر بھائی۔“ اسوہ کا دل ناخوشگوار انداز میں دھڑکنے لگا۔

”ہاں اب میری سمجھ میں آ گیا ہے۔“ عمار نے سمجھنے والے انداز میں سر ہلایا۔ ”جس دن اس نے کلاس روم میں نظم سنائی تھی۔ اسی دن اس نے میری اور اسماء کی دعوت کی تھی

اور اس دن اس کی باتوں سے صاف ظاہر ہو رہا تھا جیسے کہ وہ ہم سے نکچڑنے والا ہے۔ اور اس دن کے بعد وہ یونیورسٹی نہیں آیا۔

”آہ.... آپ کا مطلب وہ ماضی سے ناتا توڑنا چاہتا ہے۔“ اسوہ ہکلائی۔

”نہیں۔“ مدثر نے نفی میں سر ہلایا۔ ”بلکہ وہ ماضی سے ناتا توڑ چکا ہے۔ کراچی جیسے شہر میں ایک ایسے آدمی کو تلاش کرنا جو آپ سے واسطہ نہ رکھنا چاہتا ہو بھوسے کے ڈھیر سے سوئی تلاشنے کے مترادف ہے۔“

اسوہ نے پریشانی سے اسٹیرنگ پر سر ٹکا دیا۔ ”اب کیا ہوگا؟“ اس نے گویا خود کلامی کی تھی۔

”اللہ پاک خیر کرے گا اسوہ بہن!“ اچانک مدثر کو لگا وہ اس کی حوصلہ شکنی کر رہا ہے۔ اور یہ کوئی اچھا فعل نہیں تھا۔ ”مجھے یقین ہے وہ آپ سے زیادہ دن دور نہیں رہ سکے گا۔ بلکہ وہ آپ کو دیکھے بغیر زندہ رہ ہی نہیں سکتا۔“

”مدثر بھائی! شاید اسماء کو اس کا پتا ٹھکانہ معلوم ہو۔“

”نہیں، جب اس نے مجھ سے یہ سب کچھ خفیہ رکھا ہے تو اسماء کو کیسے بتا سکتا ہے۔ بلکہ اس کی روپوشی کی اصل وجہ ہی اسماء ہے۔ اس کے پیچھے دیوانی ہو رہی تھی، جبکہ وہ اسے ایک

اچھے دوست سے زیادہ اہمیت دینے پر تیار نہیں تھا۔ اس لیے یقیناً اسماء سے جان چھڑانے کا اس سے اچھا طریقہ اور کوئی نہیں ہو سکتا تھا۔“

اس مرتبہ اس کی بات کا جواب دیے بغیر اسوہ نے گاڑی پیچھے موڑ لی۔ جبکہ مدثر ایک موہوم سی امید پر اسد خان کا نمبر ملانے لگا۔ اسد خان کے پاس بھی عمار یا اس کے والد صاحب کا رابطہ نمبر موجود نہیں تھا۔

”ابو جان! پانسو روپے ادھا رمل جائیں گے۔“

بشیر احمد ہنسا۔ ”یہ بھی خوب رہی میاں!.... ابھی سے ہاتھ پھیلائے شرع کر دیے؟“

”ابو جان! دینے ہیں کہ، میں امی جان سے مانگ لوں۔“

”یہ لویار! بشیر احمد منہ بناتے ہوئے اس کی طرف ہزار کانوٹ بڑھایا۔“ اس نے بھی

میری جیب ہی پر ڈاکا ڈالنا ہے۔“

”واپس کر دوں گا ابو جان! ڈرنے کی ضرورت نہیں۔“

”ہاں!۔ امید پر دنیا قائم ہے۔“ کہہ کر بشیر احمد بیرونی دروازے کی طرف بڑھ گیا کہ اسے دفتر

جانا تھا۔ جبکہ عمار پھسکے انداز میں ہنس پڑا تھا۔ اسے اپنے والد پر فخر تھا کہ جس نے اسے بچپن

ہی سے دوست بن کر پالاتھا۔ اتنی زیادہ بے تکلفی کے باوجود عمار نے کبھی بیٹا ہونے کی حد پار نہیں کی تھی۔

ناشتا کرنے کے بعد وہ گھر سے نکل آیا۔ سارا دن وہ مختلف جگہوں پر گھومتا رہا۔ شام کو تھکا ہارا واپس آگیا۔ اگلے دن وہ پھر صبح گھر سے نکلا اور رات گئے ہی واپس لوٹا اور یہ اس کی روزمرہ بن گئی۔ سبزی منڈی، مارکیٹ، بس اڈے، مختلف کارخانوں، بڑے اور مشہور جنرل سٹوروں، بڑے ہوٹلوں غرض ہر قسم کے کاروبار کو اس نے سیکھنے کی غرض سے دیکھا۔ مختلف لوگوں سے بات چیت کر کے کچھ جاننے اور سمجھنے کی کوشش کی۔ دو تین ماہ کی تپسیا کے بعد ایک دن وہ اپنے والد کے ساتھ اپنی معلومات کے بل بوتے پر تبادلہ خیال کر رہا تھا۔

”چلو مان لیا محترم! تم نے ہر کاروبار کے متعلق کافی کچھ جان لیا ہے مگر اس جان کاری کا فائدہ کیا ہے؟ نہ تو تم چار مرلے کے مکان کو نیچنے والی رقم سے فائیو سٹار ہوٹل کھول سکتے ہو اور نہ اسی نوے لاکھ کی گاڑی خرید کر کراچی، پشاور روٹ پر چلا سکتے ہو۔“

”ابو جان! میں نے تازہ سبزی کا ذکر بھی کیا ہے۔“

بشیر احمد ہنسا۔ ”مطلب سبزی کی ریڑھی لگانے کا ارادہ ہے؟“

”ہاں کچھ ایسا ہی ارادہ ہے۔ مضافاتی دیہاتوں سے تازہ سبزی خرید کر منڈی میں لا کر بیچی جائے تو کافی منافع کمایا جاسکتا ہے۔“

”چلو پھر بسم اللہ پڑھو۔“ بشیر احمد نے اثبات میں سر ہلا کر اس کی تائید کی۔

وہ رات اسوہ نے جاگ کر گزاری تھی۔ اس کے وہم و گمان میں بھی نہیں تھا کہ، عمار یوں ایک دم غائب ہو جائے گا۔ یہ تو وہ اچھی طرح جانتی تھی کہ عمار کے غائب ہونے کی سب سے بڑی وجہ وہ خود تھی۔ آخر کب تک وہ اس کی نفرت برداشت کرتا۔ اس کا عمار کو پولیس کے ہاتھوں زد و کوب کروانے کا فیصلہ نہایت غلط ثابت ہوا تھا۔ گو بعد میں وہ بہت پچھتانی تھی مگر پچھتاؤں سے کیا وقت ہاتھ نہیں آیا کرتا۔

صبح کسی موہوم امید کے سہارے وہ خود کو یونیورسٹی جانے سے باز نہیں رکھ سکی تھی مگر پیریڈ شروع ہونے کے بعد بھی عمار کی کرسی خالی رہی تھی۔

”تیسرا دن ہے عمار نظر نہیں آ رہا؟“ اس دن کلاس روم میں داخل ہوتے ہی پروفیسر ہاشم

نے سر سری لہجے میں پوچھا۔ ”خیریت تو ہے؟“

”معلوم نہیں سر!“ مدثر نے مودبانہ لہجے میں جواب دیا۔

”اس کا موبائل فون نمبر نہیں ہے، پوچھ لیتے۔“

”موبائل فون نمبر بند جا رہا ہے سر!“ اس مرتبہ بھی جواب دینے والا مدثر ہی تھا۔

پروفیسر ہاشم اثبات میں سر ہلاتے ہوئے کلاس روم کی طرف متوجہ ہو گیا۔ کہ کسی کے جانے سے دنیا کا کام رکا نہیں کرتا۔

”تو آج ہم کیا پڑھ رہے ہیں.....؟“

اسوہ غائب دماغی سے اس کا لیکچر سنتی رہی۔ خالی پیریڈ کے دوران کیفے ٹیریا کی طرف جاتے ہوئے اس کی نظر اسماء پر پڑی جو حسب عادت سبزہ زار میں گرٹی سنگی بینچ پر بیٹھی تھی۔ وہ عموماً اسی جگہ بیٹھنا پسند کرتی۔

اسوہ، رباب کو معذرت کرتے ہوئے اسماء کی طرف بڑھ گئی۔ رباب جانتی تھی کہ وہ عمار کے لیے پاگل ہوئی جا رہی تھی اس لیے وہ اثبات میں سر ہلاتے ہوئے کیفے کی جانب چل دی تھی۔

www.urdu novels mania.com

”اسلام علیکم!.... میں یہاں بیٹھ سکتی ہوں؟“

”آپ.... بیٹھو۔“ اسماء کی آواز میں شامل حیرانی غیر متوقع نہیں تھی۔

اسوہ ”شکریہ۔“ کہتے ہوئے بیٹھ گئی۔

اسماء خاموشی سے کتاب کو گھورتی رہی۔

”اسماء! میں معذرت کرنے آئی ہوں۔“ ایک لمحہ خاموش بیٹھنے کے بعد وہ آہستہ سے بولی۔

”شاید مجھے سننے میں کوئی غلطی پیش آرہی ہے؟“ اسماء کتاب بند کر کے اس کی طرف متوجہ ہوئی۔

”نہیں۔“ اسوہ نے اس کا دایاں ہاتھ اپنے دونوں ہاتھوں میں تھام لیا۔ ”اسماء!.... میں معذرت خواہ ہوں۔ میں نے اس دن بہت برا کیا تھا۔ مجھے اپنے رویے پر بہت افسوس ہے۔ کیا آپ مجھے معاف کر سکتی ہیں؟“

اسماء نے قریب ہو کر اسے اپنے بازوؤں میں بھر لیا۔ ”میں اپنی بہن سے بالکل بھی خفا نہیں ہوں۔“

”اسماء! آپ بہت اچھی ہیں۔“ اسوہ کے لہجے میں خلوص تھا۔
”آپ بھی۔“

”اچھا ایک بات پوچھوں؟“
”بہنوں کو اجازت لینے کی ضرورت نہیں ہوتی۔“

”شکریہ اسماء!.... میں نے عمار کے بارے میں معلوم کرنا تھا۔“

”یقیناً اس کے بارے میں آپ سے زیادہ نہیں جانتی۔ بس اتنا بتا سکتی ہوں کہ اس نے ماضی سے رابطہ توڑ لیا ہے۔“

”شاید آپ سوچ رہی ہوں کہ مجھے اس سے کیا کام ہے۔“

”نہیں۔“ اسماء نے نفی میں سر ہلایا۔ ”میں جانتی ہوں کہ آپ اس کو معذرت کرنا چاہتی ہیں۔“

”میں نے اس کے ساتھ بہت زیادتی کی تھی۔“ اسوہ آبدیدہ ہو گئی۔

”پریشان نہ ہوں۔ ہو جاتا ہے کبھی کبھی۔“ اسماء نے اسے تسلی دی۔

”صحیح کہا، مگر لگتا ایسا ہے کہ میری معذرت کرنے کی خواہش کبھی پوری نہیں ہوگی۔“

”یہ دنیا گول ہے اسوہ! دور بھاگنے والے گھوم پھر کر اسی جگہ آپہنچتے ہیں کہ جہاں سے بھاگے ہوتے ہیں۔“

”اگر یہ بات مان بھی لوں تو جانے کب وہ وقت آئے اور کیا خبر اس سے پہلے میرا وقت آجائے۔“

”ایسی باتیں نہیں کرتے میری جان۔“ اسماء نے پھر اسے اپنے ساتھ لپٹالیا، چند لمحوں میں قابلِ نفرت اسوہ اسے اتنی پیاری لگنے لگے گی اسے یقین ہی نہیں آ رہا تھا۔

وہ چھٹی کے وقت تک وہیں بیٹھی رہیں۔ یہاں تک کہ آخری پیریڈ کے بعد رباب وہاں آن پہنچی۔

”نئی دوستی کی دھن میں پرانی دوستی ہی کو بھلا دیا گیا ہے۔“ اس نے آتے ساتھ کہا۔

”اؤ رباب! اسماء نے کھڑے ہو کر اسے خوش آمدید کہا جبکہ اسوہ خفیف انداز میں ہنسنے لگی تھی۔“

”نہیں بھئی! میں تو چلی، تھک گئی ہوں۔“ رباب نے بیٹھنے سے گریز کیا تھا۔ ”بس آپ لوگوں کو صلح کی مبارک باد دینی تھی۔“

”خیر مبارک۔“ اسماء جلدی سے بولی جبکہ اسوہ نے مسکرانے پر اکتفا کیا تھا۔
”اوکے جی! کل بات ہوگی۔“ رباب ہاتھ لہرا کر جانے لگی۔

”چلو ہم بھی چلیں۔“ اسوہ، اسماء سے مخاطب ہوئی۔ اور اسماء نے اثبات میں سر ہلادیا۔
پارکنگ میں جا کر اسماء نے الوداعی مصافحے کے لیے اس کی جانب ہاتھ بڑھایا۔
”میں ڈراپ کر دیتی ہوں۔“ اسوہ نے آفر کی۔

”شکریہ، میں چلی جاؤں گی۔“ اسماء نے تکلف برتا۔
”مجھے خوشی ہوگی۔“ اسوہ مصر ہوئی۔

”اسوہ بہن! ہم یونیورسٹی بس کی عادی ہیں....“

”بہن کہہ کر بھی تکلف برت رہی ہو۔“ اسوہ نے قطع کلامی کی اور اسماء خفیف انداز میں سر ہلاتے ہوئے اس کے ہم راہ ہوئی۔ ڈرائیور نے ادب سے دروازہ کھولا اور اسوہ کے

اشارے پر اسماء اندر بیٹھ گئی۔ ڈرائیور نے جلدی دوسری طرف کا دروازہ اسوہ کے لیے کھول دیا اور پھر اس کے اندر بیٹھتے ہی ڈرائیونگ سیٹ پر بیٹھ گیا۔

پارکنگ سے گاڑی نکلنے وقت اسوہ اس کے گھر کا پتا معلوم کرنے لگی۔ اور اسماء کا جواب سن کر وہ حیرانی سے بولی۔ ”ارے، آپ کا گھر تو میرے رستے ہی میں پڑتا ہے۔“

”چلو یہ اچھا ہوا، آپ کو زحمت نہیں کرنا پڑی۔“

”بس طے ہو گیا۔ آج کے بعد میں خود آپ کو لایا لے جایا کروں گی۔“

”لیکن.....؟“ اسماء نے انکار کرنے کی کوشش کی، مگر اسوہ اس کی بات قطع کرتے ہوئے حتیٰ لہجے میں بولی۔

”کہہ دیا نہ کہ طے ہو گیا تو بس ہو گیا۔ اور آج کے بعد میں خود ڈرائیو کر کے آیا کروں گی۔ اب جبکہ آپ مل گئی ہیں تو یقیناً ڈرائیور کی ضرورت باقی نہیں رہی۔“

اور اسماء اس کے انداز پر مسکراتے ہوئے خاموش ہو گئی تھی۔

پشیمان

قسط نمبر 5

ریاض عاقب کوہلر

ایک دن اسماء اور اسوہ یونیورسٹی کے سبزہ زار میں بیٹھی گپیں ہانک رہی تھیں کہ ارشد اپنے ایک دوست کے ہم راہ وہاں سے گزرا۔ اس دن اسماء اور اسوہ دونوں نے اتفاق سے سرخ لباس پہنا ہوا تھا، ارشد اپنے دوست کو مخاطب ہوا۔

”ممنون یار! کہیں سبز گھاس کو آگ ہی نہ لگ جائے۔ اتنی تپش تو لوہے کو پگھلا دیتی ہے۔“
 ”ہا ہا ہا....“ ممنون کا قہقہہ بلند ہوا۔

اسوہ ان کی جانب کڑی نظروں سے گھور کر رہ گئی تھی۔

اسماء جلدی سے بولی۔ ”چھوڑو اسوہ! یہ تو ہے ہی چھچھورا۔“

”میں ایسوں کو سیدھا کرنا جانتی ہوں۔“ اسوہ نے دانت پیسے۔

”دفع کرو نایار! اسماء نے اپنے دونوں ہاتھ اس کے گالوں پر رکھتے ہوئے اس کا چہرہ اپنی جانب موڑ دیا۔

اس سے اگلے دن وہ دونوں کیفے ٹیریا کی طرف جا رہی تھیں۔ رباب بھی ان کے ہم راہ تھی۔ ارشد ان کے عقب میں چلتا ہوا اپنے دوست کو کہنے لگا۔

”یار! کسی کسی لڑکی پر ہر رنگ بچتا ہے، چاہے وہ سرخ رنگ کا لباس زیب تن کرے یا آسمانی رنگ کا۔“

یہ صریحاً اسوہ کی جانب اشارہ تھا کہ ایک دن پہلے وہ سرخ لباس میں ملبوس تھی اور اس دن آسمانی رنگ کے کپڑے پہنے ہوئے تھی۔

اسماء اور رباب، اسوہ کی طبیعت سے اچھی طرح واقف تھیں، کسی بھی قسم کی بد مزگی کو ختم کرنے کے لیے دونوں نے ایک دم اسوہ کے بازوؤں سے تھام لیا اور اسوہ فقط خون کے گھونٹ بھر کر رہ گئی تھی۔

ارشاد کی طرف سے اس طرح کے اشارے کناے روز کا معمول بنتے جا رہے تھے۔ اسوہ کی خاموشی سے وہ اور شہہ پا گیا تھا۔ اور اسوہ کو دونوں سہیلیاں قابو کیے ہوئے تھیں۔ خاص کر وہ اسماء کی تو کوئی بات ٹالتی ہی نہیں تھی۔ کیوں کہ عمار کے متعلق گفتگو کے دوران ایک دن اسماء اس کے حق میں یہ کہتے ہوئے دست بردار ہو گئی تھی کہ....

”اسوہ! بہن میں اسے چاہتی ہوں، مگر اس کے دل پر میری پیاری سہیلی اسوہ کا قبضہ ہے۔ اور کسی کی قبضہ کی ہوئی چیز کے حصول کی تمنا زری بے وقوفی ہے۔“ اس دن کے بعد اسوہ کے دل میں اس کی محبت بہت بڑھ گئی تھی۔

مگر ایک دن تو حد ہی گئی۔ پروفیسر ہاشم اپنا لیکچر ختم کر کے کلاس روم سے باہر نکلا، دوسرے پروفیسر کی آمد سے پہلے ارشد نے با آواز بلند اپنے ساتھ بیٹھے دوست کو کہا۔

”ممنون! جی چاہتا ہے کسی کالے کپڑے والی لڑکی کو اٹھا کر دنیا کے اس نکرے چلا جاؤں
جہاں بندہ ہو نہ بندے کی ذات۔“

اسوہ کالے لباس میں ملبوس تھی، اس کے علاوہ کسی لڑکی نے کالا لباس پہنا ہوا نہیں تھا۔ وہ
غصے میں پھرتے ہوئے اس کی جانب بڑھی۔

”یو باسٹرڈ!.... تمھاری یہ جرات۔“

اسماء نے لپک کر اسے تھا منے کی کوشش کی مگر وہ ارشد کی کرسی تک پہنچ گئی تھی۔
اسوہ نے ارشد کو تھپڑ مارنے کے لیے ہاتھ گھمایا مگر اس کا ہاتھ ارشد نے ہوا ہی میں جکڑ
لیا۔ اس کے ساتھ وہ پر نخوت لہجے میں بولا۔

”مس اسوہ! ہر کوئی عمار کی طرح بھیڑ نہیں ہوتا۔“

”چھوڑو میرا ہاتھ کمینے! اسوہ نے اپنی کلانی اس کی گرفت سے آزاد کرانا چاہی، مگر ایک
نازک لڑکی جو ان مرد کا مقابلہ تو نہیں کر سکتی تھی۔

اسی وقت اسماء بھی ان کے قریب پہنچ گئی تھی۔ اس نے ارشد کے ہاتھ کو اسوہ کی کلانی سے
علیحدہ کرتے ہوئے واپس جھٹکا۔ اور تیش بھرے لہجے میں بولی۔

”شرم تو نہیں آتی ہوگی ایک لڑکی سے ہاتھ پائی کرتے۔“

وہ بھی گرجتے ہوئے بولا۔ ”تو کیا چپ چاپ چہرے پر تھپڑ کھالوں۔ میں عمار کی طرح بے غیرت نہیں ہوں۔“

اسوہ اسے جواب دیتے ہوئے چلائی۔ ”تم جیسا گھٹیا انسان عمار کی طرح ہو بھی نہیں سکتا۔“
 ”گھٹیا ہوگی تم، تمہارا پورا خاندان۔“ ارشد بھری کلاس میں خاموش رہ کر دوسرے کے مذاق کا نشانہ بننا نہیں چاہتا تھا۔

”تمہیں جرات کیسے ہوئی مجھ پر آوازہ کنے کی۔“

”یار! یہ کیا بے ہودگی ہے، کچھ ہوش کے ناخن لو۔“ دو تین لڑکے زبردستی ان کے درمیان میں آگئے تھے۔ اسماء اور رباب بھی اسوہ کو اپنی نشست کی طرف کھینچ کر لے گئی تھیں۔
 ”مسٹر ارشد! ساری غلطی تمہاری ہے۔“ مدثر ارشد کو مخاطب ہوا۔ ”تم اس سے پہلے بھی مس اسوہ پر آوازیں کستے رہے ہو۔“

”اپنے کام سے کام رکھو محترم عاشق صاحب! میں جانتا ہوں تم کن چکروں میں ہو۔“ شاید ان کی تند و تیز گفتگو مزید بھی جاری رہتی مگر پروفیسر فرقان کی آمد نے انہیں خاموش ہونے پر مجبور کر دیا تھا۔

اسوہ نے بہ مشکل آدھا لیکچر سنا اور پھر پروفیسر فرقان کو سر درد کا بہانہ کرتی ہوئی کلاس روم سے باہر نکل آئی۔ پارکنگ میں آتے ہی وہ موبائل فون نکال کر اپنے والد کو کال کرنے لگی۔ اور پھر والد کی ”جی پاپا کی جان!“ سنتے ہی وہ گلوگیر لہجے میں ساری تفصیل سنانے لگی۔

”یہ وہی بد بخت ہے نا جس نے ایک بار پہلے بھی بد تمیزی کی تھی۔“

”نہیں پاپا! یہ وہ نہیں ہے۔ اس کا باپ غالباً پراپرٹی کا کام کرتا ہے اور بیٹا پوری کراچی کو اپنی جاگیر سمجھتا ہے۔“

”تم فکر نہ کرو میں ابھی انسپکٹر راحیل کو کال کرتا ہوں۔ وہ اسے بھی دیکھ لے گا اور اس کے باپ دادا کو بھی۔“

”جی پاپا! کہہ کر اس نے رابطہ منقطع کر دیا۔“

اس انسپکٹر سے وہ پہلے بھی مل چکی تھی۔ جب اس نے عمار کو گرفتار کرایا تھا۔ وہ انسپکٹر کا انتظار کرنے کے لیے اپنی کار میں بیٹھ گئی۔ یونہی وقت گزاری کے لیے وہ موبائل فون پر میوزک لگا کر سننے لگی۔ اچانک اس کی نظر سامنے اٹھی اور اسے ایک لڑکا جاتا دکھائی دیا۔ اس کا دل زور سے دھڑکا اسے یوں لگا کہ وہ عمار ہے۔ وہ اس کے پیچھے جانے کے لیے جلدی سے کار سے باہر نکلی، مگر اسی وقت اس کا موبائل بجنے لگا۔ نا معلوم نمبر سے کال آرہی

تھی۔ ایک دفعہ وہ کال کو نظر انداز کرنے لگی تھی لیکن پھر اس نے سوچا شاید انسپکٹر ہو۔ ایڈنڈ کرنے پر اس کا اندازہ صحیح ثابت ہوا تھا۔

اس کی ”یس؟“ کے جواب میں انسپکٹر کی مودبانہ آواز آئی۔
”میڈم جی!.... انسپکٹر راحیل عرض کر رہا ہوں۔“

”انسپکٹر صاحب!.... میں پارکنگ میں آپ کی منتظر ہوں۔“ اسے کہہ کر وہ جلدی سے پارکنگ سے باہر نکلی مگر مطلوبہ آدمی غائب تھا۔

”شاید میرا وہم ہو۔“ اس نے مایوسی سے سوچا۔ ”آخر وہ یہاں کیوں آئے گا۔“
دل کے کسی نہاں کونے سے ایک مدہم سی آواز نکلی۔ ”شاید تمہیں دیکھنے آیا ہو۔“ یہ سوچتے ہی وہ طنزیہ انداز میں ہنس پڑی تھی۔

دوبارہ کار کے پاس پہنچ کر وہ انسپکٹر کا انتظار کرنے لگی۔ انسپکٹر کے پہنچنے تک اسوہ کی کلاس کی چھٹی ہو گئی تھی۔ اسوہ نے ارشد کی نشان دہی کی جو اس وقت اپنی کار میں بیٹھ رہا تھا۔

”ٹھیک ہے میڈم!.... آپ بے فکر ہو جائیں۔ بس یہ بتادیں کہ اسے تھانے لے کے جانا ہے یا آپ کے دولت خانے پر۔“

”تھانے لے جا کر اس کی اچھی خاطر داری کرو اور اس وقت تک نہیں چھوڑنا جب تک میپا پایا میں آپ کو بتا نہیں دیتے۔“

انسپکٹر نے ایک مرتبہ پھر۔ ”یس میڈم! کہا اور اپنی جیب کی طرف بڑھ گیا۔ یقیناً وہ ارشد کو یونیورسٹی سے باہر گرفتار کرنا چاہ رہا تھا۔

ارشد نے بھی پولیس انسپکٹر کو اسوہ کے ساتھ بات کرتے دیکھ لیا تھا۔ وہ عجلت میں یونیورسٹی سے نکلا، مگر یہ اس کی بھول تھی کہ وہ پولیس کو چمک دینے میں کامیاب ہو جائے گا۔ یونیورسٹی سے فرلانگ بھر دور ہی انسپکٹر نے اسے دھر لیا تھا۔

”جی انسپکٹر صاحب! اس نے باوقار انداز میں کار کا شیشہ نیچے کرتے ہوئے پوچھا۔
”آپ کو ہمارے ساتھ تھانے چلنا ہوگا۔“

”خیر تو ہے۔“ اس کا پر اعتماد انداز برقرار رہا۔

”یہ بات وہاں جا کر ہوگی۔“ کہہ کر انسپکٹر اس کے ساتھ ہی کار میں بیٹھ گیا۔ ”پولیس کی جیب کے پیچھے پیچھے چلتے رہو۔“

”انسپکٹر صاحب!.... یہاں بھی مک مکا ہو سکتا ہے۔“ اس نے کار آگے بڑھانے کی کوشش نہیں کی تھی۔

”تمہیں شاید عزت سے جانے میں کوئی قباحت ہو رہی ہے۔“ انسپکٹر کا لہجہ ایسا نہیں تھا کہ وہ مزید وہاں رکا رہ سکتا۔ اس نے اپنی کارپولیس کی جیب کے پیچھے لگا دی۔

”انسپکٹر صاحب!..... یاد رکھنا میں ملک طاہر جواد کا بیٹا ہوں اور.....“

اس کی بات مکمل ہونے سے پہلے انسپکٹر راحیل کا ہاتھ اس کی گردن پر پڑا۔

”دوبارہ آواز نکالی تو کار کے پیچھے باندھ کر دوڑاتا ہوا تھانے تک لے جاؤں گا۔“

ارشاد ہونٹ بھیج کر خاموش ہو گیا۔ اور تھانہ آنے تک خاموش رہا۔

تھانے کے احاطے میں جیب روکتے ہی سپاہی ارشد کی کار کے پاس آ گئے تھے۔ ارشد کی نظر اسوہ کی کار پر جار کی جوان سے پہلے وہاں پہنچ چکی تھی۔ انسپکٹر نے بھی اسوہ کی کار پہچان لی تھی۔ اس نے سپاہیوں کو اشارہ کیا اور وہ ارشد کو بے دردی سے دھکیلتے ہوئے تھانے میں داخل ہوئے۔

”اسے حوالات میں بند کر کے اس کی خاطر مدارت کرو۔“ سپاہیوں کو کہتے ہوئے وہ اپنے دفتر کی جانب بڑھ گیا جہاں اسوہ منتظر بیٹھی تھی۔

”میڈم! آپ نے کیوں زحمت کی۔“ وہ اپنی کرسی سنبھالتے ہوئے خوشامدانہ لہجے میں بولا۔

”انسپکٹر صاحب! اسے کسی صورت میں بھی رہا نہیں ہونا چاہیے اور نہ اس کی خاطر مدارت میں کوئی کمی ہونی چاہیے۔ باقی آپ کی اس کارکردگی پر پاپا کے علاوہ میری طرف سے بھی خصوصی انعام ملے گا۔“

”میڈم! آپ کی خوش نودی ہی میرے لیے انعام ہے۔ اور آپ فکر ہی نہ کریں اس کا تو وہ حال کریں گے کہ آئندہ نسلوں کو بھی نصیحت کرے گا کہ کسی لڑکی کو نہ چھیڑنا۔“

”اچھا چلو میرے ساتھ میں اسے ایک نظر دیکھ کر واپس جاؤں گی۔“

”جی میڈم! کبہ کروہ اسوہ کے ساتھ ہو گیا۔ جب وہ حوالات کے دروازے پر پہنچے سپاہیوں نے ٹھڈے، تھپڑ مار مار کر ارشد کا حلیہ بگاڑ دیا تھا۔“

”ارے ارے۔ یہ آپ لوگ کیا کر رہے ہیں۔“ اسوہ نے مصنوعی افسوس بھرے انداز میں سر ہلایا۔ ”آپ لوگ جانتے نہیں ارشد صاحب کتنے بڑے آدمی ہیں۔“

”مس اسوہ! یاد رکھنا میں زیادہ دیر یہاں نہیں رہوں گا۔ اور باہر نکل کر میں دیکھ لوں گا تمہارے ساتھ بھی۔“ ارشد نفرت بھرے لہجے میں چلایا تھا۔

”سن لیا انسپکٹر صاحب! اسوہ انسپکٹر کو مخاطب ہوئی۔“ یہ آپ کے سامنے ایک شریف لڑکی کو دھمکیاں دے رہا ہے۔ اسی بات سے آپ اندازہ لگالیں کہ اس نے یونیورسٹی میں میرے ساتھ کتنی بد تمیزی کی ہوگی۔“

”میڈم!.... بس آج کی رات انتظار کر لیں، کل اگر اس کے منہ سے ذرا بھی بکواس سن لو تو میں اپنی مونچھیں گدھے کے پیشاب سے مونڈوا دوں گا۔“

”انسپکٹر!.... یاد رکھنا میں لاوارث نہیں ہوں۔“ وہ انسپکٹر کو بھی دھمکی دینے سے باز نہیں آیا تھا۔

”اوے تم لوگ کھڑے منہ کیا دیکھ رہے ہو؟“ اس مرتبہ انسپکٹر سپاہیوں پر برس پڑا۔ وہ اسوہ کے بات کرنے کی وجہ سے آرام سے کھڑے ہو گئے تھے۔ انسپکٹر کی جھاڑ سننے ہی چیلوں کی طرح ارشد پر جھپٹے، مگر اسوہ جلدی سے بولی۔

”ایک منٹ، ایک منٹ۔“ اور وہ سارے چابی بھرے کھلونے کی طرح ایک دم ساکت ہو گئے۔

”انسپکٹر صاحب! اس کی عزت افزائی رات کو کرنا۔ بلکہ پوری رات کرنا۔ فی الوقت اس کا موبائل فون اس کے حوالے کرو، تاکہ اس کے دل میں کوئی حسرت باقی نہ رہے۔ یہ جس کو مرضی ہے کال کرے اسے کھلی چھوٹ ہے۔“

”ٹھیک ہے میڈم!“ انسپکٹر سعادت مندی سے بولا۔

”اور آپ کو جس آفیسر کا فون بھی موصول ہو، اس سے بحث نہیں کرنا بس پاپا جان کو اس آفیسر کے بارے مطلع کر دینا۔“

”جی میڈم! اس مرتبہ بھی انسپکٹر نے ماتحتوں کے انداز میں سر ہلایا۔
 ”اوکے، میں چلوں گی۔“ اسے کہہ کر اسوہ، ارشد کو مخاطب ہوئی۔ ”مسٹر ارشد! تمہارے
 پاس چند گھنٹے ہیں، اگر خود کو رہا کر سکتے ہو تو خوش آمدید۔ صبح یونیورسٹی میملاقات ہوگی۔
 دوسری صورت میں کل یہیں تمہاری بے بسی کا تماشا دیکھنے آؤں گی۔“
 یہ کہہ کر وہ تھانے سے نکل آئی۔

پہلے مہینے عمار کو کافی خسارہ ہوا تھا۔ کام کرنے والے آدمیوں کی اجرت اسے اپنے پلے
 سے دینا پڑ گئی تھی۔ مگر وہ ہمت ہارے بغیر کام میں جتا رہا۔ آہستہ آہستہ اس کا دھندہ
 خسارے سے نکل کر برابری کی سطح پر پہنچا اور پھر منافع کی شاہ راہ پر گامزن ہو گیا۔ چھ ماہ
 کے اختتام پر اس نے حساب کیا تو وہ دولاکھ کے قریب منافع کما چکا تھا۔ اس دوران اسے
 مزید تجربہ حاصل ہو گیا تھا۔ اور سبزی منڈی میں اس کے کئی دوست بھی بن گئے تھے، جو
 برس ہا برس سے اسی کام سے منسلک تھے۔ ان سے بات چیت اور ان کے تجربے کو
 دیکھ کر اسے یہ معلوم ہوا تھا کہ وہ اس منافع کو زیادہ سے زیادہ چند لاکھ تک مزید بڑھا سکتا تھا
 ۔ گویا سخت محنت کے بعد وہ ماہانہ ایک لاکھ یا اس سے کچھ کم زیادہ منافع کما سکتا تھا۔ اور یہ
 اس کی منزل نہیں تھی۔ اسے دولت مند بننا تھا۔ اتنا کہ اسلم شکور خان کی امارت بھی اس

کے سامنے ہیچ ہو۔ اتنا کہ اسوہ اس سے نظریں نہ ملا سکے۔ اور یہ دولت مندی موجودہ کاروبار میں ممکن نہیں تھی۔ وہ چپکے سے اس کام سے علاحدہ ہو گیا۔

اگلے دن وہ اپنے باپ کے سامنے وضاحت کر رہا تھا۔

”ابوجان چھ ماہ میں کم و بیش دو لاکھ کمانے کا مطلب ہے ماہانہ تیس سے پینتیس ہزار کمانا۔ اور میں اگر جان توڑ کر محنت کر لوں اس کے بعد بھی یہ منافع زیادہ سے زیادہ لاکھ روپے ماہانہ تک لے جاسکتا ہوں، جبکہ میری منزل اس سے کہیں آگے ہے۔“

”تو....؟“ بشیر احمد سادگی سے مستفسر ہوا۔

وہ اطمینان سے بولا ”تو یہ کہ میں نے یہ کام چھوڑ دیا ہے۔ اب کوئی دوسرا کاروبار کروں گا۔“

”بڑی مہربانی کہ تم نے مجھے اتنا بتانا تو گوارا کر لیا۔“ بشیر احمد نے منہ بنایا۔

”ابوجان!.... آپ تو بس خواہ مخواہ ہی خفا ہو جاتے ہیں؟ میں کوئی بے کار نہیں بیٹھ رہا بلکہ ایک اور کاروبار ڈھونڈ لیا ہے میں نے۔“

”مجھے سن کر اچھا لگے گا۔“

”ابوجان میرے پاس ستائیس لاکھ کے قریب رقم موجود ہے۔ میرا ارادہ ہے کہ میں بیس آٹھ لاکھ خریدا کر کرائے پر دے دوں۔ ایک رکشہ کا ماہانہ کرایہ آٹھ ہزار کے بہ قدر ملتا ہے

گواہیں رکشوں کا ایک لاکھ ساٹھ ہزار مل جائے گا اور اس رقم سے ایک اور رکشا خرید کر میں بچ جانے والی رقم اکاؤنٹ میں جمع کرتا جاؤں گا۔ مجھے امید ہے جلد ہی یہ منافع اس منہج پر پہنچ جائے گا کہ کوئی بڑی گاڑی خرید سکوں اور پھر آہستہ آہستہ ٹرانسپورٹ کمپنی قائم کر لوں گا۔

”نہیں۔“ بشیر احمد نے نفی میں سر ہلایا۔ ”اس میں کئی ایک قباحتیں ہیں؟“
”مثلاً....؟“

”پہلی بات تو یہ ہے کہ ضروری نہیں تمہارے سارے رکشے کرایا پر لگ جائیں۔ دوسرا بھتا مافیا تمہاری جان کو آجائے گی آئے روز ان کے مطالبات پورے کرتے رہو گے۔ اس کے ساتھ جس کسی کو رکشا دو گے اس سے رکشے کا ماہانہ کرایا وصول کرنا بھی اتنا آسان نہ ہوگا۔ اس کام کے لیے تمہیں تنخواہ پر آدمی رکھنے پڑیں گے۔ پھر، رکشا ڈرائیور غریب لوگ ہوتے ہیں، ان کے ہزار قسم کے مسائل بھی آپ کو ساتھ لے کر چلنے ہوں گے اور سب سے بڑھ کر ہر ماہ ان میں سے کوئی نہ کوئی رکشا خراب ضرور ہوگا جس کی مرمت وغیرہ مالک ہی کو کرانا پڑتی ہے۔ اس لیے یہ کام رہنے دو، کیونکہ اس میں بھی بس اتنا ہی منافع ہوگا کہ آپ اچھا کھاپی سکیں۔ جائیداد وغیرہ بننا اس میں بھی محال ہے۔“
”بچے کا دل ہی توڑ دیا آپ نے۔“ عمار نے منہ بناتے ہوئے کہا۔

بشیر احمد ترکی بہ ترکی بولا۔ ”یہ وہی بچہ ہے نا، جس نے ماں باپ کو بے گھر کر دیا ہے۔“

”اچھا اگر رکشے نہ خریدوں تو پھر کون سا کاروبار شرع کروں۔“

”خود بھگتو میاں!.... مجھے معاف رکھو۔“

”ویسے پراپرٹی ڈیلر بننے میں بھی کوئی مضائقہ نہیں، اس کام میں منافع بھی کافی زیادہ ہے۔“

”میاں!.... ہوش کے ناخن لو۔ پراپرٹی کی خرید و فروخت کے لیے سرمائے کی ضرورت پڑتی ہے۔“

وہ جلدی سے بولا۔ ”میں چھوٹے پیمانے پر یہ کام شروع کروں گا۔“

”جی جی برخوردار!.... تمہارا گھر چھوٹا سا ہی تھا۔ اور اسے بیچ کر تمہیں جو رقم ملی تھی امید ہے

اس سے اب وہی گھر نہیں ملے گا۔“

وہ زچ ہو کر بولا۔ ”تو پھر میں کیا کروں۔“

”پہلی بات تو یہ ہے کہ یہ کاروبار وغیرہ کا گھن چکر تمہارا اپنا فیصلہ تھا۔ میں نے اس وقت

تمہیں منع کیا تھا۔ اور اگر تم سچ مچ ہی تنگ آ گئے ہو تو دوبارہ یونیورسٹی جوائن کر لو۔ اس

سے بہتر مشورے کی توقع مجھ سے نہ رکھنا۔“

”ہا.... ہا.... مذاق کر رہا تھا ابوجان!.... میں نے کاروبار سوچا ہوا ہے۔“

”تو وہ رکشے خریدنے والا مشورہ چسکے لینے کے لیے کیا تھا۔“

”نہیں، وہ بھی مد نظر تھا اور اس کے علاوہ بھی کچھ سوچا ہوا ہے۔“

”مثلاً....“ بشیر احمد نے جاننے میں دل چسپی ظاہر کی۔

”سوری ابوجان!.... میں نہیں بتاتا۔ یوں بھی آپ نے تو قسم کھائی ہوئی ہے میرا دل توڑنے کی۔“

”ٹوٹی ہوئی چیز کا کیا توڑنا بر خوردار!.... یہ کام مجھ سے پہلے اسوہ بی بی کر چکی ہے۔“ ہنس کر کہتے

ہوئے بشیر احمد دفتر جانے کے ارادے سے وہاں سے اٹھ گیا۔ مگر اس کی مذاق میں کہی ہوئی بات نے عمار کی سوچ کا دھارا اسوہ کی جانب موڑ دیا تھا۔ اس کے دل میں شدت سے اسوہ کو دیکھنے کی خواہش بیدار ہوئی۔ وہ دشمن جاں، اب تک اس کے دل و دماغ سے محو نہیں ہوئی تھی۔ اب بھی کاروبار کے بارے نت نئے منصوبے بناتے ہوئے اس کی یاد ہلکی سی چٹکی لیتی تو وہ سنجیدہ منصوبے کو پس پشت ڈال کر اس کی یادوں میں کھو جاتا۔ گو اس کے پاس اسوہ کی یادوں کے نام پر فقط تلخیاں، نفرتیں اور حقارتیں ہی موجود تھیں مگر پھر بھی اس کی شکل کو بھلا نہیں پایا تھا۔ کسی مفکر کا قول ہے کہ انسان محبت کو بھلا نہیں سکتا بس بھلانے کی اداکاری کر سکتا ہے۔

وہ دن اس کے آرام کا تھا مگر اس نے آرام کرنے کے بجائے یونیورسٹی جانے کا ارادہ کر لیا۔ یونیورسٹی پہنچنے کا سب سے بہترین وقت وہی ہوتا جب اسوہ چھٹی کر کے کلاس روم

سے نکلتی تھی۔ اس وقت اس نے یقینی طور پر پارکنگ ایریا میں اپنی کار کے پاس آنا ہوتا تھا۔

وہ اس وقت یونیورسٹی پہنچا جب اس کی کلاس کا سیکنڈ لاسٹ پیریڈ شروع ہونے والا تھا۔ چونکہ کبھی کبھی اسوہ ایک ادھ پیریڈ پہلے چھٹی کر لیتی تھی اس لیے وہ ایسے وقت پہنچا تھا کہ اگر وہ آخری پیریڈ ایڈنڈ نہ کرتی تب بھی وہ اس کے دیدار سے اپنی نگاہیں سیراب کر لیتا۔ اپنے چہرے کے گرد اس نے مظر لپیٹا ہوا تھا۔

اور پھر وہ اس کی کار کے آس پاس کوئی مناسب جگہ تلاش کر ہی رہا تھا کہ اس نے دور سے اسوہ کو آتے دیکھا۔ وہ کالے رنگ کے لباس میں کسی اور دنیا ہی کی مخلوق نظر آرہی تھی۔ شانوں پر بکھرے کالے سیاہ بال دیکھ کر اس کے دل میں بے ساختہ کسی دل جلے کا شعر گونجا....

www.urdu novelsmania.com

سر سے گرتی ہیں تو شانوں پہ بکھر جاتی ہیں
تم نے زلفوں کو بڑا سر پہ چڑھا رکھا ہے

پارکنگ میں داخل ہوتے ہی وہ اپنے سیل فون پر کسی کا نمبر ڈائل کرنے لگی۔ وہ جلدی سے ایک موٹر سائیکل کے اگلے پیسے کے ساتھ بیٹھ گیا۔ اگر اس وقت موٹر سائیکل کا مالک وہاں

آجاتا تو یقیناً عمار کی شامت آجاتی۔ مگر اسوہ کو قریب سے دیکھنے اور اس کی آواز سننے کی لگن اور شوق نے اس کے ذہن سے ہر اندیشہ محو کر دیا تھا۔

”پاپا!.... ایک جلیٹ لڑکے نے میرے ساتھ بد تمیزی کی ہے۔ میری کلائی کو پکڑ کر مروڑا ہے اور.....“ وہ اپنی کار کے ساتھ کھڑے ہو کر والد کو تفصیل بتانے لگی۔ اس سے چند گز کے فاصلے پر موٹر سائیکل کے پیسے کے ساتھ چھیرٹ خانی کرتا عمار اس کی ساری گفتگو سنتا رہا۔ اسے ارشد پر غصہ آ رہا تھا جس نے اسوہ کی نازک کلائی کو پکڑ کر مروڑا تھا۔

اپنی بات ختم کر کے وہ دوسری طرف کی بات سننے لگی۔ اور پھر جواباً بولی۔

”نہیں پاپا!.... یہ وہ نہیں ہے۔ اس کا باپ غالباً پر اپڑی کا کام کرتا ہے اور بیٹا پوری کراچی کو اپنی جاگیر سمجھتا ہے۔“

یقیناً اس کے باپ نے عمار کے متعلق دریافت کیا تھا۔ جو اسے وضاحت کرنا پڑی تھی۔ پھر اپنے والد کی بات سن کر اس نے ”جی پاپا۔“ کہہ کر رابطہ منقطع کیا اور اپنی کار میں بیٹھ کر کسی کا انتظار کرنے لگی۔ جبکہ عمار اس پر آخری نگاہ ڈال کر وہاں سے چل پڑا۔ اب مزید رک کر وہ اپنی پہچان کو یقینی نہیں بنانا چاہتا تھا۔ اگر اسوہ اسے وہاں دیکھ لیتی تو شاید ارشد کے ساتھ اسے بھی حوالات کی سیر کرنا پڑتی۔ وہ بالکل نہیں بدلی تھی۔ وہی تیور، وہی مزاج، وہی غصہ۔ اور اتنی ہی پیاری جتنا کہ وہ اسے پہلی نگاہ میں لگی تھی۔

”مسٹر تھانے دار!.... تمہیں جرائت کیسے ہوئی میرے بیٹے کو گرفتار کرنے کی؟“ ارشد کے باپ ملک طاہر جو ادنے، تھانے میں داخل ہوتے ہی ہنگامہ کر دیا تھا۔ انسپکٹر راحیل اطمینان سے اپنی کرسی پر بیٹھا اس کا واویلا سنتا رہا۔

”تم جانتے نہیں میں کون ہوں.... میں ایک فون کال کر کے تمہاری پیٹی اتروا سکتا ہوں۔ اگر عزت مطلوب ہے تو فی الفور میرے بیٹے کو رہا کرو۔“

”اگر تمہارا غصہ اتر گیا ہو تو اپنا تعارف کرا دو؟“ اس کی زبان کی بریک لگتے ہی انسپکٹر راحیل سکون بھرے انداز میں پوچھا۔

”میرا نام ملک طاہر جو اد ہے۔ اور پولیس نے بے جا میرے بیٹے کو حوالات میں بند کر رکھا ہے۔ میں.... میں.... میں تم پر مقدمہ کر دوں گا۔“

”تو کرو۔ روکا کس نے ہے۔“

”دیکھو انسپکٹر صاحب!.... یہ کوئی مناسب طریقہ نہیں۔“ اس کے اطمینان بھرے انداز نے ملک طاہر کو سوچنے پر مجبور کر دیا تھا۔

”ملک صاحب! مناسب کیا ہے اور غیر مناسب کیوں ہے، میں اس بحث میں نہیں پڑنا چاہتا۔ آپ کے بیٹے سے جرم سرزد ہوا ہے اور سزا بہر حال بھگتنی پڑے گی۔“

”کیا جرم کیا ہے، اپنی کلاس فیلو لڑکی کے ساتھ مذاق کرنا کون سا جرم ہے؟“
 ”تو یہ بات آپ اس کو کیوں نہیں سمجھاتے جس کے ساتھ کہ مذاق ہوا ہے۔ پولیس کا کام تو رپورٹ درج کرنا اور ملزم کو پکڑنا ہوتا ہے۔“

”اچھا چھوڑیں انسپکٹر صاحب!.... جرمانہ فیس بتائیں اور اس کیس کو یہیں دفن کریں۔“
 ”شاید یہ میرے لیے ممکن نہ ہو۔“ انسپکٹر راحیل رکھائی سے بولا۔
 ”مطلب مفت رہا کرنے کا ارادہ ہے۔“

”نہیں ملک صاحب! ایسا کوئی ارادہ ہے ہی نہیں۔“

”میرا خیال ہے ایس پی صاحب سے بات کرنا پڑے گی۔“

”اب تک کر لینی چاہیے تھی۔“ انسپکٹر راحیل کے اطمینان میں کوئی فرق نہیں آیا تھا۔
 ”سراٹکی کی کہاوت ہے کہ ”بھینس کا بچہ اینٹھی کے زور پر کودتا ہے۔“ اور انسپکٹر راحیل کی اینٹھی بہت مضبوط تھی۔

ملک طاہر موبائل فون نکال کر کوئی نمبر ڈائل کرنے لگا۔

”وعلیکم اسلام!.... جی ایس پی صاحب! کیسے ہیں آپ؟“

”بس ایک چھوٹا سا مسئلہ درپیش ہے....“ انسپکٹر راحیل اس کی ایک طرف گفتگو سنتا رہا۔

ساری تفصیل سنانے کے بعد اس نے اپنا موبائل فون انسپکٹر راحیل کی جانب بڑھایا۔

”ایس پی صاحب، آپ سے بات کرنا چاہتے ہیں۔“

”موبائل فون لے کر وہ مودبانہ لہجے میں بولا۔ ”جی سر!.... انسپکٹر راحیل عرض کر رہا ہوں۔“

”راحیل صاحب!.... ملک طاہر میرے بہت اچھے دوست ہیں، امید ہے آپ ان کا خیال رکھیں گے۔“

”سرجی!.... آپ کا حکم سر آنکھوں پر۔ میں ملک صاحب کو کبھی بھی آپ کو کال کرنے کی زحمت نہ دیتا، مگر مسئلہ یہ ہے کہ اس کے بیٹے نے اسلم شکور خان کی بیٹی کو چھیڑا ہے۔ اور سیٹھ صاحب سے تو آپ واقف ہی ہوں گے۔“

”اوہ!....“ ایس پی کی تحیر بھری آواز ابھری۔ ”اوکے راحیل صاحب! شکریہ۔ آپ جانیں اور آپ کا کام۔“

”یہ لیں ملک صاحب! اس نے موبائل فون اس کی جانب بڑھاتے ہوئے کہا۔“ اب آپ یوں کریں کہ ڈی آئی جی یا پھر براہ راست آئی جی صاحب کو شکایت کر لیں۔“

یہ بات انسپکٹر راحیل نے مزاحیہ لہجے میں کہی تھی مگر بات ایسی تھی کہ ملک طاہر جو ادھر سے رہتا تھا۔

اس کے چہرے پر خفت و ذلت کے آثار دیکھ کر انسپکٹر راحیل نے ہمدردانہ انداز میں مشورہ دیتے ہوئے کہا.... ”ملک صاحب!.... دائیں بائیں ٹامک ٹوئیاں مارنے سے بہتر ہے

کہ آپ خود جا کر اسلم شکور صاحب سے مل لیں۔ وہ کیا بھلی سی کہاوت ہے لاٹھی اور بھینس والی۔ تو بھائی اب لاٹھی اسلم شکور صاحب ہی کے ہاتھ میں ہے۔ اس لیے پولیس کے کسی عہدہ دار نے آپ کی بات نہیں سنی۔“

”انسپکٹر صاحب!.... اس بات کی کیا ضمانت ہے کہ میرے جانے کے بعد آپ تفتیش کے نام پر میرے بیٹے کو زد و کوب نہیں کریں گے۔“

”تفتیش تو آپ کی موجودی میں بھی ہو سکتی ہے، بلکہ ہوگی۔ کیونکہ اس کام کے ہمیں پیسے ملے ہیں۔“

”میں آپ کو منہ مانگی رقم ادا کر سکتا ہوں۔“

”ملک صاحب!.... آپ دیر کر رہے ہیں۔ ہو سکتا ہے اسلم شکور صاحب آپ کی بات مان جائے۔ باقی جہاں تک میرا تعلق ہے تو میری آپ سے ذاتی دشمنی نہیں ہے۔ میں تو بس حکم کا غلام ہوں۔“

اس مرتبہ بات ملک طاہر جو ادا کی سمجھ میں آگئی تھی۔ وہ مستفسر ہوا۔ ”کیا آپ اس کے گھر کا پتا بتا سکتے ہیں؟“

”کیوں نہیں۔“ انسپکٹر راحیل نے اسلم شکور کی کوٹھی کا محل وقوع دہرا دیا۔

”کیا آپ کی ملاقات پہلے سے طے ہے؟“ اسلم شکور خان کا چوکیدار ملک طاہر سے مستفسر ہوا۔

”نہیں، لیکن آپ خان صاحب کو بتادیں کہ ملک طاہر جواد پر اپرٹی ڈیلر آیا ہے۔“

”جی اچھا۔“ کہہ کر چوکیدار انٹرکام پر اپنے کسی سینئر کو یہ بات بتانے لگا۔ چارپانچ منٹ بعد انٹرکام کی گھنٹی بجی چوکیدار نے کال ایڈنڈ کی اور ”جی اچھا“ کہہ کر اس نے رسیور واپس کریدل پر رکھا اور باہر نکل آیا۔ ملک طاہر جواد کی کار کی سرسری تلاشی لے کر اس نے دروازہ اس کے لیے کھول دیا۔

وسیع و عریض کوٹھی میں داخل ہو کر ملک طاہر جواد سرخ بھری کی چوڑی روڈ پر آگے بڑھتا گیا روڈ کے اختتام پر گیراج بنا تھا جس میں اس وقت چار قیمتی گاڑیاں کھڑی تھیں۔ اپنی کار گیراج سے باہر کھڑی کر کے وہ نیچے اترا۔ اسی وقت ایک معزز سے جوان نے آگے بڑھ کر مصافحے کے لیے ہاتھ بڑھا دیا۔

”اسلام علیکم سر!.... میرا نام احتشام ہے اور میں اسلم شکور خان صاحب کا پرسنل سیکرٹری ہوں۔“

”و علیکم اسلام!.... میں ملک طاہر جواد۔“ وہ اس کا ہاتھ تھامتے ہوئے جواباً بولا۔

”سر!.... آپ کی آمد کی غرض و غایت جان سکتا ہوں؟“

وہ مختصراً بولا۔ ”ذاتی کام ہے۔“

ایک لمحہ سوچنے کے بعد احتشام سر ہلاتا ہوا بولا۔ ”آئیں سر!“

ملک طاہر خاموشی سے اس کے پیچھے ہویا۔ تھوڑی دیر بعد وہ سبے سبائے پر تعیش ڈرائینگ روم میں موجود تھا۔ اسے وہاں بٹھا کر احتشام اسلم شکور خان کو اطلاع دینے چلا گیا۔ چند منٹ بعد ایک ملازم چائے اور مختلف لوازمات سے بھری ٹرالی کے ساتھ نمودار ہوا اور ملک طاہر کے سامنے سنٹر ٹیبل پر اس نے خاموشی سے لوازمات سبائے شروع کر دیے۔

”سر چینی کتنی ڈالوں؟“ چائے بناتے ہوئے اس نے مودبانہ لہجے میں پوچھا۔
”ایک چمچ۔“

چائے بنا کر اس نے ملک طاہر کے سامنے رکھی اور جس خاموشی سے آیا تھا اسی طرح واپس لوٹ گیا۔

وہ بہ مشکل چائے کی پیالی ختم کر سکا تھا کہ اسلم شکور خان موسم کی مناسبت سے ہلکا پھلکا لباس پہنے نمودار ہوا۔ گو ملک طاہر اسے پہلی بار دیکھ رہا تھا مگر اس کی پر رعب شخصیت نے بغیر کسی شاہد کے اپنی پہچان کرادی تھی۔ وہ احتراماً کھڑا ہو گیا۔

”بیٹھو۔ اس سے مصافحہ کر کے اسلم شکور نے بھی اس کے سامنے نشست سنبھال لی تھی

”شکریہ سر! کہہ کر وہ بیٹھ گیا۔

”جی؟“ اسلم شکور نے اسے بات کرنے کا اشارہ کیا۔

”خان صاحب!.... میں ارشد کا والد ہوں۔“

”ارشد۔“ اسلم شکور کے لہجے میں حیرانی تھی۔

”جی ارشد، وہ آپ کی بیٹی کا کلاس فیلو ہے۔“

”اوہ!.... کہیں یہ وہ تو نہیں جس نے بے بی سے بدتمیزی کی ہے۔“ اسلم شکور خان تیکھے لہجے میں مستفسر ہوا تھا۔

”جی آپ کو تو یہی اطلاع ملی ہوگی، مگر اصل میں تو یہ مسائل نوجوانوں کے روز کا معمول ہیں

”مجھے یہ اطلاع اپنی بیٹی سے ملی ہے۔ کیا وہ جھوٹ بول رہی ہے۔“

”نہیں سر!.... جھوٹ نہیں بول رہی، وہ بھی حق بہ جانب ہے۔ کیونکہ جب غصہ آئے تو

پھر انسان کچھ بھی کر سکتا ہے۔“

”غصہ کسی وجہ ہی سے آتا ہے۔“

”خان صاحب!.... نوجوانوں کو غصہ بھی ذرا سی بات پر آتا ہے اور پھر راضی بھی جلدی ہو جاتے ہیں۔ اس طرح کی چھوٹی چھوٹی باتوں پر ہمیں تھانے کچھری کا رخ نہیں کرنا چاہیے۔“

”مسٹر طاہر!.... تمہارے نزدیک یہ چھوٹی بات ہوگی میرے لیے نہیں۔ اور میرا خیال ہے تمہاری آمد کی غایت یہی چھوٹی سی بات تھی۔ اتنی چھوٹی چھوٹی باتوں پر ہمیں وقت ضائع نہیں کرنا چاہیے۔“ یہ کہتے ہوئے اسلم شکور خان کھڑا ہو گیا۔

ملک طاہر گھبرا کر بولا۔ ”سر! آپ میری بات تو سنیں۔“

”اور ہاں، اگر مزید چاہے پینا ہو تو ملازم کو کہہ دینا۔“ اس کی درخواست ان سنی کر کے وہ وہاں سے چل دیا۔

”خان صاحب!.... بات سنیں....؟“ ملک طاہر جو ادنے اسے روکنے کی کوشش کی مگر وہ ڈرائینگ روم سے نکل گیا۔

طاہر سر پکڑے وہیں بیٹھ گیا تھا۔ اسلم شکور پر اسے سخت غصہ آ رہا تھا مگر وہ مجبور تھا۔ اس کا کچھ بھی نہیں بگاڑ سکتا تھا۔

اسی وقت اسلم شکور کا سیکرٹری احتشام اندر داخل ہوا۔

ملک طاہر جلدی سے بولا۔ ”احتشام صاحب!.... میں خان صاحب سے دوبارہ ملنا چاہوں گا۔“

”سوری سر!.... اب شاید یہ ممکن نہ ہو۔“

”کیوں؟“

”کیوں کا تو پتا نہیں.... لیکن یہاں حکم صرف خان صاحب کا چلتا ہے اور انہوں نے آپ سے ملنے سے منع فرما دیا ہے۔“

ملک طاہر ہونٹ بھیختے ہوئے وہاں سے نکل آیا۔ تھوڑی دیر بعد اس کی گاڑی واپس تھانے کی جانب اڑی جا رہی تھی۔

اس کا والد بھرپور کوشش کے باوجود اسے رہا کرانے میں ناکام رہا تھا۔ انسپکٹر راحیل کا دل نہ تو اس کی منتوں سے پسبجا تھا اور نہ اس کی دھمکیوں سے خوف زدہ ہوا تھا۔ مجبوراً اسے اپنے بیٹے کو پولیس والوں کے رحم و کرم پر چھوڑ کر جانا پڑا تھا۔ کہیں بھی اس کی شنوائی نہیں ہو رہی تھی۔ اسلم شکور خان جیسے مگر مجھ کے سامنے اس کے سارے تعلقات، ساری سفارشیں ساری دولت دھری کی دھری رہ گئی تھی۔

رات گئے ارشد کو حوالات سے باہر نکال کر پولیس والے اسے تفتیش کے کمرے میں لے گئے تھے۔ وہ ارشد کی زندگی کی طویل اور بھیانک ترین رات تھی۔ پولیس والوں نے جانے کس کس جرم کا حساب لیا تھا۔ وہ کئی مرتبہ بے ہوش ہوا تھا۔ مگر وہ اس پر پانی کا جگ ڈال

کر پھر جگا لیتے تھے۔ اس کی ساری اکڑفوں، ساری شیخی، ساری بڑھکیلیچنچوں، کراہوں اور آہوں میں بدل گئی تھیں۔ رات کے دو بجے انسپکٹر راحیل عقوبت خانے میں داخل ہوا اور اس کے اشارے پر ارشد کو زد و کوب کرتے دونوں سپاہیوں کے ہاتھ چابی کے کھلونے کی طرح ساکت ہو گئے۔

”ملک صاحب! شاید اب تمہیں پتا چل گیا ہو گا کہ میڈم سے کس طرح گفتگو کرنا ہے۔“ وہ بولنے کے قابل نہیں تھا مگر سپاہیوں کے وحشیانہ تشدد سے بچنے کے لیے بہ دقت تمام بولا۔

”مجھے معاف کر دو انسپکٹر صاحب! میرے باپ دادا کی توبہ۔ اگر اس کے بعد آپ کی مرضی کے خلاف ایک لفظ بھی بولوں تو گردن اتار دینا۔“

”گڈ۔“ انسپکٹر راحیل خوشی سے چمکا۔ ”مطلب اب تمہیں آرام دینا پڑے گا۔“

جواباً وہ خشک ہونٹوں پر زبان پھیر کر رہ گیا تھا۔

”ویسے میں ضرور تمہیں آرام دے دیتا، مگر معذرت خواہ ہوں یا! میڈم کا حکم تھا کہ پوری رات تمہاری سیوا کی جائے۔ اس لیے معافی چاہتا ہوں۔“ اسے کہہ کر وہ جلد سپاہیوں کی طرف متوجہ ہوا۔ ”اپنا کام جاری رکھ دو ستو۔“

”خدا کے واسطے انسپکٹر صاحب! اگر میڈم صاحب کو ذرا بھی شکایت کا موقع دیا تو کل رات جو چاہے سزا دے لینا، مگر اس وقت مہربانی فرماؤ مجھ میں مزید برداشت نہیں ہے۔“

”کل کی کل دیکھی جائے گی۔“ انسپکٹر راحیل یہ کہہ کر باہر نکل گیا۔ دونوں جلاد دوبارہ اپنی کارروائی میں مشغول ہو گئے۔ اور عقوبت خانہ ارشد کی چیخوں سے گونج اٹھا۔

پشیمان

قسط نمبر 6

ریاض عاقب کوہلر


www.urdu novelsmania.com

رات کے کھانے پر اس کے والد نے اسے ارشد کے والد کی آمد کا بتایا اور یہ بھی کہ اس نے اسے کیا جواب دیا۔

”بہت اچھا کیا پاپا! دو تین دن تھانے میں گزارے گا تو اس کی سمجھ میں آ جائے گا کہ لڑکیوں سے کیسے گفتگو کی جاتی ہے۔“

”دو تین دن کیوں، مہینا بھر تو ہونا چاہیے۔“

وہ ہنسی۔ ”نہیں پاپا! بس دو تین دن کافی ہیں۔“

”پھر کون سا نیا مسئلہ پیدا کر دیا ہے؟“ اس کی ماں پوچھنے لگی۔

”کچھ نہیں ماما! آپ کے مطلب کی بات نہیں ہے۔“

”لڑکی! کچھ ہوش کے ناخن لو، تم روز بہ روز بگڑتی جا رہی ہو۔“

اس نے منہ بنایا۔ ”ماما! آپ بھی بس ہر وقت ڈانتی رہتی ہیں۔“

اس کی ماں نسرین بیگم نے کہا۔ ”تو ایسے کام نہ کرو۔“

”کیا کر دیا ہے ہماری گڑیا نے، بیگم!“ اسلم شکور فوراً اپنی بیٹی کی طرف داری کرنے لگا۔

”مجھے کیا پتا ہے، آپ دونوں ہی شروع تھے۔ میں تو بس یہ کہتی ہوں کہ جتنا جلدی ہو سکے

اس کی شادی کر دو اتنے اچھے اچھے رشتے آرہے ہیں۔ تعلیم کا کیا ہے شادی کے بعد بھی

جاری رکھ سکتی ہے۔“

”ایسی بھی کیا جلدی ہے بیگم!....“ اسلم شکور نے ہنسا۔

”پاپا مجھے اجازت دیں۔“ وہ فوراً کھڑی ہو گئی کیونکہ اس کا ناپسندیدہ موضوع شروع ہو گیا تھا

۔ اپنی شادی کی بات تو اسے عمار سے محبت ہونے سے پہلے بھی بری لگتی تھی۔ اب تو ماں

کی ان باتوں پر اس کا سانس رکنے لگتا تھا۔ گو وہ جانتی تھی کہ ماں اس کی شادی کی بات تبھی

چھیڑتی ہے جب اس کا کسی سے لڑائی جھگڑا ہوتا ہے۔ اور وہ یہ بھی جانتی تھی کہ اس ضمن

میں اس کے باپ کی رائے بالکل متضاد تھی، مگر اس کے باوجود وہ اپنی شادی کی بات سنتے ہی بھاگ جاتی تھی۔ اور اس کی ماں کی نظر سے اس کی یہ کمزوری اوجھل نہیں تھی۔ وہ بھی بس اسے تنگ کرنے کے لیے یہ موضوع چھیڑ دیتی اور اسوہ کو بھاگنا پڑتا۔

بستر پر لیٹتے ہی عمار کا خیال دھم سے اس کے دماغ میں آن گھسا تھا۔ اس کے ساتھ ہی اسے آج کا واقعہ یاد آیا۔

اس لڑکے کی چال ڈھال اور جس امت بالکل عمار کے جیسے تھی۔ مگر اس کے ساتھ اسے عمار کا آخری دنوں کا رویہ یاد آیا، محبت تو کجا وہ اس کی شکل دیکھنے کا بھی روادار نہیں تھا۔

”کیا اس کے دل سے میری محبت ختم ہو گئی ہوگی؟“ اس نے خود سے سوال کیا۔ اور اسے ہنسی آ گئی۔

”جو شخص اپنی پڑھائی درمیان میں چھوڑ کر اس لیے چلا گیا ہو کہ وہ میری شکل دیکھنے کا روادار نہیں تھا۔ میں اس کے بارے سوچ رہی ہوں کہ کیا اس کے دل سے میری محبت ختم ہو گئی ہوگی۔“ ایسا سوچنا ایک لطیفہ ہی تو تھا۔

مگر اس کے ساتھ اسماء اور مدثر کی تسلیوں کو وہ کہاں لے جاتی۔ گو وہ یہ مانتے تھے کہ عمار کے یونیورسٹی چھوڑ کر جانے کی اصل وجہ اسوہ تھی۔ لیکن وہ دونوں یہ ماننے کے لیے تیار

نہیں تھے کہ عمار اس سے نفرت کرنے لگ گیا تھا۔ بلکہ اس کے جانے کو بھی وہ عمار کی محبت گردانتے تھے کہ اس نے محبوب کی خواہش پر سر تسلیم خم کیا تھا۔

وہ سوچتی رہی، مختلف خیالات اس کے دماغ میں سرگرداں رہے۔ وہ اپنے دل کی حالت پر سخت حیران تھی کہاں عمار سے اتنی نفرت، کہ اس کا دیکھنا بھی اسے برا لگتا تھا اور اب اس کی ایسی محبت کہ محسوس ہوتا اسے صدیوں سے چاہتی رہی ہو۔

اسے یاد آیا کہ اس نے یہ بھی تو کہا تھا کہ میرے علاوہ کبھی کسی سے شادی نہیں گا۔ شاید یہ بات تو اسے بھول ہی گئی ہو۔ ایک تلخ سی مسکراہٹ اس کے ہونٹوں پر نمودار ہوئی۔ اسے عمار کی آخری نگاہ یاد آئی۔ اس وقت اگر وہ اسے روک لیتی تو یقیناً وہ یونیورسٹی چھوڑ کر نہ جاتا۔ بلکہ اس واقعے کے بعد بھی وہ چند دن تک یونیورسٹی آتا رہا تھا اور پھر آخری دن اپنی نظم کے ذریعے اسے جتا بھی گیا تھا کہ وہ محبت سے تھک گیا تھا۔

”اسے تھکنا ہی چاہیے تھا، میں اتنی سخت دل جو ہو گئی تھی۔ یا پھر دولت کی ریل پیل نے میرے سوچنے سمجھنے کی صلاحیتیں ماند کر دی تھیں، کہ مجھے کسی کی پر خلوص چاہت بھی سمجھانی نہ دی۔ یہ بھی معلوم نہ ہوا کہ خود میرے دل میں اس کی محبت پوشیدہ ہے۔“ وہ خود کو کوستی رہی، دوش دیتی رہی، اپنے ماضی پر پکھتاتی رہی، مگر اب چڑیاں کھیت چگ کر جا چکی تھیں۔ اب کفِ افسوس ملنے سے کچھ ہاتھ نہیں آنے والا تھا۔

آخر نیند کی مہربان دیوی کو اس پر ترس آگیا لیکن دماغ کے اندر سرگرداں اُلٹے سیدھے خیالوں نے خواب کی شکل دھار کر اسے بے چین رکھا۔ صبح بھی سویرے سویرے ہی اس کی آنکھ کھل گئی تھی۔ ناشتا کر کے وہ تھانے کی جانب چل پڑی۔

انسپکٹر راحیل اسے اپنے آفس میں اونگھتا ملا تھا۔ اسے دیکھتے ہی وہ ہڑبڑا کر اٹھا اور باقاعدہ سیلوٹ جڑ دیا۔

”سناؤ انسپکٹر صاحب؟“ وہ مسکراتے ہوئے مستفسر ہوئی۔ جواباً انسپکٹر تفصیل سے ساری کارروائی بتانے لگا۔

”گڈ، چلو اسے دیکھ لیتے ہیں۔“ اس نے کہا اور انسپکٹر راحیل مودبانہ انداز میں اس کے ساتھ چلنے لگا۔

ارشاد حوالات میں الٹا لیٹا ہوا تھا۔ اس کی حالت دیکھ کر اس کی تکلیف کا اندازہ لگانا اتنا مشکل بھی نہیں تھا۔

”انسپکٹر صاحب! یہ الٹا کیوں لیٹا ہوا ہے۔“ اسوہ شوخی سے ہنسی۔

”یہ تو اسے ہی پتا ہوگا میڈم!“ انسپکٹر اس کا مطمح نظر جان کر مسکرایا۔ ”آپ کہیں تو اس سے پوچھ لیتے ہیں۔“

”ضرور۔“

”چل اوئے! سیدھا ہو۔“ انسپکٹر نے کہا اور وہ جلدی سے سیدھا ہو کر بیٹھ گیا۔

”کیا ہوا ہے تمہیں؟“ انسپکٹر راحیل نے دبنگ لہجے میں پوچھا۔

”نک.... کچھ نہیں، کچھ نہیں۔“ وہ خشک ہونٹوں پر زبان پھیرنے لگا۔

”اگر، کل کچھ نہیں ہوا تو آج رات کچھ نہ کچھ ضرور کر لینا۔“ اسوہ انسپکٹر راحیل کو مخاطب ہوئی۔

”اللہ کے واسطے میڈم صاحب! ارشد نے اس کے سامنے ہاتھ جوڑتے ہوئے کہا۔“ میں اپنے رویے پر معافی چاہتا ہوں، پلیز مجھے معاف کر دو۔“

”ایسی بھی کیا جلدی ہے، ہفتا ڈیڑھ تو لگے گا آپ کی مردانگی پر کھنے میں۔ اور ہاں میں تو پوچھنا

ہی بھول گئی کہ یہ سبز رنگ کے لباس میں میں کیسی دکھتی ہوں۔ بس یہی پوچھنے تو مجھے

حوالات آنا پڑا۔“ اسوہ کے ہونٹوں پر ظاہر ہونے والی مسکراہٹ ارشد کو اس کی حیثیت یاد

دلانے کے لیے کافی تھی۔

”میں معافی چاہتا ہوں مس اسوہ!“ اس نے ندام انداز میں سر جھکا لیا۔

”یہ تمہیں پہلے سوچنا چاہیے تھا۔“ نخوت سے کہہ کر واپس مڑی۔ اسی وقت تھانے میں ارشد

کا باپ داخل ہوا۔ اس کا رخ حوالات کی طرف تھا۔ جیسے ہی اس کی نظر تھانے دار پر پڑی وہ

تیزی سے اس کی طرف بڑھا۔

”تھانے دار صاحب!.... کیا حال ہے میرے بچے کا۔“

”اسی سے پوچھ لو۔ میں ذرا میڈم کو رخصت کر آؤں۔“

”کون میڈم؟“ ملک طاہر جواد نے چونک کر اسوہ کو گھورا جو بے نیازی سے اس کے قریب سے گزر رہی تھی۔

”میڈم اسوہ۔“ کہہ کر تھانیدار نے آنکھ میچتے ہوئے ملک طاہر کو مخصوص اشارہ کیا۔ ملک طاہر بچہ تو نہ تھا کہ اس کا اشارہ نہ سمجھتا۔ وہ ایک دم اسوہ کی طرف مڑا۔

”بیٹی!.... بات سنو۔“

”جی؟“ اس کی بجابت بھری آواز سن کر اسوہ کو رکنا پڑا۔

”بیٹی! میرا نام ملک طاہر جواد ہے۔“ اس نے آگے بڑھ کر جلدی سے اسوہ کے سر پر ہاتھ رکھ دیا۔ ”میں ارشد کا والد ہوں۔“

”جی انکل! حکم کریں۔“ وہ رک گئی تھی۔ کچھ بھی تھا وہ ایک بڑی عمر کے آدمی کے ساتھ بد تمیزی سے پیش نہیں آ سکتی تھی۔

”بیٹی!.... ارشد کی بد تمیزی اور بے ہودگی کی میں معافی مانگتا ہوں۔ اسے کافی سزا مل گئی ہے انسان کا بچہ ہوا تو آئندہ کسی شریف لڑکی کو نہیں چھیڑے گا۔“

”نہیں انکل! آپ کو معافی مانگنے کی ضرورت نہیں۔ پولیس والے اسے نصیحت کر رہے ہیں۔ ہفتے بھر میں ان شاء اللہ افاقہ ہو جائے گا۔“

”بیٹی!.... پلیز میرے بڑھاپے ہی کا خیال کر لو۔“ ملک طاہر جواد نے ہاتھ باندھ دئے۔ کیونکہ جانتا تھا کہ ایسا موقع دوبارہ نہیں ملنا تھا۔

”انسپکٹر صاحب!.... اسے چھوڑ دو۔“ اسوہ کے لیے یہ احساس کافی تھا کہ اس نے ارشد کو اس کی حیثیت یاد کرادی تھی۔ یوں بھی ارشد حوالات میں بیٹھا اپنے باپ کو منتیں کرتے اور ہاتھ جوڑتے دیکھ رہا تھا۔

”جی میڈم!“ انسپکٹر راحیل مودبانہ انداز میں کہتے ہوئے ایک سپاہی کی طرف متوجہ ہوا۔
”اوے شا کر خان! قیدی کو چھوڑ دو۔“

”تھینک یو بیٹی!“ ملک طاہر کے لہجے میں بہ ظاہر شکر گزاری بھری تھی۔ مگر اس کے دل میں جو کچھ پوشیدہ تھا اس سے صرف وہ یا اللہ پاک کی علیم ذات واقف تھی۔

”انسپکٹر صاحب! آپ میرے ساتھ آجائیں۔“ اسوہ نے ملک طاہر جواد کو جواب دینا ضروری نہیں سمجھا تھا۔

”جی میڈم!“ انسپکٹر اس کے پیچھے ہولیا۔ جبکہ ملک طاہر چہرے پر عجیب سے تاثرات سجھائے حوالات کی طرف چل پڑا۔

”بیٹھو انسپکٹر صاحب! اپنی کار کا دروازہ کھولتے ہوئے وہ ڈرائیونگ سیٹ پر بیٹھ گئی جبکہ انسپکٹر راحیل کے لیے اس نے عقبی نشست کا دروازہ ان لاک کر دیا تھا۔ راستے میں وہ خاموش رہی۔ انسپکٹر راحیل نے بھی بولنے کی کوشش نہیں کی تھی۔ اس کا رخ اپنی کوٹھی کی جانب تھا۔ اس کی کار کو دیکھتے ہی چوکیدار نے دروازہ کھول دیا مگر وہ کار کوٹھی میں لے جانے کے بجائے گیٹ پر روک کر نیچے اتر آئی۔ انسپکٹر راحیل بھی جلدی سے باہر آگیا۔

”انسپکٹر صاحب!.... آپ کا کام پسند آیا۔ اور میرا خیال ہے آپ کے پاس ذاتی کار نہیں ہے۔ تو یہ کار آپ کی ہوئی۔“

”مم.... مم.... شکریہ، میڈم صاحب! انعام انسپکٹر راحیل کی توقعات سے کئی گنا زیادہ تھا اس لیے وہ گر بڑا گیا تھا۔“

”اگر چاہے کاموڈ ہے تو آجائیں۔“ وہ انسپکٹر کی ہکلاہٹ دیکھ کر مسکرائی۔

”نہیں میڈم صاحب! بس خادم کو اجازت دیں۔“

”اوکے!.... چابی انکیشن میں ہے۔“ اسوہ گیٹ کی طرف بڑھ گئی۔ انسپکٹر راحیل نے جلدی سے ایڑیاں بجا کر اسے زوردار سیلوٹ کیا۔ اور اس وقت تک اٹن شن کھڑا رہا جب تک

اسوہ گیٹ میں داخل ہو کر اس کی نظروں سے اوجھل نہیں ہو گئی تھی۔

کسی کو بھلانے کے لیے چند دن ہی کافی ہوتے ہیں۔ عمار تو جانے کب سے یونیورسٹی سے دور جا چکا تھا۔ اب تو کلاس فیلوز کو یاد ہی نہیں تھا کہ اس نام کا ان کوئی کلاس فیلو بھی ہوا کرتا تھا۔ البتہ اسماء، اسوہ اور مدثر کی یادوں میں وہ زندہ تھا۔ ان کی وجہ سے رباب کو بھی عمار کا ذکر سننے کو مل جاتا تھا۔ مدثر کی زبان اکثر عمار کی بے وفائی پر متحرک رہتی، مگر اسوہ اور اسماء نے ہمیشہ اسے اچھے لفظوں سے یاد کیا تھا۔ خاص کر اسوہ تو اسے بہت یاد کرتی تھی۔ اس دن اسوہ دیر سے یونیورسٹی پہنچی تھی۔ اس کا معمول تھا کہ وہ اسماء کو اس کے گھر سے اٹھاتی اور یونیورسٹی سے واپسی پر اسے گھر ہی پر اتار دیا کرتی۔ البتہ دیر ہو جانے کی صورت میں وہ اسماء کو کال کر کے دیر ہو جانے کا بتا دیا کرتی تھی۔

خالی پیریڈ میں وہ کیفے ٹیریا میں بیٹھی اسماء لوگوں کو ارشد کی کہانی سنارہی تھی۔ رباب نے خوش ہو کر کہا۔ ”اچھا ہوا، وہ تھا ہی اس قابل۔“

”بالکل، تمیز تو اس بے ہودہ کو چھو کر بھی نہیں گزری۔“ اسماء نے اثبات میں سر ہلاتے ہوئے رباب کی تائید کی تھی۔

”کتے کی دم ہے۔“ مدثر نے تبصرہ کیا۔ ”مشکل ہے کہ سدھر جائے۔“

”نہیں۔“ رباب نے نفی میں سر ہلایا۔ ”ایسے لوگوں کا ٹیڑھا پن خود سے کم تر لوگوں کے لیے ہوتا ہے۔ جہاں برتر سے واسطہ پڑا، قدموں میں ڈھیر ہونے میں دیر نہیں کرتے۔ اور جو خوراک اسے اسوہ نے دی ہے، امید ہے دوبارہ اسوہ سے چھیرٹ خانی تو درکنار مخاطب ہونے کی کوشش بھی نہیں کرے گا۔“

”ہا.....ہا.....ہا۔“ اسوہ کا قہقہہ گونجا۔

”ویسے بہت دن بعد ہنسی ہو۔“ اسماء نے اس کا ہاتھ پیار سے سہلایا۔
”کیا، نہیں ہنسنا چاہیے۔“

اسماء نے جلدی سے کہا۔ ”اللہ کرے ہمیشہ ہنستی رہو۔“

رباب پوچھنے لگی۔ ”اسماء! تمہیں اسوہ سے کچھ زیادہ ہی محبت ہو گئی ہے۔“

”یہ تو ہے۔“ اسماء نے مسکراتے ہوئے اثبات میں سر ہلایا۔ ”اسوہ ہے ہی اتنی پیاری، محبت کرنے کے قابل۔“

اسوہ ہنسی۔ ”تم کیوں جل رہی ہو؟“

رباب جواباً بولی۔ ”جل نہیں رہی، ڈر رہی ہوں۔ تمہاری محبت نے ایک عمار کو تو غائب کر دیا ہے، اب کہیں اسماء ہی چھو منتر نہ ہو جائے؟“

”صحیح کہا۔“ اسوہ سمجھے دل سے بولی اور کرسی پیچھے دھکیلتی ہوئی کھڑی ہو گئی۔

”اے! تم تو خفا ہو گئیں۔“ رباب نے گھبرا کر پوچھا۔

”نہیں۔“ اسوہ نے نفی میں سر ہلایا۔ ”یہ تلخ حقیقت ہے۔“

”قسم سے مذاق تھا۔“ رباب نے کھڑے ہو کر اس کا ہاتھ تھام لیا۔

اس وقت اسماء نے اٹھ کر اس کا دوسرا ہاتھ تھامتے ہوئے کہا۔ ”اسوہ! عمار تمہاری وجہ

سے تو نہیں گیا، وہ تو بس اپنا مستقبل سنوارنے گیا ہے۔“

مڈثر نے کہا۔ ”اسوہ بہن! اگر وہ تم سے خفا تھا تو ہم سے کیوں علاحدہ ہوا، ہمیں کیوں دھتکارا،

یوں ایک دم رابطہ ختم کر دینا کہاں کا انصاف ہے؟.... اسماء بالکل ٹھیک کہہ رہی ہے۔

آپ اس کے جانے کو اپنی ذات سے مربوط نہ کریں۔“

ان کی منتیں سن کر وہ دوبارہ بیٹھ گئی۔ ”تم لوگوں کی محبتیں ہمیشہ یاد آئیں گی۔“

”نہیں جی۔“ اسماء نے قہقہہ لگا کر کہا۔ ”ہم ایسی نوبت نہیں آنے دیں گے۔“

”کیا مطلب؟“ وہ حیرانی سے مستفسر ہوئی۔ باقی تمام بھی اسماء کی بات پر شذر رہ گئے

تھے۔

”مطلب بالکل واضح ہے۔ جب ہم تمہیں چھوڑیں گے نہیں تو یاد کیسے آئیں گے۔ یاد تو وہ

آتے ہیں جو چھوڑ جائیں۔“ اور اسماء کی بات سن کر تمام ہنس پڑے تھے۔ گو وقتی طور پر مڈثر

نے اسے تسلی دے دی تھی مگر اسوہ کو اس کی ماضی قریب میں ہونے والی گفتگو نہیں بھولی تھی۔ تمام جانتے تھے کہ عمار کے غائب ہونے کی وجہ اسوہ تھی۔

ارشاد ہفتا بھر بعد ہی یونیورسٹی آسکا تھا۔ اس کی آمد پر کلاس فیلوز کے ہونٹوں پر نمودار ہونے والی معنی خیز مسکراہٹوں نے اسے باور کرا دیا تھا کہ تمام کو اس کی آپ بیتی معلوم ہو چکی ہے۔ وہ خاموشی سے اپنی جگہ پر بیٹھ گیا۔ اسی وقت اسوہ کلاس روم میں داخل ہوئی۔ اس دن بھی اس نے اتفاق سے کالا لباس ہی زیب تن کیا ہوا تھا۔

”واو.... یہ لڑکی پھر کالے لباس میں آگئی ہے، انسان کو خود پر کنٹرول کرنا مشکل ہو جاتا ہے۔“ ارشد کے ساتھ بیٹھے اکرم نے دبے لہجے میں کہا۔ اور ارشد ہونٹ بھیج کر رہ گیا۔ وہ جانتا تھا کہ اکرم اس پر طنز کر رہا ہے۔

اس کے تین چار دوستوں نے پرنپاک انداز میں اس سے حال احوال پوچھا تھا۔ گوان کے انداز یا لب و لہجے میں کوئی طنز موجود نہیں تھا، مگر اسے یوں لگ رہا تھا کہ کلاس میں ہونی والی ساری چہ میگوئیاں اسی کے متعلق ہو رہی ہیں۔

پروفیسر ہاشم کی آمد نے اسے کچھ ڈھارس دی، مگر اس کی بد قسمتی کہ پروفیسر ہاشم نے آتے ساتھ اس کا حال دریافت کرنا شروع کر دیا۔ شاید پروفیسر کو اصل بات کی سن گن کہیں سے

مل چکی تھی اس لیے ارشد کے منہ سے - ”طبیعت خراب تھی سر! کاسن کروہ زیادہ سوالات سے گریز کرتے ہوئے پڑھانے کی طرف متوجہ ہو گیا۔

سارا دن وہ کلاس میں کڑھتا رہا۔ اس کا بس نہیں چل رہا تھا ورنہ جانے وہ اسوہ کے ساتھ کیا کر گزرتا۔ وہ اپنے باپ سے بھی سخت خفا تھا۔ آخر باپ کے کچھ نہ کر سکنے کے باعث ہی اسے اتنے شدید جسمانی عذاب سے گزرنا پڑا تھا۔ اور اب وہ اس سے بھی زیادہ ذہنی عذاب سے نبرد آزما تھا۔ چھٹی ہوتے ہی اس کا رخ گھر کی طرف ہو گیا۔ وہاں باپ کو اپنا منتظر پا کر اسے شدید حیرت ہوئی۔

”چلو کہیں جانا ہے؟“ ملک طاہر جو ادنے اسے کار سے باہر نہیں آنے دیا تھا۔

”مگر میں تھکا ہوا ہوں۔ مجھے کہیں نہیں جانا۔“

”ضد نہیں کرتے بیٹا! ملک طاہر فرنٹ ڈور کھول کر اس کے ہمراہ بیٹھ گیا۔

”آپ اکیلے جائیں یا ڈرائیور کو لے جائیں نا۔“ وہ زچہ ہوتے ہوئے بولا۔ تنہا سے

واپسی کے دن سے اس کا موڈ باپ کے ساتھ خراب ہی رہنے لگا تھا۔

”نہیں تمہارا جانا ضروری ہے۔“

ارشد منہ بناتے ہوئے کار ریورس کرنے لگا۔

”جانا کہاں ہے؟“ گیٹ سے منگتے ہی اس نے پوچھا۔

”اسلم شکور خان کے گھر۔ ملک طاہر نے اطمینان بھرے لہجے میں کہا۔

”کیا....“ ارشد نے جھنجھلاتے ہوئے بریک لگا دی تھی۔ ”وہاں کیوں؟“

”اسلم شکور صاحب اور اس کی بیٹی سے معذرت کرنے۔“

”پاپا!.... آپ چاہتے کیا ہیں؟“

”تمہارا بھلا۔“

”میری توہین سے کیسے میرا بھلا ہوگا۔“

”کیا تم بدلہ نہیں لینا چاہتے۔“ ملک طاہر نے معنی خیز مسکراہٹ سے پوچھا۔

”بدلہ لینے کے لیے میں ہر قیمت ادا کر سکتا ہوں۔“

”تو بس اپنے والد کے احکامات بے چوں چراں مانتے جاؤ، اگر دل خوش نہ کر دیا تو اپنا باپ

نہ کہنا۔“

www.urdu novels mania.com

”مگر پاپا.....“

”اگر مگر نہیں بیٹا!.... بس جو کہتا ہوں وہ کرتے جاؤ اور صبر کرو۔“

ارشد نے منہ بناتے ہوئے سر کھجایا اور بے دلی سے کار آگے بڑھا دی۔ اسوہ کے گھر کی

طرف رہنمائی کرنے ساتھ ساتھ طاہر ملک اپنے بیٹے کو مختلف ہدایات بھی دیتا گیا۔ تھوڑی

دیر بعد وہ اسلم شکور خان کی محل نما کوٹھی کے ڈرائینگ روم میں موجود تھے۔ ابھی تک وہ

اپنی چائے بھی ختم نہیں کر پائے تھے کہ اسلم شکور ڈرائیونگ روم میں داخل ہوا۔ اس کے پر رعب چہرے پر ہلکی سی حیرانی بھی ہویدا تھی۔ باپ بیٹے نے کھڑے ہو کر اسے تعظیم دی۔

”جی طاہر صاحب! کیسے تشریف آوری ہوئی؟“ بیٹھتے ساتھ اسلم شکور مستفسر ہوا۔
 ”خان صاحب! معذرت کرنے حاضر ہوئے تھے۔“
 ”معذرت۔“

”جی خان صاحب!.... وہ پچھلے ہفتے اس بے وقوف نے نادانستگی میں بے بی کے ساتھ گستاخی کر دی تھی نا۔“

”تو حساب کتاب تو غالباً پولیس نے برابر کر دیا تھا۔“
 ”پولیس کی کارروائی اپنی جگہ سہ!.... مگر اس کارروائی سے بے بی کے ساتھ ہونے والی گستاخی تو معاف نہیں ہو جاتی نا.... بس اس لیے میں اسے اپنے ساتھ لے آیا ہوں تاکہ یہ آپ سے اور بے بی سے میرے سامنے معافی مانگے۔“

”اس کی کوئی ضرورت نہیں تو تھی۔“ اسلم شکور کے لہجے میں ہلکا سا تفاخر در آیا تھا۔
 ”نہیں خان صاحب!.... جس طرح آپ ایک اعلا وارفع خاندان سے تعلق رکھتے ہیں اسی طرح ہماری خاندانی روایات بھی ہمیں یہ اجازت نہیں دیتیں کہ کسی کی بہن بیٹی کی شان میں

نازبیا لفظ یا کوئی اور گستاخی کرنے کا سوچ بھی سکیں۔ اور بر خوردار نے سنا ہے اچھی خاصی بکواس کی تھی۔ میں اس کے حوالات سے رہا ہوتے ہی اسے لے آیا ہوتا، مگر پولیس نے اسے بستر سے اٹھنے کے قابل ہی نہیں چھوڑا تھا۔ ”آخری جملہ کہتے ہوئے ملک طاہر نے ہلکا سا قہقہہ لگایا تھا۔ اسلم شکور خان کے ہونٹوں پر بھی تبسم کھلنے لگا تھا۔

”زیادتی تو ہماری بیٹی کے ساتھ ہوئی تھی طاہر صاحب!“
 ”تو بلائیں ناں ہماری بیٹی کو۔“

”نہیں بس آپ نے کہہ دیا اور ہو گیا۔“

طاہر ملک شکوہ کناں ہوا۔ ”اس کا مطلب تو یہی ہے کہ آپ نے ہمیں دل سے معاف نہیں کیا۔“

”ارے نہیں بھی ایسی کوئی بات نہیں۔“ اسلم خان نے جلدی سے کہا۔ ”اگر آپ اصرار کرتے ہیں تو اسوہ کو بلا لیتے ہیں۔“ اور اس کے ساتھ ہی اس نے ملازما کو بلانے کے لیے گھنٹی بجا دی۔

”ملازما نے ڈرائینگ روم میں داخل ہو کر پوچھا۔ ”جی صاحب جی؟“
 ”اسوہ کو بلاؤ۔“

”ملازما دوبارہ ”جی صاحب!“ کہہ کر واپس مڑ گئی۔

”اور سنائیں آپ کی صحت کیسی ہے؟“ طاہر ملک کے لہجے میں خوشامد اور چا پلوسی کوٹ کوٹ کر بھری ہوئی تھی۔ اور فی زمانہ یہ لہجہ سامنے والے کو زیادہ متاثر کرتا ہے۔

”اللہ کا شکر ہے ملک صاحب!“

”ویسے، ماشاء اللہ آپ نے اپنے کاروبار کو بہت اچھا سنبھالا ہوا ہے۔ ایک نام اور پہچان ہے آپ کی۔ پاکستان میں اور پاکستان سے باہر کاروباری حلقوں میں آپ کا نام نیک نامی کی علامت ہے۔ یقین مانیں میرے تو آپ ہمیشہ سے آئیڈل رہے ہیں۔ جس دن مجھے راشد کی بے ہودگی کے بارے پتا چلا، خدا قسم میرے تو پاؤں کے نیچے سے زمین نکل گئی تھی۔“

”اب جانے دیں ملک صاحب!“ اسلم خان کے ہونٹوں پر اپنی تعریف سن کر ہلکی سی مسکراہٹ نمودار ہوئی۔ ”جو ہونا تھا وہ ہو چکا۔ جوان خون ہے بے احتیاطی ہو جاتی ہے۔“

اس سے پہلے کہ ملک طاہر اسے کوئی جواب دیتا اسوہ ”اسلام علیکم!“ کہتے ہوئے ڈرائنگ روم میں داخل ہوئی۔

”و علیکم اسلام!“ طاہر نے جلدی سے اٹھ کر اس کے سر پر ہاتھ رکھ دیا۔ ”کیسی ہو بیٹی؟“

”ٹھیک ٹھاک انکل!“ کہہ کر اس نے باپ کے ساتھ نشست سنبھال لی تھی۔ راشد اور ملک طاہر کو دیکھ کر اسے کافی حیرت ہوئی تھی۔

”بیٹی!.... یقیناً آپ ہمیں دیکھ کر حیران ہو رہی ہوں گی۔ اصل میں ہم اس لیے حاضر ہوئے تھے کہ آپ سے معذرت کر سکیں۔ ارشد نے اس دن جس بے ہودگی کا مظاہرہ کیا تھا وہ قابل معافی تو نہیں، مگر پھر بھی آپ ایک اعلا خاندان کی چشم و چراغ ہونے کی حیثیت سے یقیناً درگزر کا معاملہ کریں گی۔“

”نہیں نہیں انکل!.... ایسی کوئی بات۔“ اسوہ پریشان ہی تو ہو گئی تھی۔

”نہیں ایسی ہی بات ہے۔“ ملک طاہر نے ارشد کو اشارہ کیا۔

وہ جلدی سے بولا۔ ”مس اسوہ!.... میں تمھانے میں بھی آپ سے معذرت کر چکا ہوں اور

اب ایک مرتبہ پھر اپنی حرکت پر معافی کا خواست گار ہوں۔“

”اُس اوکے، مسٹر ارشد!“ وہ خوش دلی سے بولی۔ ”جو گزر گیا اسے بھول جائیں۔“

”تھینکس گاڈ، کہ اتنا بڑا مسئلہ آسانی سے حل ہو گیا۔“ ملک طاہر دعائیہ انداز میں بولا۔

www.urdu novelsmania.com

”پاپا!.... میں جا سکتی ہوں؟“

”جیسے تمھاری مرضی بیٹا!“ اسلم شکور خان خوش دلی سے بولا اور اسوہ سر ہلاتی ہوئی اپنے کمرے کی جانب بڑھ گئی۔

سر دیوں کی آمد آمد تھی۔ گو کراچی میں اتنی سردی نہیں پڑتی، مگر ہلکے پھلکے کوٹ اور سویٹر وغیرہ کی ضرورت بہر حال محسوس ہو ہی جاتی ہے۔ اس دن صبح کے وقت اس کی ماں ناشتا اس کے سامنے رکھ کر اس کے والد کا کوٹ سلائی کرنے لگی۔

”امی جان!....! ابو جان کو کہیں اب اس کوٹ کی جان بخشی کر دیں۔ قریباً پچھلے پندرہ سال سے وہ یہی کوٹ پہن رہے ہیں۔“

اس سے پہلے کہ اس کی ماں کوئی جواب دیتی بشیر احمد اندر آتے ہوئے بولا۔ ”برخوردار!....! تمہارا والد ایک کلرک ہے۔ تمہاری طرح بزنس مین نہیں ہے کہ کوئی اچھا کوٹ یا سویٹر خرید سکے۔“

عمار نے منہ بنا کر کہا۔ ”بیٹے کو شرمندہ کرنے کا کوئی موقع ہاتھ سے نہ جانے دینا۔“

”اس میں جھوٹ ہی کیا ہے۔“

”پھیری لگانے والے کو بزنس مین کہنا جھوٹ نہیں تو اور کیا ہے۔“

بشیر احمد ہنسا۔ ”اچھا کپڑا ڈیلر اب پھیری والا ہو گیا۔“

عمار پچھلے ایک سال سے کراچی سے زمانہ و مردانہ کپڑا چھوٹے شہروں کے دکانداروں تک پہنچا رہا تھا۔ اس مقصد کے لیے وہ پہلے مختلف شہروں میں جا کر وہاں کپڑے کی مارکیٹوں میں خوار ہوتا رہا تھا۔ یہاں تک کہ اسے چھوٹے موٹے دکانداروں کی طرف سے آرڈر ملنے

شروع ہو گئے تھے۔ کپڑے کی ترسیل کے لیے اس نے ایک سیکنڈ ہینڈ ڈاٹسن بھی خرید لی تھی۔ بہت زیادہ محنت اور کوشش کے بعد بھی وہ ماہانہ ساٹھ، ستر ہزار سے زیادہ منافع نہیں کما سکا تھا۔ شروع شروع میں دس پندرہ ہزار سے شروع ہونے والا منافع ساٹھ ستر ہزار کی بلندی کو چھو کر جامد ہو گیا تھا۔ کیونکہ اس کی رسائی چھوٹے دکانداروں تک ہی تھی۔ بڑے ڈیلرز اسے منہ لگانے کے لیے تیار نہیں تھے۔ اب اس کام سے بھی اس کا جی کھٹا ہو گیا تھا۔

”ابو جان!.... اس کام سے بھی ہاتھ کھینچ رہا ہوں۔“

”یار!.... کوئی کام تو ٹھیک کر کرو۔“ بشیر احمد کے لہجے میں سنجیدگی تھی۔ ”پچھلے تین سال میں تم نے دس بارہ کاروبار کر کے دیکھ لیے ہیں۔ یہ پہلا کام ہے جسے تم نے سال بھر کا وقت دیا ہے ورنہ ہر دوسرے تیسرے ماہ تم نے کاروبار تبدیل کیا ہوتا ہے۔ اس طرح تو تم ترقی نہیں کر سکتے.... کوئی نہ کوئی کام مستقل بنیادوں پر شروع کرنا پڑے گا تبھی تم ترقی کی راہ پر گام زن ہو سکو گے۔“

”آپ صحیح کہہ رہے ہیں ابو جان!.... لیکن کوئی ایسا کام ملے بھی تو سہی جس میں ترقی کے مواقع نظر آئیں۔“

”بھلے مانس مجھ سے تو اچھا کما لیتے ہو اور کیا چاہیے؟“

”بس آپ کی دعا چاہیے البوجان!“

”اچھا اب کیا ارادہ ہے؟“

”فی الحال نہیں سوچا۔ چند دن آرام کروں گا۔“

”چلو تم آرام کرو میں تو گیا آفس۔“

والد کے جانے کے بعد وہ تھوڑی دیر ماں سے گپ شپ کرتا رہا اور پھر گھر سے باہر نکل آیا۔ اس کا ارادہ مارکیٹ جا کر والد صاحب کے لیے کوٹ وغیرہ خریدنے کا تھا۔ کافی دیر وہ مختلف مارکیٹوں میں گھومتا رہا۔ ایک بڑی دکان میں خوب صورت لیڈر جیکٹس دیکھ کر وہ اندر گھس گیا۔ آخر اسے اپنی پسند کی ایک خوب صورت جیکٹ نظر آ ہی گئی۔ اس نے جیکٹ کے ساتھ لگی پرائس سلپ دیکھی۔ جس پر ایک روپیہ کم چھ ہزار کی رقم درج تھی۔

”تھرڈ کلاس۔“ وہ جیکٹ اتارنے ہی لگا تھا کہ اسے اپنے عقب میں طنزیہ آواز سنائی دی۔

اس نے پیچھے مڑ کر دیکھا۔ ایک ادھیڑ عمر کا ایک کمزور سا آدمی نظر آیا جس کے چہرے پر بیزاری ہویدا تھی۔

عمار مستفسر ہوا۔ ”آپ نے مجھے کچھ کہا ہے؟“

”ہاں۔“ اس نے اثبات میں سر ہلایا۔ ”میں کہہ رہا ہوں ستر ڈکلاس کنگ ہے اس جیکٹ کی۔ اور سلائی دیکھو....“ وہ جیکٹ ہاتھ میں پکڑ کر عمار کو سلائی کی خامیاں دکھانے لگا۔ ”ڈیزائن بھی بے ہودہ سا ہے۔“

عمار خوش دلی سے مسکرایا۔ ”تو پھر آپ میری مدد کریں ناں۔ میں نے ابوجان کے لیے کوئی اچھی سی جیکٹ خریدنا ہے۔“

”اچھی سی جیکٹ کا ملنا تو مشکل ہے، خاص کر ایسی جیکٹ تو نہیں مل سکتی جو میرے معیار پر پوری اتر سکے۔ البتہ گزارے لائق خرید کر دے سکتا ہوں۔“

”چلو گزارے لائق ہی سہی جناب!“ عمار نے مسکرا کر اس کی حوصلہ افزائی کی۔

”اؤ میرے ساتھ۔“ وہ عمار کو لے کر اس دکان سے باہر نکل آیا۔

”میرا نام عمار ہے۔“

www.urdu-novelsmania.com

”میں انوار الحق ہوں۔“ اس نے جواباً تعارف کرایا۔

”آپ کرتے کیا ہیں؟“ وقت گزاری کے لیے عمار نے تعارف کا سلسلہ جاری رکھا۔

وہ اطمینان سے بولا۔ ”کچھ بھی نہیں۔“

عمار نے ہنستے ہوئے کہا۔ ”مطلب میرے بھائی ہو۔“

”یعنی آپ بھی بے روزگار ہیں۔“ اس کے سانولے چہرے پر ہلکا سا تبسم جھلکا۔

”بالکل۔“ عمار نے اثبات میں سر ہلادیا۔ اسی طرح گپ شپ کرتے وہ اگلی مارکیٹ میں پہنچ گئے تھے۔ ایک دکان میں داخل ہو کر اس نے عمار کو لیدر کی چند جیکٹس دکھائیں جو عمار کو بہت پسند آئی تھیں۔ عمار نے ایک کے بجائے دو جیکٹس خرید لی تھیں۔ ایک اپنے لیے اور ایک والد صاحب کے لیے۔

انوار الحق اجازت لے کر جانے لگا تو عمار نے اصرار کرتے ہوئے اسے چائے پینے کے لیے روک لیا۔ تھوڑی دیر بعد وہ ایک درمیانہ درجے کے ہوٹل میں چائے پی رہے تھے۔

”ویسے آپ چمڑے کی جیکٹس کے بارے کافی معلومات رکھتے ہیں؟“

”معلومات۔“ وہ طنزیہ انداز میں ہنسا۔ ”محترم میں نے ساری زندگی اسی کام میں گزاری ہے۔“

”یعنی آپ لیدر جیکٹس کا کاروبار کرتے ہیں؟“ عمار نے حیرانی سے پوچھا۔

”نہیں.... جیکٹس کی ڈیزائننگ وغیرہ کرتا ہوں۔“

عمار نے حیران ہو کر کہا۔ ”تھوڑی دیر پہلے تو آپ کہہ رہے تھے، کہ آپ بے روزگار ہیں۔“

”وہ تو ہوں....“ اور عمار کے چہرے پر حیرانی دیکھ کر وہ اپنی بات کی وضاحت کرنے لگا۔ ”بے روزگار اس لیے ہوں کہ میں اپنے اوپر مالک برداشت نہیں کر سکتا۔ میں کسی کے

کسے پر نہیں چل سکتا۔ خاص کر جب مجھے بے ایمانی اور دھوکا دہی کرنے کا کہا جاتا ہے۔ اور خود میرے پاس اتنا سرمایہ نہیں ہے کہ اپنا کاروبار کر سکوں۔“

”اچھا۔“ کہہ کر عمار گہری سوچ میں کھو گیا تھا۔
 ”کن سوچوں میں گم ہو گئے۔“ خالی کپ ٹیبل پر دھرتے ہوئے وہ جانے کے ارادے سے اٹھا۔

”ایک منٹ انوار صاحب!....“ عمار نے اسے جانے سے روکا۔ ”آپ بیٹھیں۔“
 ”خیر تو ہے؟“ عمار کے چہرے پر نظر آنے والے دبے دبے جوش نے اسے چونکا دیا تھا۔



”آپ بیٹھیں تو سہی۔“

”جی! بولیں؟“ وہ بیٹھ گیا تھا۔

”ایک تجویز ہے۔“

”میں سمجھا نہیں، کیسی تجویز۔“ اس کے لہجے میں حیرانی تھی۔

”اگر ہم دونوں مل کر یہ کاروبار شروع کریں۔ میرا مطلب لیڈر جیکٹس بنانے کا۔“

وہ قہقہہ لگا کر ہنسا۔ ”بھولے بادشاہ اس کے لیے پیسا، کاریگر، سلائی مشینیں، لیبر اور پھر

مارکیٹنگ کے لیے تعلقات اور بہت کچھ چاہیے ہوتا ہے۔“

”تیس، پینتیس لاکھ سے کام چل جائے گا؟“ عمار نے کھوئے کھوئے لہجے میں دریافت کیا

”چھوٹی سطح پر کر سکتے ہیں۔ مگر بہت زیادہ محنت کرنا پڑے گی؟.... رقم ڈوب بھی سکتی ہے

عمار کو اس کی صاف گوئی پسند آئی تھی۔ وہ اعتماد سے بولا۔ ”دیکھیں انوار بھائی! رقم میں لگاؤں گا۔ آپ اپنے ہر کام میں کسی کو بھی جواب دہ نہیں ہوں گے۔ تنخواہ آپ کی مرضی ہے جتنی بھی لیں۔ اور آپ اس پیشے سے منسلک رہ چکے ہیں یقیناً ایمان دار کار یگروں سے آپ کی واقفیت ہوگی۔ انھیں ڈھونڈیں اور بسم اللہ کرتے ہیں۔“

”عمار صاحب!.... آپ مجھے جانتے ہی نہیں ہیں اور یوں ایک دم اتنی بڑی ذمہ داری مجھے لگتا ہے آپ جلد بازی کر رہے ہیں۔“

”انوار بھائی! میں پچھلے تین سال سے مختلف قسم کے کاروبار کرتا آ رہا ہوں مگر کوئی بھی ڈھنگ کا کاروبار نہیں ملا جو مجھے پسند آئے۔ آج پہلی مرتبہ مجھے بہتری کی کوئی امید نظر آرہی ہے۔ میرا خیال ہے کوشش کرنے میں کوئی حرج نہیں۔“

”یعنی آپ کو میرا آرام کرنا بالکل پسند نہیں آ رہا۔“ انوار الحق نے مسکرا کر کہا۔

”ارادہ تو یہی ہے۔“ عمار نے بھی جواباً مسکراہٹ اچھالی تھی۔ ”ویسے بھی ایک بے روزگار کو روزگار ڈھونڈ کر دینا کوئی غلط کام تو نہیں۔“

”میرے دو بیٹے اسی کام سے وابستہ ہیں بھئی اچھی گزر بسر ہو رہی ہے۔“

عمار مسکرایا۔ ”چلو یہ تو اور بہتر ہو گیا کہ ہم دو نہیں چار ہیں۔“

اس کے بعد وہ وہیں بیٹھ کر مستقبل کی منصوبہ بندی کرنے لگے۔ اس دوران انھوں نے دوپہر کا کھانا کھانے کے ساتھ دو مرتبہ چائے بھی پی لی تھی۔

فون نمبرز کے تبادلے کے بعد اگلے دن سے انھوں نے باقاعدہ کام کا آغاز کرنے کا فیصلہ کر لیا۔ اس ضمن میں سب سے پہلے انھوں نے سلائی مشینوں کی خریداری کے ساتھ کوئی مناسب جگہ کرائے پر لینے کی بابت سوچا تھا کہ جہاں وہ باقاعدہ کام شروع کر سکتے تھے۔

www.urdu novelsmania.com

آخر کب تک یہ لڑکی نہ نہ کرتی رہے گی۔ ”نسرین بیگم اپنے شوہر اسلم شکور خان کو مخاطبہ تھیں۔“

”بیگم!.... اس کی عمر ہی کتنی ہے۔“ اسلم شکور نے منہ بنایا۔

”واہ.... ایم بی اے کر چکی ہے اور عمر ہی کتنی ہے۔ والد صاحب نے میرے ایف اے کرنے کے ساتھ ہی مجھے بیاہ دیا تھا۔“

”توبہ ہے بیگم۔“ وہ ہنسا۔ ”اچھا یہ بتاؤ کوئی اچھا رشتا ہے نظر میں؟“

”ہاں ناں۔“ وہ جلدی سے بولی۔ ”کل رخسانہ حمید سے بات ہو رہی تھی۔ اسی نے بتایا ہے

۔ ایم این اے کا بیٹا ہے، جدی پشتی جاگیر دار ہے۔ سیاسی حلقوں میں اچھا نام ہے۔ کہہ

رہی تھیں اگلے الیکشنز میں خود اس کے ایم این اے بننے کی قومی امید ہے۔“

اسلم شکور نے معنی خیز لہجے میں پوچھا۔ ”تو کیا مجھے ان کے گھر بیٹی کا رشتا لے کر جانا پڑے

گا؟“

”ایسا کب کہا میں نے؟“ نسرین بیگم نے حیرانی سے پوچھا۔

”جتنی بات آپ نے بتائی ہے اس سے تو میں یہی سمجھا ہوں۔“

”رخسانہ حمید کہہ رہی تھیں کہ اس سے لڑکے کی ماں کسی اچھے رشتے کی بابت پوچھ رہی

تھیں تو اس نے ہماری بیٹی کا نام لے دیا۔“

”ہونہہ!.... چلو کوئی آئے تو سہی ناں پھر بات ہوگی۔“

”ہاں، مگر آپ اپنی لاڈلی کو تو تیار کر لیں۔“

”اچھا، میں اسے بات کرتا ہوں۔“ اس نے اثبات میں سر ہلا دیا۔

پشیمان

قسط نمبر 7

ریاض عاقب کوہلر

”ڈیڈی!.... دو سال ہو گئے ہیں اور اب تک آپ منصوبے بنا رہے ہیں۔“ ارشد نے اپنے والد کو مطعون کرتے ہوئے کہا۔

”منصوبہ نہیں بنا رہا بیٹے!....“ منصوبے پر عمل پیرا ہو رہا ہوں۔“ ملک طاہر نے صوفے کی طرف اشارہ کر کے بیٹے کو بیٹھنے کا اشارہ کیا۔ وہ اس وقت اپنے دفتر میں بیٹھا تھا۔

”ان دو سالوں میں آپ نے اس مغرور شخص کے آگے پیچھے پھرنے کے علاوہ کیا ہی کیا ہے؟“ ارشد نے نشست سنبھالتے ہوئے منہ بنایا۔

”منصوبے پر عمل پیرا ہونے کی راہ ہموار کی ہے برخوردار!.... اب وہ مجھ پر بہت زیادہ اعتبار کرتا ہے، میری بات کو اہمیت دیتا ہے اور اس کے پانچ چھ اہم اور خصوصی بندوں کو میں اپنے ساتھ ملانے میں کامیاب ہو گیا ہوں۔“

”بس جو کرنا ہے جلدی کریں ڈیڈ!.... میں اس نک چڑھی خنزلی لڑکی کو ایسا سبق سکھانا چاہتا ہوں کہ وہ ساری زندگی یاد رکھے۔“

”کیا یاد رکھے یا ر! تمہیں اتنا موقع دیا کہ تم اسے ورغلا کر اپنے بس میں کر لو، مگر تمہیں تو وہ ذرا بھی لفٹ نہیں کراتی، مجبوراً مجھے دوسرا منصوبہ سوچنا پڑا۔“

”ڈیڈ!.... آپ اسے نہیں جانتے کہ اسے اپنی دولت پر کتنا گھمنڈ ہے۔ میں لاکھ سر پٹختا رہوں اس نے مجھے اہمیت نہیں دینا۔ آپ ہی کچھ کریں میبس اس کا سر جھکانا چاہتا ہوں۔ یوں کہ وہ میرے پاؤں میں گر کر زندگی کی بھیک مانگے۔“

”صرف وہ نہیں، اس کا باپ بھی ہاتھ باندھ کر معافی مانگے گا۔ بس تھوڑا سا انتظار اور کرنا پڑے گا۔“

”انتظار ہی تو کر رہا ہوں ڈیڈ!“

”بیٹا!.... ٹھنڈا کر کے کھانے ہی سے منہ کو جلانے سے بچایا جاسکتا ہے۔“

”ڈیڈ!.... کہیں اتنا ٹھنڈا نہ کر دینا کہ کھایا ہی نہ جاسکے۔“ طنزیہ انداز میں کہتے ہوئے ارشد دفتر سے باہر نکل گیا۔ جبکہ ملک طاہر سوچ میں گم ہو گیا۔ اس کا شیطانی دماغ از سر نو منصوبے پر غور کرنے لگا۔ تھوڑی دیر سوچنے کے بعد اس نے چپڑاسی کو بلا کر کافی کا کپ منگوایا۔ کافی ختم ہونے تک وہ اس فیصلے پر پہنچ چکا تھا کہ اسے اپنے منصوبے پر باقاعدہ عمل شروع کر

دینا چاہیے۔ اپنے دفتر سے باہر نکل کر وہ کاریں بیٹھ گیا۔ اس کا رخ اسلم شکور کے دفتر کی طرف تھا۔ تھوڑی دیر بعد وہ اس کے سامنے موجود تھا۔ اسلم شکور نے پرتپاک انداز میں اس کا خیر مقدم کیا تھا۔ اس کے نشست سنبھالتے ہی اسلم شکور نے پوچھا۔ ”چائے یا کافی؟“

وہ جواباً بولا۔ ”ابھی اپنے دفتر سے کافی ہی پی کر اٹھا ہوں۔“
 ”تو پھر چائے ٹھیک رہے گی۔“ کہتے ہوئے وہ فون کا رسیور اٹھا کر چائے کا بتانے لگا۔ رسیور رکھ کر وہ اس کی جانب متوجہ ہوا۔
 ”بڑے دنوں بعد چکر لگایا ہے؟“

”مصرفیت ہی اتنی ہے خان صاحب!“
 ”اور سناؤ، کوئی نئی تازی؟“
 ”نئی تازی تو ہے اور بہت اہم ہے اسی لیے آپ سے مشورہ لینے حاضر ہوا تھا۔“ ملک

طاہر نے تمہید باندھنے کے لیے میدان ہموار کیا۔
 ”جی جی ضرور؟.... کیسے میں سن رہا ہوں۔“

”خان صاحب!.... ایک بہت بڑا پراجیکٹ ہاتھ لگا ہے۔ بس رقم کی کمی آڑے آرہی ہے۔“
 ”۔“

”کتنی رقم، کیا میں کچھ مدد کر دوں؟“ اسلم شکور نے محتاط لہجے میں دریافت کیا۔
 ”نہیں خان صاحب!.... رقم اتنی کم نہیں ہے کہ کسی سے قرض لی جاسکے۔“
 ”کچھ پتا تو چلے۔“

”بات کروڑوں کے ہند سے کو بھی عبور کر رہی ہے۔“ ملک طاہر بہت احتیاط سے اپنی
 گوٹیں کھیل رہا تھا۔ یوں کہ اسلم شکور کو شک بھی نہ ہو۔
 ”اچھا اصل بات بتاؤ رقم کے بارے تو بعد میں بات ہوگی نا؟“ اسلم شکور اپنی دلچسپی نہیں
 چھپا سکا تھا۔

”اچھا خان صاحب! کیا آپ چودھری ریاض کے نام سے واقف ہیں۔“
 ”چودھری ریاض.... کہیں آپ بحریہ ٹاؤن والے چودھری ریاض کی بات تو نہیں کر
 رہے۔“

”بالکل وہی۔“ ملک طاہر جوش سے بولا۔

”اس کا اس معاملے سے کیا تعلق۔“

”تعلق تو نہیں ہے.... صرف اس کی مثال دینا مقصود ہے۔ دیکھیں ایک بحریہ ٹاؤن کے
 پراجیکٹ سے اس کی شہرت کہاں تک پہنچ چکی ہے، اپ یقیناً ایک بہت بڑے بزنس مین
 ہیں مگر آپ کو جاننے والوں کی تعداد بہت محدود ہوگی۔“

”آپ بجھارتوں کے چکر میں پڑ گئے ہیں۔“ اسلم شکور اس لمبی تمہید سے اکتانے لگا تھا۔
 ”خان صاحب!.... اگر ہم بھی بحر یہ ٹاؤن کی طرز پر یہاں کسی بڑے ٹاؤن کی بنیاد رکھیں تو
 مجھے نہیں شک کہ یہ گھاٹے کا سودا ہوگا۔ ذرا سوچیں پندرہ بیس لاکھ روپے میں ایک کنال
 زمین خرید کر ہم چار پانچ مرلے کے پلاٹ بیس بیس لاکھ میں بیچ سکیں گے۔ بلکہ پانچ چھ
 مرلہ کے پلاٹ میں اگر فلیٹس تعمیر کریں تو چار منزلہ عمارت میں سولہ فلیٹ آسانی سے بن
 سکتے ہیں۔ اور ایک ایک فلیٹ قسطوں پر پچیس، تیس لاکھ میں با آسانی بک جائے گا؟ اب
 ذرا تیس کو سولہ سے ضرب دیں؟ یقیناً حاصل ضرب آپ کو چیخ چیخ کر دعوت دے گا کہ یہ کر
 گزرو۔ اس کام میں صرف پیسا نہیں شہرت بھی ہے، عزت بھی اور نیک نامی بھی۔“
 ”ملک صاحب!.... آپ مجھے پریشان کر رہے ہیں۔“

”خان صاحب!.... آپ سوچ لیں، ایسے مواقع زندگی میں بار بار نہیں ملا کرتے۔ آپ جس
 کاروبار کو لیے بیٹھے ہیں یہ بہت جلد آپ کے داماد کو وراثت میں ملنے والا ہے۔ اور نسل بیٹے
 سے چلتی ہے بیٹی سے نہیں۔ یقیناً مانو میرے منہ میں خاک، مگر مرنے کے چند سالوں بعد
 کسی کو آپ کا نام بھی یاد نہیں رہے گا سوائے آپ کی بیٹی کے۔“
 ”اچھا مجھے تفصیل سے بتاؤ، منصوبہ کیا ہے؟“ اسلم شکور نے سامنے کھلی فائل بند کر کے
 ایک طرف رکھی اور سگار سلگا کر ریوالونگ چیر سے ٹیک لگالی۔

”یہاں چار پانچ سو ایکڑ کی جگہ قریباً خالی پڑی ہے۔ کچھ غریب غربا کے جھونپڑے وغیرہ ہیں جو انھوں نے کسی اور کی زمین میں کھڑے کیے ہوئے ہیں۔ میں نے زمین کے اصل مالک کو ڈھونڈ نکالا ہے اور وہ بہت مناسب قیمت پر یہ زمین فروخت کرنے پر تیار ہو گیا ہے۔ اصل میں عام لوگ اسے سرکاری زمین سمجھتے ہیں، لیکن آپ تو جانتے ہیں میں پراپرٹی ڈیلر ہوں اور ایسی بات کی کھوج میں لگا رہتا ہوں۔ اس سے پہلے بھی میں نے اسی طرح کے مختلف پلاٹ خرید کر اچھی قیمت پر فروخت کیے ہیں لیکن اس جگہ کی قیمت تک میری رسائی نہیں ہو پا رہی اور مجبوراً مجھے دوسرے بندوں کو بھی شامل کرنا پڑ رہا ہے۔ تین چار اور جاننے والے بھی اس پراجیکٹ میں دلچسپی ظاہر کر رہے ہیں۔ اگر آپ کو بھی دل چسپی ہو تو اس سوموار کو میں نے ایک نشست رکھی ہے جس میں ایک تو ہم ہر فرد کا حصہ مختص کریں گے اور دوسرا پراپرٹی خریدنے کے لیے باقاعدہ منصوبہ بنائینگے۔“

”تو آپ کیا چاہتے ہیں میں کتنا حصہ ڈالوں؟“

”فی الحال اس بحث کو رہنے دیں۔ آپ کے پاس تین چار دن ہیں آپ سوچیں سوموار کے دن جو نشست ہوگی اس میں حصے طے کریں گے۔ اور بے فکر رہیں آپ سے زیادہ مجھے کوئی عزیز نہیں ہے۔“

”شکریہ ملک صاحب! اسلم شکور ممنونیت سے بولا۔“

”ٹھیک ہے خان صاحب!.... تو پھر سوموار کو مل رہے ہیں۔“ ملک طاہر جانے کے ارادے سے اٹھ کھڑا ہوا۔

اسلم خان نے پوچھا۔ ”جگہ؟“

”میں آپ کو بعد میں کال کر کے بتا دوں گا۔“

اسلم شکور اثبات میں سر ہلاتا ہوا اسے دروازے تک چھوڑنے کے لیے اس کے ساتھ ہو لیا۔

اگلی رات کو ڈائینگ ٹیبل پر نسرین بیگم نے دوبارہ اسوہ کی شادی کی بات چھیڑ دی تھی۔

”آج رخسانہ حمید بتا رہی تھیں کہ لڑکے والے ہمارے گھر آنا چاہتے ہیں۔“

ماں کی بات سن کر اسوہ منہ کی طرف لے جانے والا نوالہ دوبارہ پلیٹ میں رکھتے ہوئے ماں سے پوچھنے لگی۔

www.urdu novels mania.com

”کون لڑکے والے ماں جی؟“

”تمہیں دیکھنے آرہے ہیں؟“ نسرین بیگم شوخی سے بولی۔

”امی جان مجھے ایسا مذاق بالکل پسند نہیں ہے؟“ وہ کرسی پیچھے کو کھسکا کر اٹھنے لگی۔

”یہ کیا بے ہودگی ہے اسوہ؟“ اسلم شکور کا لہجہ کافی سخت تھا۔ ایسا لہجہ اسوہ پہلی بار سن رہی تھی۔ وہ حیرت سے جامد ہو کر والد کو دیکھنے لگی۔

”بیٹھو کھانا کھاؤ۔“ اس مرتبہ اس کے والد کے لہجے میں پہلی والی سختی مفقود تھی۔

اسوہ آنکھوں میں آنے والی نمی کو بہ مشکل روکتے ہوئے دوبارہ بیٹھ گئی۔ وہ سوچ بھی نہیں سکتی تھی کہ ابوجان اسے یوں بھی مخاطب کر سکتے تھے۔

”ہاں بیگم!.... آپ کچھ بتا رہی تھیں؟“ اسلم خان بیوی کی طرف متوجہ ہوا۔

”جی جی، میں بتا رہی تھی کہ لڑکے والوں کی رخصانہ حمید سے بات ہوئی تھی۔ وہ اس رشتے میں دلچسپی لے رہے ہیں اور ہمارے گھر آنا چاہتے ہیں۔“

”تو پھر آپ نے کیا کہا؟“

”یہی کہ شوہر سے مشورہ لے کر بتا دوں گی۔“

”ہاں اسوہ!.... اب تم بتاؤ کیا خیال ہے، لڑکا ایم این اے کا بیٹا ہے اور شاید اگلے انتخاب میں وہ خود بھی ایم این اے بن جائے۔ جاگیر دار فیملی سے ہے۔“

اسوہ باپ کی بات کو جواب دے بغیر خاموش بیٹھی رہی۔

”اسوہ! میں نے کچھ پوچھا ہے؟“ اسلم شکور نے ایک مرتبہ پھر پوچھا۔

”پاپا!... مجھے شادی نہیں کرنا اور اگر آپ زبردستی میری شادی کرنا چاہتے ہیں تو پھر مجھ سے پوچھنے کی ضرورت باقی نہیں رہتی۔“ یہ کہہ کر وہ اٹھی اور اپنی خواب گاہ کی طرف بڑھ گئی۔ آنکھوں میں موجود پانی کو بعض اوقات روکنا بھی ممکن نہیں رہتا۔ اس وقت بھی بے وقت کی برسات شروع ہوئی اور وہ تکیے میں منہ چھپا کر رونے لگی۔ اسے لگ رہا تھا کہ کوئی اس سے عمار کو چھین کر لے جا رہا ہے۔ اپنے والد کا سخت لہجہ بھی اسے ہلکان کیے دے رہا تھا۔

اسے خواب گاہ میں آئے تھوڑی دیر ہوئی تھی کہ دروازہ کھٹکھٹا کر اس کا والد اندر داخل ہوا۔ وہ جلدی سے آنسو صاف کرنے لگی۔

”میری گڑیا ناراض ہے۔“ اسلم شکور نے اس کے سر پر ہاتھ رکھا۔ اور وہ ایک دم بلکتے ہوئے اپنے والد سے لپٹ گئی۔

”ارے پاپا کی جان۔“ وہ اس کی پیٹھ تھپتھپاتے ہوئے اسے تسلیاں دینے لگا۔ ”اچھا بات کیا ہے مجھے اصل بات بتاؤ؟“

مگر وہ ہچکیاں لے لے کر آنسو بہاتی رہی۔

”دیکھو گڑیا!... اگر تم اصل بات نہیں بتاؤ گی تو میں کسی نتیجے پر کیسے پہنچوں گا۔“

”پاپا!... میں نے شادی نہیں کرنا۔“

”شادی تو تمہیں کرنا پڑے گی۔ ہاں یہ کہہ سکتی ہو کہ اس جگہ نہیں کرنی۔“

وہ جلدی سے بولی۔ ”ہاں پاپا!.... اس جگہ نہیں کرنی۔“

”تو ٹھیک ہے۔ جہاں کرنا ہے وہاں کر دیتا ہوں۔ بتاؤ کیا نام ہے، کیا کرتا ہے، خاندانی پس منظر کیا ہے؟“

”کیا امیر ہونا ضروری ہے پاپا؟“

”فی زمانہ سمجھا تو یہی جاتا ہے، لیکن مجھے ایسا کوئی مسئلہ نہیں ہے۔“

”آئی لو یو پاپا! وہ خوشی سے سرشار ہو گئی تھی۔“

وہ ہنسا۔ ”میں جانتا ہوں۔ اب ذرا مکمل تفصیل بتاؤ؟“

”اس کا نام عمار ہے، میرا کلاس فیلو تھا۔ اور اس کا والد سرکاری محکمے میں کلرک ہے۔“

گہرا سانس لیتے ہوئے اسلم شکور خان نے دونوں ہاتھوں سے اپنا سر پکڑا اور گہری سوچ

میں ڈوب گیا۔ اسوہ امید بھری نظروں سے اسے گھورنے لگی۔

چند لمحوں کے بعد اسلم شکور مستفسر ہوا۔ ”کیا وہ اس قابل ہے کہ کوئی کاروبار وغیرہ سنبھال

سکے۔“

”جی پاپا!.... وہ کلاس کے نمایاں لڑکوں میں ایک تھا۔ نہایت شریف، سادہ، سبجھا ہوا،

خوددار اور سب سے بڑھ کر قابل بھروسا۔“

”بس اتنی تھوڑی سی خوبیاں۔“ اسلم شکور ہنسا۔ ”اور اصل خوبی تو تم نے بتائی نہیں۔“
 ”اصل خوبی؟“

”ہاں اصل خوبی!.... کہ وہ ہماری گرٹیا کو پسند کرتا ہے اور ہماری گرٹیا اسے چاہتی ہے۔“
 وہ شرما کر نیچے دیکھنے لگی۔

”اچھا ایسا ہے؟ اسے کل شام کو گھر پر بلا لومیں اسے ملنا چاہتا ہوں۔“

اچانک اسوہ کو یاد آیا کہ عمار کو بلانا ممکن نہیں تھا۔ وہ پریشانی سے ہٹلائی۔ ”پپ.... پاپا!....“
 ایک چھوٹا سا مسئلہ ہے۔“

”کیسا مسئلہ؟“

”پاپا!.... وہ اپنی تعلیم کی تکمیل سے ایک سال پہلے یونیورسٹی چھوڑ کر چلا گیا تھا۔“

”چلو خیر ہے، میں کون سا اسے نوکری پر رکھ رہا ہوں.... تم بس اسے بلا لو۔“

”مگر پاپا!.... میرے پاس اس کا پتہ یا فون نمبر موجود نہیں ہے نا۔“

”کیا مطلب اس بات کا؟“ وہ حیرانی سے بیٹی کی جانب دیکھنے لگا۔

”پپ.... پاپا!.... آپ کو یاد ہو گا میں نے ایک بار ایک لڑکے کی شکایت تھی اور آپ نے

انسپکٹر جمیل کو پہلی مرتبہ یونیورسٹی بھیجا تھا۔“

”یہ ملک طاہر جواد کے بیٹے سے پہلے کا واقعہ ہے۔“ اسلم شکور نے اپنی یادداشت کو تازہ کیا۔

”جی پاپا! بالکل وہی، بس اس دن انسپکٹر صاحب اسے پکڑ کر یہاں لے آیا تھا۔ میرے سامنے اس کی بے عزتی ہوئی اور اگلے دن وہ یونیورسٹی چھوڑ کر چلا گیا۔“

”تو اب کہاں ہے؟“ اس نے حیرانی سے پوچھا۔

”معلوم نہیں پاپا!.... وہ پچھلے تین سال سے غائب ہے۔“

اسلم شکور نے معنی خیز لہجے میں پوچھا۔ ”اور تم اس کے لیے یہ رشتا ٹھکرا رہی ہو، بلکہ اس کے بعد بھی کوئی رشتا آیا تو تمہیں قبول نہیں ہوگا۔ وہ بھی ایک ایسے لڑکے کی خاطر جس کا اتنا پتا بھی تمہیں معلوم نہیں۔ یہ بھی معلوم نہیں کہ وہ مر گیا ہے یا زندہ ہے، اس کی شادی ہو گئی ہے یا وہ کنوارا ہے۔ واہ بیٹی واہ بہت اچھا فیصلہ ہے۔ ویسے مجھے یہ معلوم نہیں تھا کہ تم اتنی زیادہ عقل مند ہو۔“

باپ کے انداز نے اسے سر جھکانے پر مجبور کر دیا تھا۔

”دیکھو بیٹی!.... میں ایک عملی آدمی ہوں۔ میں نے لڑکے کے خاندانی پس منظر کو زیر بحث نہیں لایا حالانکہ میری بیٹی کی شادی کسی سرکاری کلرک کے بیٹے سے ہونا ناممکن سالگتا ہے، مگر میں نے اس بات کو اہمیت نہیں دی کہ میرے مد نظر تمہاری خوشی تھی

- اور اب جو کچھ تم بتا رہی ہو اس کے بعد اگر تم یہ سوچو کہ میں موجودہ رشتے سے انکار کر دوں گا یہ تمہاری خوش فہمی ہوگی۔ میں تمہاری والدہ کو بتا دیتا ہوں، کل یا پرسوں لڑکے والے آ رہے ہیں تمہیں دیکھنے۔ خبردار اگر تم نے آئیں بائیں کرنے کی کوشش کی۔ تمہیں شاید میں کچھ نہ کہہ سکوں مگر اپنے سر میں ضرور گولی اتار دوں گا۔ ”یہ کہہ کر وہ بیٹی کے کمرے سے باہر نکل گیا۔ اور اسوہ جو والد کی امید افزا باتیں سن کر مکمل خوش بھی نہیں ہو پائی تھی کہ ایک مرتبہ پھر رونے کے لیے تیار ہو گئی۔ کچھ بھی تھا اپنے والد کی موت اسے کسی طور قبول نہیں تھی۔ عمار نے بھی تو اس کے لیے کوئی گنجائش نہیں چھوڑی تھی۔

والد کے جانے کے بعد وہ کافی دیر بے حس و حرکت بیٹھی خود کلامی کرتی رہی....
 ”کہاں چلے گئے ہو عمار، آ جاؤ نہ دیکھو تمہاری اسوہ تمہیں بلا رہی ہے۔ تم تو مجھے دیکھے بنا ایک پل بھی نہیرہ پاتے تھے۔ لوگوں کے طنز، طعنوں اور حقارتوں کو بھی خاطر میں نہیں لاتے تھے اور کہاں اتنے سال گزار دیئے۔ کیا تمہیں اپنی اسوہ کی یاد نہیں آتی۔ تم تو میری آنکھوں کو جھیل سے تشبیہ دیتے تھے آؤ دیکھو تو سہی اب یہ آنکھیں جھیل کے بجائے
 آ بشار بن گئی ہیں۔ ہر وقت ہتی رہتی ہیں۔ تمہیں تو میری آواز کو لیل کی سی لگتی تھی، تو کیا اب تمہارے کانوں کو میری آواز کی ضرورت باقی نہیں رہی۔ میری آمد پر تمہیں بہاروں

کی آمد کا گما سوتا تھا، تو اب اپنی اور میری زندگی کو کیوں خزاں بنانے پر تلے ہو؟.... کہاں گئی ہیں تمھاری وہ بے تاب نگاہیں جو میرے رخ کا طواف کرنے کے لیے بے چین رہتی تھیں۔ اب تو یہ چہرہ تمھاری نگاہوں کی تپش کے لیے جانے کب سے ترس رہا ہے.... ایک دفعہ آکر دیکھو تو سہی؟ اسوہ نے بلکہ تمھاری اسوہ نے رستے کے سارے کانٹے چن لیے ہیں، ساری مشکلیں دور کر دیں ہیں، ساری کٹھن منزلیں طے کر لی ہیں۔ ساری کھانیاں عبور کر لی ہیں بس کسی ہے تو تمھاری۔ آ جاؤ نا اور اسوہ کو اپنالو۔ اسوہ مر جائے گی تمھارے بغیر۔ اب تو بس تمھاری گم شدگی ہی ملاپ کے رستے کا سب سے بڑا کانٹا ہے۔ آ جاؤ عمار!.... میں نہیں رہ پاؤں گی۔ عمار آ جاؤ مجھے تمھاری جتنی محبت کوئی نہیں دے پائے گا۔ کوئی دے بھی کیسے سکتا ہے، باقی دینا کے لیے میں ایک خوب صورت لڑکی سہی مگر تمھارے لیے تو تمھاری اسوہ ہوں نا جسے تم دل کی گہرائیوں سے چاہتے ہو.... بس کرو بہت لمبا کر دیا جدائی کو.... کہیں اس جدائی نے تمھیں میرے بغیر جینا تو نہیں سکھا دیا۔ پلیز عمار آ جاؤ اگر تم میرے بغیر جینا سیکھ بھی گئے ہو تو یقین مانو مجھے تمھارے بغیر جینا بھول گیا ہے۔ میں تو ایک ایسی لاش بن گئی ہوں جو بس سانس لینا جانتی ہے اور لوگوں کو لگتا ہے میں زندہ ہوں حالانکہ میں زندہ نہیں ہوں۔ دیکھو تو سہی اب مجھ سے تمھارے انتظار کی لذت بھی چھینی جا رہی ہے.... میرا پیارا ابا ہی نادانستگی میں میرے

خلاف ہو گیا ہے۔ عمار!.... اگر میں کسی اور کے نام ہو گئی تو یاد رکھنا کچھ بھی باقی نہیں بچے گا، پھر تم یہ ہونا واپس نہیں لاسکو گے.... عمار! پلیز آ جاؤ پلیز پلیز.... تم نہیں جانتے تم میرے لیے کیا ہو؟... مجھے معلوم نہیں تھا کہ تم میرے لیے اتنے ضروری ہو.... مجھے میری بے خبری کی اتنی بڑی سزا نہ دو؟.... میرا جرم جتنا بھی بڑا ہو، جان بوجھ کر تو نہیں کیا گیا نا.... تم تو میری ہر بات کو اہمیت دیتے تھے.... کب سے میں اتنی غیر اہم ہو گئی ہو کہ تمہیں میری آہیں، میری سسکیاں بھی سنائی نہیں دے رہی ہیں۔ پلیز عمار! اب بس کر دو۔ اگر تمہیں میری ضرورت نہیں رہی، اگر تمہیں مجھ سے بہتر مل گئی ہے تو آ کر میرے لا حاصل انتظار کا تو خاتمہ کر دو۔ مجھے کوئی سزا ہی سنا دو.... یہ کرب ناک خاموشی مجھ سے سہی نہیں جا رہی.... عمار پلیز پلیز پلیز.... میں خود کو یقین نہیں دلا سکتی کہ تمہیں میری ضرورت نہیں رہی۔ یقین کروں بھی تو کیسے؟ میرا وجدان کہہ رہا ہے کہ تم بھی میرے لیے ٹڑپتے ہو، تم بھی رات بھر کروٹیں بدلتے رہتے ہو.... تمہیں اب بھی اپنی اسوہ اتنی ہی پیاری ہے جتنا پہلے تھی۔ ایسا ہے نا عمار!.... کونا، کہہ دو نا کہ تم صرف اسوہ کے ہو صرف اور صرف اسوہ کے۔ اور ہاں سن لو اسوہ بھی صرف تمہاری ہے صرف اور صرف تمہاری.... مگر خدا دیر نہ کرنا.... یہ نہ ہو صرف تمہاری اسوہ کسی دوسرے کی تحویل میں چلی جائے

- کسی ایسے کی جو دنیاوی رتبے میں تم سے برتر ہو۔ پھر تمہارے ہاتھ ملنے سے کچھ بھی نہ ہوگا.... اس وقت تمہاری اسوہ بھی بے بس ہو جائے گی عمار! پلین پلین....“

روتے روتے اس کے آنسو خشک ہو گئے تھے۔ جانے کتنے عرصے سے اس نے نماز نہیں پڑھی تھی۔ اب تو اسے نماز پڑھنا بھی بھول گیا۔ لیکن انسان پر جب ایسی مشکل پڑتی ہے کہ جس کا مداوا ممکن نہ ہو تو وہ اسے اپنے رحیم و کریم رب کی یاد آتی۔ تب اسے خیال آتا ہے کہ اس مشکل سے نکالنے والی ذات بس ایک ہی ہے۔ وہ بھی اپنے رب کے سامنے کھڑی ہو گئی۔ اسے پتا نہیں تھا کہ رات کہ اس پہر عشاء کی نماز ہو سکتی تھی یا نہیں، مگر وہ نماز پڑھنے لگی اور پھر فرض نماز کے بعد نوافل پڑھتے پڑھتے اسی طرح مصلے پر لیٹ کر سو گئی۔

مہینے بھر کی بھاگ دوڑ کے بعد عمار اور انوار الحق نے مل کر کام شروع کر دیا تھا۔ عمار کو ایک مشہور دکان کی طرف سے پچاس جیکٹس کا آرڈر بھی موصول ہو چکا تھا۔ وہ سرگرمی سے اس آرڈر کی تکمیل میں مصروف ہو گئے۔ جیکٹس پر لگانے کے لیے اس نے ایک خوب صورت سامونو گرام بھی ڈیزائن کیا تھا جس پر انگریزی کے دو حرف یو اور اے بڑی ہنر

مندى سے لکھے گئے تھے۔ لفظ یو کا ڈیزائن اس نے بالکل ایسا بنایا تھا جیسے اسوہ اپنے دستخط میں یو کو لکھتی تھی۔

سارا سارا دن انوار الحق کے ڈیزائن کیے ہوئے جیکٹس ساتھ لیے مارکیٹ میں گھومتا رہتا۔ اس کا ارادہ کراچی کے باہر جا کر بھی آرڈر تلاش کرنے کا تھا، مگر پہلے مرحلے میں وہ کراچی میں گھوم لینا چاہتا تھا۔ انوار الحق اپنے دونوں بیٹوں کے ساتھ جیکٹوں کی تیاری میں مصروف تھا۔ وہ رات گئے تھکا ہارا گھر پہنچتا لیکن بستر پر لیٹتے ہی دشمن جاں کو دکر اس کے خیالوں میں آدھمکتی۔ جب تک وہ یونیورسٹی میں تھی وہ کبھی ابھی اسے دیکھنے کے لیے چھپ چھپا کر چلا جاتا مگر جب سے وہ یونیورسٹی سے فارغ التحصیل ہوئی تھی وہ اسے دیکھ بھی نہیں سکتا تھا۔ لے دے کے اس کی ایک تصویر عمار کے پاس موجود تھی جسے وہ سونے سے پہلے وہ جی بھر کے دیکھا کرتا مگر اس کا جی اسوہ کے دیدار سے کبھی بھر ہی نہیں پایا تھا اس لیے یہ وظیفہ اسے درمیان میں چھوڑ کر سونا پڑتا۔

اس دن بھی اسے اسوہ کی یاد بہت شدت سے آئی یہاں تک کہ اس کا جی کرنے لگا کہ وہ بھاگ کر اس کے پاس پہنچ جائے۔ اور پھر اس کی دید کے بدلے اسے جو سزا ملے وہ ہنسی خوشی قبول کر لے۔ وہ شاید ایسا کر بھی لیتا مگر ایک دم اس کی آنکھوں میں اسوہ کا پر غضب چہرہ لہرایا۔ اس کی دل خراش باتیں عمار کی سماعتوں میں گونجنے لگیں....

”میں نے کھینچ لیا تھا کہ جب تک میرے ہم پلہ نہیں ہو جاتے اس عشق وغیرہ سے باز آ جاؤ.... نظر آرہی ہے میری کوٹھی؟.... ہو رہا ہے کچھ اندازہ.... تمہارا کیا خیال ہے ایک کلاس میں پڑھنے کی وجہ سے ہم دونوں برابر ہو گئے ہیں.... احمق انسان..... تم مجھے اپنی گھٹیا محبت سے متاثر کرنے کی کوشش کر رہے ہو..... میرے نزدیک، تمہاری حیثیت سڑک پر پھرنے والے کتے کے آوارہ پلے سے زیادہ نہیں ہے.... گھٹیا نسل کے بچ انسان! تمہیں میرے نرمی سے سمجھانے کا کوئی اثر ہی نہیں ہو رہا تھا کیوں؟.... آئندہ اگر مجھے فلمی محبت دکھانے کی کوشش کی تو آنکھیں نکال کر چیل کوؤں کو ڈال دوں گی.... بڑا آیا مجنوں کی اولاد.... تمہانے جا کر تمہارے سر سے محبت کا بھوت اچھی طرح اتر جاتا مگر مجھے تمہاری ماں پر ترس آ رہا ہے۔ اور یاد رکھنا ہمیشہ یہ ترس نہیں آئے گا.... انسپکٹر صاحب! اسے دھکے دے کر یہاں سے نکال باہر کرو.... لاتوں کے بھوت باتوں سے نہیں مانتے.... نفرت ہے مجھے تم سے، بے انتہا نفرت.... اپنی شکل دیکھی ہے؟.... اپنا سٹیٹس دیکھا ہے؟.... ہو رہا ہے کچھ اندازہ؟ تمہاری فلمی محبت.... گھٹیا محبت.... گھٹیا محبت.... گھٹیا محبت....“ عمار کی آنکھوں میں نمی اتر آئی تھی۔ اسوہ کی تصویر دوبارہ پرس میں ڈال کر وہ سونے کی کوشش کرنے لگا۔

”اس لڑکی نے صبح ناشتا بھی نہیں کیا اور اب دوپہر کے کھانے کے لیے بھی اپنی خواب گاہ سے نہیں نکلی۔“ نسرین بیگم اپنے شوہر کو مخاطب ہوئی جو اتوار کا دن ہونے کی وجہ سے گھر پر ہی تھا۔

”کیا.... گریا نے صبح ناشتا نہیں کیا؟.... آپ کو چاہیے تھا کہ زبردستی اسے کچھ کھلاتیں۔“ وہ میری مانتی کب ہے، آپ ہی نے سر پر چڑھایا ہوا ہے۔ میری حیثیت تو اس کے نزدیک بس ایک خادما جتنی ہے۔“

”نسرین بیگم!.... وہ آپ کی بھی بیٹی ہے۔ اور بیٹیوں کی ساری ذمہ داریاں ماں کے سر پر ہوتی ہیں.... بہر حال میں دیکھتا ہوں۔“ وہ بیٹی کی خواب گاہ کی طرف بڑھ گیا۔ دروازہ ہلکے سے کھٹکھٹاتے ہوئے وہ اندر داخل ہوا۔ اسوہ تنکیے سے ٹیک لگائے بیٹھی تھی۔ نچلے دھڑ پر اس نے کمر لیا ہوا تھا۔ اور گہری سوچ میں گم تھی۔ والد کو دیکھتے ہی وہ جلدی سے اٹھنے لگی۔

”بیٹھی رہی.... بیٹھی رہو۔“ اسلم شکور اس کے ساتھ ہی جا کر بیٹھ گیا۔

”کیا ہوا گریا!.... ٹھیک تو ہو؟“ اس نے شفقت بھرے لہجے میں پوچھا۔

”جی پاپا! وہ آہستہ سے کہہ کر خاموش ہو گئی۔

”تم نے صبح ناشتا بھی نہیں کیا اور اب کھانے کے لیے بھی باہر نہیں نکلیں۔“

”پاپا!.... بھوک ہی نہیں ہے۔“

”دیکھو گڑیا!.... یہ سراسر زیادتی ہے۔ اپنے ساتھ بھی اور ممی پاپا کے ساتھ بھی۔ دیکھو میری جان میں تمہیں ایک سراب کے پیچھے زندگی تباہ کرنے کا مشورہ نہیں دے سکتا۔“

”پاپا!.... آپ تھوڑی مہلت تو دے سکتے ہیں نا۔“

”کتنی مہلت بیٹی؟.... بہ قول تمہارے اسے غائب ہوئے تین سال ہو چکے ہیں، مزید کتنی مہلت درکار ہے؟“

”اصل میں پاپا!.... وہ کچھ بن کر میرے سامنے آنا چاہتا ہے۔ وہ اتنی دولت کمانا چاہتا ہے کہ آپ کے سامنے ہاتھ پھیلاتے ہوئے اسے سر نہ جھکانا پڑے۔ وہ بہت خوددار اور حساس شخص ہے پاپا!.... جب تک وہ اس قابل نہیں بن جاتا وہ مجھ سے چھپا رہے گا۔ یقین مانو اس کے جانے کے بعد بھی یونیورسٹی میں کئی بار مجھے شک گزرا کہ وہ میری نگرانی کر رہا ہے مجھے گھور رہا ہے مگر میں اسے تلاش نہ کر پائی۔ پاپا میرا یقین کرو وہ آئے گا ایک دن ضرور لوٹے گا۔ اس نے دعوا کیا تھا کہ وہ میرے علاوہ کسی سے شادی نہیں کرے گا، پاپا پلیز مجھے تھوڑی مہلت دے دیں۔“

”یہ سب جذباتی باتیں ہیں گڑیا!.... جوش اور غصے میں کیے ہوئے دعووں کی حیثیت بس اتنی سی ہوتی ہے کہ نظر سے اوجھل ہوتے ہی وہ دعوے بھاپ بن کر اڑ جاتے ہیں۔“

وہ کجاست سے بولی۔ ”پاپا!.... آپ تھوڑی سی مہلت تو دے سکتے ہیں نا.... بالکل تھوڑی سی۔“

”گڑیا! میں اس رشتے کو کھونا نہیں چاہتا۔ مجھے یہ رشتہ بہت پسند آیا ہے۔“

”پاپا!.... صرف ایک مہینے کی مہلت دے دیں پلیز“

”ایک ہفتہ ہے تمہارے پاس اور اس کے بعد میں انکار نہیں سنوں گا۔“

”پاپا!.... ایک ماہ.... پلیز۔“

”پہلے وعدہ کرو کہ اس کے بعد کوئی بہانہ نہیں کرو گی اور تمہیں چپ چاپ ہمارا فیصلہ ماننا

ہو گا۔“

”میں وعدہ کرتی ہوں پاپا! اسوہ خوش ہو کر اپنے والد سے لیٹ گئی تھی۔“

”اب یہ خوشامد چھوڑو اور اٹھو کھانا کھاؤ۔“ اسلم شکور ہلکی سی چپت اس کے سر پر مارتا ہوا

www.urdu novelsmania.com

کھڑا ہو گیا۔

اسلم شکور خان کے سامنے تین معزز اشخاص تشریف فرما تھے۔ چوتھا فرد ملک طاہر جواد تھا

جو اس کے پہلو میں بیٹھ کر ان تینوں کا تعارف کر رہا تھا۔

”خان صاحب!.... یہ ہیشخ رئیس الدین۔“ اس نے کالے سوٹ میں ملبوس ایک ادھیڑ عمر شخص کا تعارف کرایا جس کی توند کافی باہر کونکلی ہوئی تھی۔ ”اور شیخ صاحب کا تعلق لاہور سے ہے۔ ان کے ساتھ سید تبریز شاہ تشریف فرما ہیں۔ شاہ صاحب ڈیرہ غازی خان سے تشریف لائے ہیں۔“ ملک طاہر نے پستہ قامت اور کمزور جسم کے مالک تبریز شاہ کی طرف اشارہ کیا۔ ”اور ان کے ساتھ فیروز خان ریسانی تشریف فرما ہیں۔ ریسانی صاحب کا تعلق کوئٹہ سے ہے۔“ تیسرا آدمی بھی شیخ رئیس کی طرح موٹا تازہ ہی تھا۔ ”اور آپ تینوں حضرات یقیناً اسلم شکور خان صاحب سے واقف ہوں گے۔ باقی جس مقصد کے لیے ہم اکٹھے ہوئے یہ وہ تمام کو معلوم ہے۔ آج ہم نے طے کرنا ہے کہ ہم جو زمین خریدنے جا رہے اور جو منصوبہ ہم شروع کریں گے اس میں ایک کا کتنا حصہ ہوگا۔ یہ طے کر لینے کے بعد ہم عملی طور زمین کے مالک بلکہ مالکان سے بات چیت کریں گے۔ زمین کے اصل مالک کا انتقال مینا بھر پہلے ہی ہوا ہے اس کے ورثاء اس کے چار بیٹے ہیں، چونکہ اس زمین کے علاوہ بھی اس کی کافی جائیداد موجود ہے اس لیے مذکورہ زمین میں، چاروں بیٹوں کا حصہ برابر نہیں ہے۔ خیر یہ ایک ضمنی بات تھی اس بارے بعد میں تفصیل سے بات ہوتی رہے گی اس وقت میں اصل مدعا پر آتا ہوں۔ کیسے شیخ صاحب!.... آپ اس بارے کیا کہتے ہیں۔“

”طاہر صاحب!....ایسا ہے کہ پچاس فیصد میں رکھ لیتا ہوں اور باقی کے پچاس فیصد آپ چاروں بھائی تقسیم کر لیں۔“

”واہ شیخ صاحب!....واہ؟“ تبریز شاہ نے طنزیہ لہجے میں کہا۔ ”آپ سارا منصوبہ ہی سنبھال لیں نا، ہماری یہاں ضرورت ہی کیا ہے؟“ فیروز خان ریسانی بھی شیخ صاحب کو کڑی نظروں سے گھورنے لگا تھا۔

”آپ تو خفا ہونے لگے۔“ شیخ نے گھبرا کر کہا۔ ”میں تو آپ کے فائدے کے لیے کہہ رہا تھا، کہ اگر اس منصوبے ہماری توقعات کے مطابق نفع نہ ہو تو آپ لوگوں پر کم بوجھ پڑے؟“

”رہنے دیں محترم! ریسانی نے زبان کھولی۔“ اگر ایسا ہے تو میں ساٹھ فیصد حصہ رکھنے کو تیار ہوں۔ باقی کے چالیس فیصد آپ چاروں بانٹ لینا۔“

تبریز شاہ نے زبان کھولی۔ ”ایسا ہے ہم پانچ آدمی یا ورہر آدمی کا بیس فیصد بنتا ہے۔ اس لیے لڑائی جھگڑے کی ضرورت ہی کیا ہے۔“

ملک طاہر نے تمام کو اپنی جانب متوجہ کرتے ہوئے کہا۔ ”ایسا ہے دوستو! خان صاحب کا حصہ ہو گا پچاس فیصد۔ اب جو باقی کا پچاس فیصد ہے وہ ہم چار آدمیوں میں تقسیم ہو گا۔ اس بات میں اگر کسی بھائی کو بھی اختلاف ہے تو وہ بہ خوشی تشریف لے جاسکتا ہے۔“

”یہ بھلا کیا بات ہوئی؟“ ریسائی گویا پھٹ پڑا تھا۔ ”پچاس فیصد اکیلے خان صاحب کا کیسے ہو سکتا ہے۔“

”یہ تو سر اسرنا انصافی ہے۔“ تبریز شاہ نے اس کی ہاں میں ہاں ملائی۔

”نہیں یہ ہمیں منظور نہیں۔“ شیخ رئیس احمد نے بھی زور و شور سے ان کی تائید کی تھی۔

”لڑنے کی ضرورت نہیں ہے صاحبان!.... میں اپنا حصہ پانچ فیصد کر دیتا ہوں کیونکہ، میرے لیے یہ اتنا زیادہ منافع بخش کاروبار نہیں ہے۔ آپ تینوں کا پندرہ پندرہ فیصد اتنا کم بھی نہیں ہے؟“

تبریز شاہ طنزیہ انداز میں بولا۔ ”ملک صاحب!.... آپ سیدھی بات ہمارے منہ سے نہ اگلوائیں.... میں جانتا ہوں کہ آپ اپنا حصہ پانچ فیصد کیوں رکھ رہے ہیں.... اپنا شور روم بیچنے کے بعد بھی آپ بہ مشکل پانچ فیصد حصے کی ادائی کر سکیں گے۔ اس لیے ہم پر احسان کرنے کی ضرورت نہیں۔ باقی آپ اپنا پندرہ فیصد خان صاحب کو دے دیں ہم اپنے بیس فیصد سے ذرا بھی نیچے اترنے کو تیار نہیں۔“

ملک طاہر تلخی سے بولا۔ ”شاہ صاحب!.... شاید آپ بھول رہے ہیں کہ یہ منصوبہ شروع کرنے والا میں ہوں۔“

”اور آپ بھی یہ بھول رہے ہیں کہ تین دن پہلے آپ نے مجھے تیس فیصد حصہ کی آفر کی تھی۔“ تبریز شاہ نے بھی غصے بھرا جواب دینے میں دیر نہیں لگائی تھی۔

”مجھے بھی آپ نے پچیس فیصد کا کہا تھا؟“ ریسانی کہاں پیچھے رہنے والا تھا۔

”مجھے آپ نے کہا تھا کہ جتنا مرضی ہو حصہ رکھ لوں۔“ شیخ رئیس نے لقمہ دیا۔

”دیکھیں اس وقت تک خان صاحب سے بات نہیں ہوئی تھی۔“ ملک طاہر نے انہیں سمجھانے کی کوشش کی۔

ریسانی نے کہا۔ ”یہ تو اور بھی بہتر ہے؟ ہم خان صاحب کو شامل ہی نہیں کرتے۔ یوں بھی خان صاحب کا اتنا بڑا کاروبار ہے کہ انہیں اس فضول سے منصوبے میں حصہ لینے کی کوئی ضرورت نہیں۔“

ملک طاہر نے انکار میں سر ہلا کر کہا۔ ”نہیں میں خان صاحب سے وعدہ کر چکا ہوں۔“ وہ تینوں ملک طاہر کی بات سننے کے لیے تیار نہیں تھے۔ ان کی بات چیت تلخ کلامی سے طعن و تشنیع میں بدلی اور آخر کار وہ تینوں خفا ہو کر جانے لگے۔

جاتے جاتے ریسانی نے دھمکی دیتے ہوئے کہا۔ ”ملک صاحب!.... وہ زمین آپ کی نہیں ہے.... اگر ہم اس منصوبے میں شامل نہیں تو یاد رکھنا آپ لوگ بھی اتنی آسانی سے زمین نہیں خرید سکو گے۔“ یہ کہہ کر وہ تینوں دندنا تے ہوئے وہاں سے چلے گئے تھے۔

اس دوران اسلم شکور خان نے ان کی گفتگو میں حصہ لینے کی کوشش نہیں کی تھی۔ وہ ملک طاہر کا ممنون و احسان مند تھا جس نے اس کی خاطر اپنے پرانے جاننے والوں اتنی لڑائی لڑی تھی۔

ان تینوں کے جانے کے بعد ملک طاہر سر پکڑ کر بیٹھ گیا تھا۔

اسلم خان نے اسے پریشان دیکھ کر پوچھا۔ ”ملک صاحب پریشانی کیا ہے؟“

”خان صاحب!.... یہ منصوبہ بہت بڑا ہے۔ ہم دونوں اکیلے اس پر عمل درآمد نہیں کر سکتے۔ باقی تبریز شاہ کی بات درست تھی میں واقعی بہ مشکل پانچ فیصد حصے ہی کی ادائی کر سکوں گا۔“

”آخر کتنی بڑی رقم درکار ہوگی؟“

”خان صاحب! چار سو ایکڑ کا مطلب ہے بتیس سو کنال زمین اور اگر ہمیں فی کنال دس سے پندرہ لاکھ کی بھی پڑے تو باقی آپ خود حساب کر لیں؟.... پھر زمین کے انتقال کی مد میں بھی رقم خرچ ہوگی اور اس کے بعد وہاں کچھ لوگوں نے جھونپڑے اور کچے مکان وغیرہ بھی بنائے ہوئے ہیں ان سے بھی وہ جگہ بھی خالی کرانی پڑے گی۔ تعمیراتی کام کے لیے بھی رقم درکار ہوگی۔ اب یہ سب کچھ ہم دونوں ہینڈل نہیں کر سکتے؟“

”کیا میں اپنی دونوں فیکٹریاں اور ٹرانسپورٹ کمپنی بیچ کر بھی مطلوبہ رقم پوری نہیں کر سکوں گا؟“

”خان صاحب!.... میرا اندازہ ہے کہ یہ سب کرنے کے بعد بھی آپ ستر فیصد سے زیادہ حصہ نہیں ڈال سکیں گے۔ ہمیں کم از کم کسی ایک ایسے آدمی کو شامل کرنا پڑے گا جو پچیس تیس فیصد حصہ ڈال سکے۔“

”اور ایسا ہو گا کون؟“

”خان صاحب!.... ان تینوں میں خطرناک آدمی فیروز خان ریسانی ہے؟ کیوں نہ اسے تیس فیصد حصے کا لالچ دے کر اپنے ساتھ ملا لیں؟“

”درست۔“ اسلم خان نے تحسین آمیز لہجے میں کہا۔ ”اس طرح سانپ بھی مر جائے گا اور لاٹھی بھی نہیں ٹوٹے گی۔“

”یہ تینوں ذاتی گاڑی لے کر آئے ہوئے تھے۔ یقیناً یہ تینوں اپنی اپنی گاڑی میں ہوں گے۔ اس سے پہلے کہ یہ کہیں اکٹھے ہو کر سازش تیار کرنے کی کوشش کریں میں ابھی ریسانی کو کال کرتا ہوں۔“ طاہر ملک موبائل فون نکال کر ریسانی کا نمبر ملانے لگا۔

کال اٹینڈ ہوتے وہ جلدی سے بولا۔ ”ریسانی صاحب!.... ملک طاہر بات کر رہا ہوں۔ دیکھیں آپ تو خفا ہی ہو گئے۔“ پھر ایک لمحہ خاموش رہ کر وہ دوبارہ بولا۔ ”نہیں نہیں ایسی

کوئی بات نہیں.... آپ میرے بھائی ہیں.... اچھا آپ خزانہ ہوں آپ کے لیے ایک آفر ہے.... ہاں ہاں صرف آپ کے لیے باقی دو خارج.... ایسا ہے کہ ہم آپ کو تیس فیصد حصہ دینے کے لیے تیار ہیں..... کیا؟..... اچھا چلو ٹھیک ہے آپ کا حصہ پینتیس فیصد ہوگا، خان صاحب کا ساٹھ فیصد اور میرا وہی پانچ فیصد..... تو ڈن ہو گیا۔ ٹھیک ہے اب آپ واپس تشریف لے آئیں کھانا تو ہمارے ساتھ کھائیں ناں..... ٹھیک ہے آپ کال کر کے انھیں رُخا دیں، میں اور خان صاحب آپ کے منتظر ہیں۔ خدا حافظ۔“

رابطہ منقطع کر کے اس نے مسکرا کر اسلم شکور کی طرف مسکرا کر دیکھا۔ ”چلیں خان صاحب!.... یہ مسئلہ تو حل ہو گیا۔“

اسلم شکور خان نے بھی مسکرا کر اثبات میں سر ہلا دیا تھا۔

novels mania
www.urdu novels mania.com

پشیمان

قسط نمبر 8

ریاض عاقب کوہلر

پہلے آرڈر کی تکمیل کے ساتھ ہی اس نے انوار الحق اور اس کے بیٹوں کو خصوصی دعوت دی تھی۔ سارا محنت ہی انھی کی تھی۔ عمار کا کام تو بس مارکیٹوں میں گھوم پھر کر اپنے لیے آرڈر حاصل کرنے کا تھا۔ اگلا آرڈر اسے سو جیکٹوں کا ملا اور پھر وہ آرڈر ابھی زیر تکمیل تھا کہ ایک غیر ملکی فرم سے اسے اکٹھی پانچ ہزار جیکٹس کی ڈیمانڈ مل گئی۔ لیکن اس کے ساتھ مسئلہ یہ بنا کہ دو ماہ کے اندر انھوں نے مال پورا کر کے دینا تھا۔ وہ انوار الحق کے ساتھ بیٹھا اسی مسئلے پر سر کھپا رہا تھا۔

”عمار بھائی!.... آپ ان سے پچاس فیصد ایڈوانس رقم پکڑیں۔ باقی اللہ مالک ہے۔“

”مگر، پانچ ہزار جیکٹس کی ڈیمانڈ دو ماہ میں دو کاریگروں کے ساتھ پوری کرنا شاید ممکن نہ ہو۔“

”دیکھیں آپ لیدر اور کپڑا منگوائیں۔ کٹنگ کرنا میرا کام ہے۔ باقی سلائی کی دس مشینیں ہمارے پاس موجود ہیں کاریگر بھی تلاش کر لیں گے۔“

”جیسے آپ کی مرضی۔“ ایک لمحہ سوچ کر عمار نے بھی آمادگی ظاہر کر دی۔

تھوڑی دیر بعد وہ اپنی پرانی ڈالسٹن میں مطلوبہ فرم کی جانب بڑھا جا رہا تھا۔ وہاں ایک اور سرپرائز اس کا منتظر تھا۔

”آپ کے تیار کردہ جیکٹس کے نمونے ہم نے ہیڈ آفس بھجوائے تھے۔ کمپنی کے پرجیزنگ ڈائریکٹر کو وہ نمونے بہت پسند آئے۔ اور انھوں نے پانچ ہزار کے بجائے دس ہزار جیکٹس خریدنے میں دل چسپی ظاہر کی ہے اور آپ کو تین ماہ میں مال کی فراہمی کو یقینی بنانا ہوگا۔“ غیر ملکی فرم کے ایم ڈی نے لمبی چوڑی تمہید کے بجائے دو ٹوک بات کی تھی۔

”مگر تین ماہ....“ عمار شش و پنج میں پڑ گیا تھا۔

”دیکھیں مسٹر عمار!.... مال وقت پر سیکر کرنا ہماری اولین ترجیح ہوگی۔“

”اگر آپ ڈلیوری ٹائم تھوڑا بڑھا سکیں۔“

”مشکل ہے۔“ اس نے نفی میں سر ہلایا۔ ”ہمیں دس ہزار جیکٹس کے لیے بھی دو ماہ ہی کا عرصہ ملا تھا۔ یہ تو میں نے منت سماجت کر کے تین ماہ کا وقت حاصل کیا ہے کیونکہ میں جانتا ہوں آپ نے نیا نیا کام شروع کیا ہے اور شاید اتنے کم وقت اتنی بڑی ڈیمانڈ پوری کرنا آپ کے لیے ممکن نہ ہو۔“

عمار سر پکڑ کر سوچ میں گم ہو گیا۔ یہ اس کے مستقبل کا مسئلہ تھا۔ اگر وہ یہ ڈیمانڈ مطلوبہ وقت میں پوری کر دیتا تو وہ نہ صرف مارکیٹ میں جگہ بنانے میں کامیاب ہو جاتا بلکہ مالی طور پر بھی بہتر پوزیشن میں آ سکتا تھا۔ چند لمحے سوچنے کے بعد اس نے جواب کھیلنے کا فیصلہ کیا۔

”ٹھیک ہے سر!.... تین ماہ کے اندر آپ کو دس ہزار جیکٹس مل جائیں گی۔ آپ بس یہ بتا دیں کہ کون سا سیمپل کتنی مقدار میں درکار ہے۔“

اس نے اپنے سامنے رکھی فائل عمار کی طرف بڑھاتے ہوئے کہا۔ اس میں معاہدے کی دو کاپیاں پڑی ہیں۔ میں نے اپنے دستخط کر دیے ہیں آپ بھی دستخط کر دیں۔ اور اس فائل میں ساری تفصیلات موجود ہیں۔“ اس نے ایک دوسری فائل بھی عمار کی جانب بڑھا دی۔

معاہدے کی فائل کا بہ غور مطالعہ کر کے عمار نے اپنے دستخط کیے اور ایک کاپی اس کی جانب بڑھا دی۔

”آپ اپنا اکاؤنٹ نمبر بھی بتا دیں تاکہ ڈیمانڈ کی ساٹھ فیصد ادائیگی آپ کے اکاؤنٹ میں منتقل کر دی جائے۔“

عمار نے اثبات میں سر ہلاتے ہوئے ایک کاغذ کے ٹکڑے پر اپنا اکاؤنٹ نمبر لکھ کر اس کی طرف بڑھا دیا۔

”یقیناً مجھے یہ بتانے کی ضرورت تو نہیں پڑے گی کہ ناقص میٹرل یا غیر تسلی بخش کام ہماری ساکھ کو تو نقصان پہنچائے گا ہی آپ کے کیرئیر کو بھی ہمیشہ ہمیشہ کے لیے ڈبو دے گا۔“

”ضرورت تو نہیں تھی، مگر بتا دیا تو اچھا لگا۔“ عمار خوش دلی سے کہتے ہو کھڑا ہو گیا۔

کافی وہ پی چکے تھے۔ اس نے اجازت لی اور باہر وہاں سے باہر نکل آیا۔

گھنٹے بھر کی ڈرائیونگ کے بعد وہ انوار الحق کے پاس پہنچ گیا تھا۔

”یہ تو بہت زیادہ ہے۔“ ڈیمانڈ سن کر انوار الحق سر پکڑ کر بیٹھ گیا تھا۔

”اب تو معاہدہ دستخط ہو گیا۔ اور آج یا کل تک ایڈوانس رقم بھی میرے اکاؤنٹ میں منتقل ہو جائے گی۔“

”عمار بھائی!.... یہ بہت مشکل کام ہے۔ کٹنگ کے معاملے میں میں اپنے علاوہ کسی پر

بھروسہ نہیں کر سکتا اور دس ہزار جیکٹس کی ایسی کٹنگ کرنا۔ آپ جانتے ہیں میں معیار پر

سودے بازی نہیں کرتا.... ایک جیکٹ کی کٹنگ کرنا ہو یا ایک ہزار کی میں مکمل دیانت

داری سے کرتا ہوں۔ اور پھر ان جیکٹس کی سلائی کے لیے ہمیں کم از کم پندرہ بیس

www.urdu novelsmania.com

کاریگروں کی فی الفور ضرورت پڑے گی۔“

”انوار بھائی!.... سمجھ لیں کہ یہ ہمارے پاس پہلا اور آخری موقع ہے۔ اگر ہم کامیاب ہو

گئے تو یہ روشن مستقبل کی نوید ہوگا۔ دوسری صورت میں ہمارا کاروبار ایسا ٹھپ ہوگا کہ

ہم کم از کم اس کاروبار میں دوبارہ سر اٹھانے کے قابل نہیں رہیں گے۔“

”آپ نے ٹھیک ٹھاک مشکل میں ڈال دیا ہے۔“ انوار الحق کی پریشانی قابل دید تھی۔

”آپ سو جیکٹوں والی ڈیمانڈ مکمل کریں۔ اس بارے کچھ سوچتے ہیں؟“ عمار اسے طفل تسلی دیتا ہوا بولا۔

”وہ کل تک مکمل ہو جائیں گی۔“ انوار الحق نے ہونٹ کاٹتے ہوئے کہا۔ ”اصل مسئلہ تو دس ہزار جیکٹس کا ہے نا۔“

”اللہ خیر کرے گا؟“ عمار نے ساری پریشانیوں کا آخری حل بتایا۔

”ہاں....“ انوار الحق نے ٹھنڈا سانس بھرا۔ ”اس کے علاوہ اور کچھ بھی کیا سکتے ہیں۔“

باپ سے ایک ماہ کی مہلت ملنے کے اگلے ہی دن اسوہ عمار کی تلاش میں گھر سے نکل پڑی۔ تلاشی کی ابتدا اس نے یونیورسٹی سے کی تھی۔ ریکارڈ کیپر کو چند ہزار پکڑا کر بھی اسے کچھ حاصل نہ ہو سکا۔ کیونکہ عمار کا وہاں پرانا پتا ہی درج تھا۔ یونیورسٹی سے نکل کر وہ ایک امید کے سہارے دوبارہ عمار کے پرانے گھر چلی گئی۔ مگر نتیجہ وہی ڈھاک کے تین پات ہی نکلا۔

وہ سارا دن مختلف روڈوں پر گھومتی رہی۔ اس کی متلاشی نظریں چاروں جانب عمار کی صورت کی متلاشی رہیں۔ دن کا کھانا بھی اسی مٹر گشت کی نظر ہو گیا تھا۔ بس سہ پہر کو درمیانہ درجے کے ایک ہوٹل میں اس نے چائے کے ساتھ چند بسکٹ حلق میں اتارے

تھے۔ درمیانہ درجے کے ہوٹل کے انتخاب کے پس پردہ بھی عمار کی تلاش کا جذبہ کارفرما تھا۔

شام کی آذان ہو رہی تھی جب وہ اپنی کوٹھی میں واپس پلٹی۔ اس کی ماں کو شاید اسلم شکور اصل بات بتا چکا تھا کہ اس نے زیادہ باز پرس نہیں کی تھی۔ رات کا کھانا اس نے اپنی خواب گاہ ہی میں منگوایا تھا۔ بستر پر لیٹتے ہی عمار کی شکل اس کی آنکھوں کے سامنے آ موجود ہوئی۔

اس کی سمجھ میں کچھ نہیں آ رہا تھا کہ آخر وہ اسے کیسے تلاش کرے۔ وہ شخص جسے سامنے موجود ہونے پر اس نے ہمیشہ ٹھکرایا تھا۔ اب جب کہ وہ چلا گیا تھا تو اس کا سارا سکون اور چین ہی ساتھ لے گیا تھا۔ وہ پیاسی اور حسرت بھری نظریں جو ہر دم اس کے چہرے کی دید کی مشتاق ہوتیں، اب قصہ پارینہ بن چکی تھیں۔ وہ سوچ بھی نہیں سکتی تھی کہ کوئی اسے اتنا پیارا ہو سکتا ہے۔ کسی غریب کی محبت کا مذاق اڑانے والی کی اپنی زندگی مذاق بن گئی تھی۔ اب اس کے لیے یہ تصور کرنا ہی مشکل تھا کہ اس کی زندگی کا ساتھی عمار کے علاوہ کوئی اور ہو سکتا ہے۔ مگر بات صرف اس کی نہیں تھی۔ وہ تو ساری زندگی عمار کے انتظار میں بتا سکتی تھی۔ لیکن رشتوں کی ان دیکھی زنجیروں سے اپنی من مانی کہاں کرنے دیتی۔ وہ اپنی خواہشات کا گلا تو گھونٹ سکتی تھی ماں باپ کی نافرمانی کس طرح کرتی۔

”جی ابوجان! عمار سلائی کی جا چکی جیکٹس کا جائزہ لے کر ان کی پیکنگ کر رہا تھا جب اسے والد کی کال موصول ہوئی۔

”یار!.... آج میں آفس سے لیٹ آؤں گا، اگر تم اپنی ماں کو کوئی سبزی وغیرہ لا دو؟“

”میں تو روزانہ ہی دیر سے جاتا ہوں۔“

”تو آج ذرا پہلے چلے جاؤ۔“

”ٹھیک ہے ابوجان!.... آپ اپنے والد ہونے کا جتنا چاہے فائدہ اٹھالیں، کبھی تو میں بھی باپ بنوں گا، دیکھنا کیسے گن گن کر بد لے لیتا ہوں آپ کے پوتے سے۔“

”یہ منہ اور مسور کی دال۔“ بشیر احمد نے قہقہہ لگایا۔ ”پہلے میرے پوتے کی ماں تو پیدا ہونے دو۔“

عمار ترکی بہ ترکی بولا۔ ”وہ تو ایم اے بھی کر چکی ہے۔“

”ایم اے کے بعد، شادی بھی نہ کر چکی ہو بر خوردار!.... اور تم مجھے پوتوں کا نام لے لے کر خوش کرتے رہو۔“

”ابوجان!.... شاید آپ مصروف تھے۔“

”ہاں میاں!.... ٹرخانے کی تو ڈگری لی ہوئی ہے۔“ مکہ کر بشیر احمد نے رابطہ منقطع کر دیا۔ جبکہ عمار، انوار الحق کو بتائے بغیر وہاں سے نکل آیا۔ والد صاحب کی وجہ سے اسوہ چند گھنٹے پہلے ہی اس کی یادوں میں آ موجود ہوئی تھی ورنہ تو وہ اس وقت آتی جب وہ بستر پر سونے کے لیے لیٹتا تھا۔ اور پھر ایک عجیب واقعہ ہوا۔ سرخ بتی پر اپنی گاڑی روکتے ہوئے اس کی نظر ساتھ والی کار پر پڑی اور وہ بہ مشکل خود کو اچھلنے سے باز رکھ سکا۔ ڈرائیونگ سیٹ پر اسوہ بیٹھی تھی۔ اس نے جلدی سے گود میں پڑی سندھی اجرک اٹھا کر چہرے کے گرد پلیٹ لی۔ یہ اجرک وہ گرد و غبار سے بچنے کے لیے ہمیشہ ساتھ رکھتا تھا کیونکہ اس پرانی ڈائسن کی کھڑکیوں کے شیشے بند نہیں ہوتے تھے۔ اور فی الحال اس کی مالی حالت ایسی نہیں تھی کہ وہ ڈائسن کی مرمت کرا سکتا۔

اسوہ کے سر پر اوڑھے دوپٹے نے اسے کافی حیران کیا تھا۔ کالے دوپٹے میں اس کا چہرہ یوں دمک رہا تھا جیسے بدلیوں کی ٹکڑی میں چاند چمکتا ہے۔ جتنی دیر وہ وہاں ٹھہری رہی اس کی متلاشی نظریں فٹ پاتھ کی جانب نگراں رہیں۔ عمار کو لگا جیسے وہ کسی کی تلاش میں ہو۔ ”کہیں مجھے تو نہیں ڈھونڈ رہی۔“ اچانک ایک خیال اس کے دماغ میں ابھرا۔ مگر دوسرے ہی لمحے اس کے ہونٹوں پر پھسکی سی ہنسی پھیل گئی۔ اتنی زیادہ نفرت کرنے والی لڑکی کا اسے ڈھونڈنا ایک عجوبہ ہی کہلا سکتا تھا۔

بتی کے سبز ہوتے ہی وہ آگے بڑھ گئی۔ عمار کے دل نے بہت واویلا کیا مگر وہ اس کا تعاقب کرنے کی جرات نہ کر سکا۔ اسوہ سے کچھ بعید نہ تھا کہ اس کے تعاقب سے باخبر ہوتے ہی پولیس کو کال کر کے بلا لیتی۔ اور اب عمار کے بزنس کی عمارت جن کچی بنیادوں پر کھڑی تھی وہ کسی ایسے حادثے کی صورت میں زمین بوس بھی ہو سکتی تھی۔

اپنی گاڑی کا رخ اس نے سبزی منڈی کی طرف موڑا مگر اس سے پہلے ہی اسے روڈ کے کنارے سبزی کا ٹھیلادھکیلتا ہوا ادھیڑ عمر کا ایک باریش شخص نظر آیا اور اس نے بے ساختہ اپنی ڈاٹسن سڑک کے ایک کنارے کر کے روک لی۔

اسے اپنی جانب آتا دیکھ کر وہ ٹھیلاروک کر عمار کو امید بھری نظروں سے دیکھنے لگا۔ ایسے آدمیوں سے عمار مول تول نہیں کرتا تھا۔ اس لیے اس نے بغیر ریٹ پوچھے اسے کلویپاز، ٹماٹر، آلو اور مٹر تولنے کا کہہ دیا۔

وہ خاموشی سے تمام چیزیں تولنے لگا۔ اس کے چہرے سے ہویدا پریشانی عمار کی نظر سے اوجھل نہ رہ سکی۔ یوں تو پاکستان میں مزدوری کرنے والے ہمیشہ ہی پریشانی کی زد میں رہتے ہیں، مگر وہ کچھ زیادہ ہی پریشان نظر آ رہا تھا۔

”خیریت تو ہے بزرگو!.... پریشان نظر آ رہے ہو؟“

”نہیں.... نہیں۔ ایسی تو کوئی بات نہیں۔“ وہ گڑبڑا کر بولا۔

”اچھا۔ کہہ کر عمار نے پیسے پوچھے۔

”دوسو۔“ وہ آہستہ سے بولا۔

عمار نے مطلوبہ پیسے نکال کر اس کے حوالے کیے۔ اور واپس مڑنے ہی لگا تھا کہ اس نے کہا۔ ”بھائی جان! بات سنیں؟“

”جی؟“ عمار رک کر اس کی جانب متوجہ ہوا۔

وہ لجاجت سے بولا۔ ”اگر آپ مزید سبزی خریدنا چاہیں، تو اس سے بھی سستی لگاؤں گا۔“

”سبزی تو میں خرید لوں گا، مگر آپ پریشانی تو بتائیں؟“ عمار کو ایک بار پھر اس کی پریشانی کی کرید ہوئی۔

”وہ جی!..... بیوی کی طبیعت کل سے خراب ہے اور کل بھی اتنے پیسے نہیں بچا پایا تھا کہ اس کی دوائی خرید پاتا۔ آج بھی سہ پہر ہونے کو ہے بہ مشکل تین سو کمایا ہوں۔ دو سو روپے ٹھیلے کا کرایہ دے کر سو روپیا ہی جیب میں بچے گا، اس سے بیوی کی دوائی خریدوں یا رات کے کھانے کے لیے روٹیاں۔“

ایک تلخی سی عمار کے اندر گھل گئی تھی۔ یہ ہماری قوم کا المیہ ہے کہ کسی کے توکتوں کو بھی امپورٹڈ غذا کھانے کو ملتی ہے۔ اور کسی کے بچوں کو بھی بھوکا سونا پڑتا ہے۔

”اچھا ایسا کرو مجھ سے کچھ رقم ادھار لے لو۔ تھوڑے تھوڑے کر کے واپس دے دینا؟“
 ”تھوڑے تھوڑے۔“ اس کے منہ سے زہریلی ہنسی برآمد ہوئی۔ ”بھائی جی ہوتے ہی
 تھوڑے ہیں۔ اگر اکٹھے کر سکتا تو ایک ٹھیلہ ہی نہ خرید لیتا۔“
 ”کوئی اور کام کیوں نہیں کرتے؟“

”عام مزدوری کی بھی یہی حالت ہے اور پھر اس کا تو یہ مسئلہ بھی ہے کہ کبھی مل گئی اور کبھی
 نہ ملی۔“

”اچھا ٹھیک ہے آپ یوں کریں کہ یہ تمام آلو اور پیاز تول دیں؟ بلکہ مٹر بھی تول دیں
 صرف ٹماٹر رہنے دیں کہ یہ جلد خراب ہو جاتے ہیں۔“
 ”جی بھائی صاحب! کہہ کر وہ خوشی سے سبزی تولنے لگا۔“

”آلو، پیاز کے بھرے تھیلے خالی سیٹ پر رکھ کر عمار اسے رقم ادا کرنے لگا۔
 ”شکریہ بھائی صاحب!.... اللہ پاک آپ کی مشکلیں آسان کرے۔“

عمار دل میں خوشی کی لہر محسوس کرتے ہوئے گاڑی کی طرف بڑھ گیا۔ ٹھیلہ والا وہیں کھڑا شکر
 گزار نظروں سے اسے دیکھ رہا تھا۔

وہ گاڑی سٹارٹ کر کے آگے بڑھانے ہی لگا تھا کہ موبائل فون کی گھنٹی بجنے لگی۔ سکرین پر
 نظر ڈالنے پر اسے انوار الحق کا نمبر چمکتا نظر آیا۔

”جی انوار بھائی!“

”آپ پیکنگ کرتے کرتے کہاں غائب ہو گئے؟“

”میں ایک چھوٹے سے کام کے لیے نکلا تھا، بس تھوڑی دیر میں آتا ہوں۔“

”عمار بھائی!.... آپ کو پہلے بھی عرض کیا ہے کہ پیکنگ کے لیے کوئی ایک ادھ مزدور رکھ

لیں۔ خواہ مخواہ آپ کو تکلیف کرنا پڑتی ہے۔ ہمارے پاس بھی اتنا وقت نہیں ہوتا۔“

”ٹھیک ہے انوار بھائی!.... میں کچھ کرتا ہوں۔“ رابطہ منقطع کر کے وہ دوبارہ باہر نکل آیا۔

”بزرگو!.... آپ کا نام نہیں پوچھ سکا تھا۔“

وہ جلدی سے بولا۔ ”عبداللہ حکیم!“

”عبداللہ حکیم! آپ کا گھر کہاں ہے؟“

”یہ ساتھ ہی میں ہے۔“ اس نے قریب کی کچی آبادی کی طرف اشارہ کیا۔

”اچھا ایسا ہے میں یہ سامان گھر چھوڑنے جا رہا ہوں، واپسی پر مجھے اسی جگہ ملیں، آپ کے

لیے ایک آسان کام ڈھونڈ لیا ہے۔“

”کام؟“ اس کے لہجے میں حیرانی تھی۔

”ہاں کام.... آپ کے مطلب کا ہے۔ ٹھیلے سے زیادہ آمدن ہو جائے گی۔“

”ٹھیک ہے جی!“ اس نے خوش دلی سر ہلایا۔ ”میں بس یہ ٹھیلہ چھوڑ کر آتا ہوں۔“

”اور ہاں یاد آیا؟ بیوی کو کس وقت ڈاکٹر کو دکھاؤ گے۔“

”اسے رقم دے دوں گا، بڑی بیٹی کے ساتھ چلی جائے گی۔ ہمارے محلے میں ایک ڈاکٹر کا چھوٹا سا کلینک موجود ہے۔“

”چلو ٹھیک ہے۔“ عمار دوبارہ گاڑی میں بیٹھ کر گھر کی جانب بڑھ گیا۔

”بیٹا!.... مہینے بھر کی سبزی اٹھا لائے ہو؟“ ماں نے اس کے ہاتھ میں سبزی کے بھرے تھیلے دیکھ کر حیرانی سے پوچھا۔

”ہاں ناں جی!.... اب ابوجان کو تو گھر کی کوئی فکر ہی نہیں ہے۔ شام ہونے والی ہے اور اب تک ان کا کوئی پتا نہیں ہے۔“

”اچھا آنے دو آج، پہنچا دوں گی تمہاری شکایت۔“ سکینہ نے ہنس کر کہا۔

”ٹھیک ہے ماں جی!.... آپ جانیں اور ابوجان مجھے اس لڑائی میں نہ گھسیٹا کریں۔“

”اب کہاں چل دیے۔“ اسے گھر سے نکلتے دیکھ کر ماں نے آواز دی۔

”امی جان!.... کام ادھورا چھوڑ کر آیا ہوں۔“ کہہ کر وہ گھر سے نکل آیا۔

مطلوبہ جگہ پر عبدالحکیم اسے منتظر نظر آیا تھا۔ اسے اپنے ساتھ بٹھا کر وہ اپنے دو کمروں پر مشتمل چھوٹے سے کارخانے میں پہنچ گیا۔

راستے میں وہ اسے کام کی تفصیل بتاتا رہا۔ کارخانے میں میں پہنچ کر اس نے اسے اپنے ساتھ کام پر لگایا کام کوئی اتنا ٹیکنکل تو تھا نہیں، آسانی سے عبدالحکیم کی سمجھ میں آ گیا تھا۔ شام کی نماز انھوں نے قریبی مسجد میں پڑھی تھی۔ مسجد سے واپس آتے ہوئے عبدالحکیم پریشانی سے بولا۔ ”عمار صاحب! رات کو کام کرنا میرے لیے مشکل ہو جائے گا، کیونکہ گھر میں میرے علاوہ کوئی مرد نہیں ہے۔“

”ٹھیک ہے، کل سے آپ سویرے آجایا کرنا اور عصر کے وقت چھٹی کر لینا۔ ابھی تو آپ کو لانے کا مقصد یہ جگہ دکھانا تھا۔“

”شکریہ صاحب جی!“ عبدالحکیم سلام کہہ کر رخصت ہو گیا۔ انوار الحق کو بھی عبدالحکیم پسند آیا تھا۔

اگلے دن اسوہ کسی موہوم امید کے سہارے اسماء کے گھر پہنچ گئی تھی۔ وہاں جا کر اسے ایک خوشگوار خبر سننے کو ملی۔ مدثر اور اسماء کی منگنی ہونے والی تھی۔

”ارے چوری چوری، اتنا بڑا فیصلہ؟“ اس نے خوشگوار حیرانی سے پوچھا۔

”چوری، چوری کہاں اسوہ بہن!.... مدثر صاحب، کب سے پیچھے پڑے تھے۔“

”مدثر،.... صاحب کب سے ہو گیا؟“ اسوہ نے معنی خیز لہجے میں پوچھا۔

”مجبوری ہے۔ اب تو، وہ کیا کہتے ہیں.... مجازی خدا بننے والا ہے۔“

”ویسے آج کل مدثر بھائی کر کیا رہا ہے؟“

”ایک ملٹی نیشنل کمپنی میں انھیں بہت اچھی جاب ملی ہے۔“

”انھیں.... بہت خوب۔“ اسوہ، اسماء کے انھیں پر مخطوط ہوتی ہوئی بولی۔

”یہ جب پوچھوں گی جب آپ کسی کو انھیں کہنے پر مجبور ہوں گی۔“

اسماء کی بات پر وہ ایک دم افسردہ ہو گئی۔

”چپ کیوں ہو گئی ہو؟“ اسے خاموش پا کر اسماء نے قریب ہو کر اس کا دایاں ہاتھ اپنے

دونوں ہاتھوں کے بیچ لے لیا۔

”اسماء!....! پاپا مجھے شادی کے لیے مجبور کر رہے ہیں۔“

”یہ انکل کی مجبوری ہے.... ہر ماں باپ کی یہ خواہش ہوتی ہے کہ ان کی بیٹی جلد سے جلد

www.urdu novelsmania.com

اپنے گھر کی ہو جائے۔“

”صحیح کہا، مگر میں کیا کروں۔ میں اس کے علاوہ کسی کو بھی یہ مقام نہیں دے سکتی۔“

”اس کا کوئی اتنا پتا نہیں چلا؟“

”نہیں....“ اس نے نفی میں سر ہلایا۔ ”بلکہ یہاں بھی ایک موہوم امید کے سہارے آئی

ہوں کہ شاید تمہارے پاس کوئی ہلکا سا سراغ مل جائے۔“

”اگر ایسا کوئی سراغ ہوتا تو میں سب سے پہلے اپنی بہن کو مطلع کرتی۔“

”شاید وہ اب کبھی نہیں ملے گا یا اس وقت ملے گا جب اس کا ملنا نہ ملنا ایک برابر ہوں جائیں گے۔“

”ایسا نہیں کہتے پگلی!.... اللہ بہتر کرے گا۔“ اسماء نے اس کا سر اپنے کندھے کے ساتھ لگا لیا۔

”اسماء!.... جانتی ہو؟ وہ مجھے بہت زیادہ چاہتا تھا۔ اتنا کہ جس کے بارے سوچا بھی نہیں جا سکتا۔ اب جانے اسے کیا ہوا ہے؟ اب تو یہ حالت ہے کہ....“

خواب میں بھی وہ اب نہیں آتے

نفرتیں ان دنوں عروج پر ہیں

”نہیں وہ تم سے نفرت نہیں کر سکتا۔ اس کے دل میں بس یہ غلط فہمی جڑ پکڑ گئی ہے کہ وہ تمہارے دل سے نفرت ختم نہیں کر سکتا۔ مجھے یقین ہے وہ اب بھی کہیں نہ کہیں تمہیں چھپ چھپ کر دیکھتا ہوگا۔“

وہ طنزیہ لہجے میں بولی۔ ”ایسی خوش فہمیاں کبھی کبھی میرے دل میں بھی سر اٹھانے لگتی ہیں۔“

”اچھا اگر وہ مل جائے تو کیا انکل تم دونوں کی شادی کے لیے مان جائیں گے؟“

”ہانا.... یہی دکھ تو کھائے جا رہا ہے۔ پاپا راضی ہو گئے ہیں۔ بلکہ عمار کو ڈھونڈنے کے لیے انھوں نے مجھے ایک ماہ کی مہلت دی ہے۔ اگر میں اس دوران عمار کو تلاش نہیں کر پاتی تو پھر وہ ایک ایم این اے کے بیٹے سے میری نسبت طے کر دیں گے۔“

”ان شاء اللہ وہ اس ایک ماہ میں کہیں نہ کہیں نظر آ جائے گا۔“ اسماء نے خلوص دل سے کہا۔

”اللہ پاک تمھاری زبان مبارک کرے۔“ اسوہ ممنونیت بھرے لہجے میں بولی۔

”ویسے ایک نئی تبدیلی نظر آ رہی ہے۔“ اسماء نے اس کے سلیقے سے اوڑھے ہوئے دوپٹے کی طرف اشارہ کرتے ہوئے غیر محسوس انداز میں موضوع بدلا۔

”ہاں۔“ اسوہ نے پھسکی ہنسی سے کہا۔ ”اللہ پاک کی یاد مصیبت میں آتی ہے یا محبت میں۔“

”گویا عبادت کی جا رہی ہے۔“

”عبادت کا تو پتا نہیں.... حاضری لگوانا شروع کر دی ہے۔“

”ایک بات کہوں۔“

”تمھاری سننے ہی تو آئی ہوں۔“

”عمار تمہیں کبھی بھی نہیں بھلا سکتا۔ وہ چاہے بھی تو ایسا نہیں کر سکتا۔ اور یاد رکھنا محبت جوانی محبت کے مرہونِ منت نہیں ہوتی اور نہ محبوب کی نفرت کو دیکھ کر دل سے رخصت ہوا کرتی ہے۔ محبت تو بس ہوتی ہے یا نہیں ہوتی۔“

”اب جب کہ میرے دل کو یہ روگ لگ گیا ہے.... تو اس کی محبت کہاں جا چھپی ہے.... وہ کیوں نہیں میرے سامنے آتا....؟ کیوں نہیں مجھے یقین دلاتا کہ وہ اب بھی میرا

ہے؟.... کیوں نہیں کہتا اس نے میری ساری خطاؤں کو معاف کر دیا ہے؟ کیا مجھے سزا دینا چاہتا ہے؟.... مجھے سبق سکھانا چاہتا ہے؟.... یا وہ یہ بات نہیں جانتا کہ ایک مشرقی لڑکی کتنی بے بس ہوتی ہے۔ میں کب تک انتظار کی سولی پر لٹک سکتی ہوں، جانتی ہو کہ حوصلے اور امید کا خون جتنا بھی وافر ہو، بسنے لگ جائے تو ختم ہونے میں دیر نہیں لگتی۔“

”اسوہ بن!.... جو ہوتا ہے اچھے کے لیے ہوتا ہے۔“

”مگر مجھے کوئی اچھائی کیوں نہیں نظر آ رہی۔“ اسوہ روہانسی ہونے لگی تھی۔

”کیونکہ، مستقبل صرف اللہ پاک کی نظر میں ہوتا ہے۔“

”اچھا میں چلتی ہوں۔“ اسوہ نے جانے کی اجازت چاہی۔

”نہیں، تم بغیر کھانا کھائے کیسے جا سکتی ہو۔“ اسماء نے حتمی لہجے میں کہا اور اسوہ کو نہ چاہتے ہوئے بھی دوبارہ بیٹھنا پڑ گیا تھا۔

”باب کا نمبر نہیں مل رہا ہے۔“ اسماء نے اس کی گہری سہیلی کو یاد کرتے ہوئے پوچھا۔
 ”وہ تو اپنے شوہر کے ساتھ کینیڈا شفٹ ہو گئی ہے۔“

”واہ، بتانا بھی گوارا نہیں کیا۔“

”دو تین ماہ پہلے کی بات ہے۔ پھر یوں بھی فائنل سمسٹر کے بعد ہمارا رابطہ رہا بھی کہاں ہے۔“

”صحیح کہتی ہو اسوہ بہن!.... عملی زندگی پرانی دوستیاں بھی بھلا دیتی ہے۔“

”عملی زندگی نہیں اسماء!.... نئے رشتے کھو۔ جب تمہاری اور مدثر بھائی کی بھی شادی جائے گی تو دیکھنا یہ جو تم مجھے کبھی بکھار کال کر لیتی ہو یہ سلسلہ بھی ختم ہو جائے گا۔“

”بھول ہے تمہاری۔“ اسماء پر عزم لہجے میں بولی۔ ”میں سب سے رشتا ختم کر سکتی ہوں تم سے نہیں۔“

”اللہ کرے ایسا ہی ہو۔“ اسوہ نے کہا اور وہ دونوں ہنس دی تھیں۔

اگلے دن انھوں نے سو جیکٹوں والا آرڈر پورا کر دیا تھا۔ جیکٹیں مطلوبہ سٹور پر پہنچا کر عمار نے بقیہ معاوضہ وصول کیا اور واپس کارخانے میں پہنچ گیا۔ انوار نے نئے آرڈر پر کام شروع کر دیا تھا۔

عمار کو دیکھتے ہی اس نے کہا۔

”عمار بھائی!.... آج آپ کو ایک دوسری جگہ دکھانی ہے۔ یہاں اب اپنا گزارا نہیں ہونے والا۔

”صحیح کہہ رہے ہو.... دو کمروں میں کہاں گزارہ ہو سکتا ہے۔“ عمار نے اثبات میں سر ہلادیا۔

”اچھائیوں ہے کہ آپ مکان دیکھنے چلے جائیں۔ میں پراپرٹی ڈیلر سے بات کر چکا ہوں۔ وہ آپ کو جگہ دکھا دے گا۔ میں اپنے ایک دوست کو ملنے جاتا ہوں۔ معاوضے کے معاملے میں وہ اپنے مالکان سے کچھ خفا خفا سا ہے۔ دیکھتا ہوں اگر اس کا معاوضا اپنی استطاعت میں آتا ہے تو ہمیں کافی سہولت ہو جائے گی۔“

”بہت اچھی بات ہے۔“ عمار نے فوراً اثبات میں سر ہلادیا۔

”تو پھر چلو۔“ انوار الحق کھڑا ہو گیا۔

اسے مذکورہ دوست کے گھر اتار کر عمار پراپرٹی ڈیلر سے ملنے چل پڑا۔ انوار الحق، پراپرٹی ڈیلر کو عمار کے متعلق بتا چکا تھا اس لیے بغیر کسی تمہید کے وہ عمار کو فوراً مطلوبہ مکان دکھانے لے گیا۔ سات کمروں پر مشتمل وہ دو منزلہ عمارت عمار کو بہت پسند آئی تھی

- اس نے فوراً کرایہ نامہ دستخط کر کے ایڈوانس رقم ادا کی اور عمارت کی چابی لے کر واپس لوٹ آیا۔

انوار الحق بھی کامیاب لوٹا تھا۔ سہ پہر تک انھوں نے نئی جگہ پر اپنا سامان منتقل کر دیا تھا۔ چارے منگوا کر وہ آنے والے تین مہینوں میں اپنے کام کی تکمیل کے بارے منصوبہ بندی کر رہے تھے۔ اگلے دن عمار کی ذمہ داری لگی تھی کہ وہ کاریگروں کی تلاش کے لیے اخبار میں اشتہار شائع کرائے۔ اس کمپنی کا سیلنگ، پرچیزنگ اور مارکیٹنگ ڈائریکٹر عمار ہی تھا۔ وہ اشتہار کا مضمون ہی ڈسکس کر رہے تھے کہ اچانک عبدالحکیم نے پوچھا۔

”عمار صاحب!.... کیا لڑکیاں بھی ملازم رکھیں گے؟“

”ہاں.... اگر وہ کام جانتی ہیں تو کیوں نہیں؟“

”اگر ایسا ہے تو.....“ وہ سوچ میں ڈوب گیا تھا۔

”کہو کہو چچا عبدالحکیم!.... آپ بھی ہمارے بزنس کا حصہ ہیں۔ ہمارے ہر ساتھی کا مشورہ اتنا ہی قابل احترام ہے جتنا میرا انوار الحق بھائی کا۔“

”وہ میں کہہ رہا تھا کہ.... میری دونوں بیٹیاں بہت اچھی سلائی جانتی ہیں۔ لڑکیوں کے لباس کے بہت اچھے ڈیزائن بناتی ہیں۔ لیکن آپ جانتے ہوں گے کہ ہم جیسے غریبوں سے

سلانی کرانے والی عورتیں بھی ایسی ہوتی ہیں جو بہ مشکل پچاس سا تھ روپے ہی سوٹ کی سلانی دے پاتی ہیں۔“

”اور آپ انھیں یہاں لانا چاہتے ہیں؟“ عمار نے پر جوش لہجے میں پوچھا۔

”ہاں، میرا خیال ہے انھیں کننگ کی ہوئی جیکٹوں کی سلانی میں کوئی دقت پیش نہیں آئے گی۔ اور پھر میں خود یہاں موجود ہوں تو مجھے ان کے بارے کوئی فکر بھی نہیں ہوگی۔“

”بالکل ٹھیک۔“ عمار سے پہلے انوار الحق نے کہا۔ ”ایسا کریں گے کہ اوپری منزل میں خواتین کے لیے سیٹ اپ بنا دیتے ہیں۔ اپ کل ہی ہماری بھتیجیوں کو لے آئیں۔“

”مہربانی صاحب! عبدالحکیم عاجزی سے بولا۔

”مہربانی کا کیا مطلب بھائی!.... ہمیں خود اچھے کارکنوں کی ضرورت ہے۔“

انوار الحق کے بیٹے سراج نے کہا۔ ”عمار صاحب!.... ہمارے بھی کچھ ایسے دوست ہیں جو اپنے موجودہ مالک سے تنگ ہیں۔ ہم انھیں یہاں لانے کی کوشش کرتے ہیں۔“

”درست ہے۔ سب کو اجازت ہے کہ وہ سلانی والے اچھے اچھے کاریگر ڈھونڈ کر لے آئیں۔ بلکہ آج چھٹی کرتے ہیں، کل دوپہر تک سب کو یہاں بلا لیں۔“ عمار کی بات پر سب اثبات میں سر ہلاتے ہوئے رخصت ہو گئے۔

سارا مہینا اسوہ پاگلوں کی طرح عمار کی تلاش میں سرگرداں رہی۔ اس پریشانی میں وہ اسماء اور مدثر کی منگنی کی تقریب کو بھی صحیح طریقے سے وقت نہیں دے پائی تھی۔ آخر وہ دن بھی آگیا جب اس کے باپ کی دی ہوئی مہلت اختتام پذیر ہوئی۔ وہ رات اس نے مرغ بسل کی طرح بستر پر کروٹیں لیتے گزاری۔ جب کسی طور سکون نہ آیا تو رب کے حضور مصلے پر جا کھڑی ہوئی۔ یو بھی جب ایک انسان کو انتہائی طاقت، دولت اور اختیار خرچ کرنے بعد ناکامی کا سامنا کرنا پڑتا ہے تو اس کا آخری سہارا اللہ پاک کی ذات ہی ہوتی ہے۔ یہ علاحدہ بات کہ ہر باختیار یا بے اختیار کا پہلا سہارا بھی وہی وحدہ لا شریک ذات ہے۔ مگر یہ ایک انسان کی سمجھ میں تب آتا ہے جب اسے سارے اختیار، ساری دولت، ساری طاقت رکھتے ہوئے بھی ناکامی کا سامنا کرنا پڑتا ہے۔ پھر ایک حقیقت یہ بھی ہے کہ رب کے سامنے حاضری دینے والے کو اپنے ضمیر کے سوالات کا بھی سامنا کرنا پڑتا ہے۔ اپنے رویے اور اپنے کیے کا بھی حساب دینا پڑتا۔ وہ رحیم ذات ہر گناہ معاف کرنے پر تیار بیٹھی ہے لیکن یہ وعدہ بھی تو آخرت کے ساتھ مقید ہے۔

رب کے سامنے ماتھا ٹیکتے ہوئے اس کی بے قراری کو صبر کے سلیقے سے آشنائی ہوئی اور وہ اپنے مقدر کا سامنا کرنے پر تیار ہو گئی۔

صبح ناشتے کی میز پر اسلم شکور نے حتمی لہجے میں کہہ دیا۔

”آج سید فرقان علی شاہ کی اہلیہ اور بچیاں تمہیں دیکھنے آرہی ہیں ذرا ڈھنگ سے تیار ہو جانا۔“

”جی پاپا!....“ اس کے ہونٹوں سے بہ مشکل نکلا۔ اس کے والد نے ایک ماہ انتظار کر کے اپنا ظرف ثابت کر دیا تھا۔ اب اس کی بات مان کر اسوہ کو اپنی زبان کی لاج رکھنا تھی۔ دوپہر ڈھلے ملازمانے اسے مہمانوں کی آمد کا بتا کر نیچے ڈرائنگ روم میں اس کے بلاوے کا روح فرسا پیغام سنایا۔

اس نے کوئی خاص تیاری نہیں کی تھی، مگر اس کی دلکشی اور حسن کو کسی پہناوے یا سجاوٹ کی ضرورت نہیں تھی۔ لڑکے کی ماں اور بہنوں نے فوراً اپنی پسندیدگی کی سند سے نواز دیا تھا۔ لڑکے کی تصویر بھی وہ ساتھ لائی تھیں۔ نسرین بیگم کو بھی لڑکا پسند آیا تھا۔ لڑکے کی ماسکفتمہ بیگم نے فوراً بیٹیوں کو مٹھائی کا ڈبہ کھولنے کا اشارہ کیا۔

ہونے والی ساس کے ہاتھ میں موجود قیمتی مٹھائی اسے زہر کی مانند لگی تھی۔ کسی انجان کی زندگی کا حصہ بننے پر اسے کس اذیت کا سامنا کرنا ہو گا وہ یہ بات بالکل اس طرح محسوس کر سکتی تھی جیسے خوں خوار شیر کے سامنے دوڑتا ہوا ہرن، شیر کے دانتوں سے کٹنے والی

اذیت کو بغیر تجربے کے محسوس کر سکتا ہے۔ مگر یہ زہر زندگی کا حصہ ہے۔ نہ چاہتے ہوئے بھی ایسی تلخیوں کو سہنا پڑتا ہے۔

مہمانوں کے جانے کے بعد وہ اپنے کمرے میں آگئی تھی۔ اس کی ماں، لڑکے کی تصویر اس کے کمرے میں چھوڑ گئی تھی۔ خوب صورتی میں وہ لڑکا کسی طور پر بھی عمار سے کم نہیں تھا۔ مگر دماغ کے ایسے دلائل۔ دل کسی طور پر قبول کرنے کو تیار نہیں ہوتا۔ اگر وہ لڑکا یوسف ثانی بھی ہوتا تو اسے عمار کے بدلے میں قبول نہیں تھا۔ لیکن یہ بھی حقیقت ہے کہ دل حقائق کو تسلیم کرنے میں ہمیشہ تساہل برتتا ہے۔

اپنے والد سے اس کی ملاقات رات کو کھانے کی میز پر ہوئی تھی۔ ”بیٹی!... مجھے یہ جان کر خوشی ہوئی کہ تم نے حقیقت کو تسلیم کر لیا ہے۔ یاد رکھنا سراب کے پیچھے دوڑنے والے کو ناکامی کے علاوہ کچھ ہاتھ نہیں آتا۔“

”جی پاپا! اس نے دھیمے لہجے میں جواب دیا۔

”عرفان علی شاہ، ہر لحاظ سے اچھا لڑکا ہے۔ خوب صورت ہے، پڑھا لکھا ہے، خاندانی رئیس ہے اور سب سے بڑھ کر اس خاندان کی سیاسی ساکھ بہت اچھی ہے۔“

”کیا خوشگوار زندگی گزرنے کے لیے یہ ساری چیزیں ضروری ہوتی ہیں؟“ غیر ارادی طور پر اس کے لہجے میں تلخی شامل ہو گئی تھی۔

”نہیں۔ لیکن ایک آئیڈیل داماد کی ساری خصوصیات مجھے عرفان علی شاہ میں نظر آ رہی ہیں۔“

”پاپا!.... زندگی میں نے گزارنی ہے۔“

”تو کیا تم اس رشتے سے خوش نہیں ہو؟“

”ہونہ! بے بسی اور بے چارگی کا گہرا احساس لیے اس کے ہونٹ واہوئے۔“ میرا جواب آپ جانتے ہیں۔“

”مجھے جواب نہیں، اس رشتے کا متبادل چاہیے.... بے شک مساوی نہ ہو۔“

”میں نے انکار تو نہیں کیا۔“ اسوہ کی آنکھوں میں نمی اتر آئی تھی۔

”تمہیں انکار کرنا بھی نہیں چاہیے۔ نہ تو میں تم پر ظلم کر رہا ہوں اور نہ تمہارا برا چاہتا ہوں۔“

”پاپا!.... کبھی کبھی نہ چاہتے ہوئے بھی ماں باپ ایسے فیصلے کر لیتے ہیں جن سزا اولاد کو بھگتنا پڑتی ہے۔“

”بالکل صحیح کہا۔ اسی لیے تو میں نے تمہارے مستقبل کا فیصلہ کرنے کے لیے دماغ کی با

ت مانی ہے۔ ورنہ وقتی طور پر میں بھی تمہاری بات مان کر تمہاری شادی کو التوا میں ڈال

سکتا تھا۔ اور یقیناً اس کا نتیجہ تمہارے حق میں اچھا نہ نکلتا۔“ اسلم شکور کا حقائق کو مد نظر رکھ

کر کیے گئے فیصلے کو اسوہ کسی طور غلط ثابت نہیں کر سکتی تھی۔ اس کے پاس لے دے

کے ایک ہی دلیل تھی کہ وہ عمار سے محبت کرتی ہے۔ گویہ دلیل اس کے ہر عقلی فیصلے پر حاوی ہو سکتی تھی، مگر والدین یا کسی دوسرے مخلص شخص سے ایسا فیصلہ منوانا ممکن نہیں تھا۔

”میں جا رہی ہوں پاپا!.... شب بخیر۔“ وہاں سے چلے جانے ہی میں اس کی بھلائی تھی۔ اپنے باپ کے دلائل کا جواب اس کے پاس نہیں تھا۔ نسرین بیگم نے اس دوران کوئی بات نہیں کی تھی۔

عشاء کی نماز کے بعد وہ ایک اسلامی کتاب کی ورق گردانی کر رہی تھی کہ اس کے موبائل فون پر نامعلوم نمبر سے کال آنے لگی۔ پہلی ایک دو گھنٹیاں تو اس نے فون کو نظر انداز کیے رکھا مگر بار بار بجنے والی گھنٹی نے اسے کال ریسیو کرنے پر مجبور کر دیا۔

”جی؟“

”اسلام علیکم!.... میں سید عرفان علی شاہ بات کر رہا ہوں۔“ اس کا لہجہ کافی سبکھا ہوا اور مہذب تھا۔ ”آپ مس اسوہ اسلم شکور بات کر رہی ہیں نا۔“

”جی! اس مرتبہ بھی اس کا جواب مختصر رہا تھا۔“

”آج امی جان آپ کی تصویر لائی تھیں.... میری تصویر بھی آپ نے دیکھ لی ہوگی؟“

”جی! اس نے لگا بندھا جواب دیا۔“

”کیا جی! کے علاوہ آپ کو کچھ بولنا نہیں آتا؟“

”بات بولنے کی نہیں، مخاطب کو اپنا مطلب واضح کرنے کی ہوتی ہے۔ اور میرا خیال ہے۔ جی سے آپ کی بات کا مکمل جواب مل رہا تھا۔“ اس کے لہجے میں تو نہیں انداز میں ضرور تلخی شامل تھی۔

”ہا....ہا....ہا۔“ اس نے زبردستی قہقہہ لگایا۔ ”معلوم ہوتا ہے آپ مباحثہ کی ماہر ہیں۔“ عرفان صاحب کوئی ضروری بات کرنا تھی آپ نے؟“ اسوہ کو اس کی باتیں برداشت کرنا مشکل ہو رہی تھیں۔

”بس یہی پوچھنا تھا کہ کہیں آپ کو زبردستی تو اس رشتے پر مجبور نہیں کیا جا رہا؟“
 ”بالفرض اگر ایسا ہی ہو تو آپ کیا کریں گے؟“
 ”آپ کی تصویر دیکھنے کے بعد تو یہی کر سکتا ہوں کہ آپ کو سمجھانے کی کوشش کروں اور آپ کو ہر خوشی دینے کا وعدہ کروں۔“

”چلو مبارک ہو، آپ ایسی کوشش اور ایسے وعدوں سے بچ گئے ہیں۔“
 ”اس کا مطلب ہے آپ کو بھی یہ رشتہ بدل و جان سے قبول ہے۔“

”عرفان صاحب!...مجھے یہ رشتہ قبول ہے۔ باقی سابقہ لائق رہنے دیں۔ اور اگر آپ کو ناگوار نہ گزرے تو میں آپ کو خدا حافظ کہنا چاہوں گی۔“

”اوکے، خدا حافظ۔ پھر بات ہوگی۔“ اس نے اسوہ کا مطمح نظر جان کر رابطہ منقطع کرنے میں دیر نہیں لگائی تھی۔

پشیمان

قسط نمبر 9

ریاض عاقب کوہلر

ان کے پاس سلائی کرنے والے نوکار یگر جمع ہو گئے تھے۔ جن میں چار لڑکیاں اور انوار الحق کے بیٹوں کو ملا کر پانچ مرد بن رہے تھے۔ لڑکیوں کے لیے عمار نے اوپر والی منزل مختص کر دی تھی۔ نچلی منزل کے ایک کمرے میں اس نے اپنے لیے آفس سیٹ کر دیا۔ سیکنڈ ہینڈ ٹیبل، پلاسٹک کی چند کرسیاں، کمپیوٹر وغیرہ کی آمد کے ساتھ وہ کمرہ آفس کی شکل میں ڈھل گیا تھا۔

ایک ہفتے کے اندر اس نے دس اور سلائی مشینیں خرید لیں۔ عبدالحکیم کی بیٹیاں اپنی چند اور سہیلیوں کو بھی وہاں لے آئی تھیں۔ اور کار یگروں کی تعداد نو سے بڑھ کر پندرہ تک پہنچ گئی تھی۔ وہ ڈیمانڈ جس کا پورا کرنا انھیں ناممکن لگ رہا تھا، اب وہ ناممکن نہیں رہا تھا۔ عمار کا اخلاق

دیکھتے ہوئے تمام کاریگری جان سے کام کر رہے تھے۔ سب سے زیادہ بوجھ خود انوار الحق اور اس کے ساتھی قمر الدین پر تھا۔

سات ہفتوں میں انھوں نے پانچ ہزار جیکٹس تیار کر لی تھیں۔ پیکنگ کے لیے عمار نے دو اور لڑکے رکھ لیے تھے۔ عبدالحکیم اب چپڑاسی وچوکیدار وغیرہ کی ڈیوٹی کرتا۔ چاے وغیرہ کا سامان وہاں موجود تھا۔ جس کو چاے کی طلب ہوتی عبدالحکیم کو بتا دیتا۔

پانچ ہزار جیکٹس عمار نے اس غیر ملکی فرم کے حوالے کر دی تھیں۔ اور اگلے پانچ ہفتوں میں بقیہ جیکٹس کی سلائی کے لیے انھوں نے کام کا دورانیہ بڑھا دیا تھا۔ خواتین کے لیے رات گئے گھر جانے میں مسئلہ بن رہا تھا اس کا حل عمار نے ایک وین خرید کر نکال لیا تھا۔ چند دن تو وہ خود انھیں ڈراپ کرتا رہا، بعد میں یہ کام انوار الحق کے چھوٹے بیٹے منیر نے سنبھال لیا تھا۔

پانچ ہفتوں میں جانفشانی سے محنت کر کے انھوں نے بقیہ جیکٹس بھی سلائی کر لی تھیں۔ آرڈر کی تکمیل کی خوشی میں عمار نے تمام کاریگروں کو ایک اچھی سی دعوت کھلا کر تین دن کی چھٹی بھی بہ طور انعام دے دی تھی۔ البتہ اس دوران وہ اور انوار الحق آفس آتے رہے تھے۔

وہ اس وقت آفس میں بیٹھے محو گفتگو تھے۔ عبدالحکیم نے ان کے سامنے چائے کے دو کپ رکھے اور اپنا کپ لے کر وہیں ان کے ہمراہ ہی بیٹھ گیا۔ عمار کی عادت تھی کہ وہ دفتر میں کام کرنے والے تمام افراد کو اتنی ہی عزت اور احترام دیتا تھا جتنا کہ وہ اس کا احترام کرتے تھے۔ اس وقت باقی لوگ چھٹی پر تھے۔ عبدالحکیم کو انوار الحق کے کہنے پر عمار نے بلوایا تھا۔

”جی انوار بھائی!.... اب کہیں کہ آپ نے چچا عبدالحکیم کو کیا کہنا تھا۔“

انوار الحق کھنکار کر گلا صاف کیا اور پھر گویا ہوا۔

”عمار صاحب!.... میں چچا عبدالحکیم کی دو قیمتی چیزوں کا طلب گار ہوں۔ اس ضمن میں مجھے آپ کی سفارش بھی درکار ہوگی۔“

چائے کا گھونٹ بھرتے عبدالحکیم نے اس کی بات سن کر چائے کا کپ واپس ٹیبل پر رکھ دیا تھا۔

”مم.... میرے پاس بھلا کون سی قیمتی چیز ہے انوار صاحب!“ اس نے ہکلاتے ہوئے جواب دیا۔

”یہ تو خیر آپ کی کسرِ نفسی ہے۔ بہر حال میں بتائے دیتا ہوں؟.... میں شمالہ اور ثوبیہ کو اپنی بیٹیاں بنانا چاہتا ہوں۔“

”کیا؟“ اس کی بات سن کر عمار بھی حیران رہ گیا تھا۔

”جی بالکل اور میری اس خواہش میں میرے بیٹوں کی رضامندی شامل ہے۔ سراج شمائے کو اپنا نا چاہتا ہے جبکہ منیر ثوبیہ کو۔“

عبداللہ حکیم کی آنکھوں میں نمی ابھری اور وہ گلوگیر لہجے میں بولا۔ ”انوار صاحب!.... آپ ہماری غربت سے تو واقف ہیں نا۔“

”مجھے جہیز میں دلن کا پہلی رات کا جوڑا بھی نہیں چاہیے بس دونوں بیٹیاں میری جھولی میں ڈال دو۔“

”اس سے بڑھ کر ایک باپ اپنے رب سے کچھ مانگ بھی نہیں سکتا۔“ عبداللہ حکیم رقت آمیز لہجے میں بولا۔

”اب اس مٹھائی کا معاملہ ہو گیا عمار صاحب!“ انوار الحق نے ہنستے ہوئے میز کی دراز سے مٹھائی کا ڈبہ نکال کر عمار سے پوچھا۔ جس دن سے وہ اس مکان میں منتقل ہوئے تھے اور عمار کا آفس بننا تھا وہ سب کے لیے عمار بھائی سے عمار صاحب ہو گیا تھا۔

مٹھائی کھاتے ہوئے عمار نے کہا۔ ”ایک بات آپ دونوں حضرات دھیان سے سن لیں۔ یہ نہیں ہوگا کہ شادی کے بعد میری بہنوں کو گھر بٹھا دیا جائے؟ وہ صرف ایک ہفتے کی چھٹی لے سکتے ہیں۔ اس کے بعد کام پر آنا پڑے گا۔“

”ویسے ایک ہفتا کم نہیں ہے سر!؟“ انوار الحق نے مسکرا کر احتجاج کیا۔
بالکل نہیں۔ البتہ وہ یہ ہفتا کراچی سے باہر گزارنا چاہیں تو اس کا خرچ ”یواے“ کمپنی
برداشت کر سکتی ہے۔“

”عمار صاحب!.... یہ یواے سے بنتا کیا ہے؟“ انوار الحق نے دلچسپی سے پوچھا۔ ”آپ
نے جیکسٹس پر بھی یہ مونو گرام بڑے اشتیاق سے لگوا یا تھا۔“

”انوار بھائی جب بھی کوئی نئی پراڈکٹ مارکیٹ میں آتی ہے اسے کوئی نہ کوئی مونو گرام تو
چاہیے ہوتا ہے نا.... تو ہمارا مونو گرام ”یواے“ سہی۔“

”کوئی وجہ تسمیہ بھی ہوگی؟“

”ہاں وجہ تو ہے....“ عمار گہری سوچ میں کھو گیا اسوہ کا ملمح چہرہ اس کی نگاہوں میں لہرانے لگا
تھا۔ ”خیر رہنے دو پھر کبھی سہی۔“

”چچا عبدالحکیم! اب آپ تشریف لے جاسکتے ہیں۔ یہ مٹھائی کا ڈبا بھی لیتے جائیں اور میری
دونوں بیٹیوں سے ان کی مرضی ضرور معلوم کر لینا۔“

”ٹھیک ہے انوار صاحب! عبدالحکیم کے لہجے میں شامل خوشی چھپائے نہیں چھپ رہی
تھی۔“

”صاحب، صرف عمار صاحب ہیں چچا!.... باقی ورکرز برابر ہیں؟“ انوار الحق، عبدالحکیم کو رخصت کرنے کے لیے کھڑا ہو گیا۔

”انوار بھائی یہ ظلم نہ کریں؟ میں کہاں کا صاحب ہوں؟“ عمار نے فوراً اس کی بات کی تردید کی۔

”یہ تو آپ کی اعلاظرفی ہے عمار صاحب! چچا عبدالحکیم نے کہا۔
عمار منمنایا۔ ”مجھے عمار بھائی ہی رہنے دو یار!“

”نہیں کمپنی میں ایک صاحب کی موجودی ضروری ہوتی ہے، ورنہ ورکرز بے پرواہ ہو جاتے ہیں۔“ انوار الحق نے نہایت سنجیدگی سے کہا اور عمار نے خاموشی سے سر جھکا لیا۔

عبدالحکیم کے رخصت ہوتے ہی انوار الحق نے ایک نیا منصوبہ عمار کے سامنے رکھ دیا۔
”عمار صاحب!.... اب ہمیں جیکٹس کے ساتھ زنانہ و مرادانہ کپڑوں کی سلائی بھی شروع کر

دینا چاہیے۔ زنانہ کپڑوں کی ڈیزائننگ کے لیے ہم شمالیہ بیٹی کو کسی اچھے سے انسٹیٹوٹ

میں دو تین ماہ کے لیے بھیج دیں گے۔ میرا مشاہدہ ہے کہ شمالیہ بیٹی کا دماغ اس معاملے

میں کافی زرخیز ہے۔ جیکٹس کی ڈیزائننگ میں بھی اس نے کئی بار مجھے ایسے مشورے دیے

کہ مجھے اس کی صلاحیتوں کا معترف ہونا پڑا۔“

”ٹھیک ہے۔“ عمار نے فوراً اس سے اتفاق کر لیا تھا۔

”دوسرے نمبر پر ہمیں اب باقاعدہ یو اے کمپنی کی تشکیل کر دینا چاہیے۔ سیلنگ، پرچیزنگ اور مارکیٹنگ کے شعبے کے لیے ایمان دار اور مخلص کارکنوں کی ضرورت پڑے گی۔ سٹاف کی تنخواہ کے لیے اکاؤنٹنٹ اور کیشئر وغیرہ بھی مطلوب ہوں گے.....“ انوار الحق بڑی تفصیل سے ساری ضروریات بتاتا گیا۔ اس میدان میں نوآموز ہونے کے باوجود عمار کے پاس کتابی علم موجود تھا۔ ایم بی اے سینڈ سمسٹر کا امتحان اس نے نمایاں نمبروں سے پاس کیا تھا۔

”باقی سب تو ٹھیک ہے، مگر ایمان دار اور مخلص افراد، جو کام کے بھی ماہر ہوں ملیں گے کہاں سے؟“

انوار الحق نے اسے تسلی دیتے ہوئے کہا۔ ”مل جائیں گے سر!..... بس تھوڑی تلاش، تھوڑی جستجو اور تھوڑی کوشش کی ضرورت ہوتی ہے۔“

”اگر اخبار میں اشتہار دے دیں؟“

”ایسا کر کے بھی دیکھ لیتے ہیں۔“ اس نے عمار کی تائید میں سر ہلادیا تھا۔

سارے معاملات طے پاتے ہی اسلم شکور نے پہلے مرحلے میں اپنی ٹرانسپورٹ کمپنی کا سودا کیا تھا۔ اور پھر دو تین ماہ کے اندر اس نے اپنے امپورٹ ایکسپورٹ کے بزنس کا بھی

سودا کر لیا تھا۔ ”خان ٹاؤن“ کی جگہ اسے ملک طاہر نے دکھا دی تھی۔ اخبار میں اور ٹی وی پر بھی اس کے کمرشل وغیرہ دکھائے جانے لگ گئے تھے۔ ایڈوانس بکنگ کے لیے ایک ایک خوب صورت آفس سیٹ کر دیا گیا۔ اسلم شکور وہاں ملک طاہر کے مشورے پر روزانہ جاتا۔ ملک طاہر نے اس بات کا خصوصی اہتمام کیا تھا کہ ہر آنے والے گاہک کو اسلم شکور سے تھوڑی بہت بات چیت کا موقع ملے۔ اور اسلم شکور خان بڑی خوشی سے ہر گاہک کے سامنے خان ٹاؤن کی خصوصیات گنوانے کے ساتھ خان ٹاؤن کی وجہ تسمیہ بھی بیان کرتا۔ پلاٹوں اور فلیٹس کی بکنگ بڑے پیمانے پر جاری تھی۔ ملک طاہر نے اسلم شکور کو ہر جگہ ہی سامنے رکھا تھا کمرشل میں بھی خان ٹاؤن کے ماڈل کے سامنے اسے چلتے ہوئے دکھایا جاتا۔ اسلم شکور خان بہت خوش تھا۔

اس دن ملک طاہر اس کے پاس آیا تو اس کے چہرے پر پریشانی کے گہرے اثرات ثبت تھے۔

خیریت تو ہے ملک صاحب! ”اسلم شکور خان نے اس کی پریشانی بھانپتے ہوئے سوال کیا۔ خان صاحب!.... ہمیں کام کی رفتار کو بڑھانے کے لیے ایک بڑی رقم درکار ہوگی۔ پلاٹوں کی پیشگی کی مد میں ملنے والی رقم اتنی نہیں ہے کہ ہم کام کو تیزی سے آگے بڑھا سکیں۔ اس ضمن میں فیروز خان ریسانی سے اس کے پینتیس فیصد حصے کی رقم تو میں وصول کر لوں گا

آپ کے ساٹھ فیصد حصے کی رقم کچھ زیادہ بنے گی اور.....؟ ”ملک طاہر خاموشی سے اس کے چہرے کی جانب دیکھنے لگا۔

اسلم شکور جواباً بولا۔ ”مگر میرا کاؤنٹ تو خالی ہے۔ جو رقم بھی روزانہ کی بنیاد پر وصول ہوتی ہے وہ آپ کے حوالے ہو جاتی ہے۔“

”میں بھی تو فوراً وہ رقم میٹرل کے خریدنے کی مد میں ادا کر دیتا ہوں۔ رسیدیں باقاعدگی سے آپ کو پیش کی جاتی ہیں۔“

”میں نے ایسی تو کوئی بات نہیں کی کہ آپ صفائیاں دینے لگ جائیں۔“

”خان صاحب!.... آپ نے تمام کام میرے ناتواں کندھوں پر ڈالا ہوا ہے۔ ڈر تو لگتا ہے نا۔“ ملک طاہر نے چالپوسی سے کہا۔

”نہیں ایسی کوئی بات نہیں مجھے آپ پر مکمل اعتبار ہے۔“

”شکریہ خان صاحب!.... بس آپ کے اسی اندھے اعتبار سے ڈر لگتا ہے۔“

”ویسے اتنی جلد ہی بینک سے بھی قرض نہیں مل سکتا۔“ اسلم شکور نے مشورہ دیتے ہوئے

کہا۔ ”کیوں نا؟ ریسمانی سے قرض مانگ لیں؟“

”نہیں خان صاحب!.... یہ کاروبار ہے۔ وہ اپنا حصہ بڑھانے پر اصرار کرے گا۔ اور پکی ہوئی

فصل میں اسے مزید حصہ دار نہیں بنا سکتا۔ ہم دونوں کی بات الگ ہے۔“

”تو پھر؟“

”ویسے ایک حل ہے تو سہی۔“

”وہ کیا؟“

”اگر آپ اپنی کوٹھی رہن رکھ کر کسی سے رقم لے لیں۔ بلکہ کوئی کیا اس طرح تو رینسانی بھی راضی ہو جائے گا۔“

”مگر کوٹھی.....“

”خان صاحب!.... کوٹھی آپ بیچ تھوڑی رہے ہیں۔ بس چار پانچ ماہ کی مہلت پر قرض لے لیں.... اس عرصے میں ہم ضرور رقم واپس لوٹا دیں گے۔ اصل میں فلیٹس کی بکنگ میں اس وقت تیزی آنے لگی جب فلیٹس پر تیز رفتاری سے کام شروع ہو جائے گا۔ اور کام میں تیزی لانے کے لیے ہمیں کروڑوں کی رقم درکار ہے۔ ہزاروں لاکھوں سے کام نہیں چلنے والا۔“

اسلم شکور خان چند لمحے گہری سوچ میں ڈوبا رہا۔ پھر کہنے لگا....

”اچھا میں آج اپنے وکیل سے مشورہ کر کے آپ کو بتاتا ہوں۔“

”ہاں یہ ٹھیک ہے۔ اس طرح ہمیں اطمینان بھی رہے گا۔“ ملک طاہر نے فوراً اس کی ہاں میں ہاں ملائی تھی۔

تھوڑی دیر مزید وہاں بیٹھ کر ملک طاہر اس سے اجازت لے کر باہر نکل آیا۔ اس کی کار کا رخ اسلم شکور کے وکیل کے دفتر کی طرف تھا۔ اس کا وکیل خورشید علی شاہ مکمل طور پر ملک طاہر کی مٹھی میں تھا۔

ایک ہفتے کے اندر سید عرفان علی شاہ اور اسوہ اسلم شکور خان کی منگنی کی تقریب بڑی دھوم دھام اور تزک و احتشام سے ہو گئی تھی۔ تصویر میں خوب صورت دکھائی دینے والا حقیقت میں بھی اچھا خاصا پرکشش تھا۔ اگر عمار اس کی زندگی میں نہ آیا ہوتا تو اس رشتے کو ضرور دل سے قبول کر لیتی۔ مگر اب تو عرفان اسے بالکل اچھا نہیں لگا تھا۔ انگوٹھی پہناتے وقت اپنے ہاتھ پر اس کا ہاتھ کا لمس بھی اسے اتنا ناگوار گزرا تھا کہ بعد میں کافی دیر وہ اپنے سیدھے ہاتھ کو دوسرے ہاتھ سے صاف کرنے کے انداز میں ملتی رہی۔ اپنے کمرے میں داخل ہوتے ہی اس نے منگنی کی انگوٹھی اتار کر تپائی پر رکھ دی۔ تکیے پر سر رکھتے ہی بے ساختہ عمار کی یادوں کا ریل آیا اور آنکھیں پچھتاوے کا ثبوت دینے لگیں۔ اگر بیتا وقت واپس لانا ممکن ہوتا تو وہ ہر قیمت بھرنے کو تیار ہو جاتی۔ اسے رباب کے ساتھ ہونے والی وہ گفتگو یاد تھی....

”رباب! یہ بات ہمیشہ یاد رکھنا کہ میں اس سے بہت نفرت کرتی ہوں۔“ یہ کہتے وقت وہ اس بات سے انجان تھی کہ وہ ان کی باتیں سن رہا ہے۔ جب اچانک اس نے پوچھا تھا.... ”کیا اس وجہ سے کہ میں غریب ہوں؟“ تو وہ حیران رہ گئی تھی۔ مگر اس نے ایک دم اپنی حیرانی پر قابو پاتے ہوئے زہرا گلاتھا۔ ”نہیں.... بلکہ تم ہو ہی نفرت کے قابل۔“

”وجہ؟“ کتنے کرب ناک اور دکھ بھرے لہجے میں اس نے پوچھا تھا۔

اور اس نے اطمینان سے جواب دیا تھا ”محبت اور نفرت کے لیے وجہ کا ہونا ضروری نہیں ہوتا۔“

اس نے حیرانی بھرے لہجے میں ایک اور دلیل دی تھی۔ ”یہ بات صرف محبت کے بارے سنی تھی۔“

اور اس نے ”ہاں، کچھ بے وقوف ایسا ہی سمجھتے ہیں۔“ کہہ کر اسے خاموش کر دیا تھا۔ اور پھر یہ کہہ کر تو اس نے حد ہی کر دی تھی۔ ”اور ہاں.... اگر کسی دن محسوس کرو کہ تم معاشی لحاظ سے میرے ہم پلہ ہو گئے ہو، تب اپنے والدین کو میرے گھر رشتا لینے بھیج دینا۔ یقیناً پاپا کو اپنے برابر کے لوگوں کو ہاں کرنے میں تامل نہیں ہوگا۔“

اس کی بات سن کر اس نے کس اعتماد سے کہا تھا۔ ”اگر ایسی بات ہے تو آپ بھی سن لیں، میں شادی کروں گا تو آپ سے ورنہ کسی سے بھی نہیں۔“

اور اس نے مسکراتے ہوئے اسے چرکا لگایا تھا۔ ”اور جب میری شادی کسی دوسرے کے ساتھ ہو جائے گی پھر؟“

”پھر بھی نہیں کروں گا.... پھر بھی نہیں کروں گا.... پھر بھی نہیں کروں گا....“

”ہاں عمار!.... مجھے یقین ہے تم کسی سے شادی نہیں کرو گے۔.... اپنی اسوہ کے علاوہ کسی کو بھی نہیں اپناؤ گے.... مگر اسوہ ہار گئی ہے عمار!.... اسوہ تمہارا انتظار نہیں کر پاتی۔ اپنی دیوانی، اپنی پگلی، اپنی مجرم اسوہ کو معاف کر دینا۔ الوداع عمار.... الوداع....“

اچانک موبائل کی بجبجی والی گھنٹی نے اسے چونکا دیا۔ اس کا دل کال ایڈنڈ کرنے کو نہیں چاہ رہا تھا مگر بار بار بجبجی والی گھنٹی سے تنگ آ کر اس نے موبائل سکمرین پر نگاہ ڈالی۔ اس کے منگیتر کی کال تھی۔

گہرا سانس لے کر اس نے اپنی حالت کو سنبھالا اور پھر کال ریسیو کر لی۔

”جی؟“

”کال تو ریسیو کر لیا کریں جی!“ اس نے شوخ لہجے میں کہا۔

”عرفان صاحب! پلیز آپ مجھے کال نہ کیا کریں۔“

”کیوں جی!.... کیا ہو گیا.... اب تو ہم نے جناب کی زیارت بھی کر لی ہے اب کیسے خود کو روک پائیں گے۔“

”عرفان صاحب!.... میں فون پر گفتگو کی عادی نہیں ہوں اور میرا خیال ہے میرے کال رسیونہ کرنے پر آپ کو توہین وغیرہ محسوس ہوگی۔ اور میں ایسا نہیں چاہتی۔ کیوں کہ ہم جس رشتے میں بندھنے جا رہے ہیں اس میں اس طرح کی تلخیاں مناسب معلوم نہیں ہوتیں۔“

”اجی!.... میں آپ کا منگیتر ہوں کوئی غیر تو نہیں۔“

”میں بھی کہیں بھاگی نہیں جا رہی چند ماہ صبر کر لیں، پلیریزم میری درخواست ہے۔ میں آپ کو ناراض نہیں کرنا چاہتی۔ مگر آپ کو میری مجبوری سے سمجھوتا کرنا ہوگا۔“

”اچھا.... چلو ایسا ہے کہ میں کبھی بجھار کال کر لیا کروں گا۔ مطلب ہفتے میں ایک ادھر بار۔“

”ٹھیک ہے۔ شکریہ۔“ کہہ کر اس نے رابطہ منقطع کر دیا۔

چند منٹ کی گفتگو ہی نے اسے ماضی کے سپنوں سے نکال کر مستقبل کی اذیت ناک سوچوں کے حوالے کر دیا تھا۔ جس مرد سے چند منٹ کی گفتگو اس کے لیے اتنی سوہان روح بنی ہوئی تھی اس کے ساتھ ہمیشہ رہنا کتنا اذیت ناک ہوتا۔

”کسی کی پر خلوص محبت کو ٹھوکر مارنے والوں کا یہی انجام ہوا کرتا ہے؟“ ایک تلخ سوچ اس کے دماغ میں ابھری اور اس کی آنکھوں میں دوبارہ پانی جمع ہونے لگا۔

”ہم چار پانچ ماہ میں اتنی رقم اکٹھی کر لیں گے خان صاحب! ملک طاہر نے اسلم شکور کو تسلی دی۔“

”اس رقم کی میرے نزدیک اتنی اہمیت نہیں ہے ملک صاحب!.... مگر اب ہم ایک نئے کام کی شروعات میں ہیں تو یہ چھوٹی سی رقم بھی بڑی دکھائی دے رہی ہے۔“

”خان صاحب!.... ایسی کوئی بات نہیں۔ اگر کوٹھی رہن رکھنا آپ کو ڈسٹرب کر رہا ہے تو میں آپ کی حصہ داری کا پانچ دس فیصد ریسائی کو بیچ کر آج ہی یہ رقم وصول کر سکتا ہوں۔“

ملک طاہر کے لہجے میں شامل اعتماد نے اسلم شکور کو تذبذب سے نکال دیا تھا۔

”نہیں نہیں اس کی ضرورت نہیں ہے؟“ اسلم شکور نے جلدی سے انکار میں سر ہلا دیا۔

ملک طاہر کے ہونٹوں پر بہ ظاہر خوشگوار تبسم جھلکا۔ اس تبسم کے پس پردہ جو مکاری تھی اگر وہ اسلم شکور کو نظر آ جاتی تو اسے پتا چلتا کہ وہ ایک نادیدہ دلدل میں گردن تک دھنس گیا ہے۔

”ویسے اب بکنگ کی شرح میں کافی اضافہ ہوا ہے۔“

اسلم شکور نے کہا۔ ”ہاں.... اضافہ تو ہوا ہے مگر توقع سے تھوڑا کم۔“

ملک طاہر مسکرا کر بولا۔ ”آگے آگے دیکھیے ہوتا ہے کیا۔“

اسلم شکور بھی ہونٹوں پر مسکراہٹ سجا کر ثبات میں سر ہلانے لگا۔

”اچھا مجھے اجازت دیں خان صاحب! ملک طاہر نے کھڑے ہوتے ہوئے کہا۔ ”میں ذرا سائٹ کا چکر لگا لوں۔ یوں بھی باہر کی ساری ذمہ داری تو میری ہے نا۔ آپ دفتر سنبھال لیتے ہیں یہی کافی ہے۔“

”کل میں بھی چلوں گا۔“ اسلم شکور نے اسے مطلع کرتے ہوئے کہا۔
 ”جب آپ کی مرضی ہو تشریف لائیں۔“ یہ کہہ کر ملک طاہر دفتر سے باہر نکل گیا۔

انہوں بڑی کوششوں سے ساتھ والے کرائے دار کی منت سماجت کر کے وہ مکان بھی کرائے پر لے لیا تھا۔ شمانہ تین مہینے ایک اچھے ادارے میں زنانہ ملبوسات کی ڈیزائننگ سیکھ کر آگئی تھی۔ چونکہ وہ پہلے سے اس کام کو بہتر طریقے سے جانتی تھی اس لیے تین مہینے کا عرصہ اس کے لیے کافی رہا تھا۔ اس کی واپسی تک وہ مردانہ ملبوسات پر کام شروع کر چکے تھے۔ کپڑوں کی سلائی مشینوں کی خریداری کے ساتھ عمار نے لوڈ شیڈنگ کے حل کے لیے ایک جنریٹر بھی خرید لیا تھا۔ شمانہ کے آمد کے ساتھ زنانہ ملبوسات پر بھی کام شروع ہو گیا۔ کام کا معیار اور کسٹمرز کے ساتھ عمار کے پر اخلاق رویے کی وجہ سے ان کا کام دن دگنی رات چوگنی ترقی کرنے لگا۔

اپنے کام میں تھوڑا وقفہ کر کے انوار الحق اس کے پاس چائے پینے آ بیٹھا تھا۔

”عمار صاحب!.... آپ سے ایک کام پڑ گیا ہے۔“ چائے کی چسکی لیتے ہوئے انوار الحق نے جھجکتے ہوئے کہا۔

”میرا خیال ہے آپ کو اجازت لینے کی ضرورت نہیں ہے۔“

”آپ کی محبت ہے عمار صاحب!.... بہ ہر حال میں بات کرنا چاہ رہا تھا اپنے چچا زاد بھائی آفتاب احمد کی۔ وہ قریباً دس بارہ سالوں سے ایک کنسٹرکشن کمپنی سے منسلک ہے۔ پرسوں مجھے ملنے آیا تھا اسے کچھ ادھار رقم درکار ہے۔ سال بھر میں لوٹانے کا وعدہ کر رہا ہے۔ اس بات کی یقین دہانی تو میں کرا سکتا ہوں کہ ایمان دار آدمی ہے وعدہ خلافی نہیں کرے گا۔ لیکن وہ جتنی رقم کا مطالبہ کر رہا ہے وہ ہمارے لیے ایک بہت بڑی رقم ہے۔“

”جب آپ جانتے ہیں کہ اتنی بڑی رقم ہم ایک سال کے لیے نہیں پھنسا سکتے تو پھر مجھ سے بات کرنے کا مقصد....“

”کیونکہ اس کے مجھ پر احسان ہیں۔ اور میں نے اس سے وعدہ کیا ہے کہ اپنی سی کوشش کروں گا۔“

عمار نے پوچھا۔ ”اسے کتنی رقم درکار ہے؟“

”کم از کم ڈیڑھ کروڑ۔“

”اتنی رقم کا وہ کرے گا کیا؟“ عمار کے لہجے میں حیرانی تھی۔

”ایک ٹھیکا اس کے ہاتھ لگا ہے وہ اسے خود پورا کرنا چاہتا ہے۔ بہ قول اس کے اس میں کافی منافع کی امید ہے۔“

”ایسا ہے اسے کال کر ابھی بلا لو۔“ اچانک عمار کو اس کام میں دلچسپی پیدا ہو گئی تھی۔

”کیا مطلب؟....“ انوار الحق حیران رہ گیا تھا۔

”آپ جانتے ہیں انوار بھائی!“ عمار پھسکی مسکراہٹ سے بولا۔

”شاید وہ سانجھے داری قبول نہ کرے۔“ انوار الحق نے اس کا مطمح نظر جانتے ہوئے کہا۔

”تو کیا۔ چاہے پانی پی کر رخصت ہو جائے گا۔ ہم نے لڑنا تھوڑی ہے؟“

”کیا آپ ایک ساتھ دونوں طرف توجہ دے سکیں گے؟“

”کچھ پانے کے لیے آرام قربان کرنا پڑتا ہے.... باقی ابوجان کی ریٹائرمنٹ میں چند دن بقایا ہیں امید ہے وہ گارمنٹس فیکٹری کو سنبھال لیں گے۔“

”شاید یہ اتنا بھی آسان نہ ہو۔“

”آپ بے فکر رہیں۔ اسے ایک اسٹنٹ فراہم کر دیں گے۔“

”مگر ہم اتنی زیادہ تنخواہوں کا بوجھ نہیں اٹھا سکتے۔“ انوار الحق اس سے متفق نہیں تھا۔

”ابو جان کا بھی یہی دفتر ہوگا اور میں انہیں ساتھ ساتھ سمجھاتا رہوں گا۔“ عمار کسی صورت یہ موقع گنوانا نہیں چاہتا تھا۔ عملی زندگی میں آنے کے بعد اتنا تجربہ تو اسے بھی ہو گیا تھا کہ کنسٹرکشن کمپنی، گارمنٹس فیکٹری سے کہیں بڑھ کر منافع بخش ہو سکتی تھی۔

چند لمحے سوچنے کے بعد انوار الحق موبائل فون نکال کر اپنے چچا زاد آفتاب احمد کو کال کرنے لگا۔

گھنٹا بھر بعد آفتاب احمد عمار کے سامنے موجود تھا۔ وہ ادھیڑ عمر کا ایک باشرع آدمی تھا۔ رسی علیک سلیک کے بعد عمار مطلب کی بات پر آ گیا۔

”آفتاب صاحب!.... انوار بھائی کی زبانی مجھ تک آپ کا مطالبہ پہنچ گیا ہے۔ اور معذرت خواہ ہوں کہ میں کسی کے لیے اتنی زیادہ رقم اپنے نئے کاروبار سے نکالنے کا رسک نہیں لے سکتا۔“

آفتاب احمد نے پھسکی مسکراہٹ سے پوچھا۔ ”تو آپ نے مجھے یہی بتانے کے لیے بلایا تھا۔“

”نہیں۔“ عمار نے اطمینان بھرے انداز میں سر ہلاتے ہوئے کہا۔ ”میں نے کسی کے لیے کہا ہے.... اپنی ذات کی نفی تو نہیں کی۔“

”میں سمجھا نہیں۔“ آفتاب احمد نے نہ سمجھنے والے انداز میں کہا۔

عمار معنی خیز لہجے میں بولا۔ ”آفتاب صاحب! شاید آپ کو میرے ساتھ کام کر کے اچھا لگے۔“

”یعنی آپ چاہتے ہیں میں ایک مالک سے جان چھڑا کر دوسرے کے زیرِ کمان آ جاؤں۔“ آفتاب احمد کے لہجے میں ہلکی سی تلخی تھی۔

”نہیں، بلکہ میں چاہتا ہوں سم اچھے ساتھی بن کر ایک نئی کسٹرکشن کمپنی کھڑی کر دیں۔ آپ اکیلے شاید صحیح طریقے سے اس کام نہ سنبھال سکیں۔“

آفتاب احمد گہری سوچ میں کھو گیا تھا۔ انوار الحق نے ان کی گفتگو کے درمیان دخل دینے کے بجائے خاموش بیٹھنا پسند کیا تھا۔ چند لمحوں کے بعد آفتاب نے پوچھا۔

”حصہ داری کس نسبت سے طے ہوں گی۔“

”سرمائے کا بندوبست اور دفتری کام میری ذمہ داری عملی کام آپ سنبھال لیں اور حصے داری کا تعین بھی میں آپ پر چھوڑتا ہوں۔“

آفتاب احمد مسکراہٹ سے بولا۔ ”مطلب آپ مجھے پچاس فیصد بھی نہیں دینا چاہتے۔“

”آپ خود سمجھ دار ہیں؟“ عمار نے گیند اسی کے کورٹ میں رہنے دی تھی۔

”میں چالیس فیصد سے کم نہیں لوں گا۔“ آفتاب احمد نے اپنا مطالبہ پیش کیا۔

عمار نے بے پرواہی سے کہا۔ ”اس کا تعین میں نے آپ پر چھوڑ دیا ہے۔ آپ کا ہر فیصلہ مجھے قبول ہوگا۔“

”مطلب میں مٹھائی کا ڈبا منگوا لوں۔“ خاموش بیٹھا انوار الحق پہلی بار ان کی گفتگو میں مغل ہوا۔
 ”نہیں۔“ عمار نے کہا۔ ”بہتر ہوگا کہ پورے سٹاف کے لیے چھوٹی سی چائے پارٹی کا بندوبست کر دو۔“

اور انوار الحق مسکراتے ہوئے کھڑا ہو گیا۔

”برخوردار!.... اب تو میری ریٹائرمنٹ میں بس چند دن رہ گئے ہیں۔ اور مجھے بیس پچیس لاکھ کے قریب ایک مشتمل رقم مل جائے گی۔ اگر اتنی ہی رقم کا بندوبست تم کر سکو تو یقیناً ایک مناسب گھر ہم خرید لیں گے۔“

”میں نے کرائے کا ایک گھر ڈھونڈ لیا ہے اور آپ کو ایک مشتمل ملنے والی رقم کو ٹھکانے لگانے کا منصوبہ بھی میرے پاس موجود ہے۔“ عمار نے اطمینان بھرے انداز میں جواب دیا۔ دونوں باپ بیٹا اس وقت ناشتا کر رہے تھے۔

”ذرا وضاحت کرنا پسند کرو گے؟“ بشیر احمد نے اس کی طرف غور سے دیکھا

”دیکھیں ابوجان!.... میں آپ کو گھر میں بٹھا کر مفت نہیں کھلا سکتا۔ یہ رقم میں یو اے کمپنی کے چیئرمین کو بہ طور رشوت پیش کر کے آپ کے لیے اس کمپنی میں ایم ڈی کا عہدہ حاصل کروں گا۔“

”نہیں بھئی.... پیشگی معذرت اب تو بس آرام کرنے کا ارادہ ہے۔ پیسے چاہیے ہوں تو بے شک لے لینا، مگر کام کرنے کی بات کی تو عاق کرنے سے بھی نہیں چوکوں گا۔“

”مگر ابوجان!....“

”کوئی وضاحت نہیں۔“ بشیر احمد حتمی لہجے میں بولا۔

اسی وقت سکیئر نے آکر پوچھا پھر کیا بحث شروع ہے۔

”امی جان!.... میں چاہتا ہوں ابوجان گارمنٹس فیکٹری میں آکر میرا ہاتھ بٹا دیا کریں اور ابوجان سوکھا انکار کر دیا۔“

”ابھی تک تو تم اکیلے ہی سنبھال رہے تھے پھر اب تمہیں باپ کی ضرورت کیوں محسوس ہونے لگی۔“

”امی جان!.... میں ایک نئے کام میں ہاتھ ڈالنے لگا ہوں تو....“

”اس کی ضرورت ہی کیا ہے بیٹا!.... اتنا اچھا تو کمارہے ہو اور پھر اتنے پیسے کا ہم کیا کریں گے۔“

”اپنا گھر تو ہے نہیں اور اتنا پیسا۔“ عمار نے منہ بنایا۔

سکینہ بیگم شوہر کی طرف متوجہ ہوئی۔ ”آپ کو کتنی بار کہا ہے کہ اس کی شادی کا کچھ سوچیں۔ ورنہ یہ اسی طرح پیسا کمانے کی مشین بنا رہے گا۔“

”ٹھیک ہے ابوجان!.... میں چلتا ہوں۔“ ہاتھ میں پکڑی چاے کی ادھ بھری پیالی میز پر رکھ کر وہ کھڑا ہو گیا۔ شادی کا ذکر اس کی سب سے بڑی کمزوری تھا۔

بشیر احمد ہنسا۔ ”واہ بیگم واہ!.... ایک ہلکے سے وار ہی سے بر خور دار کو بھاگنے پر مجبور کر دیا۔“ ہنسومت؟“ وہ سنجیدگی سے بولی۔ ”جو کہا ہے اس بارے کچھ سوچو۔“

”ٹھیک ہے جی!.... سوچ لیتے ہیں کچھ۔“ بشیر احمد بھی بیٹے کی تقلید میں وہاں سے رفو چکر ہو گیا۔

سڑک سے اتر کر وہ ایک میدان کے کنارے پہنچے جہاں ایک بڑا سا گیٹ لگانے کے لیے سیمنٹ کے ستون بنائے گئے تھے۔ ستونوں کے اوپر خوب صورت سا بینر لگا ہوا تھا جس پر خان ٹاؤن لکھ کر اس کے ساتھ اسلم شکور خان کی ایک تصویر بھی بنی ہوئی تھی۔ گیٹ سے ہٹ کر اندر کی جانب ریت، بھری اور اینٹوں کے چند ڈھیر پڑے ہوئے تھے۔

”تعمیراتی کام تو ابھی تک شروع ہی نہیں ہوا؟“ ستونوں پر ٹنگے خوب صورت بینز کو خوش کن نظروں سے دیکھنے کے بعد وہ بحری کے ایک ڈھیر کے قریب جا کر رک گئے تھے۔

طاہر نے اعتماد بھرے لہجے میں کہا۔ ”پندرہ دن بعد آ کر دیکھنا خان صاحب!“

”مگر آپ تو کہہ رہے تھے کہ ساری رقم ٹئیریل کی خریداری میں صرف ہو رہی ہے؟“ اسلم شکور وہاں کی حالت دیکھ کر کافی مایوس نظر آ رہا تھا۔

”ادائی کر دی ہوئی ہے خان صاحب!.... لیکن ٹھیکیداروں کو میں نے خود ٹئیریل کی ترسیل سے منع کیا ہے۔ کہ جب تک کام کا باقاعدہ آغاز نہ ہو جائے ٹئیریل یہاں اکٹھا نہ کریں۔ اصل میں پہلے پیسوں کا مسئلہ آ رہا تھا ابھی حل ہو گیا ہے اور اب کل یا پرسوں سے کام کی رفتار ایک دم تیز کر دی جائے گی۔ دیکھنا ہم کیسے یہاں جنگل سے منگل بناتے ہیں اور کیسے خان ٹاؤن کا نام چار دائگ میں گونجتا ہے۔“ اس کی چکنی چڑی باتوں نے اسلم شکور خان کے چہرے پر مسکراہٹ بکھیر دی تھی۔ اسے مسکراتا دیکھ کر ملک طاہر نے اطمینان بھرا سانس لیتے ہوئے کہا۔

”چلیں خان صاحب! آپ کو خان ٹاؤن کی مارکنگ دکھاؤں۔“

اسلم شکور سر ہلاتا ہوا اس کے ساتھ ہولیا۔ ملک طاہر جو اسے میدان میں مختلف جگہوں پر پھرانے لگا جہاں چوڑے کو گیلا کر کے مختلف قسم کی مارکنگ کی گئی تھی۔ چوڑی سڑکیں

پارک، سوئمنگ پول، کلب، جمنازیم، باسکٹ بال، والی بال کورٹ اور مارکیٹ وغیرہ کی جگہوں کو ظاہر کیا گیا تھا۔

”سارا کچھ پہلے سے مارک کر لیا گیا ہے؟“ اسلم شکور نے خوشگوار حیرت سے پوچھا۔

”ہاں ناخان صاحب!..... بس ایک دو دن میں اٹھا کام شروع کریں گے۔ میں نے ایک

ٹھیکیدار پر انحصار کرنے کے بجائے ہر عمارت کا ٹھیکہ علاحدہ علاحدہ ٹھیکیدار کو دیا ہے

۔ اس طرح ایک تو کام جلد ہی ختم ہو گا دوسرا مقابلے کی فضا قائم رہے گی اور مزید ٹھیکہ لینے

کی امید میں ہر ٹھیکیدار اپنا کام عہدگی اور ایمان داری سے کرنے کی کوشش کرے گا۔“

”صحیح کہا۔“ اسلم شکور نے اثبات میں سر ہلا کر اس کی تائید کی۔ گھنٹا ڈیڑھ اس ویران میدان

میں گھومنے کے بعد جہاں ان دونوں کے علاوہ صرف ایک چوکیدار نظر آ رہا تھا وہ واپس چل

پڑے۔ چونے سے ظاہر کی گئی ان عمارتوں کی جگہ اسلم شکور کے تصورات میں شاندار اور

سچی ہوئی خوب صورت عمارتیں لہرا رہی تھیں۔ پارک میں جھولا جھولتے بچے، سوئمنگ پول

میں نہاتے لڑکے، مارکیٹ میں خریداری کرتی خواتین اور کھیل کے میدان میں دوڑتے

کھلاڑیوں کی شبیہیں حقیقت بن کر اس کی نظروں کے سامنے سے گزر رہی تھیں۔

اسلم شکور کو اس کے آفس میں اتار کر طاہر جو اد آگے بڑھ گیا۔ تھوڑی دیر بعد وہ اپنے بیٹے ارشد کے ساتھ بیٹھا بلند بانگ قہقہے لگا رہا تھا۔

”سٹھیا گیا ہے سال!.... کہا تھا نا کہ تھوڑا صبر کر لو، اب وہ وقت آ گیا ہے کہ ہم اسلم شکور خان کو اس کی حیثیت یاد دلادیں۔“

”صحیح کہا ڈیڈی!.... آپ نے ایک تیر سے دو شکار کیے ہیں۔ اپنا بدلہ بھی لے لیا ہے اور اس کی دولت بھی ہتھیالی ہے۔“

”کوڑی کوڑی کا محتاج کر دیا ہے میں نے اسے۔ اپنا گھر بھی اب اس کا نہیں رہا۔ وہ محل نما کوٹھی گروی رکھا دی ہے۔ اور کروڑوں روپے تو وہ پلاٹ لینے والوں سے ایڈوانس لے چکا ہے۔ اب بس جیل کی سلاخیں اس کا انتظار کر رہی ہیں۔“

ویسے ڈیڈی!.... آپ بھی تو اس کے بزنس پارٹنر ہیں؟“

www.urdu novelsmania.com

”فکر نہ کرو، ہر جگہ ہی میں نے اسے سامنے رکھا ہے۔ اس کا وکیل یوں بھی میری مٹھی میں ہے۔ اور ساری زمین جو ہم نے خریدی ہے وہ سرکاری زمین ہے نیچنے والے غائب ہو چکے ہیں۔ اور اسلم شکور کی ساری دولت اپنے اپنے حصہ داروں کو پہنچ جائے گی اب بس اس کی کوٹھی کا سودا کرنا رہ گیا ہے۔“

ارشاد زہریلے لہجے میں بولا۔ ”ڈیڈی میں بے چینی سے اس دن کا انتظار کر رہا ہوں جب اس کی بیٹی کی اکڑی ہوئی گردن میرے سامنے جھکے گی اور وہ گرگڑا کر رحم کی بھیک مانگے گی؟“

”کل یا زیادہ سے زیادہ پرسوں تک تیار رہنا۔ آج اس کا وکیل منظر عام سے غائب ہو رہا ہے، میں بھی اپنے پارٹنرز سے مشورہ کر کے اسلم شکور کو اصلیت بتانے والا ہوں۔ اسے بھی پتا چل جائے گا کہ اس نے کس سے پنگا لیا تھا۔“

اور باپ کی بات پر ارشد قمتہ لگا کر ہنس پڑا تھا۔ اس کے باپ نے تھوڑی دیر لگائی تھی مگر بدلہ پورے کا پورا لیا تھا۔ اسے تھانے میں گزارنے والی رات بھولی نہیں تھی۔ بس اسے یہ افسوس تھا کہ وہ اپنے کلاس فیلوز کو اسوہ اسلم شکور کا انجام نہیں دکھا سکتا تھا۔ ”خیر کچھ بھی ہے آہستہ آہستہ سارے کلاس فیلوز کو بھی پتا چل جائے گا کہ اس بگڑی ہوئی ریس زادی سے میں نے کیسے بدلہ لیا ہے۔“ وہ خود کلامی کے انداز میں بڑبڑایا۔ ”ہاں البتہ اپنی منگنی توڑ کر مجھ سے شادی کے لیے تیار ہو گئی تو پھر سے وہی سب کچھ حاصل کر لے گی اور میں اسے معاف بھی کر دوں گا، آخر میری محبت جو ٹھہری۔“

آفتاب کی ساری زندگی مختلف کنسٹرکشن کمپنیوں میں کام کرتے گزری تھی۔ پچیس تیس سال ایک ہی فیلڈ میں کام کرنے کی وجہ سے اس کے تعلقات کا دائرہ کافی وسیع تھا۔ ڈیڑھ

کروڑ تک کی رقم عمار نے گارمنٹس فیکٹری سے نکال لی تھی۔ اپنے والد کو ملنے والے پچیس لاکھ بھی اس میں شامل کر کے وہ پونے دو کروڑ تک کی رقم کنسٹرکشن کمپنی کے لیے پوری کر چکا تھا۔ شروع کے دنوں میں اس نے پوری توجہ کنسٹرکشن کمپنی پر مرکوز کر دی جبکہ گارمنٹس کمپنی کا کام وقتی طور پر انوار الحق نے سنبھال لیا۔ یوں بھی گارمنٹس فیکٹری پٹری پر چل پڑی تھی۔ انھیں پہلا ٹھیکا ایک پل بنانے کا ملا تھا اور پھر پل کی تعمیر سے پہلے چارپانچ پولٹری فارم بنانے کا ٹھیکا مل گیا تھا۔

عمار اتنا مصروف ہو گیا تھا کہ اسے سر کھجانے کی بھی فرصت نہیں تھی۔ رات گئے ہی وہ آفس کا کام نمٹا کر لوٹتا۔ بستر پر لیٹتے ہوئے وہ اتنا تھکا ہوتا کہ اسے سوائے سونے کے کسی چیز کا ہوش نہ ہوتا لیکن ایسی حالت میں بھی سونے سے پہلے وہ دشمن جاں کی تصویر کی زیارت لازماً کرتا۔ اسوہ کی محبت سے دست برداری اس کے لیے ممکن نہیں تھی۔ وہ آج بھی اسے اتنی ہی پیاری تھی جتنا پہلی نظر میں لگی تھی۔ اسوہ کا حقارت بھراریہ اسے بھولا نہیں تھا لیکن وہ اسے دل سے معاف کر چکا تھا۔ اور اب وہ جلد از جلد اس کوشش میں تھا کہ اس کے ہم پلہ ہو کر اس کا سامنا کر سکے۔ کبھی کبھی یہ سوچ کر وہ دل مسوس ہو کر رہ جاتا کہ شاید اسوہ نے شادی کر لی ہو۔ مگر پھر یہ سوچ اس کی ڈھارس بندھا جاتی کہ محبت

صرف پانے کا نام نہیں ہے۔ اگر وہ کسی اور کی بیوی بھی بن جاتی ہے تب بھی یہ بات عمار کے دل سے اس کی محبت کم نہیں کر سکتی تھی۔

اس نے کافی کوشش کی تھی کہ باپ کو اپنے ساتھ آفس لے جائے مگر بشیر احمد مکمل آرام کرنے کے موڈ میں تھا۔ اس نے دفتر جانے سے کھلا انکار کر دیا تھا۔

”بیٹا!.... میرے اور تمہاری ماں کے لیے ماہانہ ملنے والی پنشن ہی کافی ہے۔ اگر کوئی احسان کر سکتے ہو تو ہم بوڑھوں کو ایک بھولا دو۔“

اور والد کی یہ بات اسے راہ فرار اختیار کرنے پر مجبور کر دیتی۔ لیکن اس کے ساتھ وہ یہ بھی سوچتا کہ آخر وہ کب تک اپنے والدین کی التجائیں ٹالے گا آخر ایک دن تو سے شادی کرنا پڑے گی۔ اسے اسوہ کے سامنے کیا ہوا دعوا بھولا نہیں تھا کہ جب اس نے کہا تھا وہ اسوہ کے علاوہ کسی سے شادی نہیں کرے گا۔ اب اگر وہ شادی شدہ حالت میں اس کے سامنے پہنچتا تو وہ اس کا کتنا مذاق آتی۔

”کر لوں گا، مگر کسی مقام پر پہنچنے کے بعد۔“ وہ خود کو ہمیشہ یہ کہہ کر تسلی دیتا۔

پشیمان

قسط نمبر 10

ریاض عاقب کوہلر

اس دن اسلم شکور دفتر جانے کی تیاری کر رہا تھا کہ ملازم نے اسے طاہر جواد کے آنے کی اطلاع دی۔

”طاہر جواد، اس وقت؟“ وہ حیران رہ گیا تھا۔ ”خیر اسے بٹھاؤ اور چائے وغیرہ پیش کرو میں آتا ہوں۔“

ملازم سر ہلاتا ہوا باہر نکل گیا۔ وہ تیار ہو کر باہر نکلا ڈرائنگ روم میں طاہر جواد اور اس کا بیٹا بیٹھے چائے سے لطف اندوز ہو رہے تھے۔ اسلم شکور کو آتا دیکھ کر انھوں نے کھڑے ہونے کی ضرورت محسوس نہیں کی تھی۔

اسلم شکور کو ان کا رویہ دیکھ کر خاصی حیرانی ہوئی تھی۔ کہاں تو طاہر جواد اسے دور سے آئے ا دیکھ کر کھڑا ہو جایا کرتا تھا اور ابھی قریب آنے پر بھی ٹانگ پر ٹانگ چڑھائے بیٹھا رہا۔ اسے لگا شاید وہ اسے دیکھ نہیں پایا ہے۔ اس نے زور سے گلا کھنکار کر انھیں اپنی آمد سے مطلع کیا۔

”ارے اسلم شکور میاں!.... آؤ بیٹھو۔“ طاہر جواد کے لہجے میں طنز، بد تمیزی اور جانے کیا کیا شامل تھا۔

”یہ تم کس لہجے میں بات کر رہے ہو؟“ اسلم شکور کو شدید غصہ آیا تھا۔
 ”تو کس لہجے میں بولیں بڑھے؟“ اس مرتبہ ارشد نے بد تمیزی کی ہر حد پار کر دی تھی۔
 ”شت آپ، واہیات انسان!“ اسلم شکور غصے میں کانپنے لگ گیا تھا۔
 ”اوے تمیز سے بات کرو۔“ ارشد نے کھڑے ہو کر اس کی جانب شہادت کی انگلی سیدھی کی۔

”تم دونوں دفع ہو جاؤ یہاں سے.... آؤٹ، گیٹ آؤٹ۔“ اسلم شکور کا پارہ آسمان کو چھونے لگا تھا۔

”ہم یا تم؟“ طاہر جواد نے اطمینان بھرے لہجے میں پوچھا۔
 ”اشرف!.... سرور!.... سہیل!....“ اسلم شکور نے اپنے ملازموں کو آواز دی۔
 ”جی صاحب جی!“ اشرف اور سہیل ڈرائنگ روم میں داخل ہوئے۔
 ”ان دونوں بد بختوں کو دھکے دے کر یہاں سے نکال دو۔“

”وہیں ٹھہرو۔“ انھیں اپنی طرف بڑھتا دیکھ کر طاہر جواد بنگ لہجے میں بولا۔ اور پھر اسلم شکور کو مخاطب کرتے ہوئے کہنے لگا۔ ”میرا خیال ہے تمہیں یہ بات بھول گئی ہے کہ تم اس کوٹھی کے مالک نہیں ہو اور یہ کوٹھی تم گرومی رکھ چکے ہو۔ اور جو پیسے تم نے وصول کیے ہیں وہ غلطی سے ضائع ہو گئے ہیں؟“

طاہر جواد کا انداز ایسا نہیں تھا کہ اسلم شکور نہ چونکتا۔

اس نے گہری نظروں سے اس کا جائزہ لیتے ہوئے پوچھا۔ ”ضائع ہونے سے تمہاری کیا مراد ہے مسٹر طاہر!“

وہ ہنسا۔ ”ضائع کا مطلب ضائع ہوتا ہے۔“

اسی وقت اسوہ اپنے کمرے کے دروازے سے منکلی۔ وہ سو رہی تھی۔ باپ کے چیخنے کی آواز نے اسے باہر نکلنے پر مجبور کیا تھا۔ اس کی ماں نسرین بھی اپنے کمرے باہر آ گئی تھی۔ ”تم شاید اس کا انجام نہیں جانتے؟“ اسلم شکور کے لہجے میں چھپا غضب بھی طاہر جواد کے چہرے پر ہلکی سی پریشانی بھی نہیں لایا تھا۔

”تمہاری اطلاع کے لیے عرض ہے نام نہاد سیڈھ صاحب کہ اب تمہارا دیوالیہ منگل گیا ہے، تم قلاش ہو گئے ہو۔ پانی پانی کے محتاج۔ بلکہ صحیح کہوں تو اس وقت سڑک کے کنارے ریڑھی لگانے والے کی مالی حالت بھی تم سے بہتر ہوگی۔“

”تمہاری بکواس کا مطلب؟“ اسلم شکور کا دل انجانے اندیشوں سے لرزنے لگا تھا۔

”صرف اتنا کہ جو زمین تم نے خریدی ہے وہ سرکاری اراضی ہے۔ اپنی کوٹھی اور اس میں موجود تمام سامان بہ شمول گاڑیوں کے تم گرومی رکھ چکے ہو اور پلاٹس کے خریداروں سے وصول ہونے والے کروڑوں روپے تم پر واجب الادا ہیں۔ قانونی لحاظ سے تم نے میرا اور

فیروز خان رینسانی کا رویا بھی ہڑپ کر لیا ہے۔ بس یا کچھ اور بتاؤں؟ طاہر جواد کا اطمینان بھرے لہجے نے اسلم شکور کو لرزادیا تھا۔ ایک دم اسے محسوس ہوا کہ اس کی ٹانگوں سے سانس نکل گیا ہے۔ وہ پاس پڑے ہوئے صوفے پر دھپ سے بیٹھ گیا۔

”میرے بیٹے کو سلاخوں کے پیچھے بھجوا دیتا تھا؟.... اب خود تیار کر لو میں دیکھتا ہوں تمہیں کون رہا کر سکتا ہے۔“ یہ کہہ کر وہ ارشد کو مخاطب ہوا۔ ”چلو بیٹا!.... اب اس فراڈیے سے عدالت میں ملاقات ہوگی۔“

”ہائے اسوہ اسلم شکور خان! ارشد نے خاموش کھڑی اسوہ کو آنکھ مارتے ہوئے شوخ لہجے میں پکارا۔ جو اس سارے معاملے کو سمجھنے کی کوشش کر رہی تھی۔

”چھوڑو ارشد!.... اس نے تمہارے پاس ہی سفارش کے لیے آنا ہے۔ اس وقت گپ شپ کر لینا، اب چلو۔“ طاہر جواد نے بیٹے کا ہاتھ پکڑ کر کھینچا اور ارشد اس کے ہمراہ چل پڑا۔

”پاپا!.... خیریت تو ہے؟“ ان کے ڈرائنگ روم سے نکلنے ہی اسوہ اپنے باپ کی طرف بڑھی جس کے چہرے پر ہوائیاں اڑنے لگیں تھیں۔ اس کی بیوی نسرین بھی اس کے قریب آ کر بیٹھ گئی تھی۔

اس نے بیٹی کی بات کا جواب دیے بغیر موبائل فون نکالا اور اپنے وکیل کا نمبر ڈائل کرنے لگا۔

دوسری گھنٹی پر اس نے کال ریسیو کر لی تھی۔

”جی خان صاحب! اس کے لہجے میں ادب کا عنصر عنقا تھا یا شاید اسلم شکور ہی کو ایسا محسوس ہو رہا تھا۔

وہ بغیر تمہید باندھے سیدھا اصل بات کر آگیا۔ ”خورشید علی شاہ!.... طاہر جواد ابھی میرے پاس آ کر یہ بکواس کر گیا ہے کہ جو زمین ہم نے خان ٹاؤن کے لیے خریدی ہے اس کے کاغذات درست نہیں ہیں؟“

”جی خان صاحب!.... وہ صحیح کہہ رہا ہے، اپنی اسی غلطی کی وجہ سے میں نے استعفا دے دیا ہے۔ کیا فائدہ ایسی وکالت کا کہ بندہ زمین کے جعلی کاغذات ہی نہ پہچان سکے۔“ خورشید نے یوں بات کی گویا اس کے استعفا دینے سے اسلم شکور کا سارا نقصان ہی پورا ہو رہا ہو۔

”خورشید علی شاہ!.... تت.... تت.... تم.....“ اسلم شکور اپنی بات پوری نہیں کر سکا تھا۔

موبائل فون اس کے ہاتھ سے گرا اور اپنے بائیں پہلو پر ہاتھ رکھتے ہوئے وہ منہ کے بل زمین پر گرنے لگا۔

”پاپا!....“ اسوہ نے گھبرا کر اسے تھاما۔ نسرین نے بھی ایک جانب سے اسے پکڑ لیا تھا۔

”سہیل چاچا!.... گاڑی نکالو۔“ اسوہ نے چیخ کر ڈرائیور کو آواز دی اور وہ بھاگتے ہوئے باہر نکل گیا۔ اشرف آگے بڑھ کر ان کی مدد کرنے لگا۔

اسلم شکور کے چہرے پر تو جیسے اذیت کے اثرات ثبت ہو گئے تھے۔ وہ سانس نہیں لے پا رہا تھا۔ ماں، بیٹی اور اشرف اسے مل کر اٹھایا اور دروازے کی طرف بڑھ گئے۔ وہ ایک لمحے کی بھی دیر نہیں کرنا چاہتے تھے۔ ان کے دروازے تک پہنچنے سے پہلے سہیل گاڑی لے آیا تھا۔ گاڑی روک کر اس نے اسلم شکور کو عقبی نشست پر منتقل کرنے کے لیے ان کی مدد کی۔ اس وقت تک اسلم شکور نے ہاتھ پاؤں ڈھیلے چھوڑ دیے تھے۔ اسوہ کا دل ڈوبنے لگا تھا۔

”سہیل چچا!.... جلدی چلو۔“ اس کا لہجہ رو دینے والا ہو گیا تھا۔ وہ اپنے باپ کا سر گود میں لے کر بیٹھ گئی تھی۔ نسرین بیگم ڈرائیور کے ساتھ والی سیٹ پر بیٹھ گئی۔ اور سہیل نے گاڑی بھگادی۔ نسرین بیگم نے ہسپتال فون کر کے ڈاکٹر کو اطلاع دینے لگی۔

بہت زیادہ تیزی کرنے کے باوجود وہ آدھ گھنٹے بعد ہی ہسپتال پہنچ پائے تھے۔ وہ اعلا درجے کا سول ہسپتال ان کا خاندانی ہسپتال تھا۔ پارکنگ میں گاڑی رکھتے ہی دو میل نرسوں نے بجلی کی سی سرعت سے اسلم شکور کے جسم کو سٹریچر پر منتقل کیا اور آئی سی یو کی طرف بھاگے۔ اسوہ اور نسرین بھی ان کے پیچھے پیچھے ہی تھیں۔ ڈاکٹر رشید احمد ہمدانی ان کا

منتظر تھا۔ آئی سی یو میں داخل ہوتے ہی انھوں نے دروازہ بند کر دیا۔ دروازے پر کھڑی ایک خوب صورت سی نرس نے انھیں باہر رکنے کا اشارہ کیا۔

دونوں ماں بیٹی زیر لب قرآنی آیات کا ورد کرتے ہوئے دروازے کے سامنے بے چینی سے ٹہلنے لگیں۔ ایسی حالت میں انتظار کرنے والا سولی ہی پر ٹنگا رہتا ہے۔ ماں، بیٹی بھی گویا ڈوبتے دل سے کسی اچھی خبر کی امیدوار تھیں۔

انھیں زیادہ دیر انتظار نہیں کرنا پڑا تھا۔ آئی سی یو کا دروازہ کھول کر ڈاکٹر ہمدانی باہر نکلا۔ اس کے چہرے پر چھائے تاثرات اسوہ کا دل دہلانے لگے۔ اور پھر ڈاکٹر ہمدانی نے آگے بڑھ کر اس کے سر پر ہاتھ رکھتے ہوئے کہا۔ ”بیٹی!..... جو اللہ کی رضا۔“ اور سر جھکا کر آگے بڑھ گیا۔

”نہیں.....“ وہ زور سے چیختے ہوئے ماں سے لپٹ گئی تھی۔ نسرین کو بھی اپنی ٹانگوں پر کھڑا رہنا دشوار ہو گیا تھا۔ بیٹی کو ساتھ لپٹائے وہ بوجھل قدموں سے آئی سی یو کی طرف بڑھی۔ اسلم شکور کا جسم ہسپتال والوں نے سفید چادر سے ڈھک دیا تھا۔ اسوہ ماں کو چھوڑ کر باپ کی لاش سے لپٹ گئی۔ نسرین بھی آنسو بہاتے اپنے سر کے سائیں کو دیکھنے لگی۔ اس کی تو دنیا ہی اجڑ گئی تھی۔ ساری زندگی ساتھ نبھانے والے نے یوں ایک دم بچھڑنے کا فیصلہ کر لیا تھا کہ اسے سنبھلنے اور کچھ سوچنے کا موقع بھی نہیں مل سکا تھا۔

”پاپا!.... آپ مجھے اکیلا چھوڑ کر نہیں جاسکتے، میں آپ کو ایسا نہیں کرنے دوں گی، اگر جانا ہی ہے تو مجھے بھی تولیتے جاؤ نا۔ پاپا!.... دیکھو تمھاری گڑیا رو رہی ہے۔ پاپا.... پاپا.... پاپا....“

.... ”اسوہ باپ کی لاش سے لپٹے جانے کیا کیا کسے جا رہی تھی۔

نسرین اس کے سر پر ہاتھ پھیر کر اسے تسلی دینے لگی۔ حالانکہ خود اس کی اپنی حالت قابل رحم تھی۔ کتنی بھیانک سوال منہ کھولے اس کا دل لرز رہا ہے تھے۔ جانے آگے کیا ہونے والا تھا۔ اس کا شوہر اتنے کمزور اعصاب کا تو نہیں تھا کہ ذرا سی بات پر اسے ہارٹ اٹیک ہو جاتا۔ یقیناً طاہر جو ادنامی شخص کی بکو اس مبنی بر حقیقت تھی اور اگر وہ سچ تھا تو صرف اس کے سر کا سائیں فوت نہیں ہوا تھا اس کے سر کا سا تباہ بھی جانے والا تھا۔

جلد ہی عمار نے گارمنٹس فیکٹری کے لیے دو ملے ہوئے پرانے مکان خرید کر وہاں تعمیر شروع کر دی۔ کنسٹرکشن کمپنی ان کی اپنی ہی تھی۔ اس کے ساتھ ہی اس نے ایک اچھا سا آفس بھی بنالیا تھا۔ اب وہ ایک اچھے خاصے بزنس مین کے طور پر ابھر کر سامنے آ گیا تھا۔

۔ شناسائی کا حلقہ وسیع ہوا، نئے نئے تعلقات بنے اور اس کی ترقی کو مزید تحریک ملی۔

۔ جیکٹس کے ساتھ یو اے زنانہ و مردانہ ملبوسات کی مانگ میں بھی اضافہ ہوا۔ فیکٹری میں کام کرنے والے افراد کی تعداد سیکڑوں ہو گئی تھی۔ آفس کا سٹاف بھی اس نے مکمل رکھ

لیا تھا۔ یو اے کمپنی کا چیرمین اور اونروہ خود تھا۔ منجمنٹ ڈائریکٹر انوار الحق تھا۔ اس کے ماتحت دو ڈائریکٹر تھے۔ ایک کنسٹرکشن کمپنی سے متعلق معاملات دیکھتا اور دوسرا گارمنٹس فیکٹری کو سنبھالتا۔ اکاونٹس، مارکیٹنگ، پرجیزنگ کے بھی اس نے ایم ڈی مقرر کر دیے تھے۔ گارمنٹس فیکٹری میں زنانہ ملبوسات کے شعبے کو ہینڈل کرنے کے لیے اس نے عبدالحکیم کی بیٹی شمائہ ہی کو ایم ڈی بنا دیا تھا۔ عبدالحکیم کی دونوں بیٹیوں کی اچھی خاصی آمدن ہو جاتی تھی وہ مالی لحاظ سے کافی آسودہ تھیں اس کے باوجود عبدالحکیم وہاں سے جانے پر خود کو راضی نہیں کر سکا تھا۔ اس کا کام بس عمار کی ذاتی خدمت تک محدود تھا۔ کمپنی کی میٹنگ میں بھی عمار اسے خصوصی طور پر شمولیت کی دعوت دیتا تھا۔ ظاہری علم نہ ہونے کے باوجود عمار اس کے مشورے کو قدر کی نگاہ سے دیکھا کرتا۔ وہ ایسا باس تھا جس سے اس کے ماتحت دلی محبت اور عقیدت رکھتے تھے۔ اپنے ماتحتین کی بڑی بڑی غلطیاں وہ خندہ پیشانی سے معاف کر دیا کرتا۔

لیکن انسان بہت ناشکر ہے۔ وہ جب اپنے کریم رب کی دی ہوئی لامحدود نعمتوں کو جھٹلا سکتا ہے تو پھر ایک انسان کے خلاف بہکتے ہوئے اسے کون سی دیر لگتی ہے۔ رمضان کا مہینا تھا۔ چھوٹی عید کی آمد آئی تھی۔ لیدر جیکٹس کی ایک بہت بڑی ڈیمانڈ پوری کرنے کے لیے انھیں دن رات ایک کرنا پڑ رہا تھا کہ اچانک پچاس ساٹھ ورکرز نے ہڑتال کر دی۔ ان

کاسر غنہ اسجد رشید نام کا ایک شخص تھا جو گارمنٹس فیکٹری میں سپروائزر تھا۔ ان کا مطالبہ تنخواہ میں اضافہ اور عید پر بونس کے حصول کا تھا۔ ان میں سلانی کرنے والے چونکہ فی سوٹ اور فی جیکٹ سلانی کرنے کے پیسے لیتے تھے اس لیے ان کا مطالبہ فی سوٹ سلانی کی رقم بڑھانے کا تھا۔ اس سے پہلے عمار ہر بقر عید پر ایک تنخواہ کا بونس دیا کرتا۔ ورکرز اس کے ساتھ عید الفطر پر بھی بونس کے متقاضی تھے۔ عمار اس دن جب آفس پہنچا اور انوار الحق نے اسے صورت حال سے آگاہ کیا کہ پچاس ساٹھ کے قریب ورکرز ہاتھ پر ہاتھ دھرے بیٹھے ہیں۔ اور اپنے مطالبے کے پورا ہونے سے پہلے کام کو ہاتھ لگانے کو تیار نہیں۔ یہ خبر اسے پریشان کر گئی تھی، ایسے موقع پر جب وہ دن رات کام کر کے ہی غیر ملکی کمپنی کی ڈیمانڈ پوری کر سکتے تھے، یوں پچاس ساٹھ ورکرز کا ہڑتال کر دینا بہت بڑا مسئلہ تھا۔

”آپ نے ورکرز کو سمجھانے کی کوشش نہیں کی؟“ اس نے انوار الحق سے پوچھا۔

”ایک گھنٹا تقریر جھاڑتا رہا ہوں، لیکن انھیں اس طرح ورغلا یا گیا ہے کہ وہ کوئی بات سننے کو تیار نہیں، اس سارے معاملے میں اسجد رشید اور کرامت حسین کا ہاتھ ہے۔ دونوں سپروائزر ہیں اور دونوں کو فیکٹری میں آئے چند ماہ سے زیادہ عرصہ نہیں ہوا۔ ایسی ہی کالی بھیڑیں ہوتی ہیں جو فیکٹری کا ماحول گندہ کرتی ہیں۔“ انوار الحق کافی غصے میں تھا۔

”دونوں کی چھٹی کر دو؟“ عمار نے مشورہ دینے والے انداز میں کہا۔

”اب یہ اتنا آسان نہیں رہا۔ پچاس ساٹھ ورکرز دونوں کے ساتھ کندھا سے کندھا ملائے کھڑے ہیں۔ ہمارے لیے سب سے بڑا مسئلہ جیکٹس کی ڈیمانڈ پوری کرنے کا ہے۔ اور طرفہ تماشایہ ہے کہ عید کا موقع ہے زنانہ، مردانہ اور بچوں کے ملبوسات کی بھی بہت زیادہ ڈیمانڈز ہیں۔“

”ہونہہ!....“ کہہ کر عمار گہری سوچ میں ڈوب گیا چند لمحے بعد بولا۔ ”ہنگامی میٹنگ بلا لو۔“

”جی سر!“ انوار الحق مودبانہ لہجے میں بولا۔ عمار ہمیشہ اس سے برابری کی سطح پر رہ کر گفتگو کرتا تھا لیکن اس نے کبھی ایک فرماں بردار ماتحت کی جگہ سے آگے بڑھنے کی کوشش نہیں کی تھی۔ یو اے کمپنی کے کلیدی عہدہ دار، عمار کے ساتھ گہری عقیدت رکھتے تھے اور اس کی وجہ عمار کی وہ توجہ اور محبت تھی جو وہ اپنے ورکرز کے ساتھ رکھتا تھا۔

تھوڑی دیر بعد تمام متعلقہ عہدہ دار عمار کے آفس میں اکٹھے ہو گئے تھے۔ اپنے آفس ہی کو وہ میٹنگ روم کے طور پر استعمال کیا کرتا تھا۔

انوار الحق نے مختصر اَ صورت حال پر روشنی ڈال کر تمام کو میٹنگ کے ایجنڈے سے آگاہ کیا۔

”سر!.... یہ دونوں ہفتا بھر پہلے اپنی تنخواہ بڑھانے کا مطالبہ لے کر میرے پاس آئے تھے۔“ فیکٹری کے ڈائریکٹر عمر فاروق نے اسجد رشید اور کرامت حسین کے بارے انکشاف کیا۔

”آپ نے کیا جواب دیا تھا؟“ عمار اس کی جان متوجہ ہوا۔

عمر فاروق عمار سے تین چار سال ہی بڑا تھا اور کافی سلجھا ہوا شخص تھا۔ گلا کھنکار کر وہ وضاحت کرنے لگا۔ ”سر!.... میرا خیال ہے باقی کمپنیوں کے مقابلے میں یو اے کمپنی پہلے ہی اپنے ورکرز کو بہتر تنخواہ دے رہی ہے۔ اور یہی بات میں نے ان دونوں کو سمجھانے کی کوشش کی تھی۔“

عمار نے پوچھا۔ ”تو کیا جواب تھا ان کا؟“

”ان کا کہنا تھا کہ ہماری کمپنی کی کھپت بھی تو دوسری کمپنیوں سے زیادہ ہے اور یہ سارا کریڈٹ اس کے ورکرز کو جاتا ہے۔ بلکہ اس ضمن میں سب سے اہم کام سپروائزرز کا ہے جو ان ورکرز سے کام لیتے ہیں۔ اور وہ بھی تمام ورکرز کی بات نہیں کرتے صرف سپروائزر کی تنخواہ میں اضافے کے متمنی ہیں۔ چاہے یہ اضافہ ہم انھیں ٹیبل کے نیچے سے دیں چاہے تنخواہ کے ساتھ ہی ادا کریں۔“ (ٹیبل کے نیچے ایک اصطلاح ہے جس کا مطلب ہے باقی ورکرز سے چھپ کر کسی مخصوص ورکر کو لگی بندھی رقم ادا کرنا) عمر فاروق ایک لمحہ

سائنس لینے کے لیے رکا اور پھر اس کی بات جاری رہی۔ ”میں نے ان کے مطالعے کو نرمی سے مسترد کر دیا۔ لیکن مجھے یہ امید نہیں تھی کہ اس کا یہ نتیجہ نکلے گا اور وہ باقیوں کو ورغلا لیں گے۔“

”ہونہ!....“ عمار اثبات میں سر ہلا کر اکاؤنٹ آفیسر ریاضت سلیم کی طرف متوجہ ہوا۔ ”ویسے کیا ہم اس پوزیشن میں ہیں کہ ورکرز کی مطالبہ مان سکیں؟“

اس نے جواب دیا۔ ”ہم پہلے ہی کافی مراعات دے رہے ہیں سر!.... یہ مطالبہ ہم پر کافی بوجھ ڈال دے گا۔“

انوار الحق بولا۔ ”سر!.... ورکرز کا مطالبہ ناجائز ہے اور ایک دفعہ ہم جھک گئے تو وہ ہر ایسے موقع پر ہڑتال کرنا شروع کر دیں گے۔“

میٹنگ کے باقی ممبر بھی اپنی اپنی رائے دینا شروع ہو گئے تھے۔ اور پھر ان کی گفتگو کسی خاص نتیجہ پر نہیں پہنچی تھی جب چاچا عبدالحکیم نے عمار سے مشورہ دینے کی اجازت مانگی۔ وہ عموماً خاموش بیٹھا رہتا تھا۔ اور اس کا میٹنگ میں شمولیت اختیار کرنا فقط عمار کو خوش کرنے کی خاطر ہوتا تھا۔

”ہاں ہاں چچا جان!.... بولیں۔“ عمار جلدی سے بولا، باقی بھی اس کی جانب متوجہ ہو گئے تھے۔

عبداللہ حکیم نے کہا۔ ”سرجی!.... ایک بات تو کنفرم ہے ناکہ یہ ساری شرارت دو آدمیوں کی ہے۔ شاید کوئی تیسرا، چوتھا بھی ان کے ساتھ شامل ہو مگر اصل سرغنہ یہی دونوں ہیں۔“

”صحیح۔“ عمار نے اثبات میں سر ہلایا۔ ”مگر ہم انھیں نوکری سے نکالنے کی پوزیشن میں نہیں ہیں نا؟“

عبداللہ حکیم نے کہا۔ ”جانتا ہوں سر!.... لیکن اگر ہم ان دونوں کو قابو کر لیں تو یہ باقی کو سنبھال لیں گے۔“

”گویا ان سے بلیک میل ہو جائیں۔ اور اب تو انھوں نے کافی سخت مطالبات پیش کرنے ہیں۔“

”فی الحال ان کا مطالبہ مان لیں گے، حالات ٹھیک ہوتے ہی مکر جائیں گے؟“ پرچیزنگ ایم ڈی شیخ نواز احمد نے مشورہ دیا۔

”نہیں۔“ عمار نے نفی میں سر ہلایا۔ ”میں اپنے کہے سے نہیں پھر سکتا۔“

”سر!.... میری بات پوری نہیں ہوئی۔“ عبداللہ حکیم نے عمار کو اپنی جانب متوجہ کیا۔

”جی چچا جان!.... آپ کہیں۔“

عبدالکحیم گویا ہوا۔ ”آپ دونوں کو علاحدہ بلا کر ان کے مطاببات پوچھیں، یقیناً وہ اکیلے میں کھل کر بات کریں گے اور اگر ہم ان کی گفتگو باقی ورکرز کو سنو ادیں تو کوئی شک کہ نہیں تمام کو اپنی غلطی کا احساس ہو جائے گا۔“

عمار کی آنکھوں میں چمک ابھری اور اس نے پوچھا۔ ”مگر لوگوں کو سنوائیں گے کیسے؟“

”اس کا بندوبست ہو جائے گا۔“ انوار الحق اطمینان سے بولا اور پھر وہ منصوبے کی تفصیلات طے کرنے لگے۔

میٹنگ درخواست ہوئی اور تمام اپنی جگہ پر پہنچ گئے۔ اس دن عمار نے ہڑتال والے کسی بھی فرد سے بات نہیں کی تھی۔ یہ کام انھوں نے اگلے دن تک ملتوی کر دیا تھا۔

”بہت بزدل نکلا یہ سیٹھ بھی؟“ طاہر جواد نے منہ بناتے ہوئے کہا۔ اس وقت وہ تمام اس کے آفس میں جمع تھے۔ طاہر جواد کے علاوہ اسلم شکور خان کو دیوالیہ کرنے والے سارے کردار وہاں پر موجود تھے۔

رئیس الدین نے کہا۔ ”اس کے علاوہ اس کے پاس چارہ ہی کوئی نہیں تھا۔ میں تو کہتا ہوں خوش قسمت تھا جو اتنی آسانی چھوٹ گیا۔“

”مگر اسے سلاخوں کے پیچھے دیکھنے کی میری خواہش تو پوری نہیں ہوئی نا؟“ طاہر جواد نے منہ بنایا۔

تبریز شاہ نے کہا۔ ”چھوڑو یار!.... اس کی ہر چیز پر تو اپنا قبضہ ہو گیا ہے اور انتقام لینا کس کو کہتے ہیں؟“

”پاپا!.... میں نے اسوہ کا مطالبہ کیا تھا۔“ ارشد نے اپنی راگنی الاپی۔
 ”یار!.... صبر کرو، وہ کہاں بھاگی جا رہی ہے؟“ طاہر نے بیٹے کو جھڑکا۔
 ”پہلے تھوڑا صبر کیا ہے؟“ ارشد نے احتجاج کیا۔

”تو چند دن اور کر لو بیٹا۔“

”چند دن اور بھی صبر کر لوں گا، لیکن اس کے بعد بھی مجھے اسوہ نہ ملی نا؟“ اس کا انداز دھمکی دینے والا تھا۔

”کوئی اسے مجبور تو نہیں کر سکتا کہ آپ سے شادی کر لے۔“ اس مرتبہ شیخ رئیس الدین نے تیکھے لہجے میں کہا۔ ”اور غالباً اس کی منگنی بھی ہو چکی۔“

”ہو جائے گا یار!....“ رئیس الدین کی بات کے جواب میں تبریز شاہ نے اسے تسلی دی۔
 ”اب وہ پہلے والی سیٹھ زادی نہیں بلکہ اسے خانہ بدوش حسینہ سمجھو اور ملک ارشد سے اچھا رشتا اسے کہاں ملے گا؟ اور جہاں تک اس کی منگنی کا تعلق ہے تو وہ ایم این اے اسلم

شکور کی دولت دیکھ کر اس طرف متوجہ ہوا تھا اب جب اسے معلوم ہو گا کہ اسلم شکور کا دیوالیہ نکل گیا ہے تو وہ بیٹے کی منگنی بغیر کسی تردد کے ختم کر دے گا۔ اور تمھاری اسوہ نے زیادہ گر بڑ کی تو اسے اٹھوالیں گے، جتنا عرصہ چاہنا جی بھر کے عیاشی کر لینا۔

”شکریہ انکل! شیخ رئیس الدین کی بات سن کر اس کے چہرے پر چھانے والے اداسی کے تاثرات خوشی میں تبدیل ہو گئے تھے۔

”اب کام کی بات ہو جائے۔“ فیروز خان نے گفتگو میں حصہ لیا۔

”جی بالکل۔“ ملک طاہر اثبات میں سر ہلاتے ہوئے گویا ہوا۔ ”کام کی بات تو یہ ہے کہ اب کس دن ماں بیٹی سے کوٹھی خالی کرانا ہے۔ کیوں کہ تحریر شدہ معاہدے کی رو سے اسلم شکور نے چھ ماہ بعد قرض کی پہلی قسط ادا کرنا تھی اور ابھی تک اس تاریخ میں پانچ ماہ بقایا ہیں۔ ہم فی الحال انھیں گھر خالی کرنے کا نوٹس نہیں دے سکتے۔“

تبریز شاہ نے کہا۔ ”اس کے لیے چند ماہ انتظار کر لیں گے وہ کہیں بھاگی تو نہیں جا رہیں؟“

”ٹھیک ہے۔“ طاہر نے اثبات میں سر ہلایا۔ ”دوسرا مسئلہ یہ ہے کہ ہم پلاٹس کے خریداروں سے پیشگی قریباً پچیس کروڑ کے لگ بھگ رقم وصول کر چکے ہیں۔ اور اب اگر اسی طرح مزید وصولیاں جاری رکھیں تو خود ہمارے پھنسنے کا امکان ہے۔ کیونکہ پہلے تو ہم نے اسلم شکور کو سامنے رکھا تھا۔“

”اب دفع کرو اس سلسلے کو، اسلم شکور جانے اور اس کے ورثائی۔“ فیروز خان نے مشورہ دیا۔

”آپ اور میں بھی حصہ دار تھے۔“ طاہر جواد نے اسے یاد دہانی کرائی۔

فیروز خان جواباً بولا۔ ”ٹھیک ہے اگر کوئی کیس وغیرہ کو عدالت میں لے گیا تو ہم اپنے چالیس فیصد حصے کی ادائی کر دیں گے۔ ویسے پاکستان میں ایسا ہوا نہیں کرتا۔ یوں بھی ہر جگہ پر مرحوم اسلم شکور ہی سامنے تھا، ہمیں کوئی جانتا ہی نہیں ہے۔“

”ویسے ایک بات ہے، اگر لوگوں نے شور مچایا اور یہ کیس ہائی لیول تک اجاگر ہو گیا تو لینے کے دینے پڑ سکتے ہیں؟“ تبریز شاہ نے تشویش ظاہر کی۔

فیروز خان ریسائی بے پرواہی سے بولا۔ ”کچھ بھی نہیں ہوتا شاہ جی۔ کیس کی پیروی کی لیے رقم درکار ہوتی ہے۔ اگر کوئی مسئلہ شروع ہو بھی گیا تو چند لاکھ خرچ کرنے سے حل ہو جائے گا۔“

ریس الدین نے بھی اثبات میں سر ہلاتے ہوئے فیروز خان کی تائید کی تھی۔

”اچھا تیس کروڑ روپے اسلم شکور کے وکیل خورشید علی شاہ کو ادا کر دیئے ہیں۔ اور اس نے آج یا کل تک منظر سے غائب ہو جانا تھا۔ لیکن امید ہے اسلم شکور کی موت کی خبر سن کر اس نے اپنا ارادہ ترک کر دیا ہوگا۔“

تبریز شاہ نے منہ بنایا۔ ”بھاڑ میں جائے اس کا ذکر کرنے کی کیا ضرورت پیش آگئی؟“

”بس یہ بتانا تھا کہ اسے ہم نے تیس کروڑ کی خطر رقم ادا کر دی ہے، باقی کی رقم میں چالیس فیصد میرے اور بیس بیس فیصد آپ تمام کے حوالے آج ہی کر دی جائے گی۔ اب آپ اس بلیک منی کو کیسے سفید کرتے ہیں یہ آپ کی اپنی صوابدید ہے۔ اس کے بعد اسلم شکور کی کوٹھی باقی رہ جاتی ہے وقت آنے پر وہ بھی اس کی تقسیم بھی اسی طریقے پر کر دی جائے گی“

”ٹھیک ہے اب کچھ کھانے پینے کا بھی سوچو؟“ شیخ رئیس الدین نے اپنی توند پر ہاتھ پھیرتے ہوئے کہا۔

”بس پانچ منٹ میں کھانا لگ جاتا ہے۔“ ملک طاہر نے ہنستے ہوئے جواب دیا۔ تھوڑی دیر بعد تمام خوش گپیوں میں کھانا کھا رہے تھے۔

اسوہ کی تو دنیا ہی اندھیر ہو گئی تھی۔ والد کی وفات کے بعد جینے میں اس کی دل چسپی ہی ختم ہو گئی تھی۔ وہ جانے کتنے دن گم سم رہی۔ اس کی ماں کی حالت بھی اس سے مختلف نہیں تھی۔ اسلم شکور تو ان کے گھر کی رونقیں ہی لے گیا تھا۔ چند دن تو تعزیت کرنے والوں کی چہل پھل رہی اور پھر ماں بیٹی اکیلی رہ گئی تھیں۔

اسلم شکور کو فوت ہوئے دو ہفتے ہونے والے تھے جب گھر کا انتظام سنبھالنے والے ادھیڑ عمر اشرف نے نسرین بیگم سے اخراجات مانگے اور اس کے ساتھ ہی نسرین بیگم کی سوچ میں اس دن اسلم شکور اور طاہر جواد کے مابین ہونے والی گفتگو تازہ ہوئی۔ وہ تو شوہر کی موت کے غم میں وہ بات بھول ہی چکی تھی۔

”اشرف چچا!.... آپ ذرا وکیل سے مل کر اسوہ کے باپ کے ترکے کی بابت معلوم کریں تاکہ مجھے واضح تو ہو کہ اس وقت ہماری پوزیشن کیا ہے۔“

”ٹھیک ہے بیگم صاحب!.... میں ابھی اس کے پاس جا کر ساری معلومات لاتا ہوں، بلکہ وکیل ہی کو یہیں بلا لیتا ہوں۔“ یہ کہہ کر وہ باہر نکل گیا۔ اور پھر وہ ابھی تک اپنی جگہ سے اٹھی نہیں تھی کہ اشرف تیز قدموں سے اندر داخل ہوا۔ اس کے چہرے پر ہوائیاں اڑ رہی تھیں۔ بدحواسی میں وہ اجازت بھی نہیں مانگ سکا تھا۔

”ب.... ب.... بیگم صاحب! وہ ہٹلا کر فقط اتنا ہی کہہ سکا تھا۔“

”چچا اشرف خیر تو ہے؟“ نسرین گھبرا کر کھڑی ہو گئی تھی۔

”خیر بالکل نہیں ہے بیگم صاحب!.... بہت بری خبر لایا ہوں؟“

”جلدی بولو میرا دل گھبرا رہا ہے؟.... کیا گڑیا تو ٹھیک ہے نا؟“

”پھوٹی بی بی بالکل ٹھیک ہے بیگم صاحب!.... وہ اصل میں میری وکیل صاحب سے فون پر بات ہوئی وہ تو بہت بری خبر سن رہا ہے۔“

”کیا کہہ رہا ہے وہ؟“ نسرین اپنی بے ترتیب ہوتی دھڑکنوں کو سنبھالنے کی کوشش کرنے لگی۔

اشرف نے تفصیل بتلاتے ہو کہا۔ ”اس کے کہنے کے مطابق سیٹھ صاحب نے جس زمین کو خریدنے کے لیے اپنا سارا اثاثہ خرچ کر دیا تھا وہ زمین سرکاری منگلی، فراڈ کرنے والے کہیں بھاگ گئے۔ یہ کوٹھی بھی سیٹھ صاحب نے رہن رکھی ہوئی ہے اور اس سے ملنے والی رقم بھی زمین کی خریداری کے سلسلے میں وہ فراڈیوں کو ادا کر دی ہوئی ہے۔ یہاں تک کہ سیٹھ صاحب نے پلاٹ بیچنے کے لیے لوگوں سے کروڑوں روپے ایڈوانس لیے تھے وہ بھی انہی فراڈیوں کے حوالے کر دیے تھے۔“

وہ ہکلائی۔ ”مم.... مگر انھوں نے تو کبھی اس کا ذکر نہیں کیا؟“

”وہ کاروبار کی باتیں گھر میں کرتے کہاں تھے؟ اور یاد ہے بیگم صاحب!.... اس دن وہ کینہ شخص یہی باتیں تو کر رہا تھا صاحب کو اور اسی وجہ سے انھیں دل کا دورہ پڑا تھا۔“

نسرین کی سمجھ میں کچھ نہیں آ رہا تھا کہ کیا کرے۔ چند لمحے سوچنے کے بعد اس نے بینک منیجر کو فون کر کے اپنے شوہر کے اکاؤنٹ کے بارے معلوم کرنے لگی۔

”پچاس ہزار چار سو تیس روپے ہیں بیگم صاحب! “چند منٹ بعد بینک منیجر نے خوش اخلاقی سے اسے اسلم شکور کے اکاؤنٹ میں جمع رقم کی تفصیلات سے آگاہ کیا۔

اور رابطہ منقطع کرتے ہوئے وہ شکریہ کا لفظ بھی ادا نہ کر سکی۔ اس کی تو دنیا ہی لٹ گئی تھی۔ محبوب شوہر کے بعد اب سب کچھ ہاتھ سے جاتا دکھائی دے رہا تھا۔ اتنا تو اسے پہلے سے

پتا چل گیا تھا کہ اس کے شوہر کے خلاف سازش ہوئی ہے، مگر وہ اس حد تک کنگال

ہو گئے ہیں یہ اسے ابھی معلوم ہو رہا تھا۔ اسلم شکور کی موت کا غم اس کے دماغ سے محو ہو گیا اور مستقبل بھیانک دیو کی طرح منہ کھولے اس کی سوچوں میں آن گھسا۔ وہ محل نما کوٹھی اب ان کی نہیں رہی تھی۔ کوٹھی میں موجود گاڑیاں بھی پرانی تھیں۔ کمائی کا کوئی ذریعہ بھی باقی نہیں رہا تھا۔

کافی دیر انھی سوچوں میں سرگرداں رہنے کے بعد اس کا رخ اپنی بیٹی کے کمرے کی طرف ہو گیا۔ اسوہ بیڈ پر لیٹی جانے کن خیالوں میں کھوئی تھی۔ ماں کو دیکھتے ہی اٹھ بیٹھی۔

”آئیں امی جان!“

نسرین خاموشی سے اس کے ساتھ بیڈ پر بیٹھ گئی۔

”امی جان!.... کیا بات ہے آج آپ کچھ زیادہ ہی پریشان نظر آ رہی ہیں؟“ ماں کے چہرے پر چھائے تاثرات دیکھ کر وہ پوچھے بنا نہیں رہ سکی تھی۔

اور کچھ کہے بنا نسرین کی آنکھوں سے آنسو بہنے لگے۔

”امی جان! اسوہ آگے بڑھ کر ماں سے لپٹ گئی۔ ”کیا ہوا؟.... پایا یاد آرہے ہیں؟“
”وہ کبھی بھول بھی سکتے ہیں بیٹی!“

”ایک دن تو سب نے جانا ہے نا امی جان!“ وہ ماں کو تسلی دینے لگی۔ حالانکہ روزانہ اسے
ماں تسلیاں دیا کرتی۔ آج ماں کو روتے دیکھ کر وہ خود کو بڑا سمجھنے لگ گئی تھی۔

”بیٹی!.... وہ تو جو ہونا تھا سو ہو گیا.... اب مستقبل کا سوچو، کیا بنے گا ہم دونوں کا؟“
”میری سمجھ میں کچھ نہیں آرہا ماں جی! آپ کیا کہنا چاہتی ہیں؟“ اسوہ الجھنے لگی۔

جواباً نسرین نے کرب بھرے لہجے میں تمام تفصیل اس کے سامنے دہرا دی۔
”اسی لیے وہ کمینے باپ بیٹا، ابوجان کے سامنے بڑھکیں مار رہے تھے؟“ اسوہ نے کہا اور
نسرین اثبات میں سر ہلانے لگی۔

”ویسے مجھے اسی دن اس بات کا اندازہ ہو گیا تھا۔ جب وہ دونوں اس دیدہ دلیری سے
ہمارے گھر گھس آئے تھے۔ اور یقیناً اسی وجہ سے ابوجان کو دل کا دورہ پڑا۔“

”ہاں بیٹی!.... تمہارے ابو کو بھی جانے کس نے آخری عمر میں یہ مشورہ دیا کہ وہ ان کمینوں
کے جھانسنے میں آگئے۔“

”ماں جی!.... کیوں نامیں عرفان سے اس سلسلے میں بات کروں وہ ضرور کوئی حل نکال لے گا، اب اتنی آسانی سے تو میں انھیں سب کچھ ہضم کرنے نہیدے سکتی۔“

”کر لو بیٹی! نسیرین کے مایوس لہجے میں امید کی ہلکی سی کرن جھلکی۔

اسوہ نے کہا۔ ”اس وقت تو شاید وہ مصروف ہوں میں رات کو بات کر لوں گی۔“

اور نسیرین اثبات میں سر ہلاتے ہوئے پوچھا۔

”ملازموں کا کیا کریں؟“

”کیا مطلب امی جان؟“ اسوہ کے لہجے میں حیرانی تھی۔

”بیٹی!.... اب ہم اتنے ملازموں کا بوجھ نہیں سہا سکتے۔ یہ معاملہ جانے کون سا رخ اختیار کرے گا، لیکن ملازموں کو تو فارغ کر دینا چاہیے نا۔ میرے اکاؤنٹ میں کچھ رقم پڑی ہے تمام کو تنخواہ دے کر رخصت کر دیتے ہیں سوائے کھانا بنانے والی ماسی اور چوکیدار کے۔“

”ٹھیک ہے ماں جی! اسوہ کو ماں کے ساتھ متفق ہونا پڑا۔

اگلے دن جب عمار دفتر پہنچا تو ہڑتال والے اسے اسی طرح ہاتھ پر ہاتھ دھرے بیٹھے دکھائی دیے۔ وہ تمام اسی بڑے ہال میں بیٹھے تھے جہاں سلائی کی مشینیں ایک ترتیب سے لگی تھیں۔ عمار، انوار الحق کو ساتھ لے کر وہاں پہنچا۔ تمام اسے دیکھتے ہی مستعد ہو گئے تھے

- قریباً آدھے اپنی اپنی جگہ پر ہاتھ باندھے بیٹھے تھے۔ جبکہ باقی خاموشی سے کام میں لگے تھے۔

”کیا مجھے بتا سکتے ہو کہ آپ لوگ کیوں کام نہیں کر رہے؟“ عمار نے آرام سے بیٹھنے والے ورکرز سے پوچھا۔

”جب تک ہمیں ہمارا حق نہیں مل جاتا ہم کام کو ہاتھ نہیں لگائیں گے؟“ اسجد رشید نے آگے بڑھ کر پر اعتماد لہجے میں جواب دیا۔

”ہمیں انصاف چاہیے؟“ کرامت حسین نے لقمہ دے کر باقی ورکرز سے تصدیق چاہی۔
”کیوں بھائیو؟“

”ہاں ہمیں انصاف چاہیے۔“ پچاس ساٹھ ورکرز کی آواز سے ہال گونج اٹھا تھا۔ تمام ہڑتال کرنے والے اپنی اپنی جگہ پر کھڑے ہو گئے تھے۔

”میں مختصر سی بات پوچھوں گا، آپ میں سے کون کون میری بات مان کر ہڑتال چھوڑ سکتے ہیں؟“

عمار کی بات پر چند لمحے بھنبھناہٹ سی ابھری اور پھر دس بارہ کے قریب ورکرز نے بے ساختہ اپنے ہاتھ بلند کر لیے۔

”شکریہ۔“ عمار نے خوشی کا ظہار کرتے ہوئے کہا۔ ”آپ لوگوں بیٹھو کام کرو۔“

”غدار.... غدار....“ کرامت حسین کی ایما پر چند لوگوں نے ان پر آوازہ کساتھا مگر وہ سر جھکائے اپنی کرسی پر بیٹھ گئے۔ کیونکہ ان میں زیادہ تر تعداد ان لوگوں کی تھی جنہیں عمار خود تلاش کر کے لے آیا تھا۔ اور اب عمار کو سامنے دیکھ کر وہ خفت سے واپس کام پر لوٹ گئے تھے۔ ساٹھ کے قریب ورکر زاب بھی ہڑتال پر تیار تھے۔

”باقیوں کے کیا مطالبات ہیں؟“ عمار نے کرامت حسین کی طرف دیکھتے ہوئے نرم لہجے میں پوچھا۔ اس کی شکل سے بالکل ظاہر نہیں ہو رہا تھا کہ وہ غصے میں ہے۔ اپنے جذبات پر اسے بہت کنٹرول حاصل تھا۔ اور یہی ایک بڑے آدمی کی خوبی ہونا چاہیے کہ وہ ماحول کا اثر قبول کرنے کے بجائے ماحول کو اپنے مطابق ڈھالنے کی اہلیت رکھتا ہو۔

”میں بتاتا ہوں۔“ اسجد رشید نے پرجوش لہجے میں کہا۔

”یہاں نہیں دفتر میں مذاکرات ہوں گے۔ جولیڈر ہیں وہ آجائیں۔“ یہ کہہ کر عمار واپس مڑ گیا۔ انوار الحق بھی اس کے ساتھ تھا۔

اسجد رشید نے اپنے ساتھیوں کی طرف رخ کر کے اپنا مکا ہوا میں لہرایا اور پھر کرامت حسین کو ساتھ لے کر عمار کے دفتر کی طرف بڑھ گیا۔

بڑے ہال سے نکل کر وہ گیلری میں پہنچے۔ اور پھر عمار کے دفتر کے سامنے پہنچ گئے۔ دفتر کے سامنے ایک کین بنا تھا جس سے گزر کر ہی عمار کے آفس میں داخل ہوا جاسکتا تھا

- اس کین میں عمار کی لیڈی سیکرٹری مہ جبین اور اس کے ساتھ عبدالحکیم بیٹھا تھا۔ انھیں دفتر کے دروازے کی طرف بڑھتے دیکھ کر مہ جبین نے کہا۔

”سر!.... پلیز اپنے موبائل فون یہاں چھوڑتے جائیں۔“

دونوں نے منہ بناتے ہوئے اپنے موبائل فون نکال کر ٹیبل پر رکھے اور دفتر میں داخل ہو گئے۔

وہاں عمار اور انوار الحق کے علاوہ کوئی موجود نہیں تھا۔ انھیں اندر داخل ہوتا دیکھ کر انوار الحق نے میز کے پائے کے ساتھ لگا ایک بٹن آن کر دیا تھا۔

”آہ نہیں بیٹھیں کرامت صاحب اور اسجد صاحب۔“ عمار کے لہجے میں طنز کا عنصر موجود نہیں تھا، ان دونوں کو عمار کا صاحب کہنا کافی عجیب سا لگا تھا۔

وہ خاموشی سے کرسیوں پر بیٹھ گئے تھے۔

www.urdu novels mania.com

”جی بولیں؟“ عمار نے اسجد رشید کو اشارہ کیا۔

اسجد رشید جوش سے اپنے موقف کی وضاحت کرنے لگا۔ ”سر!.... دیکھیں مہنگائی کافی بڑھ

گئی ہے اور ہم مزدوروں کا اس تنخواہ میں گزارا نہیں ہو سکتا اس لیے آپ مہربانی فرما کر ایک تو سال میں ایک کے بجائے دو بونس دیا کریں دوسرا حالیہ تنخواہ پر بھی نظر ثانی فرمائیں اور سلائی کرنے والے ورکرز کی فی سوٹ سلائی میں اضافہ کریں؟“

”اسجد صاحب!.... آپ جانتے ہیں کہ اس وقت ہم پر کام کا کتنا بوجھ ہے۔ کیا اخلاقی طور پر اس حالت میں آپ کا اپنے کسی بھی مطالبے کے حصول کے لیے ہڑتال کرنے کا کوئی جواز بنتا ہے؟“

اسجد رشید مکاری سے ہنسا۔ ”نہر!.... ساری اخلاقیات ہمارے لیے ہی رہ گئی ہیں۔ امرا کے لیے تو اخلاقی قدر نہیں ہوتی۔“

”پہلی بات تو یہ کہ میں کوئی امیر نہیں ہوں۔ اور دوسرا ذرا یہ لسٹ ملاحظہ فرمائیں۔“ عمار نے اپنے سامنے پڑی فائل سے ایک کاغذ نکال کر اس کی جانب بڑھایا۔ ”اس میں کراچی میں موجود تمام مشورگار منٹس فیکٹریوں کی تنخواہ کا خلاصہ درج ہے۔ اور یہ کہ سلائی کرنے والے فی جیکٹ اور سوٹ کیا معاوضا لیتے ہیں۔ کیا ان میں سے کسی کی تنخواہ ہماری فیکٹری سے زیادہ ہے؟“

”ہم ان سے زیادہ کما رہے ہیں۔ ہمارے مقابلے میں باقی فیکٹریوں کی کوئی اہمیت ہی نہیں ہے اور اس کی وجہ یو اے کمپنی کے ورکرز کی ان تھک محنت ہے۔“ کرامت حسین نے گفتگو میں حصہ لیا۔

عمار کرسی سے ٹیک لگاتے ہوئے بولا۔ ”آپ دونوں اصل بات کی طرف آؤ یہ ورکرز وغیرہ کا نام جپنا چھوڑ دو۔“

”کیا مطلب؟“ اسجد رشید نے معنی خیز لہجے میں پوچھا۔

”مجھے پتا چلا ہے کہ تم دونوں ہفتا بھر پہلے عمر فاروق صاحب کے پاس اپنی تنخواہ میں اضافے کی درخواست لے کر گئے تھے۔“

”تو کیا ایسا کرنا منع ہے؟“

”وقت کم ہے اسجد صاحب!.... اپنا مطالبہ پیش کرو؟“ انوار الحق مطلب کی بات پر آیا۔

”مطالبہ تو ہم نے پیش کر دیا ہے۔“ کرامت حسین معنی خیز لہجے میں بولا۔

”آپ دونوں جانتے ہو کہ یہ مطالبہ ناقابل عمل ہے۔ نہ تو ہم ڈیڑھ دو سو کے قریب ورکرز

کی تنخواہ بڑھا سکتے ہیں اور نہ سالانہ ایک بونس دینے کی پوزیشن میں ہیں۔ یوں بھی آپ

دونوں اچھی طرح جانتے ہوں گے کہ ابھی تک ہم اچھی طرح اپنے قدموں پر کھڑے نہیں

ہو سکے پھر بھی ہم اپنے ورکرز کو اتنی مراعات دے رہے ہیں۔“

”عمار صاحب!.... ہم نے بھی پہلے تمام کی بات نہیں کی تھی صرف اپنی بات کی تھی اور عمر

فاروق صاحب نے ہماری بے عزتی کر دی۔“ اسجد رشید کا انداز گلہ دینے والا تھا۔

”پرانی باتوں کو جانے دو اسجد صاحب!.... ابھی اپنا مطالبہ پیش کرو؟“

”ہمیں دس دس لاکھ روپے روپے دے کر آپ یہ ہڑتال ختم کروا سکتے ہو؟“ اسجد رشید

اطمینان سے بولا۔

”کوئی اور حل؟“ عمار نے انھیں مزید ٹٹولہ۔ ”میرا مطلب اگر میں صرف آپ دونوں کی تنخواہ میں خاطر خواہ اضافہ کر دوں؟“

”پھر پانچ پانچ لاکھ نقد اور باقی تنخواہ میں اضافہ کر دیں۔“

”اگر بالفرض میں ایسا کر بھی دوں تو آپ باقی ورکرز کو کیسے راضی کرو گے؟.... وہ تمام کیسے اپنے مطالبے سے دست بردار ہوں گے؟“

”وہ آپ ہم پر چھوڑ دیں؟“ وہ دونوں معنی خیز انداز میں مسکرائے۔
”پھر بھی؟“ عمار مصر ہوا۔

اسجد نے وضاحت کرتے ہوئے کہا۔ ”ہم انھیں کہیں گے کہ فی الحال مالک اس پوزیشن میں نہیں ہے کہ ہمارا مطالبہ پورا کر سکے اور ہم مالک کو تین ماہ کی مہلت دی ہے اگر اس کے بعد بھی تنخواہ نہ بڑھائی تو پھر پکا بائیکاٹ ہوگا۔“
www.urdu novelsmania.com
”اور تین ماہ بعد کیا ہوگا؟“

کرامت ہنسا۔ ”لوگ ہفتے بعد اس بات کو بھول چکے ہوں گے۔“

”اور اگر میں آپ لوگوں کا یہ مطالبہ نہ مانوں تو؟“ عمار کا استفسار جاری رہا۔
”تو پھر ہماری ہڑتال جاری رہے گی۔ یوں بھی اس موقع پر باقی فیکٹریاں ہمیں ہاتھوں ہاتھ لینے کو تیار ہوں گی۔“

”جبکہ وہاں آپ لوگوں کو نہ تو یہاں سے بہتر ماحول ملے گا اور نہ اتنی مراعات۔“ انوار الحق نے لقمہ دیا۔

”یہ ورکرز کا درد سر ہے۔ ویسے بھی اس طرح تو ہوتا ہے اس طرح کے کاموں میں؟“
 ”ورکرز کا درد سر کیسے ہوا؟.... آپ دونوں بھی تو اسی زمرے میں آتے ہیں؟“ عمار نے معنی خیز لہجے میں پوچھا۔

”سر!.... آپ ہمارے مسئلے کو اپنا درد سر نہ بنائیں۔ بس یہ بتائیں کہ ہمارا مطالبہ پورا کرنا ہے کہ نہیں؟“

”ہونہ!....“ عمار نے گہرا سانس لیا۔ ”گویا آپ لوگ کسی اور کے لیے کام کر رہے ہو؟“
 عمار نے سمجھنے والے انداز میں سر ہلایا۔

”یہ ہمارا ذاتی مسئلہ ہے؟“ کرامت مکاری سے بولا۔

”خیر آپ دونوں نے نہایت گھٹیا پن اور ننگ حرامی کا ثبوت دیا ہے۔ یوں کسی کا آلہ کار بن کر معصوم ورکرز کو ورغلا نا ایک غیر اخلاقی حرکت اور قابل تعزیر جرم ہے۔“

”سیٹھ صاحب!.... ہم آپ کا وعظ سننے نہیں آئے؟.... آپ ہمارا مطالبہ پورا کرنا چاہتے ہیں کہ نہیں؟“

”نہیں....“ عمار نے نفی میں سر ہلایا۔ ”بلیک میل ہونے سے بہتر ہے میں حالیہ معاہدہ ہی کینسل کر دوں۔ اس لیے میں آپ دونوں کو اسی وقت یہاں سے دفع ہو جانے کا حکم دیتا ہوں، اس کے بعد اگر آپ دونوں مجھے اپنی فیکٹری کے دائیں بائیں بھی گھومتے نظر آئے تو یقیناً اس کا نتیجہ آپ دونوں کے حق میں بہتر نہیں نکلے گا؟ انتہائی غصے میں ہونے کے باوجود وہ انھیں آپ کہہ کر ہی مخاطب کر رہا تھا۔

”صرف ہم دونوں نہیں جائیں گے سیٹھ صاحب!.... ہمارے ساٹھ ستر کے قریب ورکرز بھی جائیں گے۔“ اسجد رشید بگڑے ہوئے لہجے میں بولا۔

عمار نے اطمینان بھرے لہجے میں کہا۔ ”جو جو جانا چاہتا ہے ساتھ لے جاؤ.... اور ہاں اپنا حساب کتاب کیشر سے بے باق کر کے جانا کیونکہ دوبارہ آپ لوگوں کو کسی نے یہاں نہیں گھسنے دینا۔“

”چلو کرامت!....“ اسجد رشید غصیلے لہجے میں کرامت کو کہا۔ اور دونوں غصے سے طنطناتے وہاں سے باہر نکل گئے۔

پشیمان

قسط نمبر 11

ریاض عاقب کوہلر

انوار الحق نے میز کے کنارے لگا ہوا بٹن آف کر کے مسکراتے ہوئے کہا۔ ”اب؟“
 عمار نے پوچھا۔ ”آپ نے ہڑتال کرنے والوں کی لسٹیں تو بنا دی تھیں نا؟“
 ”ہاں لسٹیں کل ہی مکمل کر لی تھیں، ابھی سراج بیٹے کو کہہ دیا تھا کہ صبح جن ورکرز نے آپ
 کی بات پر کام شروع کر دیا تھا ان کے نام حذف کر دے۔“

”چلو اب تمام سے بات کرتے ہیں۔“ عمار اٹھ کھڑا ہوا۔ مگر اس کے دفتر میں نکلنے سے
 پہلے اس کی سیکرٹری مہ جبین گھبرائے ہوئے انداز میں اندر داخل ہوئی۔
 ”سر!.... ورکرز نے ہنگامہ کھڑا کر دیا ہے۔ تمام اسجد رشید اور کرامت حسین کی پٹائی کر رہے
 ہیں۔“

”اوہ یہ کہیں انھیں قتل ہی نہ کر دیں۔“ عمار گھبرائے ہوئے انداز میں کہتا ہوا بڑے ہال کی
 جانب بھاگا۔ انوار الحق بھی اس کے ہمراہ ہی بھاگ پڑا تھا۔

دفتر سے نکلنے ہی انھیں ورکرز کی غصیلی چیخ و پکار سنائی دے رہی تھی۔ وہ جو ننھی بڑے ہال
 میں داخل ہوئے انھوں نے دیکھا کہ دس بارہ ورکرز اسجد رشید اور کرامت حسین کو گھیرے
 میں لے کر ان کی مرمت میں مصروف تھے۔

”رکو۔“ عمار با آواز بلند بولا۔ تمام ورکرز اس کی آواز سنتے ہی رک گئے تھے۔

”یہ کیا بد تمیزی ہے؟.... اگر آپ لوگوں نے لڑائی جھگڑا کرنا ہے تو براہ مہربانی یہاں سے باہر جا کر کریں۔“ یہ کہہ کر وہ اسجد رشید اور کرامت حسین کو مخاطب ہوا۔ ”میں آپ دونوں کو کہا تھا کہ یہاں سے غائب ہو جاؤ اور آپ لوگوں نے یہاں جھگڑا شروع کر دیا؟“

”جھگڑا ہم نے نہیں انھوں نے شروع کیا ہے۔“ وہ دونوں اپنی باچھوں اور ناک سے رسنے والا خون پونچھتے ہوئے بولے۔

”بہر حال یہ تمہارا ذاتی معاملہ ہے۔ میں مزید کسی کو جھگڑا کرنے کی اجازت نہیں دے سکتا۔ آپ دونوں فی الفور یہاں سے نکل جاؤ۔“ انھیں کہہ کر وہ ساتھ کھڑے انوار الحق کو مخاطب ہوا۔ ”کیشر کو کھوان کا حساب کتاب بے باق کر دے۔“

”جی سر! کہہ کر انوار الحق نے ان دونوں کو ساتھ آنے کا اشارہ کیا۔ وہ بھی وہاں سے نکلنے کے بہانے تلاش کر رہے تھے فوراً اس کے پیچھے چل پڑے۔“

”اگر کوئی اور جانا چاہتا ہے تو اسے اجازت ہے اپنا حساب کتاب کرا کے جاسکتا ہے۔“ عمار کے لہجے میں غصے یا طنز کی آمیزش بالکل نہیں تھی۔

مگر تمام سر جھکائے اپنے سیٹوں کی طرف بڑھ گئے۔

”یہ تمام نزدیک آجائیں میں نے چند باتیں کرنا ہیں۔“ عمار نے تمام کو نزدیک بلایا۔

سارے اپنی کرسیاں چھوڑ کر اکٹھے ہو گئے تھے۔

عمار ایک سلائی مشین کی میز پر چڑھ گیا تاکہ تمام اسے نظر آئیں۔

چند لمحے ذہن میں الفاظ کو ترتیب دینے کے بعد وہ گویا ہوا۔ اصل واقعے سے آپ تمام واقف ہیں۔ گو مجھے ان دونوں یا ان کے ساتھ شامل باقی افراد کو نکالنے کے لیے کوئی ڈراما ترتیب دینے کی ضرورت نہیں تھی، مگر میں نے یہ سوچ کر یہ پروگرام بنایا تاکہ آپ لوگوں کو پتا چلے کہ اس طرح کے لیڈرز کا اصل مقصد کیا ہوتا ہے۔ میں نے اپنے ورکرز کو حتیٰ الوسع آرام دینے کی کوشش کی، اچھی تنخواہ دی، عزت دی اور کسی کو بھی کوئی مسئلہ درپیش ہوا تو اس کی مدد کی۔ اور میری اچھائیوں کا یہ صلہ ملا کہ دو بے ایمان لٹیروں کے ساتھ مل کر میری کمپنی کے آدھے سے زیادہ ورکرز نے ایسے حالات میں ہڑتال کر دی جب مجھے ان کی سخت ضرورت تھی گویا مجھے بلیک میل کرنے کی کوشش کی گئی۔ کیا ایسے لوگوں پر میں آئندہ بھروسہ کر سکتا ہوں؟“ اس نے بات کرتے کرتے ایک دم سوال داغا۔ کافی لوگوں نے زوردار آواز میں جواب دیا۔ ”نہیں سر!“

عمار جانتا تھا کہ جواب دینے والے وہ ورکرز تھے جو اس ہڑتال میں شامل نہیں تھے۔ ”بالکل صحیح جواب دیا۔ اب میں ان لوگوں پر اعتبار نہیں کر سکتا۔ اس فیکٹری کی داغ بیل ڈالتے وقت میں نے اور انوار بھائی نے عہد کیا تھا کہ ایمان داری ہمارا نصب العین ہوگا اور ہم اپنے ہاں کام کرنے والوں کو ایک گھر کے افراد کی طرح سمجھیں گے۔ اس وقت جو

ورکرز ہمارے پاس موجود تھے وہ آج بھی تن من دھن سے یو اے کمپنی کے لیے کام کرتے ہیں کیونکہ وہ اس کمپنی کو اپنی کمپنی سمجھتے ہیں۔ میں کسی کی محنت کو ضائع نہیں جانے دیتا اس کی زندہ مثال چچا عبدالحکیم کی بیٹی شمائہ بن ہے۔ وہ ایک ورکر کے طور پر آئی تھی بہ مشکل سلائی کرنا جانتی تھی آج وہ خواتین کے شعبے کی مینجمنٹ ڈائریکٹر ہے۔ اور زنانہ ملبوسات کے ڈیزائننگ شعبے کی بھی ڈائریکٹر وہی ہیں۔ اس کے علاوہ بھی کئی ایک ورکرز ایسے ہیں جو نہایت معمولی ورکر کے طور پر کمپنی میں آئے اور آج اہم شعبوں پر برہمان ہیں۔ خیر بات دور نکل گئی میں کہنا یہ چاہتا ہوں کہ مجھے اپنے ورکرز کا یہ رویہ دیکھ کر دکھ پہنچا۔ اور میں اللہ پاک کا شکر ادا کرتا ہوں کہ آج میرے پاس ان لوگوں کے ناموں کی لسٹ آ گئی ہے جو اس کمپنی کو اپنی کمپنی سمجھتے ہیں اور ان کی بھی جنھیں صرف اپنی ذات سے غرض ہے۔ اب مجھے مخلص ورکرز کو ڈھونڈنے کی تگ و دو نہیں کرنا پڑے گی۔ اسی طرح چونکہ ہڑتال کرنے والوں نے انصاف مانگا تھا تو میں نے انوار صاحب کو کہہ کر باقی فیکٹریوں کے ورکرز کی تنخواہ لسٹ منگوائی ہے، اس لسٹ کے مطابق جو فیکٹری اپنے ورکرز کو سب سے زیادہ تنخواہ دیتی ہے ان کے اور ہمارے ورکرز کی تنخواہ کے درمیان قریباً ہزار روپے کا فرق ہے جو ہم زیادہ ادا کرتے ہیں۔ اسی طرح فی سوٹ سلائی بھی ہماری کمپنی زیادہ ادا کرتی ہے، یہاں تک کہ اوور ٹائم لگانے والوں کے لیے فی گھنٹہ معاوضہ بھی ہم

دوسری فیکٹریوں سے زیادہ ادا کرتے ہیں۔ اب انصاف کے طلب گاروں کو میں اتنی ہی تنخواہ دوں گا جتنی دوسری کمپنی دے رہی ہے، اسی طرح فی سوٹ یا جیکٹ سلائی کا معاوضہ اور اوور ٹائم وغیرہ بھی دوسری کمپنی کے حساب سے ہوگا۔ البتہ ہڑتال میں حصہ نہ لینے والوں کی گزشتہ تنخواہ یا سلائی کا معاوضہ برقرار رہے گا۔ اب ہڑتال کرنے والے ورکرز کو میری کمپنی میں عارضی ورکرز اور میرا ساتھ دینے والوں کو مستقل ورکرز کی تقسیم سے درج کیا جائے گا۔ اس بات پر کسی کو کوئی اعتراض ہے تو وہ نوکری چھوڑ کر جاسکتا ہے۔“

ادھیڑ عمر سعید نے زبان کھولنے کی جرات کی۔ ”سر!.... ہم شرمندہ ہیں، معذرت خواہ ہیں۔ ہمیں ایک موقع عنایت کر دیجئے؟“

عمار نے اطمینان سے کہا۔ ”میں نے سب کو معاف کر دیا ہے، لیکن چونکہ آپ لوگوں نے انصاف مانگا تھا اس لیے تنخواہ اور معاوضے والی جو بات میں نے طے کر دی وہی رہے گی۔“

دو تین اور بندوں نے ہمت کر کے معذرت کی آواز بلند کی مگر عمار نے ہاتھ اٹھا کر انہیں بولنے سے منع کرتے ہوئے کہا۔

”جب کہہ دیا کہ معافی تلافی کی کوئی ضرورت نہیں تو اس بارے ہر آدمی کو زبان کھولنے کی ضرورت نہیں۔ یقیناً آپ لوگوں کو شرمندہ ہونا چاہیے کیونکہ جن کی اقتداء آپ کر رہے

تھے ان کا کردار کھل کر سامنے آچکا ہے۔ اب براہ مہربانی تمام اپنے اپنے کام کی طرف متوجہ ہو جائیں اس کے ساتھ میں کمپنی کے مستقل ورکرز کے لیے عید الفطر پر آدھی تنخواہ کا بونس کا اعلان کرتا ہوں۔“

ہڑتال نہ کرنے والوں نے زوردار انداز میں تالیاں بجا کر عمار کے اعلان کا خیر مقدم کیا اور عمار میز سے اتر کر اپنے دفتر کی جانب بڑھ گیا۔

”ارے واہ، آج تو ہماری عید ہو گئی۔“ اسوہ کی کال اٹینڈ کرتے ہی عرفان خوش دلی سے بولا۔

”وہ اصل میں مجھے آپ سے ایک کام تھا۔“ اس کا رونٹک لہجہ اسوہ کو پریشان کر دیتا تھا۔ ایک دم اس کی سوچوں میں عمار آن گھستا۔

”چلو، کسی غرض ہی سے سہی۔ منگیتر کو ہماری یاد تو آئی۔“

”کیا آپ کے پاس وقت تو ہے نا، مصروف تو نہیں ہیں آپ؟“ اسوہ کوشش کے باوجود اس سے بے تکلف نہیں ہو پا رہی تھی۔

”ارے مصروفیت گئی بھاڑ میں، تم کام بتاؤ؟“

جواباً اسوہ دھیمے لہجے میں اسے ساری تفصیل بتانے لگی۔ اس نے ارشد کی بدتمیزی سے لے کر اپنے والد کے دیوالیے اور ہارٹ اٹیک تک کی تمام تفصیل دہرا دی۔

اس کی بات ختم ہونے کے چند لمحے بعد تک ارشد کچھ نہیں بولا پایا تھا۔ اور پھر اس کی محبت سے عاری آواز رسیور سے برآمد ہوئی۔

”اس سلسلے میں میں کیا کر سکتا ہوں؟“

اسوہ اس کی بات سن کر دنگ رہ گئی تھی۔ پیار و محبت کے دعوے دار کے روکھے الفاظ اسے حیران ہی نہیں پریشان بھی کر گئے تھے۔ اس نے حیرانی سے پوچھا۔

”کیا آپ کو پتا نہیں چلا کہ میں کیا چاہتی ہوں؟“

عرفان نے لا تعلقی سے کہا۔ ”نہیں۔“

”ان فراڈیوں نے میرے ابوجان کو لوٹ لیا، سب کچھ چھین لیا ہم عرش سے فرش پر آگرے اور آپ پوچھ رہے ہیں میں کیا چاہتی ہوں؟“ وہ دکھ سے گویا پھٹ پڑی تھی۔

”ایسے فراڈ کرنے والوں نے مکمل انتظام کیا ہوتا ہے۔ کوئی ثبوت پیچھے نہیں چھوڑتے

ان کے ساتھ عدالتی کارروائی میں الجھنا صرف وقت کا ضیاع ہوتا ہے۔ اور یہی مشورہ میں آپ کو دوں گا۔ جو ہوا اسے بھول جاؤ۔ آپ کے والد صاحب کو خود احتیاط کرنا چاہیے تھی

ایک ایسے بندے پر انھوں نے اتنا اعتبار کیوں کیا کہ جو ماضی میں ان کے ہاتھوں نقصان بھی اٹھا چکا تھا۔

”آپ کے بہ قول ساری غلطی ابوجان کی تھی۔“

”میرا ایسا نہ سمجھنے سے اگر کوئی فرق پڑتا تو شاید میں اپنی سوچ کو تبدیل بھی کر دیتا۔“

”بڑی مہربانی عرفان صاحب جو آپ نے میری غلط فہمی دور کر دی۔ ویسے میں نے مدد کے حصول کے لیے کال کی تھی؟“ نہ چاہتے ہوئے بھی اس کی گفتگو میں طنز کے زمرے میں داخل ہو گئی تھی۔

”اچھا میں دیکھتا ہوں میں اس معاملے میں آپ کی کیا مدد کر سکتا ہوں؟“ کہہ کر عرفان نے رابطہ منقطع کر دیا تھا۔ وہ حیرانی سے فون کو تکتے رہ گئی۔

”کیا یہ وہی عرفان ہے جو اس سے پہلے مجھ سے باتیں کیا کرتا تھا؟“ ایک تلخ سوچ اس کے دماغ میں گونجی۔ یقینی طور پر باپ کی وفات اور پھر دولت کے چھن جانے سے وہ ایک دم بے آسرا ہو گئی تھی۔ عرفان کا لہجہ سن کر تو اس کا جی چاہنے لگا تھا کہ اس سے منگنی ہی توڑ دے۔ جو شخص ان حالات میں اس کی مدد کے لیے تیار نہیں تھا وہ مستقبل میں اس کا کیا ساتھ دیتا۔ اور پھر اب تو اس کی پشت پناہی کرنے والا باپ بھی باقی نہیں رہا تھا۔ بہانے کی

تلاش میں سرگرداں آنسوؤں کو ایک بار پھر موقع مل گیا تھا۔ اس کی خوب صورت آنکھیں
جل تھل ہونے لگیں۔

بیٹی سے گفتگو کرتے ہی نسرین نے اشرف چچا کو بلا کر ساری صورت حال اس کے سامنے
رکھتے ہوئے۔ اسے ملازموں کو فارغ کر دینے کا کہا اور ان کی تنخواہ کے ضمن میں مطلوبہ رقم
کا چیک اس کے حوالے کر دیا تاکہ وہ تمام ملازموں کو ان کی تنخواہ دے کر انھیں رخصت کر
دے۔

سہ پہر تک تمام ملازم سوائے چوکیدار اور ماسی تابندہ کے رخصت ہو گئے تھے۔ جانے
سے پہلے وہ نسرین سے مل کر گئے تھے۔ تمام جانے پر خوش نہیں تھے لیکن نسرین کی
مجبوری بھی ان کی نظر سے اوجھل نہیں تھی۔ خود نسرین انھیں نم آنکھوں سے رخصت ہوتا
دیکھتی رہی۔ اسوہ اور اسلم شکور کے برعکس وہ ایک سادہ سی گھریلو خاتون تھی۔ اس نے
ہمیشہ ملازموں کو گھر کے فرد کی طرح سمجھا تھا۔ مگر اب حالات ایسے ہو گئے تھے کہ
ملازموں کی ضرورت پہلے سے شدید ہونے کے باوجود وہ اس عیاشی کی متحمل نہیں ہو سکتی
تھی۔ چوکیدار اور ماسی کو بھی اس نے بہ حالت مجبوری ہی پاس رکھا تھا۔

اگلے دن وہ ناشتا کر رہی تھی کہ اس کمرے میں پڑے فون کی کھنٹی بجی۔ اس کے ساتھ ہی اسے یاد آیا کہ ابھی تک اس نے فون کے کنکشن کاٹنے کی درخواست نہیں دی تھی۔ گھر میں پی ٹی سی ایل کے تین چار نمبر لگے ہوئے تھے اور یقیناً اب تو وہ ایک فون کا بوجھ بھی نہیں اٹھا سکتے تھے۔

رسیور اٹھا کر اس نے کال رسیو کی۔

”اسلام علیکم نسرین بہن!....“ دوسری جانب اس کی سمدھن اور فرقان علی شاہ کی بیوی شگفتہ بات کر رہی تھی۔

”وعلیکم اسلام!“ وہ خوش دلی سے بولی۔ ”کیسے یاد کیا بہن؟“

”وہ ایک چھوٹا سا مسئلہ ہو گیا تھا تو میں نے سوچا آپ سے مشورہ کر لوں؟“ شگفتہ نے عام سے لہجے میں کہا۔ مگر نسرین کا دل انجانے اندیشوں سے لرزنے لگا۔

”جی بہن!.... ضرور۔“ وہ اپنے اندیشوں کو جھٹلا کر شگفتہ کی طرف متوجہ ہو گئی۔

”بہن!.... بات ذرا معیوب سی ہے مگر آپ محسوس نہ کرنا بس ہماری مجبوری ہے۔“

”جی جی آپ بولیں۔“ اس کی غیر ضروری تمہید نسرین کو پریشان کیے دے رہی تھی۔

”وہ اصل میں ہم نے اسوہ بیٹی کا رشتہ بہت محبت سے مانگا تھا، عرفان بھی بہت خوش تھا

۔ لیکن اب فرقان کی بھتیجی رخشندہ جولندن کی ایک یونیورسٹی میں زیر تعلیم تھی وہ ہفتا

ہوا واپس لوٹی ہے اور آتے ساتھ عرفان بیٹے کی محبت میں مبتلا ہو گئی ہے۔ اس کا والد ذیشان بھی اپنے بھائی پر عرفان اور رخشندہ کا نکاح کرنے پر زور دے رہا ہے۔ تو میں نے کہا آپ سے مشورہ کر لوں کہ اب ہم کیا کریں؟

”ای.... اس میں مشورے کی کیا بات ہے؟.... آپ انہیں بتائیں ناکہ عرفان کی منگنی تو ہو چکی ہے؟“ وہ ہکلا گئی تھی۔

”یہی تو مصیبت ہے بہن!.... وہ رخشندہ تو بالکل پاگل ہوئی ہے عرفان بیٹے کے پیچھے اور عرفان کی دوسری بیوی بننے پر بھی تیار ہے۔ جبکہ مرحوم اسلم بھائی نے یہ شرط پیش کی تھی کہ اسوہ بیٹی کی اجازت کے بغیر عرفان دوسری شادی کا مجاز نہیں ہوگا۔“

”آپ جو کہنا چاہتی ہیں صاف صاف کہیں شگفتہ بیگم!“ نسرین نے ایک دم ہمت مجتمع کر کے اصل بات جاننا چاہی۔ خواہ مخواہ کڑھنے سے کچھ حاصل ہونے والا نہیں تھا۔

وہ مکاری سے بولی۔ ”سیدھی بات یہ ہے بہن جی!.... کہ آگے آنے والے الیکشن کے لیے فرقان صاحب کو ایک بڑے سرمائے کی ضرورت ہے اور ان کی یہ ضرورت اس کا بھائی ذیشان ہی پوری کر سکتا ہے۔ اس لیے ہم چاہتے ہیں کہ عرفان پہلے رخشندہ سے شادی کر لے اور بعد میں اسوہ سے، آگے جیسے آپ کی مرضی؟“

”گھما پھرا کر بات کرنے کی ضرورت نہیں ہے شگفتہ بیگم!.... اسوہ اور عرفان کی منگنی ہی ہوئی تھی شادی تو نہیں کہ آپ کو اتنی صفائیوں کی ضرورت پڑے۔ آپ عرفان کی ایک نہیں چار چار شادیاں کریں ہم کون ہوتے ہیں روکنے والے۔ بس کسی کو بھیج کر اپنی انگوٹھی واپس لے جائیے گا اب کہاں رخشندہ بی بی کے لیے نئی انگوٹھی خریدتی پھریں گی۔“

”آپ تو خفا ہونے لگیں؟“ شگفتہ بیگم نے چالپوسی سے کہا، ورنہ اس کے لہجے سے ظاہر ہونے والی خوشی نسرین محسوس کر سکتی تھی۔

”میں خفا اپنے مقدر سے ہوں مسز فرقان!.... اور یقیناً گزشتہ رات اسوہ بیٹی نے عرفان کو اپنی بتا سنا دی ہے تبھی آپ کی شفقت کا دھارا رخشندہ بی بی کی جانب مڑا ہے۔ خیر مجھے کوئی گلہ نہیں۔ بس ہماری انگوٹھی واپس بھیج کر اپنی انگوٹھی لے جائیے گا۔“ یہ کہہ کر اس نے شگفتہ کا جواب سننے بغیر رسیور کریڈل پر رکھ دیا۔ اور اس کے ساتھ ہی اس کے ضبط کا پیمانہ لبریز ہو گیا۔ ایک بیٹی کی ماں کے لیے بیٹی کی منگنی ٹوٹنے خبر جتنی دل خراش اور صدمے کا باعث بن سکتی ہے اس سے ہر حساس دل واقف ہو گا۔ اس کی ہمت نہیپڑ رہی تھی کہ اپنی بیٹی کو جا کر یہ خبر بتائے۔ اور پھر وہ اسی سوچ میں سرگرداں تھی کہ اسوہ اس کے کمرے میں داخل ہوئی۔ جانے کتنے دنوں بعد وہ اس کی خواب گاہ میں آئی تھی۔

”امی جان!.... ناشتا کر لیا؟“

”ہاں بیٹی! اس نے اپنا لہجہ خوش گوار بنانے کی کوشش کی مگر لہجے میں شامل دکھ وہ کوشش کے باوجود نہیں چھپا پائی تھی۔

مگر اسوہ اس کے دکھی لہجے پر اس لیے بھی دھیان نہیں دے سکی تھی کہ ان دونوں یوں بھی گھر میں دکھوں کی آمد و رفت تھی اور وہ ماں کے لہجے میں شامل دکھ کو کسی پرانے دکھ کے ساتھ نتھی کر رہی تھی

”امی جان!.... رات میری عرفان سے بات ہوئی تھی، لیکن اس نے کوئی امید افزا جواب نہیں دیا۔“

”جانتی ہوں بیٹی!.... یوں بھی مصیبت کبھی اکیلی نہیں آتی۔ مصیبت کی مثال تو اس حاملہ مادہ کی سی ہوتی ہے جو ہر لمحے نیا بچہ جنمتی رہے۔“

”ماں جی!.... آپ تو کچھ زیادہ ہی پریشان نظر آ رہی ہیں۔“ ماں کے ساتھ بیٹھتے ہوئے اس نے اسے اپنی بانہوں کے گھیرے میں لے لیا تھا۔

نسرین کی آنکھوں میں نمی ظاہر ہوئی اور وہ کراہتے ہوئے بولی۔ ”تمہاری ساس کا فون آیا تھا تھوڑی دیر پہلے۔ انھوں نے رشتا ختم کر دیا ہے بیٹی!“

اسوہ چند لمحے تو ماں کی بات پر غور کرتی رہی اور پھر جب بات اس کے پلے پڑی تو اچانک ہی اس کا دل خوشی کے مارے دھڑکنے لگا۔ اس کی سمجھ میں نہیں آ رہا تھا کہ وہ ایک دم اتنی خوش کیوں ہو گئی ہے۔

”اب تو تم اپنے عمار کا انتظار کر سکتی ہو؟“ اس کے کانوں میں جیسے کسی نے سرگوشی کی اور وہ کھل کھلا کر ہنس پڑی۔

”بیٹی!.... کیا ہوا خیر تو ہے؟“ نسرین بیگم گھبرا گئی تھی۔

”ہاں ماں جی!.... اس دکھ بھرے ماحول میں آپ نے اتنی اچھی خبر جو سنائی ہے۔“ وہ خوشی سے چمکی۔

”اسوہ بیٹی!.... ایسی باتوں کو دل پر نہیں لیتے....“ نسرین ابھی تک اس کی کیفیت کو نہیں سمجھ پائی تھی۔

وہ قطع کلامی کرتے ہوئے بولی۔ ”ماں جی!.... آپ جانتی تو دیکھ میں یہاں شادی نہیں کرنا چاہتی تھی۔ ابوجان کے جانے کے بعد میں خودیہ منگنی توڑ دیتی مگر ہمت نہ کر سکی، جو رشتہ ابوجان جوڑ گئے تھے وہ کیسے توڑتی۔ اب انھوں نے خود پہل کر دی ہے تو خوشی تو ملے گی نا؟“

اور بیٹی کے لہجے میں چٹکنے والی سچی خوشی نسرین کو بھی نہال کر گئی تھی۔ وہ بے ساختہ اس سے لپٹتے ہوئے مسکرا دی۔

”اللہ کرے میری بچی سدایو بھی مسکراتی رہے۔“ اس کے دل سے دعا نکلی تھی۔
”آمین۔“ اسوہ نے جواباً کہا۔

اسوہ کی خواب گاہ ایک بار پھر عمار کی یادوں سے سج گئی تھی۔ اپنی منگنی ہونے کے بعد وہ عمار کی یادوں سے جان چھڑانے کے لیے جانے کیا کیا جتن کرتی رہتی مگر اسے خاطر خواہ کامیابی حاصل نہ ہوتی۔ اور پھر والد کی وفات نے اس کے سوچنے سمجھنے کی صلاحیتیں ہی سلب کر لی تھیں۔ لیکن یہ صورت حال بھی زیادہ دن برقرار نہ رہی اور مستقبل کے مسائل نے اسے ماضی کے گرداب سے نکال کر حال میں لاپھینکا۔ اور اب منگنی ٹوٹنے کی خبر نے ایک بار پھر اس کے دل میں امید کی شمع روشن کر دی تھی۔

”اب تو میں مرتے دم تک تمہارا انتظار کروں گی۔“ وہ تصور میں عمار کی صورت لا کر مسکرا دی۔ ”اور اگر تم نے بھی میرے علاوہ کسی سے شادی کرنے کی کوشش کی تو جان لے لوں گی تمہاری۔ وعدہ نبھانے پڑے گا اپنا۔ یاد ہے ناکیا کہا تھا کہ میرے علاوہ کسی سے شادی نہیں کرو گے؟“ ہنسی اس کے ہونٹوں سے چمکی ہوئی تھی۔ سارے دکھ اور غم جیسے

کہیں رفوچکر ہو گئے تھے۔ بہت دنوں بعد اس نے سیر ہو کر کھانا کھایا تھا۔ اس کی ماں بھی بیٹی کو اتنا زیادہ خوش دیکھ کر حیران رہ گئی تھی۔

موبائل فون کی گھنٹی نے اسے خیالات کی خوش گوار دنیا سے باہر کھینچا۔ موبائل فون کی سکرین پر عرفان کا نام دیکھ کر اسے حیرانی ہوئی تھی۔ پہلے تو اس کا ارادہ کال کاٹنے کا ہوا مگر پھر تجسس کے ہاتھوں مجبور ہو کر اس نے کال ایٹنڈ کر لی۔

”جی فرمائیں؟“ اس نے سلام و دعا کے بغیر گفتگو شروع کر دی۔ ناپسند تو وہ اسے پہلے سے تھا اب ان کی طرف سے رشتے کا انکار سن کر ان کا ظرف بھی سامنے آ گیا تھا۔

”آپ سے ایک بات کرنا تھی؟“ اس کی روکھا لہجہ سن کر وہ جھجکتے ہوئے کہنے لگا۔

”تو یہی تو پوچھا ہے فرمائیں؟“

”دیکھو واسوہ!.... امی جان نے آج آپ کی ماں سے بات کی ہے، یقیناً آپ تک وہ بات پہنچ گئی ہوگی۔ امی ابو میری شادی میری کزن رخشندہ سے کرنا چاہ رہے ہیں، لیکن وہ مجھے پسند نہیں ہے۔“

”تو اس سلسلے میں میں آپ کی کیا خدمت کر سکتی ہوں؟“

”مم.... میں کہنا یہ چاہتا ہوں کہ اگر آپ میرا ساتھ دیں تو ہم چھپ کر شادی کر سکتے ہیں، میں آپ کو علاحدہ مکان لے کر دوں گا اور آپ کے عیش و آرام کا مکمل خیال رکھوں گا۔ بے شک آپ اپنی امی جان کو بھی ساتھ رکھ لینا.....؟“

اسوہ نے اس کی بات کا ٹٹے ہوئے کہا۔ ”مسٹر عرفان!.... افسوس اس بات کا ہے کہ میرے دماغ میں جو گالیاں اور بکواس باہر نکلنے کے لیے مچل رہی ہیں، لڑکی ہونے کے ناتے میں انہیں الفاظ کی شکل میں اپنی زبان سے ادا کرنے سے قاصر ہوں۔ ورنہ یقیناً میں تمہیں وہ کھری کھری سناتی کہ اپنی بقیہ زندگی کسی لڑکی کو ایسی آفر کرنے سے پہلے ہزار بار سوچتے۔ اور ایک دوسری بات بھی ذہن میں رہے تم سے منگنی میں نے پاپا کے مجبور کرنے پر کی تھی ورنہ تم جیسوں سے بات کرنا بھی میرے لیے کاردار ہے اور یقیناً تمہیں اس بات کا اندازہ منگنی ہونے کے بعد ہی ہو گیا ہوگا۔“ یہ کہتے ہی اس نے عرفان کی بات سنے بغیر رابطہ منقطع کر دیا تھا۔ موبائل فون آف کر کے اس نے تپائی پر رکھا کہ وہ عمار سے مکالمے کے وقت کسی دوسرے کی مداخلت برداشت نہیں کر سکتی تھی۔ آنکھیں بند کر کے وہ ایک بار پھر اپنے محبوب کے روبرو پہنچ گئی جو اس کے کال ایڈنڈ کرنے پر شکوہ کناں تھا۔

آفتاب احمد ایک ایمان دار اور مخنتی شخص تھا۔ دو سال کے اندر اندر یو اے کنسٹرکشن کمپنی ایک جانا پہچانا نام ہو گیا تھا۔ ایمان داری اور اپنے کام کو بہترین طریقے سے سرانجام دینے کی صلاحیت کی وجہ سے انھیں دھڑا دھڑا ٹھیکے مل رہے تھے۔ سرکاری کام کے ٹھیکے انھیں نہ ہونے کے برابر ملے تھے اور اس کی وجہ یہی تھی کہ وہ رشوت اور ٹھیکہ دلائے والے کا حصہ نکالنے پر راضی نہیں ہوئے تھے۔ البتہ پرائیوٹ کام کرانے والے کافی گاہک ان کی طرف متوجہ ہو گئے تھے۔ انھیں فیلڈ کے عملے میں مسلسل اضافہ کرنا پڑ رہا تھا۔ اور پھر کراچی کے علاوہ انھیں لاہور، فیصل آباد، ملتان وغیرہ میں بھی مختلف تعمیراتی کاموں کے ٹھیکے مل گئے۔ مجبوراً عمار کو لاہور، فیصل آباد اور ملتان میں بھی کمپنی آفس قائم کرنا پڑے۔ کنسٹرکشن کمپنی اور گارمنٹس فیکٹری کے ساتھ اس نے پراپرٹی کی خرید و فروخت میں بھی دلچسپی لینا شروع کر دیا تھا۔ دولت نے اس کے گھر کارستانیوں دیکھا تھا کہ وہ مٹی کو ہاتھ لگاتا تو وہ سونا بن جاتی۔

ایک چھوٹا سا مکان خرید کر وہ اپنے والدین کے ساتھ وہاں رہائش پذیر ہو گیا تھا۔ مالی حال میں آسودہ ہونے کے باوجود جانے کیوں وہ خود کو ابھی تک اس مقام پر نہیں پاتا تھا کہ اسوہ کو متاثر کر سکے۔ وہ اپنی محنت اور جستجو میں مصروف رہا۔ انوار الحق نے اس کے مشورے پر ٹیکسٹائل مل کی بھی بنیاد ڈال دی تھی۔ اس میں بھی ستر فیصد حصہ عمار کا تھا۔ یو اے گروپ

آف کمپنیز کا نام اب شہرت کی بلندیوں کو چھو رہا تھا۔ اتنی شہرت اور دولت کے باوجود اس نے امراء کے گھٹیا شوق نہیں پالے تھے۔ جوا، شباب، شراب وغیرہ سے وہ کوسوں دور بھاگتا تھا۔ شراب کی ایک دو محفلوں میں اسے بہ حالت مجبوری شامل ہونے کا اتفاق ہوا تھا مگر اس نے ام النجائٹ کو ہاتھ لگانا بھی گوارا نہیں کیا تھا۔ جس سوسائٹی تک اس کی پہنچ ہو گئی تھی وہاں مغلوط سسٹم رائج تھا اور ایسی محفلوں میں اکثر وہ آزاد خیال اور بے باک لڑکیوں کا مرکز نگاہ بنا رہتا۔ صورت اللہ پاک نے اچھی دی تھی اور دولت مندی نے رہی سہی کسر بھی پوری کر دی تھی۔ یوں بھی اس کے غیر شادی شدہ ہونے کی وجہ سے لڑکیاں کچھ زیادہ ہی اس میں دلچسپی لیتی تھیں مگر اس کے دل میں تو ایک ہی موجود تھی۔ وہی اسوہ جس نے ہمیشہ اسے تضحیک کا نشانہ بنایا، حقارت سے نوازا اور نخوت سے پیش آئی۔ وہی آج بھی اس کے دل کے سنگھاسن پر براجمان تھی اور دور دور تک اس کے اٹھنے کا امکان نظر نہیں آ رہا تھا۔

والد کی موت کے بعد وہ پہلی بار گھر سے نکلی تھی۔ اس کا ارادہ اسماء اور مدثر کو ملنے کا تھا۔ وہ دونوں اس کے والد کی وفات پر دو تین دن مسلسل تعزیت کے لیے آتے رہے تھے۔

تھوڑی دیر بعد اپنی کاران کے گھر کے سامنے روک کر وہ اطلاعی کھنٹی بجا رہی تھی۔ دروازہ مدثر ہی نے کھولا تھا کہ وہ اتوار کا دن تھا۔ اسوہ کو دیکھتے ہی وہ کھل اٹھا تھا۔

”ارے میری بہن آئی ہے۔“ اس نے زوردار طریقے سے پکار کر اسماء تک اپنی آواز پہنچائی۔

”کیا....“ اسماء باورچی خانے میں تھی مدثر کی آواز سنتے ہی بھاگ کر باہر نکلی اور اسوہ کو دیکھتے ہی آگے بڑھ کر اس سے لپٹ گئی۔

”کیسی ہو اسوہ بہن!“ اس نے محبت بھرے لہجے میں پوچھا۔
”الحمد للہ، بالکل ٹھیک۔“

اس کے لہجے میں شامل خوشی اسماء اور مدثر کے لیے خوشگوار حیرت کا باعث بنی تھی۔
”چلو آؤ نا.... تم تو یہیں رک گئی ہو۔“ اسماء نے اسے ڈرائیونگ روم کی جانب کھینچا۔ اور اسوہ مسکراتے ہوئے اس کے ساتھ چل پڑی۔

اسماء مدثر کی طرف متوجہ ہوئی۔ ”آپ بازار سے کچھ لاتے ہیں، امی جان کو کہتے ہیں یا خود چائے بناتے ہیں۔ میری طرف سے کھانا انکار سمجھو۔ میں فی الحال اپنی بہن کے ساتھ گپ شپ کروں گی۔“

”پتا نہیں کس بے وقوف کے کہنے پر میں نے شادی کی تھی۔“ مدثر افسوس بھرے انداز میں سر ہلاتا ہوا باورچی خانے کی طرف بڑھ گیا اور وہ دونوں کھل کھلا کر ہنس پڑی تھیں۔

”چھوڑا انھیں، شوہر ہوتے ہی ایسے ناشکرے ہیں۔“ اسماء نے مسکرا کر کہا۔ ”تم سناؤ کیسے بھول پڑیں؟“

”بس دل کر رہا تھا اپنی بہن سے ملنے کو۔“

”روزانہ کیوں نہیں کرتا یہ دل۔“ اسماء نے اس کی پسلیوں میں انگلی چھوئی۔

”کرتا تو روزانہ ہی ہے مگر وہ کیا کہتے ہیں کہ روز کا آنا جانا قدر کم کر دیتا ہے تو میں اپنی قدر تو کم نہیں ہونے دے سکتی نا۔“

”ویسے آج بہت خوش دکھائی دے رہی ہو۔“ اسماء قریب ہو کر اس سے لپٹ گئی۔

”خبر ہی ایسی ہے تم بھی سن کر خوش ہو جاؤ گی۔“

”تو جلدی بتاؤ نا؟“ اسماء نے اشتیاق بھرے لہجے میں پوچھا۔

”عرفان نے منگنی توڑ دی ہے۔“ اسوہ نے مسکراتے ہوئے انکشاف کیا۔

”کیا....؟“ اسماء حیران رہ گئی تھی۔ ”مگر کیوں؟“

”کیوں کہ اس نے ایک سیٹھ زادی سے شادی کی تھی اور جب اسے معلوم ہوا کہ ہمارے

پاس دولت نہیں رہی تو اس کے والدین نے یہ رشتہ ختم کرنے میں دیر نہیں لگائی۔“

”کیا مطلب دولت نہیں رہی۔“ اسماء ہنوز بات کی تہہ تک نہیں پہنچ پائی تھی۔
 جواباً اسوہ کو تمام کہانی سنانا پڑی۔ اس دوران مدثر بھی چائے اور کھانے پینے کے
 لوازمات کے ساتھ آگیا تھا۔ وہ بھی بغیر کوئی سوال کیے اسوہ کی بات سننے لگا۔
 اسوہ کی بات ختم ہوتے ہی وہ دونوں پریشان ہو گئے تھے۔ ”اتنا بڑا حادثہ ہو گیا اور تم ہمیں
 ابھی بتا رہی ہو۔“

”حادثہ کیسا؟.... پاپا کی موت سے بڑا کوئی حادثہ نہیں۔ یوں بھی دولت آنی جانی چیز ہے
 ، آج میرے پاس تو کل کسی اور کے پاس۔“
 ”مگر اب تم کیا کرو گی اور کہاں جاؤ گی؟.... وہ نیچ ذہنیت کے باپ بیٹا تو دن گن رہے ہوں
 گے مہلت ختم ہونے کے؟“
 ”اللہ پاک کی زمین بڑی وسیع ہے اسماء بہن!“
 ”میں تو تمھیں خوش دیکھ کر نہال ہو گئی تھی، تم نے پریشان کر دیا۔“

”خوش تو میں ہوں، آخر عرفان سے جان جو چھوٹ گئی میری۔ عمار کا حصول میرے لیے
 مال و دولت، کوٹھی بنگلہ اور جائیداد سے کہیں بڑھ کر خوشی اور سکون کا باعث ہے۔“
 ”ہو سکتا ہے اس نے بھی کہیں شادی کر لی ہو؟“ خاموش بیٹھے مدثر نے اندیشہ ظاہر کیا۔

اسوہ اعتماد سے بولی۔ ”اس نے مجھ سے وعدہ کیا تھا کہ وہ میرے علاوہ کسی سے شادی نہیں کرے گا۔“

”روزگار کا غم بڑے بڑے وعدے بھلا دیتا ہے۔“ مڈثر نے حقائق اجاگر کرنے کی کوشش کی۔

”اور یہ بھی تو دیکھو کہ کتنا عرصہ ہوا اس نے تمہاری خبر نہیں لی؟“ اسماء نے مڈثر کا ساتھ دیا تھا۔

”یہ اندیشہ مجھے عمار کے انتظار سے نہیں روک سکتے۔ میں چاہتی ہوں کہ زندگی کے کسی بھی موڑ پر اس سے ملاقات ہو تو میں اسے بتا سکوں کہ بہت کچھ گنوا کے محبت کرنا میں نے بھی سیکھ لیا۔ اور یہ بھی کہ میں اس کے دعوے کے آسرے پر آج بھی اس کی منتظر ہوں۔“ مڈثر مسکرایا۔ ”اور جب وہ اپنی انگلی تھامے بچے کو کہے گا کہ۔“ ان سے ملو یہ ہیں تمہاری پھوپھو اسوہ۔“

”ان شاء اللہ ایسا نہیں ہوگا۔“ اسوہ اعتماد سے بولی۔ ”اور بالفرض ہو بھی گیا تو مجھے عمار سے کوئی گلہ شکوہ نہیں ہوگا کیونکہ ایسا ہونے کی وجہ میرا وہ ناروا رویہ ہے جس کی وجہ سے عمار کو یونیورسٹی چھوڑ کر جانا پڑا۔ میں نے اگر اس کے انتظار کو امید کی راہ دکھائی ہوتی تو ایسا ہونا

ناممکن تھا۔ اب کچھ بھی ہو سکتا ہے۔ البتہ جب تک مجھے اس کی شادی کنفرم نہیں ہو جاتی میں شادی نہیں کروں گی۔“

”ہم بھی کن باتوں میں الجھ گئے بہن!....“ اسماء نے ماتھے پر ہاتھ مارتے ہوئے کہا۔ ”مجھے یہ بتاؤ کہ ان مرد و دباپ بیٹے کا فراڈ نہیں پکڑا جاسکتا؟“

”ایک تو میں ان قانونی پیچیدگیوں سے واقف نہیں ہوں۔ دوسرا اگر کچھ ہو سکتا تو ابوجان کو صدمے سے ہارٹ اٹیک نہ ہوتا، یقیناً انہیں حالات کی سنگینی کا احساس تھا اسی لیے وہ یہ صدمہ برداشت نہ کر سکے۔“

”اسوہ بہن!.... میری سمجھ میں یہ نہیں آ رہا کہ آپ اتنی مطمئن کیوں ہیں؟“ مدثر نے حیرانی ظاہر کی۔

”بھائی میں مطمئن نہیں ہوں بس خود کو مطمئن ظاہر کر رہی ہوں۔ اور میں نے رب کی رضا پر راضی ہونا سیکھ لیا ہے۔ اپنی منگنی پر بھی میں پریشان تھی اور سمجھ رہی تھی کہ میں نے عمار کو ہمیشہ کے لیے کھو دیا لیکن دیکھ لو کہاں گئی میری منگنی۔ اصل بات یہ ہے بھائی کہ دنیا میں جو کچھ ہو رہا ہے پاک پروردگار کی مرضی سے ہو رہا ہے۔ میں نے اپنی سی کوشش کی ہے۔ امی جان نے بھی ہاتھ پاؤں مارے ہیں مگر نتیجہ ڈھاک کے وہی تین پات۔ اب ہر وقت رونے دھونے سے بس دشمن ہی خوش ہوگا اور میں دشمنوں سے کم از کم یہ خوشی

چھیننا چاہتی ہوں۔ یہ باپ بیٹا وہی ہیں جو ایک دن منتیں کر کے میرے آگے ہاتھ باندھ رہے تھے اور میرے پاؤں میں گر رہے تھے، آج اگر اپنی مکاری سے وہ ہمیں نقصان پہنچانے میں کامیاب ہو گئے ہیں تو میں رو دھو کر ان کی خوشی کو دوبالا نہیں کر سکتی۔ وہ کیا خوب کہا ہے کسی مفکر نے کہ اگر آپ اپنی شکست پر مسکرا دیں تو جیتنے والے کی جیت کی خوشی آدھی رہ جاتی ہے۔“

”ہن!.... اگر ہمارے لائق کوئی کام ہو تو ضرور حکم کرنا۔“

”یہ کہنے کی ضرورت نہیں ہے بھائی!.... اگر آپ کو اور اسماء کو نہیں بتاؤں گی تو اور کسے بتاؤں گی۔“ اسوہ کے لیے ان کے پر خلوص رویے کو پہچاننا مشکل نہیں تھا۔ مزید گھنٹا ڈیڑھ وہیں گزار کر وہ ان سے اجازت لے کر واپس چل پڑی۔

ارشاد سے پانچ ماہ انتظار کرنا مشکل ہو گیا تھا۔ مہینے بھر بعد ہی وہ اپنے والد کو راضی کر کے اسوہ کے گھر کی طرف چل پڑا۔ اسے یہ بھی خوف لاحق تھا کہ کہیں اسوہ کی شادی نہ ہو جائے۔ گو اسے والد نے تسلی دی تھی کہ وہ فرقان شاہ کی لالچی طبیعت سے اچھی طرح واقف ہے وہ ان حالات میں کبھی بھی اسوہ کو بہو نہیں بنائے گا۔ مگر ارشد تو اسوہ کے حسن سے واقف

تھا اور اچھی طرح جانتا تھا کہ مرد ذات کے لیے اسوہ کس قدر پرکشش تھی۔ سب سے بڑھ کر خود طاہر جواد بھی ایک بار ان ماں بیٹی سے مل لینا چاہتا تھا۔

نسرین بیگم انہیں گھر میں دیکھ کر حیران ہونے کے ساتھ پریشان بھی ہو گئی تھی۔
”جی کیسے آنا ہوا؟“ اسے مجبوراً پوچھنا پڑا تھا۔

”ہم کوٹھی خالی کرنے کی بابت پوچھنے آئے تھے۔“ طاہر جواد نے مکاری سے گفتگو کا آغاز کیا۔

مگر اس کے لیے تو ہمارے پاس چھ ماہ کا وقت تو موجود ہے نا؟“ نسرین کو چونکہ ساری تفصیل معلوم ہو گئی تھی اس لیے اس نے بغیر لگی لپٹی رکھے کہنا مناسب سمجھا۔
”ان چھ ماہ میسے دو ماہ گزر چکے ہیں؟“ طاہر جواد نے بات آگے بڑھائی۔

”تو تم یہی بتانے کے لیے تشریف لائے تھے؟“ وہ کوشش کے باوجود اس کے لیے آپ کا لفظ منہ سے نہیں نکال سکی تھی۔

”نہیں، میں یہ بتانے آیا تھا کہ اس کوٹھی کے ساتھ یہاں موجود تمام اشیاء یہاں تک کہ گاڑیاں بھی سیٹھ صاحب مرحوم نے گروی رکھوائی تھیں، آپ معاہدے کے کاغذات اور اسٹام پیپر دیکھ سکتی ہیں؟“ اس نے ہاتھ پکڑی فائل نسرین بیگم کی طرف۔ مگر نسرین بیگم نے فائل پکڑنے کے لیے اپنا ہاتھ آگے نہیں بڑھایا تھا۔

اس کے ہاتھ سے فائل لے کر اسوہ طنزیہ لہجے میں پوچھنے لگی۔ ”ان گرومی اشیاء میں ہم بیٹی بھی شامل تو نہیں ہیں۔“

”اگر آپ چاہیں تو ایسا ہونا ممکن ہے۔“ موقع غنیمت جان کر ارشد نے اپنا مطمح نظر واضح کرنے لگا۔

”ویسے آپ کو تھانے میں گزری رات تو یاد ہوگی؟“ اسوہ نے اسے غصیلی نظروں سے گھورا۔

”وہ وقت بھول جاؤ مس اسوہ اسلم شکور خان!.... اور تمہارے والد کو اسی کی سزا تو بھگتنا پڑی ہے۔ اب اگر تم اس سزا سے بچنا چاہتی ہو تو میرے ساتھ تعاون کرنا پڑے گا۔“

”میں تمہارے گندے تھوہڑے پر تھوکننا پسند کروں گی۔ اور بہتر ہوگا کہ تم ابھی یہاں سے دفع ہو جاؤ اور چار ماہ بعد اگر ہم مطلوبہ رقم ادا نہ کر سکے تو ہم یہاں سے چلے جائیں گے۔ بس یا کچھ اور؟“

”لڑکی!.... جذبات سے کام لینے کے بجائے ہماری آفر پر غور کرو۔ یہ گھر اسی طرح تمہاری تحویل میں رہے گا، تمہاری امی بھی تمہارے ساتھ ہی رہے گی۔“

”کون سی آفر؟“ اسوہ نہ سمجھنے والے انداز میں پوچھنے لگی۔

”میری بہو بن جاؤ، زندگی آسان ہو جاؤ گی۔“

وہ اطمینان سے بولی۔ ”اس آسانی سے مشکل بدرجہا بہتر ہے۔“

”شاید تمہیں اندازہ نہیں کہ تم ماں بیٹی کتنی بڑی مصیبت میں پھنس چکی ہو؟“

”مسٹر طاہر جواد!.... مصیبت میڈا لنے والی اور مصیبت ٹا لنے والی اللہ پاک ہی کی ذات بابرکات ہے۔ تم جیسے لوگ اپنے گناہوں کے بوجھ میں اضافے کے علاوہ اور کچھ نہیں کر سکتے۔“

وہ زہر خند لہجے میں بولا۔ ”یقیناً تمہیں جیل جانا پسند نہیں ہوگا؟“

اسوہ نے غصے بھرے لہجے میں کہا۔ ”کسی کی جرائزت کہ ہمیں بغیر کسی جرم کے جیل بھیج سکے؟“

”پرانے وقت کو بھول جاؤ بے بی!.... اب تم امراء اور شرفاء تو چھوڑو، سفید پوش طبقے میں

بھی شامل نہیں رہیں۔ بلکہ اب تو تم کروڑوں کی مقروض بھی ہو۔ اسلم شکور خان نے پچیس

تیس کروڑ روپیا لوگوں سے ایڈوانس کے سلسلے میں لیا ہوا ہے اور اس کے وارث آپ

دونوں ہو، یقیناً اس ضمن میں لوگ تمہیں چین سے نہیں رہنے دیں گے۔“

اس کی بات سن کر ماں بیٹی گھبرا گئی تھیں لیکن جب اسوہ نے زبان کھولی تو اس کے لہجے میں اس گھبراہٹ کا کوئی عنصر موجود نہیں تھا۔ ”جہاں اتنے نقصانات برداشت کیے ہیں وہاں یہ بھی گوارا کر لیں گے۔“

”آپ غلط کر رہی ہیں مس اسوہ!....“ ارشد جو اپنے والد اور اس کی گفتگو کو بڑے غور سے سن رہا تھا اضطراب بھرے انداز میں بولا۔ ”ہمیں صلح کر لینا چاہیے۔ یقیناً میں آپ کو خوش رکھوں گا۔“

اس نے طنزیہ انداز میں ہنستے ہوئے شعر پڑھا....

غیرت ہے بڑی چیز جہانِ تنگ و دو میں

پہناتی ہے درویش کو تاجِ سردار

”آپ پچھتاہیں گی۔“ ارشد کی سمجھ میں نہیں آ رہا تھا کہ کیسے اسے راضی کرے۔ کہاں تو وہ

اس کا سر جھکانے اور اسے نتائج سے ڈرانے آیا تھا۔ اور اب اس کی منت زاری پر

شروع ہو گیا تھا۔

”پچھتاؤں گی تو تب جب اپنے والد کے قاتل سے رشتا جوڑوں گی۔ اور مسٹر ارشد یاد رکھنا

میری پسپائی کو شکست نہ سمجھنا، یہ بس تھوڑی سی مہلت کے حصول کے لیے ہے۔ میں

تم باپ بیٹے کو کبھی معاف نہیں کروں گی۔ یہ دولت تم اتنی آسانی سے ہضم نہیں کر سکو گے۔

”یہ میرا تعارفی کارڈ ہے۔“ طاہر جواد نے جیب سے ایک خوب صورت کارڈ نکال کر اپنے سامنے پڑی ٹیبل پر رکھ دیا۔ ”جب بھی تم ماں بیٹی کی سمجھ میں یہ بات آ جائے کہ تمھاری بھلائی ہم سے صلح کر لینے میں ہے مجھے کال کر لینا۔“ یہ کہہ کر وہ ارشد کو مخاطب ہوا۔ ”چلو بیٹے!“

ارشد، اسوہ کو امید بھری نظروں سے دیکھتے ہوئے کھڑا ہو گیا تھا۔ مگر وہ بے پرواہی کے گہرے تاثرات لیے خاموش بیٹھی رہی۔ اگر وہ شاکی تھی تو اپنی تقدیر پر جس کی وجہ سے اسے یہ دن بھی دیکھنا پڑے تھے کہ ارشد جیسا تھرڈ کلاس انسان نہ صرف اسے دھمکا رہا تھا بلکہ پرپوز بھی کر رہا تھا۔

ابھی وہ دروازے تک ہی پہنچے تھے کہ اسوہ نے انھیں پکارا۔ ”بات سنو؟“ وہ امید بھرے انداز میں پیچھے مڑے۔

”آج کے بعد اگر تم دونوں میں سے کسی نے بھی چار ماہ سے پہلے یہاں آنے کی کوشش کی تو میں تم دونوں پر اکیلی عورتوں کو ہراساں کرنے کی ایف آئی آر کٹوادوں گی۔“

ان دونوں کے مسکراتے چہروں پر نفرت بھرے تاثرات نمودار ہوئے۔ طاہر جواد نخوت بھرے لہجے میں بولا۔ ”اپنا یہ شوق بھی پورا کر لینا۔“

ان کے جاتے ہی نسرین نے گھبراتے ہوئے پوچھا۔ ”اب کیا ہوگا بیٹی!“

”کچھ بھی نہیں ہوگا ماں جی!.... اب ہم اتنی بھی بے دست و پا نہیں ہوں گی کہ پاپا کے قاتلوں سے صلح کرتی پھریں۔“

”میرا تو دل چاہ رہا تھا منہ نوچ لوں ان کیمینوں کا؟“ نسرین غصے سے بولی۔

”ماں جی یہ وقت وقت کی بات ہے۔ کچھ عرصہ پہلے یہ باپ بیٹا بھیک منگوں کی طرح میرے سامنے گڑ گڑاتے رہے ہیں۔ لیکن ان شاء اللہ میں ان سے کسی رعایت کی بھیک نہیں مانگوں گی۔“ اسوہ ایک عزم سے بولی۔ اور نسرین سر ہلا کر بیٹی کی تائید کرنے لگی۔

www.urdu novels mania.com

پشیمان

قسط نمبر 12

ریاض عاقب کوہلر

”پاپا!.... دیکھ لیا، رسی جل گئی پر بل نہیں نکلے؟“ کار میں بیٹھتے ہی ارشد شکوہ کناں ہوا۔ اسوہ کوہر طرف سے بے دست و پا کرنے کے بعد وہ اسے اپنی آغوش میں سمجھنے لگا تھا، مگر

اسوہ کے رویے میں اسے سر مو فرق محسوس نہیں ہوا تھا۔ نہ تو اس نے ارشاد یا اس کے والد سے کوئی رعایت مانگی تھی اور نہ وہ روئی گڑ گڑائی تھی۔ ماں بیٹی کو جیسے دولت اور کوٹھی چھن جانے کا کوئی دکھ ہی نہیں ہوا تھا۔

”تھوڑا صبر کرو میں ان کے کس بل بھی نکال لیتا ہوں۔“ طاہر جواد بھی ان کے رویے پر جلا بھنا ہوا تھا۔

”مجھے بھی بتاؤ ناپا پا!.... آپ کیا کریں گے؟“

”اسلم شکور کو ایڈوانس دینے والے سارا سارا دن اس کے دفتر کے سامنے ڈیرہ جمائے رکھتے ہیں، میں انہیں اس کوٹھی کی راہ دکھانے لگا ہوں۔ اور یقیناً یہ ماں بیٹی ان کے مطالبے کا سامنا نہیں کر پائیں گی۔“

”یہ ہوتی نہ بات۔“ ارشد جوش سے بولا اور طاہر جواد مسکرائے لگا۔

www.urdu novels mania.com

اگلے دن اسوہ پھر اسماء کے ہاں پہنچ گئی تھی۔ انہیں تازہ صورت حال سے آگاہ کرنے کے بعد اس نے دوپہر کا کھانا بھی انہی کے ساتھ کھایا اور پھر واپسی کی راہ لی۔ مگر اپنے گھر کے سامنے تیس چالیس افراد کا اکٹھ دیکھ کر وہ حیران رہ گئی تھی۔

اس نے جونھی کارگیٹ کے سامنے روکی گیٹ کے سامنے اکٹھے ہوئے تمام لوگوں نے اس کی گاڑی کو گھیر لیا تھا۔

”جی کیا بات ہے؟“ اپنے جانب کا شیشہ نیچے کرتے ہوئے اس نے حیرانی سے پوچھا تھا۔
 ”ہمیں اپنی رقم واپس چاہیے بیگم صاحب! کھڑکی کے سامنے جھک کر ایک شخص نے واویلا کیا۔

”کون سی رقم؟“ وہ حیران ہی تو رہ گئی تھی۔

”وہی رقم جو آپ کے والد نے ہم سے پلاٹ بیچنے کے نام پر ایڈوانس میں ہتھیالی تھی۔“
 اس مرتبہ بھی جواب اسی ادھیڑ عمر شخص نے دیا تھا جو پہلی مرتبہ اسے مخاطب ہوا تھا۔
 ایک دم اسوہ کو خطرے کا احساس ہوا وہ ان لوگوں میں پھنس گئی تھی جو اس کے والد کی طرح ارشد اور اس کے فراڈی باپ کا شکار بنے ہوئے تھے۔ اور اسی بارے تو انھیں طاہر جواد دھکی دے گیا تھا۔

ایک لمحہ سوچنے کے بعد وہ کار کا دروازہ کھول کر باہر نکلے۔ ادھیڑ عمر شخص اور اس کے ساتھ موجود ایک جوان سال آدمی نے پیچھے ہو کر دروازہ کھلنے کے لیے جگہ بنائی۔
 باہر نکل کر وہ بولی۔ ”انکل!.... میں نہیں جانتی ابوجان نے آپ سے کتنی رقم لی تھی اور اس رقم کا کیا کیا۔ ابوجان اب نہیں رہے۔ ہم خود کوڑی کوڑی کے محتاج ہو گئے ہیں

۔ البتہ آپ چاہیں تو میں اس شخص تک آپ کی رہنمائی کر سکتی ہوں جو اس سب کا ذمہ دار ہے۔“

”کوڑی کوڑی کا محتاج ہو کر اس گاڑی میں گھوم رہی ہو؟“ ایک جوان سال آدمی نے اس کی کار کی جانب اشارہ کیا۔

”دیکھیں آپ سب کو اصل بات کا علم نہیں.... میں آپ سب سے زیادہ اس فراڈ کا شکار ہوئی ہوں؟“ اس کی آواز میں شامل دکھ کو پہچاننا کوئی مشکل کام نہیں تھا۔

”بیٹی!.... ہم سب غریب لوگ ہیں اور یقین کرو ہم نے پانی پانی کر کے جو رقم اکٹھی کی تھی وہ ساری آپ کے والد کے حوالے کر دی۔ اب اتنا بڑا نقصان ہم کیسے برداشت کریں گے؟“ اس مرتبہ وہی ادھیڑ عمر آدمی بولا تھا جو سب سے پہلے اسے مخاطب ہوا تھا۔

”اچھا آپ کے علاوہ بھی تو لوگ ہوں گے جنہوں نے پلاس کی ایڈوانس بکنگ کروائی ہوگی؟“

”ہاں بیٹی!.... اور بھی کافی ہیں۔“ ادھیڑ عمر شخص ہی باقی تمام کی نمائندگی کرنے لگ گیا تھا۔

”ٹھیک ہے، ایسا ہے کہ آپ تمام کل بارہ بجے یہیں آجائیں، باقیوں کو بھی ساتھ لے آنا۔ تفصیل سے گفتگو ہوگی اور اس مسئلے کے حل کے بارے سوچیں گے۔“

”آپ ہمیں ٹال رہی ہیں؟“ ایک سفید داڑھی والے بڑے میاں نے واویلایا۔

”نہیں چچا جان!.... یہ میری کوٹھی ہے اور میرا خیال ہے میں اسے اٹھا کر کہیں نہیں لے جا سکتی۔“ اتنی دیر ان سے گفتگو کر کے اسوہ کے لہجے میں اعتماد در آیا تھا۔

”تو ابھی کیوں نہیں؟“ اسی بڑے میاں نے اعتراض جڑا۔

”کیونکہ میں چاہتی ہوں اکھٹے ہی تمام سے بات کروں اور ہم مل کر اس مسئلے کا حل ڈھونڈیں۔“

”بیگم صاحب ٹھیک کہہ رہی ہیں چچا!....“ ادھیڑ عمر شخص نے اسوہ کی تائید کرتے ہوئے کہا۔
 ”یوں بھی ایک دن کی بات ہے۔ ایک دن میں یہ کہاں بھاگ جائے گی۔“

اس مرتبہ تمام سر ہلاتے ہوئے اس کی کار کے سامنے سے ہٹ گئے تھے۔ وہ کار میں بیٹھ گئی۔ چوکیدار سارا منظر دیکھ رہا تھا۔ اور اس نے اپنی رائفل اضطراری حالت میں ہاتھ میں تھامی ہوئی تھی۔ لوگوں کے ایک طرف ہوتے ہی اس نے اسوہ کے لیے گیٹ کھول دیا۔ اور وہ کار اندر لے گئی۔ ڈرائیونگ روم میں اس کی ماں پریشانی کے عالم میں بیٹھی تھی اسے دیکھتے ہی وہ اٹھتے ہوئے پوچھنے لگی۔

”تم کیسے اندر آئیں، کیا تمام لوگ چلے گئے ہیں؟“ اسے شاید چوکیدار نے لوگوں کے اکٹھے کے بارے بتایا تھا۔ لیکن نسرین بیگم باہر نکلنے کی ہمت نہیں کر سکی تھی۔

”چلے گئے ہیں ماں جی!.... میں نے انہیں کل پھر بلایا ہے؟“

”کیوں؟“

اسوہ اطمینان سے بولی۔ ”کیوں کہ اس کا کوئی حل بھی تو نکالنا ہے نا؟“
”حل....؟ مگر کیا حل نکالو گی؟“ نسرین سخت پریشان نظر آرہی تھی۔

”ماں جی!.... آپ پریشان نہ ہوں کوئی نہ کوئی حل نکل ہی آئے گا۔ اور ہم تو یوں بھی تہی دست ہیں، ہمیں فکر کرنے کی کیا ضرورت ہے۔ دنیا والے ہم سے اور کیا چھین سکتے ہیں؟“

”بیٹی!.... مجھے تو بس تمہاری فکر کھائے جا رہی ہے؟“

”کیوں ماں؟“ اس نے ہنس کر پوچھا۔

نسرین نے دکھی ہوتے ہوئے کہا۔ ”جوان بیٹی کی ماں سے پوچھ رہی ہو اسے کیوں فکر ہے۔“

”میں بیٹی نہیں، آپ کا بیٹا ہوں ماں جی!“ اسوہ ماں سے لپٹ گئی تھی۔

”کاش ایسا ہی ہوتا۔“ نسرین نے حسرت سے کہا۔

”ایسا ہی ہو گا ماں جی!.... آپ کی بیٹی، بیٹا بن کر دکھائے گی۔“

”اللہ پاک میری گڑیا کی حفاظت کرے۔“ نسرین نے دعا یہ انداز میں کہا۔

”اچھا می!.... میں ذرا ایک ضروری کال کر لوں؟“ اسوہ سیل فون نکال کر انسپکٹر راحیل کو کال کرنے لگی۔

پہلی ہی گھنٹی پر کال رسیو کر لی گئی تھی۔ ”اسلام علیکم بیگم صاحب!....“ یقیناً اس کے پاس ابھی تک اسوہ کا نمبر سیو تھا۔

”انسپکٹر صاحب!.... مجھے پہچان تو لیا ہے نا؟“

”کیوں نہیں بیگم صاحب!.... آپ اسوہ اسلم شکور صاحب ہیں نا؟“

”جی بالکل.... آپ سے ایک ضروری کام تھا کیا آپ میرے گھر آ سکتے ہیں؟“

”جی میں ابھی حاضر ہوتا ہوں۔“ وہ سعادت مندی سے بولا۔

”میں منتظر ہوں۔“ کہہ کر اس نے رابطہ منقطع کر دیا۔ پھر اس نے انٹر کام پر چوکیدار کو انسپکٹر راحیل کے آنے کی بابت ہدایات دی اور ماسی تابندہ کو چائے وغیرہ کا بتانے لگی۔

۔ نسرین بیگم اپنے کمرے میں چلی گئی تھی۔

آدھ پون گھنٹا بعد ہی انسپکٹر راحیل وہاں پہنچ گیا تھا۔ وہ اس وقت وردی ہی میں تھا۔ اس نے آتے ہی اسوہ کو سیلوٹ کیا۔

”اس کی ضرورت نہیں انسپکٹر صاحب!.... آئیں بیٹھیں۔“ اسوہ پھکی مسکراہٹ سے بولی۔

”اس کی ضرورت کیوں نہیں ہے بیگم صاحب!“ صوفے پر بیٹھتے ہوئے اس نے حیرانی سے پوچھا۔

”کیونکہ اب آپ ایک سیٹھ زادی، نہیں لٹی پٹی لڑکی کے سامنے ہیں، جس کا باپ کسی کے فراڈ کی وجہ سے انتقال کر گیا اور جس سے اس کے رہنے کا ٹھکانہ بھی چھینا جا رہا ہے۔“

”میں تفصیل جاننا چاہوں گا؟“ انسپکٹر راحیل نے حیرانی سے پوچھا۔ اور جواباً اسوہ نے ساری تفصیل اس کے سامنے دہرا دی۔ نہ چاہتے ہوئے بھی اس کی آنکھوں میں نمی ظاہر ہو گئی تھی۔

اس کی بات ختم ہوتے ہی انسپکٹر راحیل اپنی جگہ سے اٹھا اور اس کے قریب آ کر اس کے سر پر ہاتھ رکھتے ہوئے بولا۔ ”بیٹی!.... کاش میں آپ کو آپ کا حق واپس دلا سکتا۔“

اس کا مشفقانہ لہجہ سنتے ہی اسوہ کی آنکھیں بہنے لگ گئی تھیں۔ ”چچا جان!.... میں جانتی ہوں آپ کے بس سے باہر ہے۔ یہ ایک منظم سازش تھی اور ابوجان کے وکیل تک کو اس میں شامل کیا گیا۔ ابوجان بھی جانے کیسے ان چالپوسوں کے جھانسنے میں آ گئے۔ بہر حال جو ہونا تھا وہ ہو چکا اب میں نے آپ کو کسی اور مقصد سے تکلیف دی تھی۔“

راحیل مسکرایا۔ ”بیٹاں زحمت نہیں دیا کرتیں۔“

”اللہ پاک آپ کو اجر دے چچا جان!.... آپ نے میری ایک بہت بڑی غلط فہمی دور کی ورنہ میں آج تک یہی سمجھتی تھی کہ شاید پولیس والوں کے سینے میں دل نہیں ہوتا۔“

اسی وقت ملازمانے ان کے سامنے چائے اور دوسرے لوازمات ان کے سامنے لا کر رکھ دیے تھے۔ اسوہ خود انسپکٹر راحیل کے لیے چائے بنانے لگی۔

انسپکٹر راحیل کہنے لگا۔ ”بیٹی!.... ہماری مجبوریوں کی داستان بہت طویل ہے۔ میں یہ تو نہیں کہتا کہ سارے پولیس والے مجبور اور بے بس ہوتے ہیں۔ لیکن یہ یقینی بات ہے کہ ہمیشہ صاحبِ اقتدار طبقہ ہمیں استعمال کرتا رہا ہے۔ جس کی لاٹھی اس کی بھینس کے مصداق جس کے پاس اقتدار، اختیار اور تعلقات ہوں ہم ان کے خادم ہوتے ہیں اور جو پولیس والا اس بات سے انحراف کرنے کی کوشش کرے اس کی جگہ کم از کم پولیس کے محکمہ میں نہیں بنتی۔ ورنہ دل تو ہمارے سینہ میں بھی دھڑکتا ہے اور مختلف رشتوں کی زنجیر سے ہم بھی بندھے ہوتے ہیں۔“

”صحیح فرمایا چچا جان!.... بہ ہر حال میں بتا یہ رہی تھی کہ ہم ایک نئی مصیبت میں پھنس گئے ہیں اور اسی سلسلے میں میں نے سوچا کہ آپ سے مشورہ کر لوں۔“

”بولو بیٹی!.... کیا مسئلہ ہے؟“

اس مرتبہ اسوہ نے ارشد اور اس کے والد کی آمد اور اس کے بعد تھوڑی دیر پہلے اکٹھے ہونے والے لوگوں کے متعلق ساری تفصیل دہرا دی۔

”ہونہہ!.... کہہ کر انسپکٹر راحیل گہری سوچ میں کھو گیا۔ چند لمحوں کے بعد وہ گویا ہوا۔
 ”بیٹی!.... یقیناً یہ طاہر جواد کا اچھا وار ہے، مگر وہ بے وقوف اس طرح خود پھنس رہا ہے۔“

”وہ کیسے؟“ اسوہ نے اشتیاق سے پوچھا۔

”وہ یوں کہ اس پراجیکٹ میں وہ بھی سیٹھ مرحوم کا حصہ دار تھا۔ اور اب یہ گھر بھی اس نے آپ لوگوں سے ہتھیا یا ہوا ہے تو نقصان کا خطرہ اسے ہونا چاہیے نہ کہ آپ لوگوں کو۔“
 ”میری سمجھ میں اب بھی کچھ نہیں آیا۔“ اسوہ نے نہ سمجھنے والے انداز میں سر ہلایا۔
 ”دیکھو بہ قول آپ کے یہ گھر، گاڑیاں اور گھر کا سارا سامان آپ کے والد نے گروی رکھ دیا تھا۔“

”جی چچا جان!“ اسوہ نے اثبات میں سر ہلایا۔

”تو ٹھیک ہے۔ ایسے کرو کل جیسے ہی لوگ پہنچتے ہیں آپ مسٹر طاہر جواد کو بھی کال کر کے ضروری کام کے بہانے بلوالیں اور پھر اس کے پہنچتے ہی لوگوں کو کہہ دیں کہ یہ ہے اصل مجرم۔ اگر یہ رقم لوٹانے سے انکار کرتا ہے تو تم اسے دھمکی دو کہ تمام لوگ اس پر مقدمہ

کریں گے اور سب سے ضروری بات یہ کہ چارپانچ جوشیلے جوانوں کو پہلے سے تیار کر لینا کہ وہ طاہر جواد کو اور اس کے بیٹے کو قتل کرنے کی دھمکی دیں ایسے لوگ بہت بزدل ہوتے ہیں جان کے خوف سے شاید وہ لوگوں کی لوٹی ہوئی رقم واپس کرنے پر تیار ہو جائے۔“

”شکریہ چچا جان!.... ویسے کیا میں ان باپ بیٹے پر مقدمہ نہیں کر سکتی؟“

”مقدمہ تو کر سکتی ہو مگر جتنا مشکل ہو جائے گا بیٹی!.... آج کل جج اور وکیل خریدنا بالکل مشکل نہیں ہے۔ اور آپ کے پاس تو اپنے مقدمے کی پیروی کے لیے شاید اتنی رقم بھی نہیں ہوگی کہ کوئی اچھا وکیل ہی کر سکے۔“

”آپ ٹھیک کہہ رہے ہیں چچا جان! اسوہ دھیمے لہجے میں بولی۔ ”گو میں وکیل تو ہائر کر لوں گی مگر ان فراڈیوں کا مقابلہ کرنا یقیناً میرے بس سے باہر ہوگا۔ خیر اللہ پاک کے پاس دیر ہے اندھیر نہیں ہے۔“

”اچھا کسی بھی چیز کی ضرورت ہو تو سب سے پہلے اپنے چچا کو یاد کر لینا۔“ انسپکٹر راحیل جانے کے ارادے سے اٹھ کھڑا ہوا۔

”چچا جان!.... میں آپ کی محبت اور شفقت کو ہمیشہ یاد رکھوں گی۔“

”یہی تو خوبی ہوتی ہے بیٹیوں میں۔“ انسپکٹر راحیل نے خوش دلی سے مسکراتے ہوئے کہا۔
 ”اچھا میں چلتا ہوں اور کل میں بھی بارہ بجے تک آ جاؤں گا، چند باوردی پولیس والے بھی
 ساتھ ہوں گے آپ بالکل فکر نہ کرنا۔“
 ”شکریہ چچا جان!....“

”اپنے چچا کا شکریہ ادا نہیں کیا جاتا۔“ انسپکٹر راحیل اس کے سر پر ہاتھ رکھ کر ڈرائیونگ روم
 سے نکل آیا۔ اپنی زندگی میں اس نے بہت اتار چڑھاؤ دیکھے تھے، لیکن اسوہ پر کچھ زیادہ ہی
 بڑی افتاد آن پڑی تھی۔ کوٹھی سے باہر نکلنے وقت اس کی آنکھوں میں نمی ابھر آئی تھی
 ۔ اس نے دو تین سال پہلے والی اسوہ کا طنطنہ، فخر اور غرور بھی دیکھا تھا وہی اسوہ آج اسے
 ایک بے بس اور مجبور لڑکی کی شکل میں نظر آئی تھی۔ ایسی لٹی پٹی لڑکی جس سے نہ صرف
 اس کا سہارا چھین لیا گیا تھا بلکہ وہ بے گھر بھی ہونے والی تھی۔

اسوہ کے والد اسلم شکور نے اسے کئی بار انعامات سے نوازا تھا خود اسوہ بھی اسے انعام میں
 ایک قیمتی کار دے چکی تھی۔ وہ دنیا دار تو تھا لیکن اتنا زیادہ احسان فراموش نہیں تھا کہ باپ
 بیٹی کے احسانات کو یکسر فراموش کر دیتا۔ اس نے ارادہ کر لیا تھا کہ اس سے جتنا ہوسکا وہ
 اسوہ اور اس کی ماں مدد کرے گا۔ یہ اور بات کہ وہ بس انھیں تسلی و تشفی ہی دے سکتا تھا
 ۔ کسی بڑی مچھلی پر ہاتھ ڈالنا اس کے بس سے باہر تھا۔

”برخوردار!.... اب مزید کتنا انتظار کرنا پڑے گا؟“ صبح ناشتے کی میز پر بشیر احمد نے عمار سے پوچھا۔

”کیسا انتظار ابوجان؟“

”بیٹا! تم تیس سالوں کے ہونے والے ہو اور اصولاً آج سے پانچ سال پہلے تمہیں شادی کر لینا چاہیے تھی۔“

”بات تو آپ کی ٹھیک ہے۔“ عمار نے توس پر جیم لگاتے ہوئے اثبات میں سر ہلایا۔
 ”ویسے مجھے تم سے اس سمجھ داری کی توقع تو خیر نہیں تھی۔ اب غلطی سے تم نے اعتراف کر ہی لیا ہے تو بتاؤ اس غلطی کو کب تک سدھار رہے ہو؟“

”غلطی ماننے کا یہ مطلب نہیں کہ میں اس کا ازالہ بھی کرنا چاہتا ہوں؟“
 اسی وقت اس کی ماں سکینہ بیگم چائے کی کیتلی کے ساتھ نمودار ہوئی۔

”یہ لیں جی گرما گرم چائے۔“ وہ بشیر احمد کے سامنے پڑے کپ میں چائے ڈالنے لگی۔ گو گھر کے کام کاج کے لیے انھوں نے ایک ملازمار رکھی ہوئی تھی مگر باورچی خانے کا کام سکینہ بیگم کو اپنے ہاتھوں سے کرنا پسند تھا۔ یوں بھی باپ بیٹا اس کے علاوہ کسی کے ہاتھوں کا بنا کھانے پر راضی نہیں تھے۔

”بیگم صاحبہ!.... تم نے اپنے بیٹے کو بہت ڈھیل دے رکھی ہے۔“ چاے کا کپ اٹھاتے ہوئے بشیر احمد بیوی کو مخاطب ہوا۔

”میں نے یا آپ نے؟“ سکینہ نے اچنبھے سے پوچھا۔

”بھئی بیٹے کے لیے لڑکی ڈھونڈنا باپ کا کام ہوتا ہے یا ماں کا؟“

وہ افسوس بھرے انداز میں سر ہلاتے ہوئے بولی۔ ”تو اپنے لاڈلے کو تو راضی کر لو۔“

”ماں جی!.... میری ضروری میٹنگ ہے میں چاے دفتر ہی میں پی لوں گا۔“ عمار چاے کی پیالی کو ہاتھ لگائے بغیر اٹھ کھڑا ہوا۔

”جانتا ہوں برخوردار! بشیر منہ بناتے ہوئے چاے کا سپ لینے لگا جبکہ سکینہ بیگم دکھ بھری نظروں سے بیٹے کا جائزہ لینے لگی جو شادی کے ذکر پر ہمیشہ بھاگ جایا کرتا تھا۔

دس بجے ہی سے لوگوں کی آمد کا سلسلہ شروع ہو گیا تھا۔ اسوہ کے حکم پر چوکیدار آنے والوں کو داخل ہونے کی اجازت دیتا گیا۔ آنے والے کوٹھی کے خوب صورت گراسی لان میں بیٹھتے گئے تھے۔ بارہ بجے تک اسی، نوے کے قریب افراد جمع ہو گئے تھے۔ گیارہ بجے انسپکٹر راحیل بھی پانچ باوردی سپاہیوں کے ہمراہ پہنچ گیا تھا۔ دو سپاہیوں کو چوکیدار کے ساتھ گیٹ پر کھڑا کر کے اس نے باقی سپاہی اندرونی عمارت کے لکڑی کے خوب

صورت منقش دروازے کے سامنے کھڑے کر دیے تھے۔ خود وہ ڈرائیونگ روم میں داخل ہو گیا۔ اسوہ اپنی ماں کے ساتھ بیٹھی اسی کا انتظار کر رہی تھی۔ اسے دیکھتے ہی وہ کھڑی ہو گئی۔

”اسلام علیکم پچا جان!“ انسپکٹر راحیل کو لگتا ہی نہیں تھا کہ یہ وہی اسوہ ہے جو کبھی ناک پر مکھی نہیں بیٹھنے دیتی تھی۔ لیکن اس کے ساتھ تو باپ بیٹی نے ہمیشہ اچھائیاں ہی کی تھیں اس وجہ سے اسے ان سے کوئی لگہ بھی نہیں تھا۔

”و علیکم سلام بیٹی!“ اس نے آگے بڑھ کر اسوہ کے سر پر ہاتھ رکھا اور نسرین بیگم کی طرف متوجہ ہوتے ہوئے کہا۔

”باجی!.... آپ ٹھیک ہیں۔“

”جی بھائی!“ نسرین نے اثبات میں سر ہلایا۔ اس نے ماں بیٹی کے سامنے ہی نشست سنبھال لی۔

”چائے یا ٹھنڈا....؟“ اسوہ نے پوچھا۔

”چائے ٹھیک رہے گی۔“ اس نے بے تکلفی سے کہا۔ اور اسوہ ملازما کو چائے کا بتانے لگی۔

”اب کیا کریں؟“ چائے کا بتا کر وہ انسپکٹر راحیل سے مستفسر ہوئی۔

”ایسا کرو کہ ان لوگوں کے سامنے تمام صورت حال رکھ دو۔ اور انھیں اصل سر غنے کا بھی بتا دو۔ اس کے بعد اس فراڈی کو بلا کر اس کا چہرہ بھی سب کو دکھا دینا۔ پھر یہ لوگ جانیں اور ان کا کام۔ اس کے بعد آپ یہ کوٹھی چھوڑ کر میرے ہاں منتقل ہو جائیں۔“

”چچا جان!.... ہم مستقل تو آپ کے پاس نہیں رہ سکتے نا؟“ اسوہ نے افسوس بھرے لہجے میں کہا۔ نسرین کی آنکھیں بھی کوٹھی چھوڑنے کے خیال سے نم ہو گئی تھیں۔

”بیٹی یہ کوٹھی تو آپ کو چھوڑنا پڑے گی، آج نہیں تو کل۔ یقیناً انھوں نے پکا کام کیا ہوگا اور عدالتی کارروائی کے ساتھ وہ آپ دونوں پر غیر قانونی دباؤ بھی ڈالیں گے۔ دو اکیلی عورتیں ان غنڈوں کا مقابلہ بھلا کہاں کر سکتی ہیں؟ میں بھی مستقل بنیادوں پر آپ کو محافظ مہیا نہیں کر سکتا۔ سب سے بڑھ کر یہ جو باہر عوام جمع ہے یہ سچ جاننے کے بعد بھی آپ کا جینا حرام کیے رکھے گی روزانہ ان میں سے کوئی نہ کوئی آپ کی کوٹھی پر حاضری لگوانے پہنچ جایا کرے گا۔ اس لیے مناسب تو یہی ہے کہ آپ جتنا جلدی یہ کوٹھی خالی کر دیں اتنا بہتر ہے۔“ انسپکٹر راحیل کی بات نظر انداز کرنے کے قابل نہیں تھی۔

”بھائی!.... کیا آپ ہمارے لیے کوئی چھوٹا سا مکان تلاش کر سکتے ہیں، بیس پچیس لاکھ تک کے زیورات ہمارے پاس موجود ہیں۔ کم از کم سر چھپانے کا ٹھکانہ ہی مل جائے، کراے کے مکان تو آپ کو معلوم ہے مناسب نہیں ہوتے۔“

”بالکل تلاش کر لوں گا۔ اور اس طرح آپ کی چوکیدار اور ملازما وغیرہ کے فالتو خرچ بھی جان چھوٹے گی۔“

”اچھا یہ تو مشورہ بعد میں خریں گے چچا جان!.... میرا خیال ہے لوگوں سے بات چیت کر لی جائے۔“ اسوہ نے دیوار سے ٹنگی گھڑی پر نگاہ دوڑائی جو بارہ بجنے کا اعلان کر رہی تھی۔

”ہاں کیوں۔“ چاے کی خالی پیالی تپائی پر رکھ کر وہ کھڑا ہو گیا۔

ڈرائینگ روم سے نکل کر لان میں آ گئے تھے۔ کچھ لوگ کھڑے تھے جبکہ زیادہ تر نے سر سبز گھاس پر بیٹھنے پر ترجیح دی تھی۔ انھیں دیکھتے ہی بیٹھنے والے بھی کھڑے ہو گئے تھے۔ یوں بھی ڈوبتے کو تنکے کا سہارا درکار ہوتا ہے۔ اپنی عمر بھر کی کمائی کو ہاتھ سے جاتا دیکھ کر ان غریبوں کو کچھ سجائی نہیں دے رہا تھا۔

”آپ تمام لوگ بیٹھ جائیں۔“ انسپکٹر راحیل نے ہاتھ سے انھیں بیٹھنے کا اشارہ کرتے ہوئے کہا۔ ”سیٹھ اسلم شکور صاحب مرحوم کی بیٹی آپ کو اصل بات بتائیں گی۔“

تمام چہ میگوئیاں کرتے ہوئے بیٹھ گئے۔

انسپکٹر راحیل کی موجودی میں اسوہ کی ڈھارس بندھی ہوئی تھی ورنہ وہ اتنے لوگوں کا سامنا نہ کر پاتی۔ تمام کے بیٹھتے ہی اس نے چند لمحے الفاظ کو ذہن میں ترتیب دیا اور پھر گویا ہوئی۔

”میں جانتی ہوں آپ لوگوں کے ساتھ بہت بڑی زیادتی ہوئی ہے اور فراڈ کرنے والوں کا مقصد آپ کی محدود کمائی لوٹنا نہیں، بلکہ میرے پاپا اسلم شکور کو کنگال کرنا تھا۔ اور ان کی سازش کامیاب ہو گئی۔ میرے والد صاحب مرحوم ان کی مکاری، چالاکی اور فراڈ کو نہ پہچان سکے۔ ان دھوکے بازوں جھانسنے میں آکر اپنی عمر بھر کی کمائی لٹا بیٹھے....“

”میڈم!.... آپ کی تقریر ہمارے پلے نہیں پڑ رہی۔ یہ وسیع و عریض کوٹھی، گیراج میں کھڑی چار قیمتی کاریں آپ کا لباس آپ کی باتوں سے مطابقت نہیں رکھتا۔“ ایک ادھیڑ عمر شخص نے قطع کلامی کرتے ہوئے اسے ٹوکا۔

”کیا آپ نے ہمیں یہی رام کہانی سنانے کے لیے اکٹھا کیا تھا؟“ ایک دوسرے جوان آدمی نے استہزائی لہجے میں پوچھا۔

”ہاں، میں چاہتی ہوں کہ آپ لوگوں کے سامنے میرے پاپا کی بے گناہی واضح ہو۔ دوسرا میں اصل شخص کی طرف آپ لوگوں کی رہنمائی بھی کرنا چاہتی ہوں جو آپ لوگوں سے زیادہ میرا مجرم ہے۔“

”آپ کے پاس کیا دلیل ہے کہ آپ سچ کہہ رہی ہیں۔“

”میرے پاس دلیل یہ ہے کہ یہ کوٹھی جس میں آپ کھڑے ہو مکمل ساز و سامان کے ساتھ اور یہ چاروں قیمتی کاریں جو آپ لوگوں کو نظر آرہی ہیں یہ گروہی رکھی ہوئی ہیں۔ ان کاروں کے کاغذات بھی پاپا ان کے حوالے کر گئے ہیں۔“

”ہمیں کیسے یقین آئے کہ آپ سچ کہہ رہی ہیں۔“ ایک اور آدمی نے شک ظاہر کیا اور باقی تمام بھی سر ہلانے لگے۔

وہ اعتماد سے بولی۔ ”آپ لوگ بے شک ان چاروں کاروں کو آگ لگا دیں یا کوٹھی کی اینٹ سے اینٹ بجادیں مجھے کوئی اعتراض نہیں ہوگا۔“

”آپ اصل مجرم کی طرف رہنمائی کرنے والی تھیں۔“ حاضرین میں سے ایک نئی آواز بلند ہوئی۔

”بالکل۔“ وہ فیصلہ کن لہجے میں بولی۔ ”میں اسے آپ لوگوں کے سامنے فون کروں گی۔ وہ نہایت چالپوس اور دوغلا آدمی ہے۔ اس لیے آپ لوگوں کو اس سے نمٹنے کے لیے

تھوڑی سمجھ داری سے کام لینا ہوگا۔ اس کے ساتھ آپ میں سے چند جوانوں کو اسے دھمکی بھی دینا ہوگی کہ اگر اس نے آپ لوگوں کی رقم نہ لوٹائی تو آپ اسے اور اس کے بیٹے کو قتل کرنے سے بھی گریز نہیں کریں گے۔“

”وہ تو خیر ہم سچ مچ کریں گے۔“ ایک ہنسنے والے جوان نے جوش بھرے لہجے میں کہا۔

”ٹھیک ہے میں اسے کال کرتی ہوں۔“ یہ کہہ کر اس نے اپنا موبائل فون نکالا اور طاہر جواد کا کارڈ پر درج کیا ہوا نمبر ڈائل کرنے لگی۔

”ہیلو! اس نے کال اٹینڈ کرنے میں دیر نہیں لگائی تھی۔ اسوہ نے تمام کو سنانے کے لیے موبائل کا سپیکر آن کر دیا تھا۔

”میں اسوہ اسلم شکوربات کر رہی ہوں۔“

”ہاں جی مس اسوہ!.... تو کیا فیصلہ کیا تم نے؟“

”کیا تم ارشد کے ہم راہ اسی وقت یہاں آ سکتے ہو؟“

”کیوں نہیں؟“ وہ دبے دبے جوش سے بولا۔

”آجائیں میں منتظر ہوں؟“ اس نے رابطہ منقطع کر کے تمام کو کہا۔ ”اسے یہاں تک آنے میں تھوڑی دیر لگے گی۔“

انسپکٹر راحیل نے چارپانچ جوانوں کو تیار کر کے گیٹ پر بھیج دیا کہ جونہی وہ کار اندر لے کر آئیں، انہیں واپس نہ مڑنے دیا جائے۔ پولیس والوں کو اس نے جان بوجھ کر اس معاملے سے علاحدہ رکھا تھا۔ کیونکہ نہ تو اس کے پاس طاہر جواد کو روکنے کا اختیار تھا اور نہ وہ اس بے وقوفی کا مرتکب ہونا چاہتا تھا۔

انہیں زیادہ دیر انتظار نہیں کرنا پڑا تھا۔ طاہر جواد نے وہاں پہنچنے میں دیر نہیں لگائی تھی۔
باپ بیٹا دونوں اکٹھے ہی دوڑے چلے آئے تھے۔

کوٹھی کے اندر کار لانے کے بعد ان کی نظر وہاں جمع ہوئے جھوم پر پڑی تھی۔ مگر واپسی کا
رستا بند ہو چکا تھا۔ گیٹ کو بند کر کے چار جوان گیٹ کے سامنے کھڑے ہو گئے تھے۔
”کوئی گر بڑ لگتی ہے؟“ طاہر جواد نے اندیشہ ظاہر کیا۔

”یہ ڈھیٹ لڑکی نہیں سدھرنے والی۔“ ارشد کے چہرے پر بھی غم و غصے کے آثار پھیلنے
چلے گئے۔

”پولیس کے سپاہی بھی نظر آرہے ہیں، اس کا مطلب ہے کوئی غیر قانونی قدم نہیں اٹھا
سکتا۔ چلو دیکھتے ہیں؟“ چہرے سے پریشانی کے تاثرات جھٹکتے ہوئے وہ نیچے اترنے لگا۔
ارشد نے اس کی تقلید کی۔

”یہ کیا ڈراما ہے انسپکٹر صاحب!“ ان کے قریب پہنچتے ہی طاہر نے مزاحیہ انداز اپنایا۔
”ڈراما نہیں حقیقت ہے مسٹر طاہر!“ اسوہ، انسپکٹر راحیل کی موجودگی میں کافی حوصلہ محسوس
کر رہی تھی۔

”بڑوں کو مخاطب کرنے کی تمیز تو سیکھ لو؟“ طاہر نے اسے شرمندہ کرنا چاہا۔
”الفاظ اور لہجہ سامنے والے کی شخصیت اور کردار کا مرہون منت ہوتا ہے۔“

”مجھے کیوں بلایا؟“ طاہر جواد نے بحث کرنا مناسب نہ سمجھا۔

اسوہ نے کہا۔ ”یقیناً تم جانتے ہو۔“

”اگر جانتا تو پوچھنے کی زحمت نہ کرتا۔“ طاہر جواد نے منہ بنایا۔

”یہ تمام لوگ ایڈوانس رقم ادا کر چکے ہیں اور اب انھیں پلاٹ یا ایڈوانس کی رقم واپس چاہیے؟“

اس نے بے پرواہی سے کہا۔ ”جس کو دی تھی اس سے یا اس کے ورثا سے مانگیں۔“

”ان سے تو سب کچھ ہتھیا لیا گیا ہے۔“ اسوہ زہر خند لہجے میں بولی تھی۔

”تو میرا قصور؟.... اور وہ بچے بھی نہیں تھے کہ کسی کے جھانسے میں آ گئے۔“

”تم اس کے ساتھ حصہ دار تھے۔“

”صرف پانس فیصد حصے کا؟.... باقی جہاں تک فراڈ کا تعلق ہے تو اس کا نشانہ ہم بھی بنے

ہیں، تمہارے والد کا حصہ زیادہ تھا اسے نقصان بھی زیادہ پہنچا میرا حصہ کم تھا مجھے کم نقصان

پہنچا۔ اور یہ تو تمہیں معلوم ہو گا کہ سارا پیسا وہ لوگ لے گئے ہیں جنہوں نے ہم پر دھوکے

سے زمین نیچی۔“

اسوہ اس بارے کافی معلومات حاصل کر چکی تھی وہ پھرتے ہوئے بولی۔ ”تمہارا ایک اور

ساتھی 35 فیصد کا حصہ دار تھا۔ باقی زمین خریدنے کے بعد جب تم لوگوں نے ان غریبوں

سے ایڈوانس کی رقم لینا شروع کی وہ کہاں گئی؟ اور یہ گھر بھی تو ابوجان نے بعد میں گرومی رکھا تھا اس رقم کا کیا بنا؟“

طاہر نے اطمینان سے کہا۔ ”یہ تمہارے والد مرحوم کو علم ہوگا؟“

”میں نے آپ لوگوں سے وعدہ کیا تھا کہ اس فراڈ کے اصل مجرم کو آپ لوگوں کے سامنے بے نقاب کروں گی۔“ اس مرتبہ اسوہ وہاں اکھٹے ہوئے لوگوں کو مخاطب ہوئی۔ ”اور وعدے کے مطابق میں نے اسے آپ لوگوں کے سامنے کھڑا کر دیا ہے۔ یہ کوٹھی بھی اب اس کی ہے یہ کاریں بھی اس کی ملکیت ہیں۔ میں ایک دو روز میں اپنی امی کے ساتھ یہاں سے کہیں اور شفٹ ہو جاؤں گی۔ بہت زیادہ نقصان اٹھانے کے باوجود میں اپنے مرحوم پاپا کی طرف سے معذرت چاہتی ہوں.... اور درخواست کرتی ہوں کہ انہیں معاف کر دیں۔ وہ دھوکے باز نہیں تھے۔ وہ بے چارے خود دھوکے کا شکار ہوئے۔ اب میرے پاس نہ اتنی رقم ہے کہ میں اس فراڈیے کو عدالت میں گھسیٹ سکوں اور نہ اور کوئی وسائل ہیں کہ انصاف حاصل کر سکوں۔ اب آپ جانیں اور آپ کا مجرم۔“ اس کی آنکھوں میں بے ساختہ نمی ابھر آئی تھی۔ تقدیر نے اسے یہ دن بھی دکھا دیا تھا کہ وہ غریب غربا لوگوں کے سامنے صفائیاں دیتی پھر رہی تھی۔ یقیناً اسے اپنے غرور و تکبر کا صلہ مل رہا تھا۔

”یہ بالکل جھوٹ بول رہی ہے اور سراسر بکواس کر رہی ہے۔ اپنے والد کے گناہوں پر پردہ ڈالنے کے لیے جھوٹ موٹ ٹسوے بہا رہی ہے۔“ طاہر با آواز بلند بولا تھا۔

”مجمع میں سے ایک شخص بولا۔“ آپ بھی اسلم شکور صاحب کے ساتھی ہیں اور میں نے آپ کو وہاں دفتر میں دیکھا تھا۔“

”ہاں مگر آپ لوگوں کے پیسے میرے پاس نہیں ہیں۔“ طاہر جواد نے گڑبڑا کر جواب دیا تھا۔

”اس کا حصہ دار ہونے کے باوجود اگر آپ ذمہ دار نہیں ہیں تو یہ لٹی پٹی لڑکی کیسے جواب دہ ہو گئی جسے شاید یہ بھی معلوم نہ ہو کہ اس کا والد کیا کاروبار کر رہا ہے؟“ ایک بڑے میاں نے صورت حال کا تجزیہ کیا۔

”دیکھیں، میرا حصہ پانچ فیصد تھا اور اس کی ادائیگی کے لیے میں تیار ہوں۔ آپ لوگ جس وقت چاہو وہ رقم مجھ سے لے لو؟“

ایک نوجوان جوشیلے لہجے میں بولا۔ ”ہمیں پانچ فیصد نہیں مکمل رقم چاہیے۔ ورنہ میں تمہیں اور تمہارے بیٹے کو قتل کر دوں گا۔“

”دیکھیں ایسی باتیں نہ کریں، آپ مجھے دھمکی نہیں دے سکتے۔“ طاہر جواد گھبرا گیا تھا۔ ارشد بھی ہراساں نظر آ رہا تھا۔ وہ آئے تو اپنی جیت کا تماشا دیکھنے تھے مگر یہاں ان کا اپنا تماشا بن گیا تھا۔

”صرف یہ نہیں، ہم بھی اس کے ساتھ ہیں۔ ہم مقدمات وغیرہ کوئی نہیں کرنے والے، نہ اس کا کوئی فائدہ ہے۔ ہم سے اگر عمر بھر کی کمائی لوٹ لی گئی تو ہم بھی لوٹنے والوں کو چین سے نہیں رہنے دیں گے۔“ ایک اور جوان نے دھمکی آمیز لہجے میں کہا۔

”آپ یقین کریں مجھے پہلے ہی بہت نقصان ہوا ہے؟“ طاہر نے یوں ظاہر کیا گویا وہ خود بھی کافی نقصان اٹھا چکا ہو۔

”ویسے آپ بتا سکتے ہیں کہ ابھی آپ یہاں کیوں آئے ہیں؟“ یہ سوال تھری پیس سوٹ پہنے ایک شخص نے کیا تھا۔ جو شکل و صورت سے اتنا غریب دکھائی نہیں دیتا تھا۔

”مجھے اس نے بلایا تھا؟“ اس نے اسوہ کی طرف اشارہ کیا۔

”تو آپ نے پوچھا نہیں تھا کہ یہ کس لیے بلا رہی ہے؟“ مس ڈل نے سوال جاری رکھے۔

”وہ.... میں....“ کہہ کر طاہر خاموش ہو گیا تھا۔ اس کی سمجھ میں نہیں آ رہا تھا کہ کیا کہے۔

”جی.... جی بتائیں۔“ اسے خاموش ہوتا دیکھ کر اس نے دوبارہ پوچھا۔ ”آخر آپ کے آنے کی کوئی وجہ تو ہوگی؟.... ہمارے سامنے اس نے فون کیا کہ کیا آپ یہاں آ سکتے ہیں

؟ اور آپ دوڑتے چلے آئے، بغیر کوئی سوال پوچھے بغیر کوئی حجت کیے.... کیوں؟.... یقیناً آپ کی کوئی غرض اٹکی ہے اس سے۔ یہ ہمارے سامنے آپ سے نفرت کا اظہار کر رہی ہے اور یہ نفرت یہ پہلے بھی کرتی ہوگی تو ایسی بد تمیز لڑکی سے جسے بڑوں سے بولنے کی تمیز ہی نہیں اس کے ایک بار کہنے پر آپ یہاں کیوں بھاگے چلے آئے؟“

”اس کا باپ تو میرا دوست تھا نا؟“ طاہر نے جلدی سے بات سنبھالی۔ ”اسی وجہ سے میں اس کی بد تمیزی کو نظر انداز کر کے آگیا۔“

”اس کا مطلب آپ اپنے دوست کی خاطر انھیں اس کو ٹھپی سے بے دخل نہیں کریں گے؟“

”یہ کو ٹھپی میں نے تو نہیں خریدی، یہ تو کسی اور نے خریدی ہے؟“

”آپ صرف خالی کرانے کی کوشش کر رہے ہو، ہے نا؟ اور مجھے یقین ہے اس وقت بھی آپ اسی وجہ سے بھاگے چلے آئے۔“

”بھائی جان!.... یہ بات نہیں ہے۔“ اسوہ اس سوٹ والے کو مخاطب ہوئی۔ ”پر سو یہ دونوں باپ بیٹا یہاں مجھے اور امی کو دھمکانے آئے تھے کہ اگر میں نے اس کے بیٹے سے شادی نہ کی تو یہ میرا جینا اجیرن کر دیں گے۔ اس گھر کی راہ بھی آپ لوگوں کو اسی کی ایما پر اس کے کسی بندے نے دکھائی ہوگی تاکہ مجھے ڈرا دھمکا سکیں۔ اب آپ خود انصاف کریں

، جس شخص کی وجہ سے میرا والد مجھ سے ہمیشہ ہمیشہ کے لیے پچھڑ گیا ہو، میرا گھر بار مجھ سے چھن گیا ہو اور میں خود کوڑی کوڑی کی محتاج ہو گئی ہوں کیا میں اس کے بیٹے کے ساتھ شادی کر سکتی ہوں؟“

اس نے شستہ لہجے میں جواب دیا۔ - ”بہن!.... ہمیں پہلے بھی پتا تھا کہ آپ سچ کہہ رہی ہیں۔ میں خود ایک وکیل ہوں، یہاں میں اپنے غریب چچا کی مدد کے لیے آیا تھا کہ وہ بھی اپنے پیسے ایڈوانس کی مد میں پھنسا بیٹھا ہے۔“

”ٹھیک ہے میں تیسرے حصہ دار کو مل کر آپ لوگوں کے مسئلے کے بارے میں سوچتا ہوں۔“ طاہر نے وقتی طور پر ہجوم سے جان چھڑانا چاہی۔

”آپ ابھی بے شک چلے جائیں، لیکن یاد رکھنا اگر ایک ہفتے کے اندر اندر آپ نے ہماری رقم واپس کرنے کا بندوبست نہ کیا.... تو ہم تو ڈوبے ہیں صنم والا کام ہوگا۔“ جوشیلے نوجوان نے اپنے ہاتھ کو چھری تصور کرتے ہوئے اپنی گردن کی طرف اشارہ کیا۔

اس کی بات کا جواب دیے بغیر وہ واپس جانے کے ارادے سے مڑا۔

”اور بات سنیں؟....“ اسوہ نے اسے آواز دی۔ وہ رک کر استفہامیہ نظروں سے اس کی جانب دیکھنے لگا۔

اسوہ فیصلہ کن لمحے میں بولی۔ ”کل ہم یہ کوٹھی خالی کر رہے ہیں اور یاد رکھنا تمہارے شہدے بیٹے کے ساتھ محل میں رہنے کے بجائے میں کسی خانہ بدوش کے ساتھ اس کے جھونپڑے میں رہنے کو ترجیح دوں گی۔“

اس مرتبہ اس کی بات کا جواب دیے بغیر باپ بیٹا کار کی طرف بڑھ گئے تھے۔ اسوہ بھی باقیوں سے اجازت مانگ کر اندر چلی گئی۔ جبکہ انسپکٹر راحیل ان تمام کو رخصت کرنے لگا۔ اپنی نگرانی میں گیٹ بند کر کر وہ بھی اندر چلا گیا۔ اسوہ ڈرائنگ روم میں بیٹھی تھی۔

”ٹھیک ہے بیٹی!.... میں چلتا ہوں؟“ اس نے جانے کی اجازت مانگی۔

”شکریہ چچا جان!.... ہم بس کل یہاں سے شفٹ ہو جائیں گے اگر آپ کل تک کوئی کرایے کا مکان دیکھ لیں تاکہ اپنا گھر خریدنے تک ہم وہاں رہ سکیں۔“

”اب اتنا تکلف بھی اچھا نہیں ہوتا۔ جب تک مکان خرید انہیں جاتا آپ دونوں میرے گھر رہ سکتی ہیں۔“

”میرا تو خیال ہے چچا جان!.... جب تک ہم مکان خرید نہیں لیتے ہمیں یہ گھر نہیں چھوڑنا چاہیے۔“

”ٹھیک ہے یونہی کر لینا۔“ راحیل نے متفق ہوتے ہوئے اثبات میں سر ہلایا اور اسوہ کے سر پر شفقت بھرا ہاتھ رکھ کر وہاں سے نکل آیا۔ جبکہ اسوہ، اسماء کے گھر جانے کی نیت لیے ماں کے کمرے کی طرف بڑھ گئی تاکہ ان سے وہاں جانے کی اجازت مانگ سکے۔

پشیمان

قسط نمبر 13

ریاض عاقب کوہلر

”اتنا جلدی ضرورت کیا ہے گھر خالی کرنے کی؟“ اس کی ساری کہانی سنتے ہی اسماء نے نفی میں سر ہلادیا تھا۔

”تو کیا کریں؟“ اسوہ نے دکھی ہو کر کہا۔ ”کس امید پر یہاں ٹکے رہیں۔ وہ گھٹیا باپ بیٹانت نئے طریقے سوچ رہے ہیں ہمیں تنگ کرنے کے اور پھر ہمیں کہیں سے اتنی رقم ملنے کی بھی امید نہیں ہے نا۔ سب سے بڑھ کر جو جمع پونجی ہے اگر وہ ہم نے ایسے ہی اڑادی تو اپنے لیے کوئی گھر وغیرہ کیسے خریدیں گے۔ یہاں تو ہمیں چوکیدار اور ماسی کی تنخواہ بھی دینا پڑتی ہے۔ بجلی، گیس وغیرہ کے بل بھی چھوٹے گھر کے مقابلے میں کئی گنا زیادہ ادا کرنا پڑتے ہیں۔ اور سب سے بڑھ کر آخر کب تک ہم پرانی زندگی کو چمپے رہیں گے۔ اب ہم

امرا سے عوام کی صف میں آ گئے ہیں اسماء بہن اور ہمیں اس حقیقت کو تسلیم کرنا پڑے گا۔

”بڑی سمجھ دار ہو گئی ہے میری بہن تو؟“ اسماء نے مزاحیہ انداز اپنا کر اسوہ کو دکھی ماحول سے نکالنا چاہا۔

”وقت سمجھ دار کر دیتا ہے اسماء!.... ورنہ مجھے تو معلوم ہی نہیں تھا کہ باورچی خانے کا خرچ کیا ہوتا ہے اور بجلی گیس کا بل کس چڑیا کا نام ہے، پٹرول کیا بھاؤ ہے اور ملازمین کی تنخواہیں کیسے ادا کی جاتی ہیں۔ ابھی تک تو ہم نے کپڑے جوتے اور میک اپ وغیرہ کا سامان نہیں خریدا۔ پاپا کیا گئے کہ سب مسائل نے ہمارا گھر دیکھ لیا۔ اور اس کی ذمہ داریں خود ہوں۔ اگر میں حوصلے سے کام لیتی، ارشد کے خلاف یونیورسٹی کے وائس چانسلر کو شکایت کر دیتی تو یقیناً یہ مسئلہ حل ہو جاتا اور یہ مجرم ٹولہ بھی پاپا کے خلاف یہ ساری سازش تیار نہ کرتا۔ اسی طرح اگر میں عمار کے خلاف بھی وہ کارروائی نہ کرتی تو شاید آج وہ میرا ہوتا۔ اور زندگی کتنی حسین ہوتی۔“ اسوہ کی آنکھیں نم ہو گئی تھیں۔

”صرف دولت ہی تو سب کچھ نہیں ہوتی۔“ اسماء نے اسے ساتھ لپٹاتے ہوئے پیار بھرے انداز میں تسلی دی۔ ”دیکھو ہمارے پاس بھی تو کوٹھی، کار اور بے تحاشا دولت نہیں ہے لیکن الحمد للہ ہم بہت خوش ہیں۔ دو وقت کھانے کو مل رہا ہے، پہنے کے کپڑے

اور جوتے موجود ہیں اور یہی تو ضروریات زندگی ہوتی ہیں۔ بلکہ اب تو مدثر کی ترقی ہو گئی ہے امید ہے چند ماہ کے اندر ہی ہم اپنا ذاتی مکان بھی خرید لیں گے اور کرائے کے مکان سے بھی جان چھوٹ جائے گی۔“

”آپ لوگ قناعت سے واقف ہیں اور ہمارے لیے صبر و شکر ایک نئی چیز ہے۔ ورنہ تو سارا دن مزدوری کر کے فٹ پاتھ پر سونے والے محنت کش کی بھی ضروریات تو پوری ہو رہی ہوتی ہیں۔ در در ہاتھ پھیلا کر مانگنے والے کی بھی ضروریات ادھوری نہیں رہتیں اور یہی حقیقت ہے کہ ہر طبقہ کی ضروریات زندگی میں فرق ہوتا ہے۔ ہمیں آپ کی طرح صابرو شا کر بننے کے لیے کچھ وقت لگے گا۔ اس ماحول میں ڈھلنے کے لیے بہت محنت کرنا ہوگی تبھی اس قابل بنوں گی کہ یہ پہاڑ سی زندگی گزار سکوں۔ یقین مانو ابھی تو مجھے چاہے بنانا نہیں آتی۔ برتن دھونے تو کجا کبھی خالی پیالی ہی نہیں دھوئی۔ یہ شکر ہے کہ ہمارے ہاتھ پاؤں بدن کا حصہ ہیں ورنہ اگر یہ علاحدہ کیے جاسکتے تو ضرور انھیں دھونے کی ذمہ داری بھی ملازموں کے ذمہ ہی ہوتی۔“

اس کا آخری فقرہ سن کر اسماء قہقہہ لگا کر ہنس پڑی تھی۔ اسوہ کے ہونٹوں پر بھی پھسکی سی مسکراہٹ نمودار ہو گئی۔

”کس بات پر قہقہے لگائے جا رہے ہیں بیگم صاحبہ!“ مدثر اچانک اندر داخل ہوا۔ وہ اس وقت دفتر سے لوٹا تھا۔ ”اور میری اسوہ بہن!.... کیسی ہے؟“ اس نے ایک ہی فقرے میں دونوں کو بھگتا دیا تھا۔

”میں بالکل ٹھیک ہوں مدثر بھائی!.... ویسے آپ دفتر سے کافی لیٹ پہنچ رہے ہیں؟“
 ”کبھی کبھی شام بھی ہو جاتی ہے بہنا!.... آج تو پھر بھی جلدی پہنچا ہوں۔ ویسے بھی پرانی نوکری پابندی کا دوسرا نام ہے۔ جو باس کا حکم ہو بجالانا پڑتا ہے۔“
 ”صحیح کہا۔“ اسوہ نے اثبات میں سر ہلایا۔

”اور آپ سنائیں کوئی نئی تازی؟“ اس نے بھی وہیں نشست سنبھال لی تھی۔
 اسوہ ہنسی۔ ”میں سنا چکی ہوں جو سنا نا تھا تفصیل آپ اسماء سے پوچھ لینا۔“
 ”چلو یہ بھی ٹھیک ہے، آپ اپنی گفتگو جاری رکھیں میں ذرا تازہ ہو جاؤں۔“ وہ اپنی خواب گاہ کی طرف بڑھ گیا۔

”اچھا اب مستقبل کا کیا پروگرام ہے؟“ مدثر کے جاتے ہی اسماء نے پوچھا۔
 ”کچھ بھی نہیں، بس جلد از جلد کوٹھی خالی کرنا ہے تاکہ ان منحوس باپ بیٹوں سے جان چھڑا سکیں، یقین کرو جب بھی انہیں دیکھتی ہوں پاپا یاد آ جاتے ہیں۔“
 ”ایک بات کہوں؟ برا تو نہیں مانو گی۔“

”ہونہ، برا تو نہیں مانوں گی۔“ اسوہ طنزیہ انداز میں ہنسی۔ ”شاید مذاق اڑا رہی ہو میرا۔“

”یوں تو نہ کہو۔“ اسماء اس کا ہاتھ تھام کر پیار سے سہلانے لگی۔

”اچھا کہونا۔“ اسوہ مصر ہوئی۔

”اگر تم اور آنٹی ہمارے یہاں شفٹ ہو جاؤ۔“

”شکریہ اسماء بہن!.... لیکن یہ ممکن نہیں۔“ تنہا نیدرچانے بھی یہی آفر کی ہے مگر میں کسی پر

بوجھ نہیں بننا چاہتی۔“

”اس کا مطلب ہے تم ہمیں غیر سمجھتی ہو۔“

”تم دونوں کے علاوہ ہمارا ہے کون؟“ اسوہ نے دکھی لہجے میں کہا۔

”پھر؟“

”پھر یہ کہ ہم کب تک یہاں رہیں گے۔ تمہارا گھر کرائے کا بھی ہے اور اتنا بڑا بھی نہیں

ہے کہ ہم آسانی سے یہاں ضم ہو جائیں۔ دو تین دن کی بات ہوتی تو مضائقہ نہیں تھا مگر

اس طرح ہمیشہ ہمیشہ کے لیے تمہیں تکلیف دینا نہ تو ہمیں زیب دیتا ہے اور نہ یہ مناسب

ہے۔“

اس مرتبہ اسماء خاموش رہی تھی۔ اسوہ کی بات صحیح تھی۔

اسوہ، اسماء سے جانے کی اجازت لے کر وہاں سے نکل آئی۔

”سر!.... آپ سے ایک بات کرنا تھی۔“ مہ جبین نے احکامات لے کر ڈائری بند کرتے ہوئے کہا۔

”جی بولیں؟“ عمار اسے فارغ کر کے اپنے سامنے کھلے لیپ ٹاپ کی طرف متوجہ ہو گیا تھا مہ جبین کے پکارنے پر دوبارہ اس کی طرف دیکھنے لگا۔

”سر!.... آج میری سالگرہ ہے، اگر آپ میری چھوٹی سی دعوت کو رونق بخشنے آسکیں تو مہربانی ہوگی۔“

عمار ہنسا۔ ”یہ رونق بخشنا کیا ہوتا ہے؟“

”کسی بڑے آدمی کا اپنے نوکر کی دعوت قبول کرنا، رونق بخشنا ہی ہوتا ہے نا سر!۔“

”دیکھو مہ جبین!.... پہلی بات تو یہ ہے کہ میں کوئی بڑا آدمی نہیں ہوں۔ اور دوسرا میں اتنا مصروف ہوتا ہوں کہ اس قسم کی دعوتوں کے لیے وقت نہیں نکال پاتا۔ آپ یوں کریں کے انوار بھائی اور باقی چند آدمیوں کو مدعو کر لیں اور میری معذرت قبول کر لیں۔“

”ٹھیک ہے سر!“ مہ جبین نے دکھی لہجے میں کہتے ہوئے سر جھکا لیا تھا۔ مگر اس نے نشست نہیں چھوڑی تھی۔

عمار مطلوبہ فائل کھول کر اپنا کام کرنے لگا۔ مزید دو تین منٹ بھی جب مہ جبین اسی طرح سر جھکائے بیٹھی رہی تو اسے پوچھنا پڑا۔

”اب کیا ہے؟“

”کچھ نہیں سر! مہ جبین کے لہجے میں خفگی کا گہرا اثر تھا۔

”اچھا کتنے بجے ہے پارٹی؟“ خفیف سی مسکراہٹ عمار کے ہونٹوں پر نمودار ہوئی۔

”شام آٹھ بجے سر!“ مہ جبین کا لہجہ خوشی سے کھل اٹھا تھا۔ وہ جانتی تھی کہ وہ عمار کو منالے گی۔ پچھلے سات آٹھ ماہ سے وہ اس کے ساتھ کام کر رہی تھی اور اس کے مزاج کو اچھی طرح جانتی تھی۔

”اچھا میں پہنچ جاؤں گا اب موڈ ٹھیک کرو اور جاؤ کام کرو۔“

اس نے خوشی سے بھرپور لہجے میں کہا۔ ”شکریہ سر!.... بہت بہت شکریہ۔“

”لیکن اس کے بعد کوئی دعوت نہیں۔“ عمار نے تنبیہی انداز میں کہا۔

”سرا میروں کی دعوتوں میں تو ہر دوسرے دن چلے جاتے ہیں، کبھی کبھی ہم غریبوں پر بھی مہربانی فرماتے رہا کریں۔“

”مہ جبین!.... ایک بات یاد رکھنا، میں کسی کی امارت دیکھ کر دعوت پر نہیں جایا کرتا۔ نہ میں بے مقصد سال گرہ پارٹیوں میں شمولیت اختیار کرتا ہوں۔ میرا مقصد صرف اپنے بزنس کو پھیلانے کی تگ و دو کرنا ہے۔“ عمار ایک دم سنجیدہ ہو گیا تھا۔

وہ جلدی سے بولی۔ ”جانتی ہوں سر!.... یونہی، مذاق کر رہی تھی۔“

”ویسے برا نہ مانو تو ایک بات کہوں۔“

”سر!.... مجھے آپ کی کوئی بات بری نہیں لگتی۔“ مہ جبین کے الفاظ کے پیچھے جو جذبہ کار فرما تھا وہ عمار کی نگاہ سے اوجھل نہیں تھا۔

”یاد رکھنا، یہ جو سال گرہ ہوتی ہے نایہ غیر مذہبی تہوار ہے، غیر مسلموں کا طریقہ جو نا معلوم کہاں سے ہمارے ہاں رائج ہو گیا۔ اس کی عقلی طور پر بھی کوئی توجیہ نہیں کی جاسکتی ہے۔ کیونکہ ہر گزرنے والا سال یہ اعلان کرتا ہے کہ انسان کی زندگی کا ایک اور سال ختم ہو گیا۔

اور یقیناً یہ خوشی کی بات تو نہیں ہوتی۔ پھر ہم اسے منانے پر کیوں اتنا وقت اور پیسا برباد کرتے ہیں؟ چلو امراء کو تو ہلا گلا اور پارٹی وغیرہ کرنے کا بہانہ چاہیے ہوتا ہے ہمارے طبقے کے لوگ کیوں ان کی نقل میں اپنا وقت اور پیسا برباد کرنے میں لگ جاتے ہیں یہ بات کم از کم میری سمجھ میں نہیں آتی۔“

”سر!.... آپ آج رات کا کھانا میرے گھر کھانا پسند کریں گے؟“ مہ جبین نے سر جھکاتے ہوئے دھیے لہجے میں پوچھا۔

”کہہ تو دیا کہ آؤں گا۔“ عمار نے حیرانی سے پوچھا۔

”نہیں سر!.... میں سالگرہ نہیں منا رہی یونہی آپ کی دعوت کر رہی ہوں۔“

”ٹھیک ہے، میں شام آٹھ بجے پہنچ جاؤں گا۔“ عمار نے بغیر کسی ہچکچاہٹ کے حامی بھری۔

مہ جبین خوشی سے بھرپور لہجے میں بولی۔ ”شکریہ سر!.... آپ بہت اچھے ہیں۔“ یہ الفاظ کہتے ہوئے اس کی آواز جذبات سے بوجھل ہو گئی تھی۔ اور پھر وہ عمار کے جواب کا انتظار کیے بغیر جھپاک سے اس کے دفتر سے نکل گئی۔ عمار اس کے دفتر سے نکلنے کے بعد بھی دروازے کو گھورتا رہ گیا۔ مہ جبین کے الفاظ سے زیادہ اس کا لہجہ عمار کو پریشانی میں مبتلا کرنے والا تھا۔

اس نے آٹھ ماہ پہلے ہی عمار کی پرسنل سیکرٹری کی سیٹ سنبھالی تھی۔ اس کا تعلق ایک سفید پوش گھرانے سے تھا۔ اس کے چناؤ میں اس کی قابلیت سے زیادہ اس کے حلیے کا عمل دخل تھا۔ سر پر سلیقے سے اوڑھے دوپٹے اور سادہ و کھلے لباس میں دیکھ کر عمار نے بغیر کسی ہچکچاہٹ کے اسی کو پرسنل سیکرٹری رکھنے کا فیصلہ کر لیا تھا۔ بعد میں مہ جبین کا کام

دیکھ کر وہ اسے اپنے فیصلے پر فخر محسوس ہوتا۔ لیکن پچھلے ایک دو ماہ سے وہ محسوس کر رہا تھا کہ اس کی ذات یمہ جبین کی دلچسپی بہت بڑھ گئی تھی۔ اس نے کوئی بے ہودہ حرکت تو نہیں کی تھی البتہ احکامات وغیرہ لیتے ہوئے وہ ٹکٹکی باندھے اسے دیکھنے میں مشغول ہو جاتی۔ عمار بچہ نہیں تھا کہ اس کے احساسات سے ناواقف ہوتا۔ مہ جبین ایک خوب صورت اور شریف لڑکی تھی۔ اگر اسے اسوہ سے محبت نہ ہوتی تو مہ جبین شادی کے لیے ایک آئیڈیل بیوی تھی مگر اب عمار اس کے کسی کام کا نہیں تھا۔ وہ اسوہ کے علاوہ کسی لڑکی کے بارے ایسا سوچنا بھی گناہ سمجھتا تھا۔ اسے ہر صورت میں مہ جبین کی غلط فہمی دور کرنا تھی۔ دل ہی دل میں ایک فیصلے پر پہنچ کر وہ اپنا کام کرنے لگا۔

اچانک بجنے والی انٹر کام کی گھنٹی نے اسے اپنی جانب متوجہ کیا۔

”جی! رسیور اٹھا کر اس نے سوالیہ انداز میں پکارا۔

”سر!.... میڈم شمانہ اندر آنا چاہتی ہے۔“

”مہ جبین!.... کتنی بار کہا ہے کہ اسے بغیر پوچھے بھیج دیا کرو۔“ عمار کے لہجے میں ہلکی سی خفگی تھی۔

”سر!.... میڈم خود ضد کرتی ہیں میں کیا کروں؟“ مہ جبین نے دبے لفظوں میں شکوہ کیا۔

”اچھا اب اسے بھیج دو۔“ کہہ کر عمار نے رسیور کریڈل پر رکھ دیا۔

”اسلام علیکم سر! شمائے سلام کہتی ہوئی اندر داخل ہوئی۔

”و علیکم سلام!.... آؤ شمائے بہن کیسی ہو؟“ عمار خوش دلی سے بولا۔ عبدالحکیم کی دونوں سیٹیوں کو وہ بہت عزیز رکھتا تھا، بالکل اپنی بہنوں کی طرح ان کی عزت کرتا تھا۔ شمائے اور ثوبہ بھی اپنے کام میں ماہر تھیں خاص کر شمائے تو بہت اچھی ڈیزائنر تھی۔ انوار لاحق جیسا اہل فن بھی اس کی تعریف میں رطب اللسان رہتا۔

”بالکل ٹھیک ہوں سر!“

”یقیناً آپ اپنا کام ختم کر چکی ہوں گی۔“

”جی سر!.... یہ دیکھیں، میں سارا حساب کر چکی ہوں۔“ شمائے نے ہاتھ میں پکڑی فائل اس کے سامنے رکھی۔ عمار فائل کھول کر دیکھنے لگا۔

”گویا ہمیں یہ آرڈر لے لینا چاہیے؟“ فائل پڑھتے ہوئے اس نے زیر لب تبصرہ کیا۔

”جی سر!....“ شمائے نے اثبات سر ہلایا۔

”ٹھیک ہے، میں فرم کو اوکے کا پیغام بھجوادیتا ہوں۔“

”سر!.... ایک درخواست بھی تھی۔“ عمار کی طرف سے گفتگو ختم ہونے کا عندیہ پا کر وہ

جلدی سے بولی۔

”آج صبح سے درخواستیں سننے ہی پر لگا ہوں۔ بہر حال بولیں۔ لیکن یہ یاد رکھنا کہ اگر سراج صاحب اور اپنی چھٹی کی درخواست لے کر آئی ہو تو نا منظور ہے۔“ سراج، انوار الحق کا بیٹا اور شمانہ کا شوہر تھا۔

”نہیں سر! ایسی کوئی بات نہیں۔“

”اچھا جو بات ہے وہ جلدی بتاؤ؟“

”سر جی!....چند ماہ پہلے ہونے والی ہڑتال میں پانچ لڑکیاں بھی شامل تھیں، ان میں سے تین نہایت غریب گھرانے سے تعلق رکھتی ہیں۔ وہ نہایت شرمندہ ہیں سر!.... اور معافی کی خواست گار ہیں۔ میں انھی کی سفارش کے لیے حاضر ہوئی تھی۔“

”ہڑتال کرنے والے قریباً ساٹھ کے قریب مرد بھی ان میں شامل تھے۔“

”شمانہ اطمینان سے بولی۔“ وہ میرے دائرہ کار میں نہیں آتے۔“

”مگر میرے دائرہ کار میں تو آتے ہیں۔ اور ایسے افراد جو چند ٹکوں کی خاطر اپنی کمپنی کو بلیک میل کریں میں ان پر کس طرح اعتماد کر سکتا ہوں۔ وہ دعا دیں چچا عبدالحکیم کو جنھوں نے انھیں نوکری سے نکالنے کی مخالفت کی ورنہ میں تو انھیں یہاں رکھنے پر تیار نہیں تھا۔“

”ان پانچ خواتین کو تو معاف کر دیں، یقین مانیں وہ اب سدھر گئی ہیں اور آئندہ میں ان کی ذمہ داری لینے پر تیار ہوں۔“

”وہ مردوں کے ساتھ برابر کی قصور وار ہیں۔“

”سر! پلیز۔“ شمائیلہ ملتی ہوئی۔

”سوری۔“ عمار نے انکار میں سر ہلایا۔

”مگر میں نے ایسے یہاں سے نہیں جانا۔“ شمائیلہ مصر ہوئی۔

”اس طرح کل دوسروں کو بھی ترغیب ملے گی کہ غلط کام کی۔“

”عمار بھیا!.... آپ کو میری بات ماننا پڑے گی۔ اور میں اپنے بھائی کی ناں کوہاں میں بدلے بغیر نہیں جانے والی۔ پہلے میں کمپنی کی ورکر کے طور پر ضد کر رہی تھی اب بہن بن کر زبردستی منواؤں گی۔ اور میں جانتی ہوں کہ آپ اپنی چھوٹی بہن کی بات کبھی نہیں ٹالیں گے۔“

”بس آگئی اپنی اصلیت پر نکمھی!“ عمار پھیکے انداز میں ہنسا۔ اور رسیور اٹھا کر مہ جبین کا نمبر ملانے لگا۔

”جی سر!“ اس نے جواب دینے میں دیر نہیں لگائی تھی۔

”اکاؤنٹ آفیسر کو میرے پاس بھیجو۔“

”جی سر! مہ جبین نے ایک بار پھر اپنا پسندیدہ لفظ دہرایا اور رسیور رکھ دیا۔
 ”میرا بھیا بہت اچھا ہے۔“ فخریہ لہجے میں کہتے ہوئے شمانلہ کھڑی ہو گئی۔
 ”اب یہ خوشامد چھوڑو اور مجھے کام کرنے دو۔“

”ٹھیک ہے سر! شمانلہ نے دوبارہ ایک جو نینر کاروپ دھا رلیا تھا۔ اس کے انداز پر عمار
 بے ساختہ مسکرا دیا۔

وہ کمپنی کی اہم ورکر تھی اور کمپنی کے ابتدائی چند ورکرز میں اس کا شمار بھی ہوتا تھا۔ دیکھا
 جاتا تو عمار کی ترقی میں اس کا کافی کچھ ہاتھ تھا۔ عمار یہ بھی جانتا تھا کہ اسے کئی بار دوسری
 کمپنیوں سے بہت اچھی اچھی آفرز مل چکی تھیں، مگر وہ آفرز ماننا تو درکنار اس نے عمار کے
 سامنے ذکر کرنا بھی گوارا نہیں کیا تھا۔

انوار الحق اس کے دو بیٹے، عبدالحکیم اور اس کی دونوں بیٹیوں کو عمار بہت زیادہ اہمیت دیتا
 تھا اور انھیں کمپنی کے بانیوں میں شمار کیا کرتا اور کیوں نہ ہوتا کہ یہ تمام لوگ اس وقت سے
 اس کے کاندھے کے ساتھ کاندھا ملائے آرہے تھے جبکہ یو اے کمپنی ابتدائی مراحل میں
 تھی بہت کم ہی وہ ان کی کوئی بات ٹھکراتا۔ وہ بھی عمار کی بہت زیادہ عزت کرتے تھے
 ۔ ان تمام میں شمانلہ عمار کو بہت عزیز تھی وہ اسے چھوٹی بہن ہی سمجھتا تھا اور جب انھوں
 نے مل کر عمار سے کوئی کام نکلوانا ہوتا تو اسی کو کوکیل بنا کر بھیجتے تھے۔ ہڑتال میں ملوث

افراد کے بارے عمار اپنے فیصلے پر ڈٹا ہوا تھا۔ یہاں تک کہ ایک بار انوار الحق اور عبدالحکیم نے بھی دبے لفظوں میں اسے معاملہ رفع دفع کرنے کا کہا تھا مگر وہ خوب صورتی سے ٹال گیا تھا۔ وہ دونوں جہاں دیدہ شخص جان گئے تھے کہ عمار انہیں معاف کرنے کو تیار نہیں۔ زور وہ اس لیے نہیں دے رہے تھے کہ عمار بات تو مان جاتا مگر بے دلی کے ساتھ۔ جبکہ وہ نہیں چاہتے تھے کہ عمار یہ محسوس کرے کہ وہ تعلقات کا ناجائز فائدہ اٹھا رہے ہیں۔ بہت سوچ بچار کرنے کے بعد انہوں نے شمانہ کو عمار کے پاس بھیجنے کا فیصلہ کیا تھا کیونکہ وہ اس کی کوئی بات ٹالتا نہیں تھا۔ صحیح معنوں وہ اسے اپنی لاڈلی بہن کی طرح رکھتا تھا۔ یہ الگ بات کہ شمانہ دفتر میں ہمیشہ اسے سرکہہ کر ہی مخاطب کیا کرتی۔ بلکہ انوار الحق تک اسے عمار صاحب کہہ کر پکارا کرتا۔

شمانہ کے منکلتے ہی مہ جبین نے اسے اکاؤنٹ آفیسر کے پہنچنے کی اطلاع دی۔ اسے آفس میں بلا کر عمار ہڑتال والوں کی بابت ضروری ہدایات دینے لگا۔

”ایک ہفتے کے اندر انسپکٹر راحیل نے ان کے لیے چار مرلے کا کوارٹر نما مکان ڈھونڈ لیا تھا۔ مکان کا جائزہ لیتے ہوئے ایک مرتبہ تو اسوہ دکھ سے بھر گئی تھی۔ کہاں دو ایکڑ کی کوٹھی اور کہاں تین مرلے کا ڈربانما گھر۔ وہ گھر دو چھوٹے چھوٹے کمروں، ایک باورچی خانے،

مختصر سے برآمدے اور اس کے سامنے ایک چھوٹے سے صحن پر مشتمل تھا۔ داخلی دروازے کے ایک جانب غسل خانہ اور بیت الخلاء کھٹے بنے ہوئے تھے۔

”ٹھیک ہے چچا جان!“ مکان کا جائزہ لے کر اس نے اپنے ہونٹوں پر زبردستی کی ہنسی بکھیری۔

گہرا سانس لے کر راحیل نے اس کے سر پر ہاتھ رکھا۔ ”بیٹی!.... قسمت کے لکھے کو کوئی نہیں ٹال سکتا۔“

”چچا جان!.... اللہ پاک کا شکر ہے کہ ہمیں چھت تو میسر آگئی ہے۔“ اس نے بہ مشکل اپنی زبان سے تشکر کا کلمہ نکالا تھا۔ ورنہ اس کا جی چاہ رہا تھا کہ چیخ چیخ کر رونا شروع کر دے۔ وہ آسمان کی بلندی سے پامال میں آگرے تھے۔ ایسے ڈرنا مکان میں رہنے کے بارے تو اس نے خواب میں بھی نہیں سوچا تھا۔

”صحیح کہا بیٹی!“ انسپکٹر راحیل نے اثبات میں سر ہلایا۔ ”کل میں ایک سپاہی مقرر کر دوں گا کہ یہاں کی صفائی اور سفیدی وغیرہ کر دے پرسوں آپ یہاں شفٹ ہو جانا۔“

”جی۔“ اس نے مختصراً کہا اور وہاں سے باہر نکل آئے۔

”پینتیس لاکھ میں سودا ہوا ہے۔“ گھر واپس جاتے ہوئے انسپکٹر راحیل نے اسے مطلع کیا۔

”ٹھیک ہے چچا جان!.... شام تک میں رقم پوری کر دوں گی۔“

انسپکٹر راحیل اسے کوٹھی کے اندر اتار کر واپس مڑ گیا۔ اس کی چائے پینے کی دعوت پر اس نے معذرت کر لی تھی۔

ماں کے پاس جا کر اس نے ساری تفصیل بتلائی۔ اور وہ اپنے اپنے اکاؤنٹس کا حساب کرنے لگیں۔ اسوہ کے اکاؤنٹ میں دس لاکھ کے بہ قدر رقم موجود تھی۔ اس کی ماں کے اکاؤنٹ میں انیس لاکھ کے قریب رقم موجود تھی۔ دونوں نے بینک میں جا کر تھوڑی تھوڑی رقم اکاؤنٹ میں چھوڑنے کے بعد باقی رقم منگوالی۔ اور لاکر میں موجود تمام زیور بھی منگوالے تھے۔ زیورات وہ ایک جاننے والے جیولر کے پاس لے گئیں جہاں سے وہ زیورات خرید کرتی تھیں۔

جیولری شاپ سے منگلتے وقت ان کے پاس سینتیس لاکھ موجود تھے۔ بینک سے انھوں نے بڑے نوٹوں کی گڈیاں لی تھیں اور جیولری شاپ والے کو بھی یہی کہا تھا کہ بینک سے رقم منگواتے وقت پانچ پانچ ہزار کے نوٹوں والی گڈیاں منگوائے۔ گھر جانے کے بجائے اس نے انسپکٹر راحیل کو وہیں سے کال کر لی کیونکہ اتنی بڑی رقم اپنے ساتھ پھرانا بالکل مناسب نہیں تھا۔

”ٹھیک ہے آپ لوگ وہیں پارکنگ میں ٹھہریں میں آ رہا ہوں۔“

”بات سنیں؟“ اس نے جونہی رابطہ منقطع کیا ایک جوان لڑکے نے کھڑکی کے سامنے آکر کہا۔

”جی؟“ وہ اس کی طرف متوجہ ہوئی۔ اس کے عقب میں ایک اور لڑکا بھی کھڑا تھا۔ اور پھر عقب والے کے ہاتھ میں پسٹل دیکھ کر اس کا رنگ پیلا پڑ گیا تھا۔

آگے کھڑا ہوا لڑکا بولا۔ ”اگر برا نہ لگے تو اپنا ہینڈ بیگ میرے حوالے کر دو۔“

”نک.... کیوں کر دوں۔“ ہکلاتے ہوئے کہہ کر اس نے کھڑکی کا شیشہ چڑھانے کی کوشش کی۔ مگر شیشے پر دونوں ہاتھوں کا دباؤ ڈال کر اس لڑکے نے اسوہ کی کوشش ناکام بنا دی تھی۔ اس کے ساتھ ہی وہ زہر خند لہجے میں بولا۔

”یقیناً موت سے زیادہ اہم نہیں ہے یہ رقم؟“
 ”مدد کرو.... کوئی ہے۔“ اسوہ زور سے پکاری۔ دو تین آدمی پارکنگ میں موجود تھے مگر اس طرف کسی نے توجہ نہیں دی تھی۔ اسی وقت کسی اور کونے سے دو اور لڑکے نمودار ہوئے جنھوں نے ہاتھوں میں پسٹل پکڑے ہوئے تھے۔

اسوہ سے مخاطب ہونے والے لڑکے نے اس کی گود میں پڑے شوٹر بیگ پر ہاتھ ڈالا مگر اسوہ نے بیگ کو مضبوطی سے پکڑ لیا تھا۔

”چھوڑو ورنہ گولی مار دوں گا۔“ پیچھے لڑکے نے اسے دھمکاتے ہوئے پستول اس کی جانب سیدھا کیا۔

”خدا کے لیے ایسا مت کرو، یہ ہم سے نہ چھینو۔“ وہ ایک دم رو دی تھی۔

”بیٹی!.... چھوڑ دو بیگ کو، جانے دو اسوہ!“ نسرین نے خوف زدہ لہجے میں اس کا بازو پکڑ کر ہلایا۔

”مار دیں گولی ماں!.... مار دیں۔“ وہ ہذیانی انداز میں چلائی۔

لڑکے نے جھٹکا دے کر اس سے بیگ چھیننے کی کوشش کی مگر وہ بالکل چمٹ گئی تھی۔ زور زور سے روتے ہوئے وہ لوگوں کو مدد کے لیے بھی بلارہی تھی۔ مگر اسلحے کی موجودی میں کون ایسا بہادر تھا جو بے بس ماں بیٹی کی مدد کرتا۔ اسوہ کو مزاحمت پر آمادہ پا کر اس کے ساتھ زور آزمائی کرنے والے لڑکے نے بیگ چھوڑا اور ایک دم کار کا دروازہ کھول کر اسوہ کو بازو سے پکڑ کر باہر کھیچا۔ وہ اس رد عمل کے لیے تیار نہیں تھی۔ وہ باہر پختہ فرش پر آ گری تھی۔ ابھی تک بیگ پر اس نے اپنی گرفت کم نہیں کی تھی۔

اس کے نیچے گرتے ہی لڑکے نے بائیں ہاتھ سے اس کی گھنی زلفوں کو پکڑ کر جھٹکا دیا اور دائیں ہاتھ کا زور دار تھپڑ اس کے چہرے پر دے مارا۔ درد، توہین اور ذلت کی وجہ سے اسوہ کے چہرے پر عجیب سے اثرات نمودار ہو گئے تھے۔ آنکھوں سے بہنے والے آنسوؤں

نے بھی ان ظالموں پر کوئی اثر نہیں ڈالا تھا۔ پسٹل پکڑے لڑکے نے ایک زوردار لالت اس کے پیٹ میں رسید کی اور وہ زمین پر گر گئی اس کی گرفت بیگ پر ڈھیلی ہوئی اور اس کے ساتھ زور آزمائی میں مصروف لڑکے نے بیگ اس کے ہاتھ سے جھپٹ لیا اس کے ساتھ ہی نیچے گرا ہوا اس کا قیمتی موبائل بھی اٹھا کر جیب میں ڈال لیا تھا۔

اس کارروائی کے دوران نسرین نے بھی چیختے ہوئے باہر نکلنے کی کوشش کی تھی مگر دوسری طرف موجود پسٹل بردار نے ڈھاڑ کر کہا

”اگر باہر نکلیں تو گولی بھیجے میں اتار دوں گا بڑھیا!“ اس نے سسم کر اپنا ہاتھ دروازے کے ہینڈل سے ہٹا لیا لیکن اس کی منتیں اور دہائیاں جاری رہیں۔ کبھی وہ اسوہ کو مخاطب کرنے لگتی اور کبھی ان لڑکوں کی منت کرنے لگتی۔

بیگ اور موبائل وصول کرتے ہی وہ چاروں وہاں موجود دو موٹر سائیکلوں پر بیٹھ کر نکلے چلے گئے۔ نسرین جلدی سے باہر نکلی اسوہ پیٹ پر ہاتھ رکھے دہری ہوئی پڑی تھی۔

”اسوہ.... اسوہ....“ نسرین آگے بڑھ کر اسے سنبھالنے لگی۔ ”بیٹی!.... منع کیا تھا نا کہ ان ظالموں سے زور آزمائی نہ کرو۔ اگر وہ درندے تمہیں گولی مار دیتے میری جان!.... میرا کیا بنتا۔“ نسرین روتے ہوئے بیٹی کے ساتھ ہی فرش پر بیٹھ گئی تھی۔ وہ اسے جواب دیے بغیر خاموشی سے آنسو بہاتی رہی۔

اسی وقت ایک دو بندے ان کے قریب آئے۔ ”بہن ٹھیک تو ہو؟“ وہ بہمدردی سے پوچھنے لگے۔

”بڑی جلدی خیال آگیا بہنوں کا؟“ اسوہ پھٹ پڑی تھی۔ ”آپ جیسے بھائی ہوں گے تو بہنوں کی دولت کیا عزت بھی سر بازار لئے گی۔“

سوال پوچھنے والا شرمندہ ہو کر بغلیں جھانکنے لگا تھا۔ اس کے ہمراہ کھڑے ادھیڑ عمر شخص نے کہا۔

”بیٹی!.... ہم کیا کر سکتے تھے۔ وہ مسلح تھے، ہم خالی ہاتھ ان کا مقابلہ کیسے کرتے؟“

”آپ لوگوں کی اسی بزدلی نے ان جیسے درندوں کو کھلی چھوٹ دے دی ہے۔“

اس مرتبہ کسی نے بھی اسوہ کی بات کا جواب نہیں دیا تھا۔ نسرین نے اسے سہارا دے کر کھڑا ہونے میں مدد دی۔ اسی وقت انسپکٹر راحیل سرکاری گاڑی جیپ کے ساتھ پارکنگ میں داخل ہوا۔ اس کے ہمراہ تین سپاہی بھی تھے۔ تمام اس وقت وردی میں تھے

۔ انسپکٹر راحیل کو دیکھ کر اسوہ پھر رونے لگ گئی تھی۔

”کیا ہوا؟“ جیپ کے رکتے ہی وہ جلدی سے باہر نکلا۔

وہاں موجود تماشا یوں نے کھسکنے کی کوشش کی مگر انسپکٹر راحیل نے انہیں ہاتھ اٹھا کر روکا۔

”ٹھہریں آپ لوگ۔“ اور اس کی بات سن کر تمام لوگ رک گئے تھے۔
اسوہ کی حالت دیکھتے ہی وہ ایک لمحے میں بات کی تہہ تک پہنچ گیا تھا۔ اس نے سر سراتے ہوئے لہجے میں پوچھا۔ ”کتنے آدمی تھے؟“

”چار افراد تھے بھائی صاحب! نسرین نے دکھی لہجے میں بتایا۔
”تمہیں چوٹ تو نہیں لگی؟“ راحیل نے آگے بڑھ کر اسوہ کے سر پر ہاتھ رکھا اور اس نے خاموشی سے سر جھکا لیا۔

”اچھا چلو گھر چلیں۔“ انسپکٹر راحیل کے پاس اس کے علاوہ کوئی بات نہیں رہ گئی تھی۔ اتنا تو وہ بھی جانتا تھا کہ کراچی جیسے شہر میں چار مجرموں کو تلاشنا بھوسے کے ڈھیر سے سوئی ڈھونڈنے سے بھی کئی گنا زیادہ مشکل تھا۔

غم نے تو گویا اسوہ کے گھر کا رستا دیکھ لیا تھا۔ اسے کوٹھی کا ریس پھن جانے پر اتنا دکھ نہیں ہوا تھا جتنا آخری جمع پونجی کے لٹنے پر ہوا تھا۔ وہ رقم ان کے لیے باعزت زندگی گزارنے کا آخری سہارا تھی۔ اس واقعے کو ہفتہ گزر گیا تھا۔ انسپکٹر راحیل پوری کوشش کے باوجود بھی ان مجرموں کو تلاش نہیں کر سکا تھا۔ اس وقت وہ اپنے بیڈ پر لیٹی خوب صورت نقش و نگار سے مزین پھت کو گھور رہی تھی۔ دماغ جانے کیا کیا سوچ رہا تھا۔ والد کی وفات، عمار

کی جدائی، کوٹھی کا ریس چھن جانے کا غم، ڈکیتی کی واردات میں ہونے والی توہین اور مستقبل کی فکر۔ ماں بیٹی بالکل ہی بے سہارا اور بے یار و مددگار ہو گئی تھیں۔ ان کے خون کے رشتے تو یوں بھی موجود نہیں تھے اور دور پار رشتے داروں کے ساتھ انھوں نے کبھی سیدھے منہ بات نہیں کی تھی۔ اب اس حالت میں انھیں کس نے برداشت کرنا تھا۔ لے دے کے انسپکٹر راحیل، مدثر اور اسماء کی ذات ایسی تھی جن سے وہ اپنے دکھ درد بیان کر سکتی تھی۔ اس دن کے بعد طاہر جواد اور اس کا بیٹا نہیں آئے تھے، البتہ اکا دکا پلاٹ خریدار پہنچ جایا کرتے تھے۔ اور ان کے بارے اسوہ نے پہلے سے چوکیدار کو سمجھا دیا تھا۔ وہ ہر آنے والے کو طاہر جواد کا فون نمبر اور اس کے گھر اور دفتر کا پتا سمجھا دیا کرتا۔

ماں کو کمرے میں داخل ہوتا دیکھ کر وہ چونک کر اٹھ بیٹھی تھی۔ ”آہیں امی جان!“

”گڑیا!.... اتنی پریشان کیو سو؟.... جہاں اتنا کچھ چلا گیا وہاں اس حقیر رقم کی اتنی اہمیت نہیں ہے کہ میری بیٹی جینے ہی سے منہ موڑ لے۔“

”ایسی کوئی بات نہیں امی جان!.... بس توہین کا احساس ہی دماغ سے زائل نہیں ہوتا۔ کس بے دردی سے ان ظالموں نے مجھے مارا تھا۔“

”امی کی جان!.... یہ وہ درندے ہیں کہ دولت کے لیے اپنے ماں باپ کے ساتھ ایسا سلوک کرنے پر تیار ہو جائیں تم تو پھر بھی ایک غمیر لڑکی تھیں۔ اور یاد ہے اس وقت کتنی منتیں کی

تھیں کہ بیگ ان ظالموں کے حوالے کر دو۔ یہ تو شکر ہے انھوں نے تم پر گولی نہیں چلائی ورنہ میں تو جیتے جی مر جاتی۔“

”ماں جی!.... میری سمجھ میں تو کچھ نہیں آ رہا کہ اب کیا کریں گے؟“

”فی الحال تو دو تین ماہ رہ سکتے ہیں یہاں۔“ نسرین بیگم نے خیال ظاہر کیا۔

”ماں جی!.... ہمارے اکاؤنٹس میں اتنی رقم نہیں ہے کہ ہم چوکیدار اور ملازما کی عیاشی افورڈ کر سکیں۔ اور نہ گیس بجلی کے بل کی ادائیگی کی رقم ہے اس لیے بہتر یہی ہے کہ عارضی طور پر انسپکٹر چچا کے ہاں چلے جاتے ہیں۔“

نسرین نے کہا۔ ”دو تین ماہ تک بجلی اور گیس کے بل کی ادائیگی نہ کرنے پر میٹر نہیں کاٹا جاتا۔ باقی رہ گیا چوکیدار اور ملازما کا مسئلہ تو انھیں رخصت کر دیتے ہیں۔“

”یہ ٹھیک ہے ماں جی! اسوہ نے اثبات میں سر ہلادیا تھا۔“

اگلے دن ہی ان دونوں کو بلا کر نسرین بیگم نے مطلوبہ تنخواہ کے چیک پکڑائے اور پھر معذرت کر کے انھیں الوداع کر دیا۔

تمام کے چھٹی کر جانے کے بعد بھی وہ دفتر میں بیٹھا رہا۔ دوسروں کے ساتھ اس نے مہ جبین کو بھی رخصت کر دیا تھا۔ صرف عبدالحکیم دفتر میں موجود تھا کہ وہ عمار کے جانے کے

بعد ہی چھٹی کیا کرتا تھا۔ عمار نے اسے کئی بار منع کیا تھا مگر وہ باز نہیں آتا تھا۔ فرصت کے لمحوں میں عمار اس کے سامنے اپنی اور اسوہ کی کہانی بھی دہرا چکا تھا۔ اب بھی جب اس کا دل کرتا وہ چچا عبدالحکیم کو بلا کر اسوہ کی یادیں اس سے بانٹ لیتا۔

ضروری کام بنٹا کر اس نے اپنی قیمتی گھڑی پر نگاہ دوڑائی شام کے سات بج رہے تھے۔ مزید ایک گھنٹا گزارنے کے لیے اس نے چچا عبدالحکیم کو بلالیا۔ اس کے گھنٹی بجانے پر وہ فوراً حاضر ہو گیا تھا۔

”جی سر!....“ اس نے اندر داخل ہو کر پوچھا۔

”اوپ چچا جان!.... بیٹھو دو باتیں ہی کر لیں۔“

”ساتھ اگر چائے بھی ہو جائے تو؟“ عبدالحکیم نے مسکرا کر پوچھا۔

”ٹھیک ہے، سبز چائے ٹھیک رہے گی۔“ عمار نے بے تکلفی سے کہا۔ وہ جانتا تھا کہ چچا

عبدالحکیم اس کا کام کر کے دلی خوشی کیا کرتا تھا۔ اسی وجہ سے اس طرح کے کام بتانے

میں عمار نخل سے کام نہ لیتا۔

اس چائے لانے تک وہ مہ جبین کے رویے پر غور کرنے لگا۔ وہ کوئی ایسی تدبیر سوچ رہا

تھا کہ وہ ناراض بھی نہ ہو اور اس تک عمار کی بات بھی پہنچ جائے۔ کسی کا دل توڑنا اسے

گوارا نہیں تھا، مگر وہ کیا کرتا کہ جس بارے میں جبین اس کے پیچھے پڑی تھی وہ اس کے بس میں نہیں تھا۔

”یہ لیں سر!.... گرما گرم چائے۔“ چچا عبدالحکیم نے اس کے سامنے چائے کی پیالی رکھتے ہوئے نشست سنبھالی۔ اپنے لیے چائے لانا وہ نہیں بھولا تھا۔

”چچا جان!.... ایک چھوٹا سا مسئلہ ہے؟“ چائے کی چسکی لیتے ہوئے عمار عبدالحکیم کی طرف متوجہ ہوا۔

”میں سن رہا ہوں سر! عبدالحکیم نے بھی اپنی چائے کی پیالی دائیں ہاتھ میں تھامتے ہوئے کہا۔

”مہ جبین بہت اچھی لڑکی ہے مگر اب معاملہ کچھ بدلنے لگا ہے۔“

عبدالحکیم ہنسا۔ ”عمار صاحب!.... جس چیز کا کوئی وارث نہ ہو اس کے ہزاروں امیدوار پیدا ہو جاتے ہیں۔“ وہ جہاں دیدہ شخص عمار کے بتلائے بغیر حقیقت کی تہ تک پہنچ گیا تھا۔

”میں نے اس طرح کی کوئی بات ہی نہیں کی پھر آپ نے کیسے اندازہ لگایا؟“

”میں کافی دنوں سے دیکھ رہا ہوں کہ مہ جبین کی دلچسپی آپ کی ذات میں بہت زیادہ بڑھ گئی ہے۔ جب تک وہ یہاں سیٹھی ہوتی ہے مجھے آپ کے لیے چائے یا کافی وغیرہ بھی نہیں لانے دیتی۔ ہر وقت آپ کی تعریفوں میں رطب اللسان رہتی ہے۔“

”ہونہ، آج مجھے سال گرہ پارٹی کی دعوت دے رہی تھی۔ چونکہ غیر اسلامی تہوار مجھے اچھے نہیں لگتے۔ اس بارے میرے خیالات جانتے ہی وہ سال گرہ پارٹی کا ارادہ ختم کر کے مجھے کھانے کی دعوت دینے لگ گئی اس کا دل رکھنے کے لیے مجھے حامی بھرنا پڑی۔“

”میرے لیے حکم؟“

”کوئی ایسی ترکیب کہ اس کا دل بھی نہ ٹوٹے اور اس کی سمجھ میں بھی ساری بات آجائے۔“

”دل نہ ٹوٹے، یہ بھی خوب کہی۔“ عبدالحکیم کے ہونٹوں پر شوخ مسکراہٹ نمودار ہوئی۔

سر! آپ اپنی بات کو شہد کی ہزار پر توں میں پلٹ کر بھی جب ایک لڑکی کو یہ خبر سنائیں گے کہ جسے وہ چاہتی ہے وہ اسے نہیں مل سکتا تھا تو بلا شک و شبہ اس کے دل کے اتنے ہی ٹکڑے ہوں گے جتنے یہی خبر آپ غصے کی حالت میں اس کے گوش گزار کرنے پر ہوں گے۔“

www.urdu novelsmania.com

”کیا مطلب؟“

”مطلب واضح ہے۔ محبت کرنے والے پچھڑنے کی خبر کے الفاظ پر دھیان دیتے ہیں انداز اور لہجے پر نہیں۔“

”تو پھر؟“

عبداللہ حکیم نے جواب دیا۔ ”پھر یہ کہ اسے بتادو، وہ ابھی ابتدائی مراحل میں ہے۔ آپ کی خاموشی اس کے دل میں غلط فہمی کا کوئی بیج بھی بوسکتی ہے۔“

”میرا بھی یہی خیال ہے.... لیکن میں اسے سمجھانے کے لیے کوئی عمدہ طریقہ سوچ رہا تھا۔“

”سب سے عمدہ طریقہ یہی ہے کہ اس کے اظہار سے پہلے ہی اسے اسوہ کے متعلق پوری کہانی سنا دو۔“

”تو کیا اس طرح وہ سنبھل جائے گی؟“

عبداللہ حکیم نے اطمینان سے کہا۔ ”یہ آپ کا مسئلہ نہیں ہے۔“

”دکھ تو ہوتا ہے ناچچا۔“ عمار نے افسوس بھرے انداز میں سر ہلایا۔

”جس دکھ کا مداوا آپ کے بس سے باہر ہے اس کو سوچنا وقت کا ضیاع ہے اور میں آپ کو وقت ضائع کرنے کا مشورہ نہیں دے سکتا۔“

”گویا میری احتیاط فضول ہے۔“

عبداللہ حکیم نے منطقی انداز میں کہا۔ ”فضول تو نہیں، بے فائدہ کہہ لیں۔“

”چلو ایسا ہی سہی.... اور اب مجھے چلنا چاہیے۔“ گھڑی پر نظر دوڑا کر وہ اٹھ گیا۔

عبداللہ حکیم بھی اس کے ساتھ ہی اٹھ گیا تھا۔ عمار نے لیپ ٹاپ بیگ میں ڈالا دفتر سے باہر نکل آیا۔ عبداللہ حکیم نے اس کے ہاتھ سے بیگ تھام لیا تھا۔ گو عمار اس بات کے حق میں

نہیں تھا کہ عبدالحکیم اس کا سامان اٹھا کر اس کے پیچھے چلے مگر عبدالحکیم کی خوشی کو مد نظر رکھتے ہوئے اسے خاموش رہنا پڑتا تھا۔ کئی بار منع کرنے کے باوجود وہ باز نہیں آیا تھا تو عمار نے اسے اس کے حال پر چھوڑنا پڑا۔

اس کی کار کار خ عبدالحکیم کے گھر کی طرف تھا کیونکہ جس دن وہ دفتر سے لیٹ اٹھتا اس دن عبدالحکیم کو اس گھر پر اتارنے ضرور جاتا۔ عبدالحکیم سے رخصت لے کر وہ مہ جبین کے گھر کی طرف بڑھ گیا۔ البتہ رستے میں مارکیٹ میں رک کر وہ چند تحائف لینا نہیں بھولا تھا۔ پورے گھر والے شدت سے اس کے منتظر تھے۔ مہ جبین کا باپ شوکت حیات ایک بینک میں کیشئر تھا جبکہ ماں بشریٰ ایک گھریلو خاتون تھیں۔ اس سے ایک چھوٹی بہن اور بھائی ابھی تک پڑھ رہے تھے وہ سب سے بڑی تھی اور آزاد خیال باپ نے اسے نوکری کی اجازت دی ہوئی تھی۔ یوں بھی گھروں کے خرچ اتنے بڑھ گئے ہیں کہ ایک تنخواہ سے گزارا نہیں ہو پاتا۔ البتہ ماں باپ نے اس کی تربیت اس نہج پر کی تھی کہ انھیں اپنی بیٹی پر پورا بھروسہ تھا۔ اپنی کار اس نے گھر سے باہر ہی پارک کی تھی کہ اس چھوٹے مکان میں اتنی گجائش موجود نہیں تھی۔

”شکریہ سر!“ مہ جبین نے سر کے اشارے سے اسے خوش آمدید کہا۔ شوکت حیات سے ہاتھ ملا کر وہ اس کی معیت میں کھانے کی میز کی طرف بڑھ گیا۔ پر تکلف کھانے کا اہتمام کیا گیا تھا۔

ہلکی پھلکی گپ شپ میں کھانا کھایا گیا۔ کھانے کے بعد بھی عمار نے اٹھنے کی کوشش نہیں کی تھی۔ جوان لڑکی کے والدین اتنے بچے نہیں تھے کہ وہ اپنی بیٹی کے دل کے حال سے ناواقف ہوتے۔ کھانے کے بعد قہوہ پی کر وہ غیر محسوس انداز میں وہاں سے کھسک لیے تھے۔ تمام کے جانے بعد عمار مطلب کی گفتگو پر آگیا کہ جس کی وجہ سے وہ ابھی تک رخصت نہیں ہوا تھا۔ مہ جبین کے گھر والوں کے بارے سر سری معلومات لینے کے بعد اس نے دھیرے دھیرے گفتگو کا رخ اپنی ذات کی جانب موڑا۔ اور اس کی کوشش کے بہ موجب جلد ہی مہ جبین نے وہ سوال کر دیا جس کا وہ منتظر تھا۔

”سر!.... آپ نے بہت جلد ترقی کی منازل طے کی ہیں۔ پرانے ورکرز بتلاتے ہیں کہ آپ نے بالکل صفر سے ابتداء کی اور آپ کا تعلق بھی ایک سفید پوش گھرانے ہی سے تھا۔ اتنے کم وقت میں اتنا سفر؟“

”صحیح کہہ رہی ہیں آپ اور جانتی ہو جب لگن سچی ہو تو انسان کی کوششیں ضرور بار آور ثابت ہوتی ہیں۔ یقین کرو میں اپنی تعلیم ادھوری چھوڑ کر اس میدان میں اترا۔ کیونکہ کسی نے

میری غربت کا بہت مذاق اڑایا تھا۔ ایک ایسی شخصیت جو مجھے سارے جہان میں سب سے عزیز تھی بلکہ اب بھی ہے البتہ میری غربت اس کی نظروں میں باعث استہزاء تھی۔ اس نے میری محبت کو نفرت کی نگاہ سے دیکھا مجھے دھتکارا اور میرے دل میں یہ یقین بیٹھ گیا کہ دنیا میں عزت صرف اسی کی ہے جس کے ہاتھ میں پیسا ہے۔ اور پھر میں عزت کمانے کی تگ و دو میں لگ گیا۔ اس نے کہا تھا کہ جب میں اس مقام پر پہنچ جاؤں جہاں اس کا دولت مند باپ موجود ہے تب میں اس کا رشتا مانگنے اس کے گھر جا سکتا ہوں اور اب جلد ہی میں اس کے گھر کا رخ کرنے والا ہوں بس ایک دو تعمیراتی کام زیر تکمیل ہیں جو بھی یہ مکمل ہوتے ہیں میں اپنے والدین کو اس کے گھر لے جاؤں گا۔“

مہ جبین کے چہرے پر مایوسی کے گہرے بادل چھا گئے تھے۔ لیکن اس نے بہ ظاہر مسکرا کر کہا۔

www.urdu novelsmania.com

”اللہ پاک آپ کو کامیاب کرے سر!“

دکھ کا گہرا احساس دل میں چھپا کر جو مسکراہٹ لبوں پر ظاہر ہوتی ہے وہ مسکراہٹ ایک عجیب منظر پیش کرتی ہے یوں جیسے دھوپ میں بارش ہو رہی ہو، کچڑ میں پھول کھلا ہو یا گلستان کو آگ لگ جائے۔ ہنسنے والے کی سمجھ میں نہیں آتا اپنے محبوب کی خوشی میں

شریک ہوا جائے یا اپنے ٹوٹنے والے دل کا ماتم کیا جائے۔ اسی کیفیت سے مہ جبین گزر رہی تھی۔ عمار جانتے بوجھتے اس کے احساسات سے بے خبر بنا رہا۔

”شکریہ مہ جبین!.... اور اپنی سناؤ؟.... منگنی کی مٹھائی وغیرہ کھلانے کا کب ارادہ ہے؟“ اس نے ماحول میں چھائی اداسی کے گھمبیر احساس کے باوجود مہ جبین کے دل میں پلنے والی آخری امید کو بھی جڑ سے اکھاڑنے کی خاطر کہا۔

وہ پھکی سی مسکراہٹ سے بولی۔ ”سر!.... اس بارے تو امی جان اور ابو جان ہی کوئی فیصلہ کریں گے۔“

”بالکل صحیح کہا!.... نیک بخت لڑکیاں ایسی ہی ہوتی ہیں۔“ اس نے تائیدی انداز میں سر ہلایا۔

”نیک بخت، یہ بھی خوب کہی سر!“ مہ جبین کے لہجے میں شامل دکھ عمار کی نظر سے اوجھل نہیں تھا، بلکہ وہ تو اس دکھ کی چھین تک اپنے سینے میں محسوس کر سکتا تھا کہ یہ وقت اس پر بیت چکا تھا۔ مگر وہ اس حالت میں نہیں تھا کہ مہ جبین کو تسلی دے سکتا۔

”میرا خیال ہے کافی دیر ہو گئی ہے مجھے چلنا چاہیے۔“ اپنی بات وہ اس تک پہنچا چکا تھا اب وہاں مزید بیٹھنا اسے مناسب معلوم نہ ہوا۔

”جی سر!“ مہ جبین کھڑی ہو گئی تھی۔ ”چلیں میں آپ کو گیٹ تک چھوڑ دیتی ہوں۔“

”گیٹ نہیں کار تک۔ میں نے آپ لوگوں کے لیے چند تحائف لائے ہیں وہ کار ہی میں پڑے ہیں۔“

”یہ آپ نے زیادتی کی ہے سر!“ مہ جبین نے احتجاج کیا۔

”پہلی دفعہ اپنی چھوٹی بہن کے گھر جا رہا تھا اتنا بھی نہ کرتا۔“ عمار نے اس کے تڑپتے پھڑکتے دل پر آخری وار کیا اور دروازے کی طرف بڑھ گیا۔ مہ جبین کی آنکھوں سے نکلنے والی غم کی تیز آنچ اسے دکھی کرنے لگی تھی۔

کار کا دروازہ کھول کر اس نے عقبی نشست سے ایک بڑا سا شاپنگ بیگ نکال کر مہ جبین کے ہاتھ میں پکڑایا اور اسے خدا حافظ کہہ کر وہاں سے نکل آیا۔ وہ جانتا تھا کہ چند دنوں تک وہ سنبھل جائے گی۔ وقت ایک بہت بڑا مرہم ہے جو کسی بھی زخم کو باقی نہیں رہنے دیتا۔ ایک معصوم لڑکی کو وہ اپنے انتظار کی سولی پر نہیں لٹکا سکتا تھا۔ یہ بھی ممکن تھا کہ عمار کی وجہ سے وہ کوئی اچھے رشتے ٹھکرا دیتی اور بعد میں اس کے پاس پچھتانے کا بھی موقع نہ ہوتا۔ اب بھی اگر وہ کوئی ایسا کام کرتی تو اس کا ذمہ دار کم از کم عمار نہ ہوتا۔

تھوڑا سا آگے جاتے ہی جانے کیوں اس کے دل میں اسوہ کی یاد ہلکورالے کر بیدار ہوئی اور اس نے اپنی کار کا رخ اس کے گھر کی طرف کر دیا۔ یہ مشکل تھا کہ رات کے اس وقت وہ گھر سے باہر نکلتی یا گیٹ پر کھڑی ہوتی کہ عمار صاحب آکر اس کا دیدار کر لے مگر اس کے

باوجود وہ خود کو روک نہ پایا۔ محبوب نہ سہی اس کے گھر کا دیدار بھی ایک سعادت ہی تھی۔ گو وہ جانتا تھا کہ اسوہ کے دل میں اس کے لیے محبت نہیں ہے مگر یہ بات اسے اسوہ کی محبت سے باز نہیں رکھ سکتی تھی۔ گزرے سالوں نے اسوہ کی محبت میں ذرا سی بھی کمی نہیں آنے دی تھی۔ وہ آج بھی شروع دن کی طرح اس کے دل پر قابض تھی۔ آج بھی وہ اسے اتنا ہی پیاری تھی جتنا پہلی نظر میں لگی تھی بلکہ اگر وہ اپنی محبت کا موازنہ گزشتہ دنوں سے کرتا تو آج اسوہ کی محبت کا پلڑا پہلے سے بھی کچھ زیادہ وزنی دکھائی دیتا تھا۔ بہت زیادہ کوشش کے باوجود وہ اپنے دل میں اس کی یاد کی شدت کو کم نہیں کر پایا تھا۔ کبھی کبھی تو وہ اپنے والدین کی حسرت بھری نگاہیں دیکھ کر اتنا شرمندہ ہو جاتا کہ خود سے نظریں ملانے کے بھی قابل نہ رہتا اور اس کا دل چاہتا کہ امی ابو کی بات مان کر شادی کر لے۔ مگر اسی لمحے اسوہ کی یاد اس کے دل میں چٹکی لے کر اپنے ہونے کا احساس دلاتی۔ اور وہ اپنے فیصلے پر عمل درآمد کے قابل نہ رہتا۔

جلد ہی وہ اسلم شکور کی وسیع و عریض کوٹھی کے سامنے پہنچ گیا تھا۔ اپنی کار کی رفتار آہستہ کرتے ہوئے وہ کوٹھی کے سامنے سے گزرنے لگا۔ غیر متوقع طور پر اسے کوٹھی میں اندھیرا چھایا نظر آیا۔ حالانکہ اس کے ارد گرد کی کوٹھیوں میں خوب روشنی ہو رہی تھی۔ وہ کافی عرصے بعد وہاں سے گزرا تھا۔ داخلی دروازے کے سامنے اس نے ایک لحظے کے

لیے کاررو کی اور پھر چل پڑا۔ دل ہی دل میں اس نے ارادہ کر لیا تھا کہ وہ چند دنوں تک اپنے انتظار کو کسی منطقی انجام تک پہنچانے کے لیے وہاں کا رخ ضرور کرے گا۔ اسے معلوم نہیں تھا کہ اسوہ کی شادی ہو گئی تھی یا نہیں اور اگر ہو گئی تھی وہ اپنی خانگی زندگی میں خوش حال تھی یا غمگین۔ لیکن اس کا وجدان یہ کہتا تھا کہ وہ قیمتی موتی ابھی تک کسی تاج کی زینت نہیں بنا ہوگا۔ اور شاید عمار کی دنیاوی ترقی دیکھ کر وہ بے دلی ہی سے سہی مگر اس کا تمام لیتی۔ عمار کو تو بس اس کا ساتھ چاہیے تھا۔

پشیمان قسط نمبر 14 ریاض عاقب کوہلر دو تین ماہ پبلک جھپکتے کی دیر میں گزر گئے تھے۔ اس دوران اسوہ دو تین مرتبہ ہی اسماء لوگوں کے ہاں جاسکی تھی۔ اسوہ پر پڑنے والی افتاد نے انہیں بھی دکھی کر دیا۔ پلاٹ کے خریداروں کا ظاہر جواد کے ساتھ کیا معاہدہ ہوا تھا اس بارے وہ لاعلم تھی۔ البتہ گرومی رکھی کو ٹھی کی مہلت ختم ہونے سے ایک ہفتہ پہلے انہیں قانونی طور پر گھر چھوڑنے کا نوٹس مل گیا تھا۔ اب گیٹ وغیرہ پر کسی کے آنے کی صورت میں اسوہ کو خود جا کر گیٹ کھولنا پڑتا۔ باورچی خانہ اس کی ماں نے سنبھال لیا تھا۔ اپنے دو کمروں کے علاوہ انہوں نے باقی کمرے مستقل بند کر دیے تھے۔ وہ اپنا زیادہ وقت اپنے کمرے ہی میں گزارتی۔ وہ چاہ کر بھی سہانے ماضی کی یادوں سے پیچھا نہیں چھڑا رہی تھی

- اس کوٹھی میں اسے اپنے پاپا کی شفقت بھری سرگوشیاں سنائی دیتیں۔ ”ارے میری پیاری گڑیا!.... رو کیوں رہی ہے؟“ بچپن ہی سے اسے منہ بسورتے دیکھ کر اس کے ابو جان بڑے پیار سے پکارا کرتے اور پھر جب وہ آنکھوں میں نمی لیے کسی بھی جائز ناجائز خواہش کا اظہار کرتی پاپا اسے پورا کرنے میں دیر نہیں لگاتے تھے۔ وہ اسے روتے ہوئے نہیں دیکھ سکتے تھے۔ وہ مذاق میں موڈ بناتی اور اس کے والد سچ مچ پریشان ہو جاتے۔ آج وہ سچ مچ پریشان تھی مگر اس کے آنسو صاف کرنے والا اپنی شفقت، محبت سمیٹے بہت دور چلا گیا تھا۔ ایسی جگہ جہاں سے کوئی واپس نہیں لوٹا کرتا۔ والد نے کبھی اسے گلاب کے پھول سے بھی نہیں مارا تھا اور اس کی غیر موجودی میں دو تین غنڈوں نے اسے تھپڑ مارے اس کے نازک پیٹ میں ایسی لات رسید کی جس کی تکلیف وہ کئی دن تک محسوس کرتی رہی۔ اور اس وقت اس کا رونا کسی کام نہ آیا۔ اگر اس کا پاپا زندہ ہوتا تو پاتال سے بھی ان غنڈوں کو ڈھونڈ کر لے آتا۔ مگر اب تو خود پاپا ہی نہیں رہا تھا۔ اور پھر والد کے بعد اسے عمار نے بھرپور محبت دی تھی۔ مگر پاپا کی طرح وہ اسے بھی گنوا چکی تھی۔ وہ اس کی بے لوث محبت کی قدر نہ کر سکی۔ اور جب اسے احساس ہوا کہ وہ بھی عمار کو چاہتی ہے تو عمار بھی غائب ہو گیا تھا۔ ان دونوں کے بعد اب وہ اپنے پیارے گھر سے بھی بے دخل ہونے والی تھی۔ وہ بچپن سے لڑکپن اور پھر جوانی کی حدود میں اسی کوٹھی کے اندر رہ کر داخل

ہوئی تھی۔ اس کوٹھی کے چپے چپے سے اسے عشق تھا۔ وہ مہلت ختم ہونے سے دو تین بار پہلے کوٹھی سے رخصت ہونے کا ارادہ کر چکی تھی مگر ہر بار اس کی کوشش رایگاں جاتی۔ وہ لاشعوری طور پر بھی مہلت ختم ہونے سے پہلے کوٹھی خالی کرنے پر تیار نہیں تھی مگر اب تو وہ وقت پورا ہو چکا تھا۔ مہلت ختم ہونے کے بعد وہ بہت تکلیف میں دن گزار رہی تھی۔ اور پھر وہ دن آگیا جب طاہر جو اد اپنی منحوس شکل لے کر وہاں آن پہنچا۔ ”تو کیا سوچا ہے مس اسلم شکور!“ اس نے دروازے پر کھڑے کھڑے پوچھا تھا۔ ”ہم کل یہاں سے چلے جائیں گے۔“ کوشش کے باوجود وہ اپنے لہجے میں گہرے دکھ کے احساس کو نہیں چھپا سکی تھی۔ ”گو تمھاری وجہ سے مجھے بہت نقصان پہنچا۔ یہاں تک کہ مجھے لوگوں کے ایڈوانس کی رقم اپنے پلے سے ادا کرنا پڑی پھر بھی میری آفر قائم ہے۔ میرا بیٹا اب بھی تمھیں اپنانے کے لیے تیار ہے۔“ رقم کی ادائی کے متعلق اس نے صریحاً جھوٹ بولا تھا۔ ”کل آکر گھر کی چابی لے لینا۔“ دروازہ بند کر کے وہ پیچھے مڑ گئی۔ اپنے باپ کے قاتل سے وہ سودے بازی نہیں کر سکتی تھی۔ کبھی کبھی تو اس کا دل چاہتا کہ پستول خرید کر دونوں باپ بیٹوں کو قتل کر دے۔ مگر ایسا صرف سوچا جاسکتا تھا۔ وہ ایک کمزور لڑکی کے بس سے باہر تھا کہ وہ ان درندوں کا مقابلہ کرتی۔ اسی رات کو اس نے تین بڑے بیگوں میں اپنا اور ماں کا سامان پیک کر لیا تھا۔ دونوں کے پاس استعمال کے کافی لباس اور جوتے

موجود تھے۔ انسپکٹر راحیل سے اس نے بات کر لی تھی وہ مقررہ وقت پر وہاں اپنی کار لے کر پہنچ گیا تھا۔ اس کے پاس وہی کار تھی جو کبھی اسوہ کی ملکیت ہو کر تھی تھی۔ اور اس نے انسپکٹر کی کارکردگی پر خوش ہو کر اسے انعام میں دی تھی۔ لاکھوں کی کار اس کے حوالے کرتے وقت اسوہ کو ذرا سا بھی افسوس نہیں ہوا تھا۔ اور اب وہی اسوہ تھی کہ چند لاکھ کے لیے اپنی جان کی بازی لگانے پر تیار ہو گئی تھی۔ وقت بھی انسان کو جانے کہاں لا پٹتا ہے۔ دو بیگ کار کی ڈگی میں اور ایک عقبی نشست پر ماں کے ساتھ رکھ کر وہ اگلی سیٹ پر بیٹھ گئی۔ طاہر جواد بھی اس کے بتائے ہوئے وقت پر پہنچ گیا تھا۔ ان کے کپڑوں وغیرہ کے لے جانے پر اس نے کوئی اعتراض نہیں کیا تھا۔ کار کے آگے بڑھتے ہی اسوہ نے مڑ کر اپنے گھر پر آخری نگاہ ڈالی۔ ڈرائیونگ روم کے دروازے پر اسے اپنا والد مسکراتا ہوا کھڑا دکھائی دیا۔ ایک بار وہ دوستوں کے ساتھ مری کی سیر کو گئی تھی اس وقت بھی اسی جگہ پر کھڑے ہو کر اس کے پاپا نے اسے ہاتھ ہلا کر رخصت کیا تھا۔ وہ بے ساختہ اد پڑنے والے آنسوؤں کو روکنے کے لیے ایک دم نیچے دیکھنے لگی مگر اس کی کوشش کامیاب نہیں ہوئی تھی۔ ایک ہاتھ سے اسٹیرنگ سنبھالتے ہوئے راحیل نے دوسرا ہاتھ اس کے سر پر رکھا۔ ”بیٹی!..... ماضی کی آسائشوں کے بجائے مستقبل کے سہانے سپنوں پر توجہ دو۔“ وہ سسکی۔ ”پچا جان!..... مستقبل بھی تو اندیشوں سے پر نظر آ رہا ہے۔“ اس کی ماں بھی اپنی آنکھوں پر

دو پٹا لپیٹے اپنے آنسوؤں کو روکنے کی تگ و دو میں تھی۔ ”اللہ نہ کرے بیٹی!.... ایسا نہیں کہتے۔ جو آزمائشیں آنا تھیں وہ تو گزر چکیں۔ انھیں آپ لوگ جھیل چکے ہو اب اس سے بڑی مصیبت تو نہیں آ سکتی۔ اور ڈرتا تو وہ ہے جس کے پاس کچھ گنوانے کو ہو۔ آپ نے سب کچھ گنوا دیا ہے اب ڈر کا ہے کا۔ بس اللہ پاک کو راضی کرو۔ کہ یہ دنیا بالکل عارضی ہے۔“ ان کی ناگفتہ بہ حالت دیکھ کر انسپکٹر راحیل کے پاس ان کو تسلی دینے کے لیے اس کے علاوہ کوئی الفاظ موجود نہیں تھے۔ اس نے ماں بیٹی کی ذمہ داری اس لیے قبول کی تھی کہ وہ جانتا تھا اسوہ پڑھی لکھی لڑکی تھی اور جاب وغیرہ کر کے اپنا خرچا پانی پورا کر لیتی۔ اور پھر وہ اسے بیٹی جیسے مقدس نام سے پکار چکا تھا اس وجہ سے اس کا اتنا حق تو بنتا تھا کہ ماں بیٹی کو رہنے کے لیے گھر میں ایک کمرہ ہی دے دیتا۔ *** ”پاپا!.... کیا فائدہ ہوا میرا کام تو نہیں ہوا نا؟“ ارشد نے احتجاجی لہجے میں کہا۔ ”تو اس میں میرا کیا قصور یار!.... اب میں اس کے ساتھ زبردستی تو نہیں کر سکتا نا؟.... یوں بھی وہ انسپکٹر راحیل کے گھر شفٹ ہو گئی ہے۔ شاید اسے تمہارے ارادے کی خبر پہلے سے تھی، کہیں تم نے اسے فون پر دھمکی وغیرہ تو نہیں دی تھی۔“ ”مگر آپ تمام نے وعدہ کیا تھا کہ اسے کسی بھی صورت میری زندگی میں لائیں گے؟“ ارشد نے تمام کو مخاطب کر کے کہا تھا کہ اس وقت شیخ رئیس الدین، فیروز خان رئیسانی اور سید تبریز شاہ بھی وہیں موجود تھے۔ تمام اس وقت اسلم شکور

کی کوٹھی کی بندر بانٹ کے لیے اکٹھے ہوئے تھے۔ تبریز شاہ نے مزاحیہ انداز میں کہا۔ ”ارشدمیاں!....گو تم اچھے تو نہیں ہو مگر تم نے اچھا نظر آنے کی کوشش بھی نہیں کی۔ اتنے عرصے کی مہلت تھی تمہارے پاس، تم ایک لٹی پٹی لڑکی ہی کو نہ ورغلا سکے۔ اللہ کے بندے ہمدردی کے دو بول ہی اسے تمہاری جھولی میں پھینک دیتے۔ اپنے والد کی تھوڑی برائیاں کرنا تھیں اسے مستقبل کے سہانے خواب دکھانا تھے اور بس....“ اسے میری شکل دیکھنا گوارا نہیں تھا کیسے کرتا یہ سب کچھ۔ ”ارشد نے منہ بنایا۔“ اب ہمیں جوانوں کو لڑکیاں پھانسنے کے طریقے سکھلانے پڑیں گے؟ حد نہیں ہوگئی۔“ تبریز شاہ نے افسوس بھرے انداز میں سر ہلایا۔ ”اچھا اسے چھوڑو طاہر صاحب! آپ کچھ بتا رہے تھے؟“ ریسائی نے اس لائیکل بحث کو ختم کرتے ہوئے طاہر جواد سے پوچھا۔ ”گنا کیا ہے، اسلم شکور کی کوٹھی ہمارے پاس آگئی ہے آپ میں سے جو بھائی رکھنا چاہے وہ رکھ لے باقیوں کا حصہ رقم کی صورت ان کے حوالے کر دے۔“ ”گویا آپ نے وہ کوٹھی نہیں رکھنی؟“ شیخ رئیس الدین نے پوچھا۔ ”نہیں....“ طاہر جواد نے نفی میں سر ہلایا۔ ”مجھے بھی نہیں چاہیے۔“ تبریز شاہ نے بھی انکار کر دیا۔ ”اب آپ دونوں رہ گئے ہو؟“ طاہر نے ہنستے ہوئے شیخ رئیس الدین اور فیروز خان کو مخاطب ہوا۔ ”دل تو میرا بھی نہیں ہے۔“ شیخ رئیس الدین بھی نہ خریدنے والوں کی طرف ہو گیا۔ فیروز خان نے کہا۔ ”اچھا پہلے کوٹھی کا قیمت

کا تو تعین کر دو۔ “کسی پراپرٹی ڈیلر سے رابطہ کر لیتے ہیں جو قیمت ملی تقسیم کر لیں گے۔

“تبریز شاہ نے مشورہ دیا۔ “یہ کام تو اپنے طاہر صاحب بھی کافی عرصے سے کر رہے ہیں۔

“رئیس الدین نے طاہر جواد کی طرف اشارہ کیا۔ طاہر جواد نے نفی میں سر ہلایا۔ “نہیں،

میں خود حصے دار ہوں۔ شاید میری لگائی ہوئی قیمت آپ لوگوں کو قبول نہ ہو۔ اس لیے میں

اپنے چند جاننے والے پراپرٹی ڈیلرز کے ذمہ یہ کام لگاتا ہوں کہ وہ یہ کوٹھی بیچ کر رقم

ہمارے حوالے کر دیں۔ “چلو یہ بھی صحیح ہے۔ جو بھی رقم وصول ہوئی تمام کو اپنا مقرر

حصہ مل جائے گا۔ “تبریز شاہ نے اس کی تائید کی اور باقیوں نے بھی اثبات میں سر ہلادیا تھا۔

طاہر جواد نے کہا۔ “ویسے میں نے اپنی کوٹھی اور شور روم کا تو سودا کر کر لیا ہے؟ آج میں

اور ارشد کسی ہوٹل میں شفٹ ہو جائیں گے۔ اور اسلم شکور کی کوٹھی کا حصہ وصول کرتے ہی

میرا ارادہ تو کچھ عرصے کے لیے کراچی کو عارضی طور پر خیر باد کہنے کا ہے۔ “ہمیں بھی یہی

کرنا چاہیے۔ “رئیسانی نے اس کی ہاں میں ہاں ملائی تھی۔ آپ لوگوں کو تو میرا خیال ہے

کراچی چھوڑنے کی کوئی خاص ضرورت نہیں ہے۔ میری تو مجبوری بن گئی ہے ورنہ میں

نے بھی کہیں نہیں جانا تھا۔ “تبریز شاہ نے پوچھا۔ “مجبوری کیسی یار!“ بتایا تو تھا اس الو کی

پٹھی اسوہ کی وجہ سے ایڈوانس جمع کرانے والے میرے پیچھے پڑ گئے ہیں۔ میں نے بڑی

مشکل سے ان سے تین ماہ کی مہلت مانگی تھی کہ میں اس عرصے میں کہیں نہ کہیں سے ان

کے لیے رقم کا بندوبست کر لوں گا۔ آپ تمام بھی وہ رقم واپس کرنے کے حق میں نہیں ہو اب اس کے علاوہ اور کیا تبدیری کروں کہ ان میں سے چند جوشیلے جوان مجھے قاتلانہ حملے کی دھمکیاں بھی دے رہے ہیں۔“ ارے یہ دھمکیاں گیدڑ بھبکیوں کے علاوہ کچھ نہیں ہیں۔“ شیخ رئیس الدین نے منہ بنا کر کہا۔ طاہر جو اوصاف گوئی سے بولا۔ ”مگر میں یہ رسک نہیں لے سکتا۔ یوں بھی میں کسی بھی دوسرے شہر میں جا کر کوئی اچھا کاروبار شروع کر سکتا ہوں۔“ جو آپ کی مرضی۔“ شیخ رئیس الدین نے تکرار کی ضرورت محسوس نہیں تھی۔ ”چلو آپ بھی اپنے جاننے والوں کے ذمہ یہ کام لگائیں۔ میں بھی کوشش کرتا ہوں۔“ رئیسانی نے اٹھتے ہوئے گویا بات ختم کرنے کا اعلان کیا تھا۔ ”ہم بھی اپنی سی کوشش کریں گے۔“ باقی دونوں نے بھی رئیسانی کی طرح حامی بھری اور وہ تمام وہاں سے رخصت ہونے کے لیے رئیسانی کی تقلید میں کھڑے ہو گئے تھے۔ *** مہ جبین سے گفتگو کیے اسے تین ماہ ہو چکے تھے۔ حیرت انگیز طور پر اس نے خود کو سنبھال لیا تھا۔ اب کبھی بھجار ہی اس کی نظریں عمار کے سراپے سے الجھتیں ورنہ زیادہ تر وہ نگاہیں جھکائے اس کے احکامات نوٹ کرتی رہتی۔ عمار نے بھی اس کے ساتھ اپنا رویہ نارمل ہی رکھا تھا۔ اس دن وہ جو نئی دفتر پہنچا کنسٹرکشن کمپنی میں اس کا حصے دار آفتاب احمد دو تین فائلیں پکڑے وہاں پہنچ گیا۔ ”اسلام علیکم ورحمۃ اللہ وبرکاتہ!“ اندر داخل ہوتے ہی اس نے خشوع و خضوع سے

سلام کیا۔ ”وعلیکم سلام، آئیں آفتاب بھائی!“ عمار نے کھڑے ہو کر اس کی جانب مصافحے کے لیے ہاتھ بڑھایا۔ اور مصافحہ کرتے ساتھ ہی صوفے کی جانب اشارہ کرتے ہوئے کہا۔ ”تشریف رکھیں۔“ ”شکریہ۔“ کہتے ہوئے اس نے نشست سنبھال لی۔ ”ٹھنڈا یا گرم؟“ عمار نے انٹرکام کارسیور اٹھا کر پوچھا۔ ”آپ میری پسند جانتے ہیں۔“ آفتاب نے مسکرا کر کہا اور عمار، مہ جبین کو کافی کا بتانے لگا۔ ”سنائیں آج کیسے بھول پڑے۔“ ”رسیور رکھ کر عمار نے خوشگوار لہجے میں پوچھا۔ ”پرسوں، نقیب احمد سے ملاقات ہوئی اس کے پاس دو ٹھیکے ہیں اور یہ تو آپ جانتے ہیں کہ اس معاملے میں اس کے تعلقات کافی وسیع ہیں۔“ ”جی، آپ بات کریں۔“ عمار نے اثبات میں سر ہلا کر اسے بات جاری رکھنے کا اشارہ کیا۔ ”وہ دو فلائی اوور اور پچاس کلو میٹر طویل روڈ کا ٹھیکہ یو اے کمپنی کے حوالے کرنا چاہتا ہے۔“ ”وہ خود کیوں نہیں کر رہا یہ کام؟“ عمار نے حیرانی سے پوچھا۔ ”وہ دونوں ٹھیکوں میں سے کچھ منافع رکھ کر خود کو ایک طرف کر رہا ہے۔“ ”معذرت کر لو۔“ عمار نے نفی میں سر ہلایا۔ ”ہم کسی کے طفیلی نہیں بن سکتے۔ اور محنت ہم کریں کریڈٹ وہ سنبھالے یہ مجھے منظور نہیں۔“ ”ہمیں بچت سے غرض ہونا چاہیے۔“ آفتاب نے اسے قائل کرنے کی کوشش کی۔ اسی وقت مہ جبین نے آکر ان کے سامنے کافی کے کپ رکھے اور خاموشی سے باہر نکل گئی۔ ”آفتاب بھائی!.... یو اے کمپنی کا ایک نام ہے۔ ہم

صرف منافع کو دیکھتے رہے تو اپنی الگ پہچان نہیں بنا سکیں گے۔ آپ یہ معاہدہ نہ کریں بس خوب صورتی سے معذرت کر لیں۔“ ”ٹھیک ہے سر! آفتاب احمد نے اثبات میں سر ہلایا۔“ اس کے علاوہ یہ ایک بڑے پلازے کی تعمیر کا ٹھیکا ہے۔“ اس نے ایک دوسری فائل عمار کی طرف بڑھائی۔ اسلم خان صاحب ہیں کافی عرصہ پہلے ان کی کوٹھی کی تعمیر کی تھی اس وقت میں اپنی پہلی کمپنی کے ساتھ تھا۔ انہی دنوں اسلم خان صاحب واقفیت ہوئی اور کل ان سے اتفاقی طور پر ملاقات ہو گئی اور اس نے فوراً پلازے کی تعمیر کا ٹھیکا میرے حوالے کر دیا۔“ یہ سیٹھ اسلم شکور خان کی بات کر رہے ہیں نا آپ؟ جن کی ٹرانسپورٹ کمپنی بھی ہے؟“ ”اسلم شکور۔“ آفتاب احمد نے ایک لمحہ سوچ کر نفی میں سر ہلادیا۔ ”نہیں سر!.... اس کا نام اسلم خان ہے اور اس کا ٹرانسپورٹ کا بزنس کوئی نہیں ہے۔“ ”چلو میں یہ فائل آرام سے پڑھ کر آپ کو کال کر لوں گا۔“ ”ٹھیک ہے پھر میں چلوں گا۔“ آفتاب احمد کافی کاغذی کپ تپائی پر رکھتے ہوئے کھڑا ہو گیا۔ عمار نے دروازے تک جا کر اسے رخصت کیا اور واپس آ کر فائل کھول کر دیکھنے لگا۔ مگر اس سے فائل صحیح طریقے سے پڑھی نہ گئی اسلم کے نام کے ساتھ اس کے ذہن میں اسوہ اسلم شکور کی یاد تازہ ہو گئی تھی۔ فائل بند کر کے اس نے رسیور اٹھا کر مہ جبین کو کنسٹرکشن کمپنی کے پراجیکٹ ڈائریکٹر اسد صدیقی کو بھیجنے کا کہا اور رسیور رکھ کر اسوہ کی یادوں سے لڑنے لگا۔

اجازت مانگ کر اسد صدیقی ”اسلام علیکم سر!....“ کہتے ہوئے اندر داخل ہوا۔ سلام کا جواب دے کر اس نے آفتاب احمد سے لی ہوئی فائل اس کی جانب بڑھاتے ہوئے کہا۔

”اسد!.... یہ فائل پڑھو اور مجھے تفصیلی رپورٹ بھجواؤ۔“ ”ٹھیک ہے سر!“ وہ فائل لے کر واپس مڑ گیا۔ لیپ ٹاپ آف کر کے وہ اسوہ سے ملاقات کا سوچنے لگا۔ اتنا عرصہ گزر گیا تھا۔ اب کم از کم وہ اس حالت میں تھا کہ اس سے سر اٹھا کر بات تو کر سکتا تھا۔ کافی دیر سوچنے کے بعد وہ اچانک ایک عزم لے کر وہ اٹھ کھڑا ہوا۔ اسے دفتر سے برآمد ہوتا دیکھ کر مہ جبین کھڑی ہو گئی تھی۔ ”مہ جبین!.... میں ایک ضروری کام سے جا رہا ہوں اگر مجھے دیر ہو جائے تو آپ اپنے وقت پر چھٹی کر لینا۔“ ”جی سر!“ اس نے اثبات میں سر ہلایا اور عمار آفس سے باہر نکل آیا۔ تھوڑی دیر بعد اس کی کار اسوہ کے گھر کی جانب اڑی جا رہی تھی۔

اس کا دل مختلف قسم کے اندیشوں سے بھرا ہوا تھا۔ *** انسپکٹر راحیل کی بیوی سندس بہ ظاہر انھیں خوش دلی سے ملی تھی۔ اس کے دوہی بچے تھے بیٹی نمرہ جو ننم کی طالبہ تھی اور بیٹا اخلاق جو فور تھ ایئر میں تھا۔ دونوں بچے سکول گئے ہوئے تھے۔ انسپکٹر راحیل نے انھیں، ان کی خواب گاہ دکھائی اور اجازت لے کر چلا گیا۔ وہ درمیانہ سا کمرہ تھا جس دو لوہے کی چارپائیاں رکھی ہوئی تھیں۔ ان کا سامان بھی انسپکٹر راحیل نے کمرے میں لا کر رکھ دیا تھا۔ ایک دیوار میں کپڑوں کی الماری بنی ہوئی تھی۔ اسوہ بیگ کھول کر اپنے اور ماں کے

کپڑے ہینگروں میں ڈال کر لٹکانے لگی۔ نسرین بیگم خاموشی سے بیٹھ گئی تھی۔ گھر چھوڑنے کے دکھ نے انہیں بات کرنے کے قابل بھی نہیں چھوڑا تھا۔ اسوہ بھی اسی وجہ سے فوراً کام میں مشغول ہو گئی تھی تاکہ ذہن بٹاسکے۔ اس کے فارغ ہونے تک سندس انہیں دوپہر کے کھانے کے لیے بلانے آگئی۔ گوماں بیٹی کو بالکل بھوک نہیں تھی مگر میزبان کی دعوت کو ٹھکرانا انہیں مناسب نہ لگا۔ کھانا کھا کر وہ ڈرائیونگ روم میں آکر باتوں میں مشغول ہو گئیں۔ سندس کے سوالات نے پھر ان کے زخم ہرے کر دیے تھے۔ اسوہ زیادہ دیر وہاں نہ بیٹھ سکی اور اٹھ کر کمرے میں آگئی۔ پہلے وہ انسپکٹر راحیل کو کال کر کے دو تین اخبارات لانے کا بتانے لگی تھی کہ تاکہ نوکری کے کوئی اشتہارات دیکھ سکے۔ کیونکہ وہ گھر میں فارغ نہیں بیٹھ سکتی تھی۔ ماں بیٹی کا بینک بیلنس اتنا نہیں تھا کہ دو تین ماہ سے زیادہ ان کی ضروریات کا کفیل ہو سکتا۔ مگر پھر اسے والد کے ایک دوست کا خیال آیا جو اس کے والد کے انتقال پر تعزیت کے لیے بھی ان کے گھر آیا تھا۔ وہ اپنا وزٹنگ کارڈ اس کے پاس چھوڑ گیا تھا جو اس نے میز کی دراز میں رکھ چھوڑا تھا۔ ابھی گھر سے آتے وقت وہ اپنے کمرے اس طرح کی چھوٹی موٹی تمام چیزیں لے کے آئی تھی۔ وہ گھر سے لائے بیگوں کی تلاشی لینے لگی۔ جلد ہی اسے مطلوبہ وزٹنگ کارڈ مل گیا۔ انور کمال نام تھا اس کا۔ وزٹنگ کارڈ اپنے پرس میں رکھ کر اس نے صبح اس کے پاس جانے کا ارادہ کر لیا۔ اپنے

چارپائی پر لیٹتے ہوئے اسے عجیب سا محسوس ہوا۔ کہاں جہاز می سائز کا بیڈ اور کہاں وہ لوہے کی مختصر سی چارپائی۔ لیکن اب یہ اس کا مقدر تھا۔ بلکہ یہ چارپائی بھی غنیمت تھی۔ ”میرا عمار بھی تو اس قسم کی چارپائیوں پر سوتا رہا ہے۔“ اس نے اپنے محبوب کی یاد سے دل کو بہلانا چاہا۔ ”شاید اب بھی اسی قسم کی چارپائیوں پر لیٹ رہا ہو۔“ ایک امکانی سوچ اس کے دماغ میں ابھری جسے درخور اعتنائے سمجھتے ہوئے وہ خود کلامی کے انداز میں بڑبڑائی۔ ”تو کیا وہ مجھے ہر صورت قبول ہے۔ اس کے ساتھ تو میں اب جھونپڑی میں بھی رہنے کو تیار ہوں۔“

”اور اگر وہ امیر ہو گیا ہو تو ایک مظس قلاش لڑکی کو اپنالے گا۔ ایک ایسی لڑکی کو جس کے پاس کچھ بھی باقی نہیں بچا۔ جو مکمل طور پر ٹوٹ پھوٹ گئی ہے۔ اور کیا میں اس کا سامنا کر پاؤں گی۔ اگر اس نے میرے ساتھ وہی رویہ اپنا جو کبھی میں اس کے ساتھ اپنا یا کرتی تھی۔ کیا پھر میں زندہ رہ پاؤں گی۔ کیا اس کے بعد بھی میں اس کے ساتھ زندگی گزارنے پر تیار ہو جاؤں گی؟“ اور پھر یونہی عمار کی یادوں میں کھوئے ہوئے اسے نیند آ گئی۔ ***

عمار گیٹ کے سامنے کار روک کر نیچے اتر اور دھڑکتے دل کے ساتھ گیٹ کی طرف بڑھا۔ اسے لگ رہا تھا گویا اس کا دل سینے کے پتھر سے باہر آ کر رہ گیا۔ لرزتے ہاتھ سے اس نے اطلاعی گھنٹی کا بٹن دبایا، مگر اسے گھنٹی کی آواز سنائی نہ دی حالانکہ چوکیدار کا کمرہ گیٹ کے ساتھ ہی بنا تھا اور گھنٹی کو چوکیدار کے کمرے ہی میں بجنا چاہیے تھا۔ چند منٹ انتظار

کے بعد اس نے لوہے کے مضبوط گیٹ کو کھٹکھٹایا۔ اس مرتبہ اسے کامیابی ہوئی تھی۔ ذیلی کھڑکی کھول کر ایک کرخت شکل موٹے تازے شخص نے باہر جھانکا۔ عمار کا قیمتی لباس اور شاندار کار دیکھ کر وہ باہر نکل آیا تھا۔ ”جی؟“ جسامت کی طرح اس کی آواز بھی کافی بھاری تھی۔ لیکن عمار کے حلیے نے اس کے لہجے میں نرمی پیدا کر دی تھی۔ ”مس اسوہ اسلم شکور سے ملنا ہے۔“ یہ کہتے ہوئے اس کے دل میں یہ اندیشہ ضرور جاگزیں تھا کہ شاید وہ اب مس کے بجائے مسز کے درجے پر فائز ہو چکی ہو مگر پھر بھی اس نے مس کہنا ہی پسند کیا تھا۔ ”کون اسوہ بھائی صاحب!.... کوٹھی تو خالی پڑی ہے۔“ چوکیدار کے لہجے میں حیرانی تھی۔ ”یہ اسلم شکور صاحب کا گھر نہیں ہے؟“ شاید کبھی ہو؟“ اس نے بے پرواہی سے کندھے اچکائے۔ ”مگر اب تو یہ ریسانی صاحب کی ملکیت ہے بلکہ وہ بھی اسے بیچنے کی کوشش میں ہیں۔“ ”ریسانی صاحب!....؟“ عمار نے اپنی یادداشت کو کھنگالا مگر یہ نام اس کے سامنے پہلی بار آ رہا تھا۔ ”کیا ان کا رابطہ نمبر مل جائے گا؟“ ”جی صاحب! کہہ کر اس نے جیب سے اپنا موبائل فون نکالا اور عمار کو ایک نمبر نوٹ کروادیا۔ نمبر ڈائل کر کے عمار نے موبائل فون کان سے لگا لیا۔ ”ہیلو!“ دوسری تیسری گھنٹی پر کال اینڈ کر لی گئی تھی۔ ”ریسانی صاحب بات کر رہے ہیں؟“ وہ مستفسر ہوا۔ ”جی فیروز خان ریسانی ہی بات کر رہا ہوں، آپ کون؟“ ”نہر!.... میں عمار بشیر ہوں، کیا آپ سے ملاقات ہو سکتی

ہے؟ ”کس سلسلے میں ملنا چاہتے ہیں؟“ ریسانی نے محتاط لہجے میں پوچھا۔ ”میں آپ کی اس کوٹھی کے سامنے کھڑا ہوں جو کبھی اسلم شکور صاحب کی ملکیت ہوا کرتی تھی۔ چوکیدار سے پتا چلا کہ آپ کوٹھی بیچنا چاہتے ہیں۔ اسی سلسلے میں بات کرنا تھی۔“ عمار کو ایک دم بہانہ سوجھ گیا تھا۔ ”ٹھیک ہے آجائیں؟“ ریسانی نے اطمینان بھرے لہجے میں کہا۔ عمار نے پوچھا۔ ”اپنا پتا بتا دیجیے گا۔“ جواباً ریسانی اسے اپنا پتا سمجھانے لگا۔ رابطہ منقطع کرنے کے بعد اس نے کار مطلوبہ پتے کی جانب موڑ دی۔ پون گھنٹے کی ڈرائیونگ کے بعد وہ ریسانی کے سامنے بیٹھا تھا۔ تعارفی کلمات کے بعد ریسانی مطلب کی بات پر آ گیا تھا۔ ”تو عمار بشیر صاحب آپ یہ کوٹھی خریدنا چاہتے ہیں۔“ ”جی ریسانی صاحب!.... مگر اس سے پہلے مجھے اسلم شکور صاحب کے بارے کچھ معلومات بھی درکار ہوں گی۔ یقیناً آپ کو علم ہوگا کہ کوٹھی بیچ کر وہ کہاں شفٹ ہوئے ہیں؟“ ریسانی نے پوچھا۔ ”کیا وہ آپ کے واقف کار تھے؟“ ”کچھ ایسا ہی سمجھیں؟“ عمار نے گول مول جواب دیا۔ ورنہ حقیقت تو یہی تھی کہ اس نے کبھی اسلم شکور کی شکل بھی نہیں دیکھی تھی۔ وہ تو بس اس کی بیٹی کو جانتا تھا اور روح کی گہرائیوں سے جانتا تھا۔ اسوہ ہی کی وجہ سے اس کا والد بھی اسے قابلِ احترام لگتا تھا۔ ”آپ اچھے واقف کار ہیں کہ آپ کو علم نہیں ہے اس کے بارے؟“ ریسانی کے لہجے میں گہری حیرت پوشیدہ تھی۔ ”وہ اصل میں اس کی بیٹی میری کلاس فیلو تھی.... خود

اسلم شکور صاحب سے میری ذاتی واقفیت کوئی نہیں تھی۔ ”اس مرتبہ عمار کو اپنی بات کی وضاحت کرنا پڑی۔“ ہونہہ!....“ گہرا سانس لے کر ریسیٹانی چند لمحے سوچ میں ڈوبا رہا۔ اور جب اس نے زبان کھولی تو بجائے حقیقت بیان کرنے وہ ایک جھوٹ گھڑ چکا تھا۔ ”عمار صاحب!.... مجھے نہایت افسوس کے ساتھ آپ کو بتانا پڑ رہا ہے کہ اسلم شکور صاحب اس دنیا میں نہیں رہے۔ ان کی وفات کو تو اب چھ مہینے گزر گئے ہیں۔ اور جہاں تک سوال ہے ان کی بیٹی اور بیوی کا تو اسلم شکور کی وفات کے تین چار ماہ بعد انھوں نے اپنی جانیدا اور کوٹھی وغیرہ بیٹی اور بیرون ملک چلی گئیں۔ مجھ سے اس وقت تو امریکہ جانے کی بات کر رہی تھیں غالباً وہاں ان کے کوئی رشتہ دار وغیرہ تھے۔ البتہ بعد میں پروگرام تبدیل کر لیا ہو تو کچھ کہہ نہیں سکتا۔ انھیں پاکستان سے گئے ہوئے تقریباً مہینا ہونے کو ہے۔“ چونکہ اس مکار کو عمار کی آمد کی وجہ اسوہ ہی لگ رہی تھی۔ اور عمار کی ظاہری حالت سے محسوس ہو رہا تھا کہ وہ اچھا خاصا باحیثیت شخص تھا۔ اسوہ کے ساتھ مل کر وہ ان کے خلاف قانونی چارہ جوئی کا سلسلہ بھی شروع کر سکتا تھا۔ اس خواہ مخواہ کے بکھیرے سے بچنے کے لیے اسے یہی تدبیر سوچھی تھی کہ عمار کو غلط راہ پر ڈال دیا جائے۔ گو اسوہ اور اس کا اتفاقاً ٹکراؤ ہو جانا، ممکن تھا مگر کراچی جیسے وسیع و عریض شہر میں زیادہ امکان یہی تھا کہ وہ ساری زندگی یونہی ایک دوسرے سے بے خبر گزار دیتے۔ ایک بات تو اسے کنفرم

تھی کہ اسوہ، عمار کی شخصیت سے بے خبر تھی ورنہ وہ بہت پہلے اس سے رابطہ کر چکی ہوتی۔ اور جب عمار کی تلاش کو بھی وہ غلط سمت ڈال دیتا تو یقیناً یہ مفت کی سر دردی ہمیشہ کے لیے ختم ہو جانا تھی۔ طاہر جواد اور اس کا بیٹا تو کراچی چھوڑ کر جا رہے تھے مگر انھوں نے تو یہیں رہنا تھا۔ ”کیا اسوہ نے شادی کر لی ہے؟“ عمار کے لہجے میں ہزار قسم کے اندیشے لہرا رہے تھے۔ ”شادی..... نہیں شادی تو نہیں ہوئی تھی۔ میرا خیال ہے منگنی ہوئی تھی جو بعد میں کسی وجہ سے ٹوٹ گئی اور ابھی امریکہ جانے کی وجہ بھی غالباً یہی تھی کہ اسوہ کی ماں اس کی شادی وہاں کرنا چاہتی تھی۔“ ریسانی نے نپا تلا جواب دیا۔ ”منگنی کیوں ٹوٹی تھی؟“ عمار نے ایک اور سوال کیا۔ ”عمار صاحب!.... میرا خیال ہے آپ صرف یہی معلومات لینے کے لیے میرے پاس آئے ہیں۔“ ریسانی نے بہ ظاہر عام سے لہجے میں کہا مگر عمار کو اس میں موجود طنز صاف دکھائی دے گیا تھا۔ ”نہیں ایسی کوئی بات نہیں۔“ عمار نے جلدی سے وضاحت کی۔ ”اصل میں اسوہ میری کلاس فیلو تھی نا، اس وجہ سے اس کے بارے فطرتی کچھ کرید تو ہوگی۔ باقی اگر آپ نہیں بتانا چاہتے تو زبردستی تھوڑا کر سکتا ہوں میں؟“ یہ بات نہیں ہے۔ اصل میں میرے اسلم شکور کی فیملی کے ساتھ کوئی قریبی تعلق نہیں تھا۔ یہ تو جب مرحوم کی بیوہ نے کسی اور کے سامنے اپنی کوٹھی بیچنے کی بات کی تو مجھے دلچسپی ہوئی اور میں اس سے ملنے چلا گیا۔ وہاں ماں کے ساتھ بیٹی بھی موجود تھی تبھی یہ تھوڑی

بہت معلومات ان سے حاصل ہوئیں۔ ”شکریہ سر!“ عمار نے چائے کی خالی پیالی میز پر رکھتے ہوئے کہا جو ملازم ان کے سامنے رکھ گیا تھا۔ ”اب میرا خیال ہے کوٹھی کی بات ہو جائے؟“ ریسانی نے گہری نظروں سے اس کی جانب دیکھ کر کہا۔ اس کا اندازہ تھا کہ عمار کو کوٹھی خریدنے میں کوئی دلچسپی نہیں تھی۔ اور وہ بس اسوہ کے بارے معلومات لینے آیا تھا۔ ”ضرور۔“ عمار خوش دلی سے بولا۔ ”آپ قیمت بتائیں۔“ جواباً ریسانی نے ایک مناسب قیمت بتا دی۔ وہ دیکھنا چاہتا تھا کہ عمار کیسے انکار کرتا ہے۔ ”مزید گنجائش ہو سکتی ہے؟“ وہ قیمت سن کر ایک دم عمار کو کوٹھی خریدنے سے دلچسپی ہو گئی تھی۔ ”پہلے ہی اتنی مناسب قیمت بتائی ہے۔ آپ چند لاکھ اور گھٹا دیں۔“ عمار ہنسا۔ ”گروڑوں کی قیمت میں چند لاکھ نہیں گھٹائے جاتے۔“ ”چلو ایک کروڑ کم کر لینا۔ اور آپ کی اطلاع کے لیے عرض ہے کہ کوٹھی کے اندر موجود سامان جوں کا توں رکھا ہوا ہے۔ ماں بیٹی نے سامان سمیت کوٹھی میرے حوالے کی تھی۔ اور اتنا تو آپ جانتے ہوں گے کہ اس سامان کی قیمت بھی کروڑ کے ہند سے کو تو چھو لے گی۔“ ریسانی نے اسے مزید ترغیب دی۔ اس مرتبہ اس کی بات کا جواب دیے بغیر عمار موبائل فون نکال کر اکاؤنٹ آفیسر سے بات کرنے لگا۔ ”یس سر!“ اکاؤنٹ آفیسر یاقوت سلیم نے کال اٹینڈ کرنے میں دیر نہیں لگائی تھی۔ ”سلیم!... اپنے تینوں اکاؤنٹس میں کتنے پیسے ہوں گے؟“ جواباً سلیم اسے تینوں اکاؤنٹس کی

تفصیلات بتانے لگا۔ ”ٹھیک ہے شکریہ۔“ کہہ کر اس نے رابطہ منقطع کیا اور انوارالحق کا نمبر ملانے لگا۔ ”جی سر!....“ انوارالحق اس کے منع کرنے کے باوجود اسے سرکہہ کر مخاطب کرتا تھا۔ ”انوار بھائی!.... آپ کے پاس اکاؤنٹ میں کتنی رقم ہوگی؟“ ”کافی ہے آپ حکم کریں۔“ اس نے خوش دلی سے پوچھا۔ ”دو کروڑ ہو جائے گی؟“ انوارالحق نے جواب دیا۔ ”آرام سے۔“ ”ٹھیک ہے، مجھے چند ماہ کے لیے دو کروڑ چاہیے ہوں گے۔“ ”شرمندہ تو نہ کریں۔“ انوارالحق نے شکوہ کرنے کے انداز میں کہا۔ ”آپ یہ بتائیں کس وقت چاہئیں۔“ ”شکریہ انوار بھائی! بس اکاؤنٹ آفیسر سے مل کر میرے ذاتی اکاؤنٹ میں ٹرانسفر کرا دیں۔“ ”ٹھیک ہے مل لیتا ہوں۔“ اور انوارالحق سے بات ختم کرے کے اس نے رابطہ منقطع کر دیا۔ ”ریسانی صاحب!.... کل میرا وکیل یہیں آ جائے گا۔ آپ بتائیں رقم کیش چاہیے یا چیک؟“ ”کیا مطلب؟“ ”ریسانی نے حیرانی سے پوچھا۔ اس کے وہم و گمان میں بھی نہیں تھا کہ جسے وہ مذاق سمجھ رہا تھا وہ حقیقت نکلے گی۔“ ”مطلب یہ کہ مجھے یہ سودا منظور ہے۔ کل میرا وکیل آپ کے پاس آ جائے گا اور میں کل ہی وہاں شفٹ ہونا چاہوں گا۔ باقی کی کاغذی کارروائی مکمل ہوتی رہے گی۔“ ”بالکل ٹھیک ہے، ریسانی کے چہرے پر خوش گوار حیرت ظاہر ہوئی۔ پچھلے ایک ہفتے سے وہ اسی کوٹھی کو بیچنے کی فکر میں تھے۔ اتنی آسانی سے اس کا سودا ہو جانا اس کے لیے حیران کن تھا۔ مگر وہ یہ نہیں جانتا

تھا کہ اسوہ کی عمار کی زندگی میں کیا اہمیت تھی۔ اور پھر اس کو ٹھی سے اسوہ کی یادیں وابستہ تھیں اب تو اسے یہ بھی معلوم ہو گیا تھا کہ اسوہ لوگ تمام سامان اسی طرح چھوڑ گئے تھے۔ گویا اسوہ سے جڑی کئی چیزیں اسے ملنے والی تھیں۔ کو ٹھی خریدنے کے لیے اس نے اپنے اکاؤنٹ کے خالی ہونے کی بھی پروا نہیں کی تھی۔ بلکہ دو کروڑ قرض بھی لے لیا تھا۔ مگر اب اس کا کاروبار جس نہج پر جاری تھا یہ رقم اس کے لیے کوئی معنی نہیں رکھتی تھی۔ وہ ریسائی سے ہاتھ ملا کر وہاں سے باہر نکل آیا۔ اس کا رخ اپنے دفتر کی طرف تھا۔ ***

اسوہ کو انور کمال کا دفتر تلاش کرنے میں کوئی دشواری پیش نہیں آئی تھی۔ البتہ وہاں تک آنے کے لیے اسے رکشا لینا پڑا تھا اور رکشے کا سفر اس نے زندگی میں پہلی بار کیا تھا۔ دفتر تک پہنچتے پہنچتے اس کا سر درد کرنے لگ گیا تھا۔ گو پہلے اس کا ارادہ ٹیکسی لینے کا ہوا تھا مگر پھر یہ سوچ اسے رکشے میں بیٹھنے پر مجبور کر گئی کہ ابھی اسے اس طرز زندگی کے ساتھ سمجھوتہ کرنا تھا۔ اب وہ سیٹھ اسلم شکور کی بیٹی نہیں ایک یتیم بے گھر اور بے آسرا لڑکی تھی جو پرانے در پر پڑی تھی۔ چوکیدار نے اسے دفتر میں کام کرنے والی کوئی لڑکی سمجھا تھا۔ اندر داخل ہو کر اس نے ایک خاتون سے کمپنی کے مالک کے دفتر کی جگہ معلوم کی اسی جانب بڑھ گئی کمپنی مالک کے آفس کے باہر ایک قبول صورت لڑکی بیٹھی تھی جو یقیناً سیکرٹری تھی۔ ”مس!... مجھے انور کمال صاحب سے ملنا ہے۔“ لیڈی سیکرٹری نے کاروباری مسکراہٹ

چہرے پر سجاتے ہوئے کہا۔ ”انور کمال صاحب تو آپ کو گھر پر ملیں گے۔“ اسوہ نے پوچھا۔ ”وہ دفتر کیوں نہیں آئے؟“ وہ تو پچھلے دو ماہ سے دفتر نہیں آرہے۔ اب سارا کام ان کا بیٹا آفاق انور صاحب دیکھتا ہے۔ ”لیڈی سیکرٹری نے اس کی معلومات میں اضافہ کیا۔“ تو پھر آفاق صاحب ہی سے ملو ادیں۔“ اس نے سوچا کہ جب آہی گئی تھی تو آفاق صاحب سے ملنے میں بھی مضائقہ نہیں تھا۔ ”جی آپ بیٹھیں میں انہیں اطلاع کرتی ہوں۔“ سامنے پڑی آرام دہ کرسی کی طرف اشارہ کرتے ہوئے اس نے انٹرکام کارسیور اٹھالیا۔ ”آپ کا نام؟“ ”باس کا نمبر ڈائل کرنے سے پہلے اس نے اسوہ سے دریافت کیا۔“ اسوہ.... اسوہ اسلم شکور۔“ ”سر!.... کوئی مس اسوہ اسلم شکور آپ سے ملاقات کی خواہش مند ہیں۔“ اور پھر دوسری جانب کی بات سن کر اس نے۔ ”ٹھیک ہے سر!“ کہتے ہوئے رسیور رکھ دیا۔ ”جائیں میڈم!.... آفاق صاحب کے آپ کے منتظر ہیں۔“ ”شکریہ۔“ کہہ کر وہ دفتر کی طرف بڑھ گئی۔ اندر داخل ہوتے ہی اسے ایک جواں سال شخص ریو الونگ چئیر پر بیٹھا نظر آیا۔ اسے دیکھتے ہی وہ بولا۔ ”آئیں مس!.... پلیز بیٹھیں۔“ اس نے اسوہ کو سلام کہنے کا موقع بھی نہیں دیا تھا۔ وہ خاموشی سے کرسی پر بیٹھ گئی۔ ”آپ شاید مجھے نہیں جانتیں مگر میں غائبانہ آپ سے واقف ہوں۔ آپ کے والد صاحب مرحوم کے ابو جان سے اچھے تعلقات تھے۔ اللہ پاک ان کے درجات بلند فرمائے بہت اعلا پائے کے کاروباری

شخصیت تھے۔ جانے کیوں ایک دم وہ کاروبار سے کنارہ کشی اختیار کر کے کسی ہاؤسنگ سکیم کے پیچھے پڑ گئے۔ ”جی سر! اسوہ کی پیشانی عرق آلود ہونے لگی تھی۔ کچھ عرصہ پہلے تک اس کا باپ جس مقام پر تھا اس کے لیے یہ تصور ہی محال تھا کہ اسے کسی جاب کی ضرورت پڑ سکتی ہے۔ اور آج مقدر اسے یہ دن بھی دکھا رہا تھا کہ وہ جن کے برابر بلکہ جن سے کئی درجہ بلند تھی اب ان کی ملازم بننے والی تھی۔ ”اچھا سوری آپ سے پوچھ ہی نہیں پایا کہ آپ چائے لیں گی یا کافی۔“ اچانک خیال آنے پر آفاق اس سے معذرت کرنے لگا۔ ”شکریہ سر! اسوہ نے نفی میں سر ہلایا۔ وہ اس کی بن بلائی مہمان تھی۔ بلکہ اپنے لیے اسے مہمان کا لفظ بھی مناسب نہیں لگ رہا تھا۔ ”یہ آپ کیا بار بار سر کہہ کر شرمندہ کر رہی ہیں۔ میرا نام آفاق ہے۔ اور میرا خیال ہے کوئلہ ڈرنک منگوا لیتا ہوں۔“ اس کے انکار سے کوئی اور نتیجہ اخذ کرتے ہوئے آفاق نے انٹرکام کے رسیور کی طرف ہاتھ بڑھایا۔ ”سر.... پلیز رہنے دیں میں آپ کے پاس کسی کام کی غرض سے آئی تھی۔“ اسوہ فوری مطلب کی بات پر آگئی کہ وہ آفاق کو غلط فہمی سے نکال دینا چاہتی تھی۔ ”جی بولیں۔“ اس نے اٹھایا ہوا رسیور واپس کریڈل پر رکھ دیا۔ ”سر!... مجھے نوکری چاہیے۔“ اس نے بہ مشکل فقرہ ادا کیا۔ ”کیا....؟؟؟“ وہ حیرانی سے اچھل پڑا تھا۔ ”میری سمجھ میں نہیں آیا۔“ ”سر!... مجھے نوکری چاہیے۔ یہ میری CV اور تعلیمی اسناد ہیں۔“ اس نے ہاتھ میں پکڑی فائل

اس کے سامنے رکھ دی۔ ”آپ اسوہ اسلم شکور خان صاحب ہی ہیں نا؟“ آفاق نے حیرانی کے عالم میں پوچھا تھا۔ ”سر!.... اسلم شکور خان میرے ابوجان ہی تھے۔ لیکن یقیناً آپ کے علم میں یہ بات نہیں ہوگی کہ انتقال سے پہلے ہی ابوجان چند ظالموں کے فراڈ کا شکار ہو کر اپنے سارے اثاثے ساری جائیداد سے ہاتھ دھو بیٹھے تھے۔ اور آج اس کی بیٹی ہونے کا شرف رکھنے کے باوجود مجھے نوکری کی ضرورت پڑ گئی ہے۔“ ”ہونہہ!....“ ایک گہرا سانس لے کر آفاق نے کرسی سے ٹیک لگائی چند لمحے وہ سوچتا رہا اور پھر سیدھا ہو کر کہنے لگا۔ ”تو اس سلسلے میں میں آپ کی کیا خدمت کر سکتا ہوں؟“ اس دفعہ اس کے لہجے میں پہلے والی مروت، اخلاق اور مٹھاس غائب تھی۔ ”سر!.... بتایا تو ہے نوکری کے حصول کے سلسلے میں زحمت دینے آتی تھی۔“ آفاق نے اس کی فائل کھول کر سر سر می نظر اس کی CV پر ڈالی۔ اور پھر اس کی جانب متوجہ ہوتے ہوئے بولا۔ ”سوری اس کمپنی میں آپ کی تعلیمی استعداد کے مطابق تو کوئی ویکنسی خالی نہیں ہے۔“ ”سر!.... مجھے انکل انور کمال نے کہا تھا کہ مجھے کوئی کام وغیرہ ہو تو وہ کر دیں گے۔“ ”دیکھیں مس اسوہ!.... ابوجان نے اگر آپ سے کوئی وعدہ کیا تھا تو یہ ان کا اور آپ کا ذاتی معاملہ ہے وہ قریباً مہینا بھر سے کاروبار سے بالکل لا تعلق ہو گئے ہیں۔ اب سب کچھ میں دیکھ رہا ہوں اور میرے پاس آپ کے لیے زیادہ سے زیادہ پرسنل سیکرٹری ہی کی سیٹ خالی ہوگی۔“ ”مس.... سیکرٹری۔“ اس نے

بہ مشکل اٹکتے ہوئے وہ لفظ ادا کیا۔ ”جی.... البتہ یہ وعدہ کر سکتا ہوں کہ جیسے ہی کوئی بہتر پوسٹ خالی ہوئی آپ کو وہاں ترقی دے دوں گا۔“ اسوہ نے سوچنے کے انداز میں سر جھکا لیا۔ وہ ایم بی اے تھی اس کا خاص شعبہ مارکیٹنگ تھا اور اسے لیڈی سیکرٹری کی سیٹ دی جا رہی تھی۔ ”سر!.... کتنے عرصے تک کوئی سیٹ خالی ہو جائے گی۔“ چند لمحے سوچنے کے بعد اس نے پوچھا۔ ”دیکھو یہ مجھے کنفرم نہیں ہے۔ ابھی میرے پاس اسسٹنٹ مارکیٹنگ مینجر کے ہیلپر کی ویکنسی بھی موجود ہے ٹاپسٹ کی پوسٹ بھی خالی ہے مگر وہاں آپ کی ترقی کا چانس بہت کم ہو گا کیوں کہ اس سیٹ پر کوئی بڑی مشکل سے آپ کو آگے بڑھنے کو موقع دے گا۔ اور پھر وہاں آپ کی تنخواہ بھی کم ہوگی۔ میری پرسنل سیکرٹری بننے کی صورت میں جو نئی۔ مارکیٹنگ ایم ڈی یا اکاؤنٹ آفیسر وغیرہ کی پوسٹ خالی ہوئی میں آپ کا ٹرانسفر اس پوسٹ پر کر دوں گا۔ اور یہاں آپ کی تنخواہ بھی وہاں سے زیادہ ہوگی۔“ اس نے ایک فیصلے پر پہنچتے ہوئے پوچھا۔ ”کتنی تنخواہ ملے گی؟“ ”بیس ہزار۔“ آفاق نے بغیر ایک لمحہ سوچے بغیر جواب دیا۔ شاید وہ پہلے سے طے کیے بیٹھا تھا۔ ”یہ پیش کش بھی میں آپ کی ماسٹر کی ڈگری کو دیکھ کر دے رہا ہوں اور ٹاپسٹ کی سیٹ پر آپ کو پندرہ ہزار سے زیادہ نہیں ملیں گے۔“ اسوہ کا جی چاہا کہ زوردار قہقہہ لگائے۔ اس وقت اس نے پاؤں میں جو جوتے پہنے ہوئے تھے ان کی قیمت بھی اس بتائی گئی تنخواہ سے زیادہ تھی۔ مگر اس کے

ساتھ ہی یہ تلخ سوچ اس کے دماغ میں گھومی کہ وہ بھلے وقتوں میں خریدے گئے تھے۔ اس وقت تو وہ کئی لاکھ کی انکنڈیشنڈ گاڑی میں بھی سفر کرتی تھی اور آج اسے رکشے میں سفر کرنا پڑ گیا تھا۔ اس رکشے کا خرچا بھی جانے وہ کب تک برداشت کر پاتی۔ یقیناً جلد یا بدیر اسے بسوں میں خوار ہونا تھا۔ ”شاید آپ کو تنخواہ سن کر مایوسی کا شکار ہو گئی ہیں۔“ اس کے چہرے کے تاثرات سے آفاق کو اس کی کیفیت کا اندازہ لگانے میں دیر نہیں لگی تھی۔ ”سر!.... میں اس بارے کچھ کہہ نہیں سکتی۔ پہلی بار یہ تجربہ ہو رہا ہے۔ بہ ہر حال ٹھیک ہے۔“ اسوہ نے بادل خواستہ حامی بھر لی۔ یوں بھی وہ گھر میں فارغ نہیں بیٹھنا چاہتی تھی۔ اور پھر اس نوکری کے ساتھ ساتھ وہ بہتر نوکری کی تلاش جاری رکھ سکتی تھی۔ اسے امید تھی کہ جلد ہی وہ کوئی بہتر نوکری تلاش کر لے گی۔ یہ بھی ہو سکتا تھا کہ اسے یہیں کوئی بہتر پوسٹ مل جاتی۔ یوں بھی وطن عزیز میں بے روزگاری کی صورت حال کے بارے آئے روز ہونے والی خبریں اس کی نگاہ سے اوجھل نہیں تھیں۔ ”تو پھر تم کب سے کام پر آ رہی ہو؟“ اس مرتبہ آفاق اپنے لہجے میں چھپا اشتیاق نہیں چھپا سکا تھا۔ اسوہ کی طرح کی پرسنل سیکرٹری کا تصور اس نے خواب میں بھی نہیں کیا تھا اور وہ اسے حقیقت میں مل گئی تھی۔ اور اس کی ہاں کو دیکھتے ہی وہ آپ سے تم کہنے پر اتر آیا تھا۔ یقیناً باس اپنی سیکرٹری کو آپ کہہ کر مخاطب کرنے سے رہا۔ ”کل سے۔“ اسوہ نے پہلے سے سوچ رکھا تھا۔ ”گڈ۔“ آفاق نے خوشی

سے بھرپور لہجے میں کہا۔ ”ٹھیک ہے سر!.... اب میں چلوں گی۔“ اسوہ کا انداز اجازت مانگنے والا نہیں تھا۔ ”ایک منٹ بیٹھو۔“ آفاق کو اس کے بات کا انداز پسند نہیں آیا تھا۔ اسوہ دوبارہ بیٹھتے ہوئے اس کی جانب دیکھنے لگی۔ ”مس اسوہ!.... ایک بات یاد رکھنا۔ تم ماضی میں جو بھی تھیں وہ ماضی ختم ہوا۔ اب حال کو دیکھو اور جس طبقے میں آگئی ہو اس کے مطابق خود کو ڈھالنے کی کوشش کرو۔ شاید میری باتیں تمہیں بری لگ رہی ہوں مگر یہ حقیقت ہیں۔“ ”آپ نے صحیح کہا سر!.... مگر میری سمجھ میں یہ بات نہیں آئی کہ اس میں برائے کی کیا بات ہے؟ آپ نے جو حقیقت بیان کی ہے مجھے اس سے انکار تو نہیں ہے۔“ ”ہونا بھی نہیں چاہیے۔ اور میں نے یہ اس لیے کہا کہ تم نے مجھے اپنے جانے کی اطلاع دی اور اپنے باس کو اطلاع نہیں دی جاتی اجازت مانگی جاتی ہے۔ تمہیں کہنا چاہیے تھا کہ سر اگر اجازت ہو تو میں چلی جاؤں؟“ ”سوری سر!....“ اسوہ کو شدت سے توہین کا احساس ہوا تھا مگر وہ کچھ کہنے کی حالت میں نہیں تھی۔ بد مزگی پھیلانے کے بجائے اس نے سمجھوتہ کر لینا ضروری سمجھا۔ ”آئندہ خیال رکھوں گی سر!“ ”ٹھیک ہے، ابھی آپ جائیں اور کل اور پرسوں آکر کرن سے یہ کام سیکھ لو دو دنوں کے بعد وہ اپنی سیٹ پر واپس چلی جائے گی۔ اسے میں نے عارضی طور پر پرسنل سیکرٹری کی جگہ بٹھایا تھا۔“ ”جی سر! کہہ کر وہ اٹھ گئی۔ اور سر جھکائے ہوئے وہاں سے نکل آئی۔ اس کی انا اور خوداری عجیب کش مکش کی زد

میں تھی۔ اگر اس کے والد کے جاننے والوں کا اس کے ساتھ یہ رویہ تھا تو نا معلوم ان جان لوگ اس کے ساتھ کیا سلوک کرتے۔ وہ آنکھوں کی نمی کو بہنے سے روکنے کی ٹیگ و دو کرتی کمپنی آفس سے باہر نکل آئی۔ اسوہ کے دفتر سے نکلتے ہی آفاق نے اپنی لیڈی سکریٹری کو بلوایا تھا۔ ”کرن!.... کل سے یہ لڑکی اسوہ میری پرسنل سیکریٹری کی جگہ سنبھالے گی۔ تم نے دو دن تک اس کے ساتھ بیٹھ کر اسے مکمل کام سمجھا دینا ہے۔“ ”جج.... جی سر۔“ ”کرن گڑبڑا گئی تھی۔“ اور تم نے خود اسسٹنٹ اکاؤنٹ آفیسر کے ہیلپر کے طور پر اپنا کام سنبھال لینا ہے۔ اور فکر نہ کرو تمہاری تنخواہ یہی رہے گی جو سکریٹری کے طور پر تھی۔“ ”جی سر! کرن نے اس مرتبہ اثبات میں سر ہلادیا۔ اسے سر کے اشارے سے جانے کا اشارہ کر کے آفاق نے کرسی سے ٹیک لگا کر آنکھیں بند کر دیں۔ اس کی آنکھوں کے سامنے اسوہ کا ملح چہرہ گھوم رہا تھا۔ جانے کیوں اس وقت اسے اپنی بیوی بہت بری محسوس ہو رہی تھی۔ ”مجھے اتنی جلد شادی نہیں کرنا چاہیے تھی۔“ وہ خود کلامی کے انداز میں بڑبڑا کر رہ گیا۔

قسط نمبر 15

ریاض عاقب کوہلر

اسوہ انسپکٹر راحیل کے مکان کے سامنے رکشار کو اتر گئی۔ رکشے والے نے اس سے سو روپيا کرایہ لیا تھا۔ اپنے کمرے کی طرف جاتے ہوئے وہ دماغی طور پر یہی حساب کرتی رہی کہ روزانہ آنے جانے کا دو سو کرایہ ادا کرنے پر مہینا بھر میں چھ ہزار روپيا تو کرایہ بن رہا تھا۔ بیس ہزار سے چھ ہزار کرایہ کی مد میں منہا کر کے بقایا تنخواہ چودہ ہزار بچتی تھی اور چودہ ہزار میں بھی اس نے دفتر میں رہتے ہوئے چائے وغیرہ تو پینا تھی۔ اس کے بھی اگر چار ہزار منہا کر دیے جاتے تو ماں بیٹی کو دس ہزار روپے پر گھر چلانا پڑتا۔ دس ہزار میں گھر کا کرایہ ادا کر کے بقیہ مہینا گزارنا یقیناً جان جو کھوں کا کام تھا۔ پہلے اس کا ارادہ یہی تھا کہ وہ نوکری ملتے ہی انسپکٹر راحیل کو کہے گی کہ ان کے لیے کوئی کرایے کا گھر ڈھونڈے مگر تنخواہ کی صورت حال دیکھ کر اس کی ساری خوش فہمی ہوا بن گئی تھی۔

”اُم گئی ہو بیٹی! ماں شدت سے اس کی منتظر تھی۔

”جی ماں جی!....“ اس نے لہجے میں خوش دلی سمونے کی کوشش کی جو بہ ہر حال اتنی ناکم نہیں گئی تھی۔

”کیا ہوا نوکری کا؟“

وہ ہنسی۔ ”نوکری تو مل گئی ماں۔“

نسرین خوش ہوتے ہوئے بولی۔ ”مجھے پتا تھا کہ میری بیٹی ناکام نہیں لوٹے گی۔“
”صحیح کہاں جی! کہہ کروہ اپنی چارپائی پر بیٹھ کر اپنے جوتے اتارنے لگی۔“

”بیٹی کھانا کھا لیا ہے؟“

”نہیں ماں جی بس تازہ دم ہو کر کھاتی ہوں۔“ کہہ کر وہ غسل خانے کی طرف بڑھ گئی۔ ہاتھ منہ دھو کر وہ باہر نکلی تو اس کی ماں کھانے کی ٹرے وہیں کمرے میں لے آئی تھی۔

”ماں جی!.... آپ نے کیوں زحمت کی۔“

”اس میں زحمت کی کیا بات ہے؟“ نسرین نے شفقت بھرے لہجے میں کہا۔

”میں وہیں جا کر کھا لیتی۔“ کہہ کر وہ کھانے کی طرف متوجہ ہوئی۔ چنے کی دال بنی ہوئی تھی۔
صبح ناشتا کر کے وہ گھر سے نکلی تھی۔ اس وقت اسے اچھی خاصی بھوک محسوس ہو رہی تھی۔
وہ رغبت سے دال کو جرٹ گئی۔ نسرین دکھی نظروں سے اپنی بیٹی کو دیکھنے لگی۔ یہ وہی اسوہ

تھی جسے کوئی کھانا پسند ہی نہیں آتا تھا۔ کھانا بنانے والی ماسی کو ہمیشہ اس کی وجہ سے تین چار قسم کے کھانے تیار کرنا پڑتے تھے۔ کیونکہ اسوہ سے کچھ بعید نہیں ہوتا تھا کہ چکن کی پلیٹ سے دو نوالے لے کر کہہ دے مجھے تو سبزی کھانا ہے۔ یا مٹن کے سالن کو ایک

جانب ہٹا کر بریانی کا تقاضا شروع کر دے۔ صبح ناشتے میں بھی کبھی اسے ہاف فرائی انڈہ چاہیے ہوتا تھا تو کبھی انڈہ خا کینہ اور کبھی آملیٹ۔ ماسی بے چاری کو اس کے لیے یہ سب تیار کرنا پڑتا اور وہ ان میں سے کسی کو بھی ہاتھ لگائے بغیر تو س پر شہد لگا کر کھانے لگتی۔ وہی اسوہ آج دال بھی بہت رغبت سے کھا رہی تھی۔ بلکہ اسلم شکور کی وفات کے بعد سے اس کی یہی حالت تھی۔

”کیا ہوا ماں جی!“ نوالہ چباتے ہوئے اسوہ کی نظریاں کی غمگین صورت پر پڑی اور وہ پوچھے بنا نہ رہ سکی۔

”کچھ نہیں۔“ اس نے نفی میں سر ہلایا۔

”ماں جی!.... حالات سب سکھا دیتے ہیں۔ وقت سب سے بڑا استاد ہے۔ بیٹیاں نخرے اور لاڈ تب تک کرتی ہیں جب تک باپ کے پاس ہوتی ہیں۔“

”اچھا تم نے بتایا نہیں پہلی تنخواہ سے اپنی ماں کے لیے کیا لاؤ گی؟“ نسرین نے صفائی سے موضوع بدلا۔ کیونکہ ماضی کی یاد کرب ہی ساتھ لاتی ہے۔ اور پھر پچھڑوں ہوؤں کو یاد کرنا بھی آنسوؤں کی سوغات کے علاوہ کچھ نہیں دے پاتا۔

”کون سی تنخواہ کی بات ہو رہی ہے بھئی؟“ سندس نے اندر آتے ہوئے شوخ لہجے میں پوچھا۔

”آئیں آنٹی۔“ اسوہ ہولے سے مسکرائی۔ جبکہ نسرین فخریہ لہجے میں بتانے لگی۔

”اسوہ بیٹی نے نوکری کر لی ہے نا تو اسی وجہ سے اسے چھوڑ رہی تھی۔“

”ہاں یہ تو بہت اچھا کیا۔“ وہ اس کی ماں کے ساتھ بیٹھتے ہوئے بولی۔ ”فضول گھر میں بیٹھ کر وقت ضائع کرنے کا کیا فائدہ؟ اس طرح کم از کم کسی کی محتاج تو نہیں ہوگی۔“

”صحیح کہا بہن۔“ نسرین نے اس کی ہاں میں ہاں ملائی تھی۔

”اچھا اسوہ!.... میں ایک درخواست لے کر آئی تھی۔“ سندس کھانا کھاتی اسوہ کو مخاطب ہوئی

”جی آنٹی!.... حکم کریں؟“ اسوہ سندس کی جانب متوجہ ہو گئی۔

”نمرہ بیٹی ریاضی کے مضمون میں ذرا کمزور ہے۔ گو اس کی ٹوشن تو لگوائی ہوئی ہے لیکن اگر رات کو گھنٹا ایک آپ بھی اسے پڑھا دیا کریں۔“

www.urdu novelsmania.com

”کیوں نہیں آنٹی! وہ خوش دلی سے بولی۔“

”شکریہ۔“ سندس نے خوش ہو کر کہا۔ ”اور اس وقت اخلاق بیٹا بھی اپنا سبق یاد کرتا ہے اگر اسے بھی کوئی مشکل پیش آئے تو یقیناً آپ اس کی مدد بھی کر دیا کریں گی؟“

”ضرور۔“ اسوہ نے اثبات میں سر ہلادیا۔ وہ خود بھی چاہتی تھی کہ فارغ بیٹھنے کے بجائے

کسی نہ کسی کام میں مصروف رہے تاکہ اذیت ناک یادوں سے چھٹکارا پاسکے۔

عمار کا غدی کارروائی مکمل ہونے سے پہلے ہی نئی کوٹھی میں منتقل ہو گیا تھا۔ بشیر صاحب کو وہ کوٹھی دیکھ کر کافی حیرانی ہوئی تھی۔

”ویسے برخوردار!.... کب سے اتنے عیاش ہو گئے ہو؟“ کوٹھی کے اندر داخل ہوتے ہی بشیر احمد نے پوچھا۔

”ابو جان!.... یہ کوٹھی مرحوم اسلم شکور خان کی ہے۔“ عمار باپ کی جانب جھک کر رازداری کے انداز میں بولا تاکہ عقبی نشست پر بیٹھی اس کی ماں نہ سن لے۔

”مرحوم اسلم شکور خان۔ یہ بھلا کون ذات شریف تھے کہ اس کے مرحوم ہونے کے بعد اس کا تعارف کرایا جا رہا ہے؟“

”آپ کو بتایا تو تھا۔“ عمار نے حیرانی سے کہتے ہوئے کار گیراج میں کھڑی کر دی۔

www.urdu novelsmania.com

”اچھا بعد میں بتاتا ہوں۔ اس وقت خواتین کی موجودی میں اچھا نہیں لگ رہا۔ کار سے باہر نکل کر اس نے جلدی سے پیچھے جا کر ماں کے لیے بھی دروازہ کھول دیا۔

”خواتین نہیں، اکیلی خاتون ہیں اور وہ بھی تمہاری امی جان ہیں۔“ بشیر احمد نے اسے شرمندہ کرنے کی ناکام کوشش کی۔

”اسی لیے تو خواتین کہا ہے کہ ایک امی جان میں کئی خواتین کے برابر خوبیاں ہیں۔“
 ”تم نہیں پھنسو گے۔“ بشیر احمد نے مسکرا کر کہا۔ سکینہ عمار کا اشارہ پا کر آگے بڑھ گئی تھی
 ۔ بشیر احمد بیٹے کے قریب پہنچ کر سرگوشی میں بولا۔ ”تمہیں اسوہ بی بی ہی آکر نکیل ڈالے گی
 پتر!“

”ابو جان!.... یہ اسی کی کوٹھی ہے۔“ اس نے بھی والد کی طرح سرگوشی ہی میں جواب دیا تھا

۔
 ”اوہ.... تو یہ بات ہے۔“ بشیر احمد نے سمجھنے کے انداز میں سر ہلایا۔

”جی ابو جان!.... کوٹھی خرید لی ہے ان شاء اللہ جلد ہی کوٹھی والی بھی مل جائے گی۔“ لیکن یہ
 کہتے ہی وہ اداس ہو گیا تھا کیونکہ اس کی معلومات کے مطابق وہ امریکہ جا چکی تھی۔ نامعلوم
 کب اس کی واپسی ہوتی تھی۔ لیکن اتنا اسے یقین تھا کہ وہ پاکستان واپس آ کر ایک مرتبہ تو
 ضرور اپنی کوٹھی دیکھنا چاہے گی اور اس وقت عمار اس سے مل سکتا تھا۔

”ہونہہ!.... یہ امیدیں کسی اور کو دلاؤ۔“ اس مرتبہ بشیر احمد کا لہجہ حقیقی ناراضی کا گہرا اثر لیے
 ہوئے تھا۔

”امی جان کوٹھی پسند آئی کہ نہیں؟“ عمار قدموں کی رفتار تیز کر کے ماں کے قریب ہو گیا۔ اس کا انداز دیکھ کر بشیر احمد کے چہرے پر ہلکی سی مسکراہٹ نمودار ہوئی مگر وہ اپنے چہرے سے دکھ بھرے اثرات نہیں مٹا سکا تھا۔

”اتنی بڑی کوٹھی کی کیا ضرورت پیش آگئی تھی بیٹا!.... پہلے والی کوٹھی بھی اتنی بڑی تھی۔“ اس قناعت پسند عورت کو اتنی وسیع کوٹھی میں آکر عجیب سا محسوس ہو رہا تھا۔

”ضرورت تھی تو خریدی ہے ناماں جی!.... اور آئیں آپ کو آپ کا کمرہ دکھاؤں۔“ وہ ماں باپ کو لے کر ان کی خواب گاہ میں دھکیل کر خود اپنے کمرے کی طرف بڑھ گیا۔

وہ ایک دن پہلے آکر مکمل کوٹھی کا جائزہ لے گیا تھا۔ اتنی بڑی کوٹھی میں صرف دو کمرے ہی زیر استعمال رہ چکے تھے۔ ایک اسوہ کی خواب گاہ تھی اور دوسری اس کے والدین کی۔ اسوہ کی خواب اس نے اپنے لیے پسند کی تھی جبکہ والدین کے لیے اس نے ایک نئی خواب گاہ کا انتخاب کیا تھا۔ اسوہ کے والدین والا کمرہ اس نے تالا کر دیا تھا۔ اسوہ کے

کمرے کو اس نے اس کی الماری میں لٹکے اس کے دو تین کپڑوں کے جوڑوں سے پہچانا تھا۔ اسی طرح اس کمرے میں اسے چند پرانے جوتوں کے جوڑے بھی بوٹ ریکس میں ملے تھے جو وہ یونیورسٹی کے دنوں میں اسوہ کے پاؤں میں دیکھ چکا تھا۔ اس کمرے کی فضا

نے اسے مدہوش سا کر دیا تھا۔ یہ وہی کمرہ تو تھا جو اس کی جانِ حیات کا راز داں تھا۔ اس کے ذہن میں احمد فراز کے اشعار گونجنے اور وہ انھیں زیر لب گنگنا نے لگا....

سنا ہے اس کے بدن کی تراش ایسی ہے

کہ پھول اپنی قبائیں کتر کے دیکھتے ہیں

سنا ہے اس کے شبستاں سے متصل ہے بہشت

مکین ادھر کے بھی جلوے ادھر کے دیکھتے ہیں

رکے تو گردشیں اس کا طواف کرتی ہیں

چلے تو اس کو زمانے ٹھہر کے دیکھتے ہیں

کسے نصیب کہ بے پیر ہن اسے دیکھے

بجھی بجھی درو دیوار گھر کے دیکھتے ہیں

اور خوش قسمتی سے وہ ابھی انھیں دیوار و در کے بیچ میں تھا۔ اسوہ کے پرانے لباس تو گویا

اس کے لیے کسی خزانے سے کم نہیں تھے۔ اور پھر جیسے ہی وہ اس خوب صورت وسیع و

عریض بیڈ پر لیٹا اسے بے پایاں سکون کا احساس ہوا۔ وہ بٹوے سے اس کی ہنستی مسکراتی

تصویر نکال کر دیکھنے لگا۔ وہ تصویر آٹھ سال پرانی تھی۔ ”جانے اب وہ کیسی ہوگی؟“ وہ تصور

کی آنکھ میں اس کی موہنی شکل کو لانے لگا۔

اسوہ کا آج تیسرا دن تھا دفتر میں۔ پہلے دو دن کرن اس کے ساتھ رہ کر اس کی مکمل رہنمائی کرتی رہی تھی۔ آج وہ اکیلی تھی۔ صبح صبح ہی آفاق صاحب اس پر بگڑ گئے تھے۔

”میڈم اسوہ!.... صفائی دیکھی ہے آفس کی۔ اتنی گرد پڑی ہے ہر چیز پر، حالانکہ تمہارا کام بنتا ہے کہ خاکروب سے اچھی طرح صفائی کرا لیا کرو۔“

”جج.... جی سر!“ وہ محجوب سی ہو گئی تھی۔

”دیکھو دو دن میں نے اسی وجہ سے کرن کو تمہارے ساتھ مددگار کے طور پر رکھا تاکہ تم اچھی طرح یہ سیکھ جاؤ۔ بہ ہر حال آئندہ خیال رکھنا۔“ آفاق نے قدرے بے زاری سے کہا۔

اسوہ نے اس بار خاموشی سے سر جھکا لیا تھا۔

”ٹھیک ہے جاؤ اور میرے لیے کافی کا ایک کپ بھجوا دو۔“

اسوہ سر ہلاتی ہوئی باہر نکل آئی۔ کسی کی ماتحتی میں رہ کر کام کرنا اپنی خودداری اور انا پر مصلحت کے پردے ڈال کر ہی ممکن ہو سکتا ہے۔ وہ بھی مصلحت کرنا سیکھ گئی تھی۔

غربت اور تنگ دستی بہت کچھ سکھا دیتی ہے۔ یتیم بے آسرا لڑکی خود کو بہت تنہا اکیلا اور بے بس محسوس کرتی ہے۔ اور یہی کیفیات اس پر بھی گزر رہی تھیں۔

انٹرکام پر کافی کا بتا کر وہ پریشان سی ہو کر بیٹھ گئی۔ اسے وہاں کام کرنا مشکل لگ رہا تھا۔
 - تھوڑی دیر بعد آفس بوائے نے کافی کا مگ اس کے سامنے لا کر رکھ دیا۔
 اس نے کہا۔ ”آفاق صاحب کو دے آؤ۔“ اور لڑکا سر ہلاتا ہوا آفاق کے دفتر میں گھس گیا۔
 - وہ لڑکا بہ مشکل ہی اندر جا پایا ہو گا کہ فوراً انٹرکام بجنے لگا۔
 ”جی سر! اس نے کال ریسیو کی۔“

”میرے پاس آؤ۔“ کہہ کر آفاق نے رسیور رکھ دیا۔ وہ بے زاری سے سر ہلاتے ہوئے
 اس کے دفتر کی طرف بڑھ گئی۔ اس کا اندر داخل ہونا اور آفس بوائے کا باہر نکلنا اکٹھے ہوا
 تھا۔

”مس اسوہ!.... تمہارے ساتھ کیا مسئلہ ہے؟“

”نک.... کیا ہوا سر! وہ گھبرا گئی تھی۔“

”کیا تمہیں کرن نے یہ نہیں بتایا تھا کہ مجھے دفتر میں کافی پیش کرنا تمہاری ذمہ داری ہے۔“

”س.... سوری سر!.... یاد نہیں رہا تھا۔“

”میں نے پہلے ہی دن تمہیں بتا دیا تھا کہ اپنے ماضی سے باہر نکل آؤ۔ اگر پرسنل سیکرٹری

کی سیٹ پر تم سے کام نہیں ہو رہا تو کسی شعبے کی ایم ڈی کیسے بن پاؤ گی؟“

”آئندہ خیال رکھوں گی سر!“

”بہتر یہی ہوگا۔“ کر آفاق نے اسے جانے کا اشارہ کیا اور وہ لمبھان احساسات لیے اس کے دفتر سے نکل آئی۔ تازہ اخبار آفس بوائے اس کی ٹیبل پر رکھ گیا تھا وہ بے تابی سے اشتہارات کا صفحہ نکال کر دیکھنے لگی۔ مگر اسے اپنی ڈگری کے مطابق کسی نوکری کا اشتہار نظر نہ آیا۔ دفتر اوقات ختم ہونے تک آفاق اسے کئی بار ٹوک چکا تھا۔ اسے محسوس ہوا کہ وہ جان بوجھ کر ایسا کر رہا تھا۔ مگر یہ سمجھنے سے وہ قاصر تھی کہ آیا اس کا مقصد کیا تھا۔

واپسی پر اس نے رکشالینے کے بجائے بس میں جانا بہتر سمجھا تھا۔ وہ پہلی مرتبہ بس کا سفر کر رہی تھی اور یہ تجربہ کوئی اچھا ثابت نہیں ہوا تھا۔ اوباش مرد بڑی گھناؤنی نگاہوں سے اسے گھور رہے تھے۔ بہ قول شاعر....

اچھی صورت بھی کیا بری شئی ہے

جس نے ڈالی بری نظر ڈالی

یونیورسٹی وغیرہ میں بھی اسے کبھی کبھار ایسی نظروں کا سامنا کرنا پڑ جاتا تھا۔ مگر وہاں کا ماحول کچھ اور قسم کا تھا یہاں تو حالت ہی کچھ اور تھی۔ انسپکٹر راحیل کے گھر کے قریبی سٹاپ پر اتر کر وہ پیدل ہی چل پڑی۔ آئندہ کے لیے اس نے بس میں سفر نہ کرنے کا تہیہ کر لیا تھا۔ فرلانگ بھر کا فاصلہ طے کر کے وہ گھر میں داخل ہوئی۔ وہ شدید تھکن محسوس کر رہی تھی۔ سہ پہر ہو گئی تھی اور اب تک وہ دن کا کھانا نہیں کھا سکی تھی۔ اسے کمرے میں

داخل ہوتا دیکھ کر نسرین جلدی سے اس کے لیے کھانا لینے چل دی۔ وہ اتنی تھکن محسوس کر سکی تھی کہ جھوٹے منہ بھی ماں کو منع نہیں کر سکی تھی۔

اور پھر وہ بہ مشکل کھانے سے فارغ ہو پائی تھی کہ ایک نئی مصیبت اس کے گلے آ پڑی۔
نمرہ اپنی کتابوں کا بستہ اٹھائے اندر داخل ہوئی۔

”باجی پڑھنا ہے۔“ وہ اس کے ساتھ ہی چارپائی پر بے تکلفی سے بیٹھ گئی تھی۔

”رات کو پڑھیں گے نمرہ!.... اور اس وقت تو تم ٹیوشن پڑھنے جاتی ہونا؟“

نمرہ اطمینان سے بولی۔ ”امی جان نے وہاں جانے سے منع کر دیا ہے۔“

”کیوں؟“ وہ حیران رہ گئی تھی۔

”امی جان کہتی ہیں اسوہ باجی سے پڑھ لیا کرنا۔“

”ہونہ!....“ گہرا سانس لیتے ہوئے اس نے کہا۔ ”اچھا ٹھیک ہے پھر رات کو پڑھیں گے۔“

www.urdu novels mania.com

”جی باجی! کہہ کر وہ کمرے سے باہر نکل گئی۔ اور اس سے پہلے کہ اسوہ لیٹنے کا سوچتی اس

کے کانوں میں سندس کی تیز آواز گونجی۔ وہ کمرے میں آ کر پوچھ رہی تھی۔

”ایسی بھی کیا بے مروتی ہے اسوہ!.... کہ بچی کو ڈانٹ کر بھگا دیا۔ پڑھنے ہی آئی تھی ناکون

سا گھر کا کرایہ مانگنے آئی تھی۔“

”نن.... نہیں آنٹی ڈانٹا کب ہے۔“ وہ اس کا طعنہ سن کر تمللا گئی تھی۔ ”میں نے تو فقط اتنا کہا ہے رات کو پڑھیں گے۔“

”رات کو اگر بچی پڑھتی رہے گی تو سونے کی کب، میرا مطلب ہے رات کو تو بس گھنٹا ادھ ہی پڑھ پائے گی نا۔“

”اچھا ٹھیک ہے آنٹی اسے ابھی بھیج دیں۔“ طوعن و کرہن وہ رضا مند ہوتے ہوئے بولی۔
 ”رہنے دو، یوشن ہی بھیج دیتی ہوں۔ میں نے تو سوچا تھا چلو آپ اسے چھوٹی بہن سمجھ کر پڑھا دیا کرو گی اور شاید عورت ہونے کی وجہ سے تمہاری بات اس کے پلے صحیح پڑے۔ مگر آپ نے جانے کیا سمجھ کر بچی کو دھتکار دیا۔“

”نہیں بہن!.... ایسی کوئی بات نہیں۔“ خاموش بیٹھی سنتی نسرین ان کی گفتگو میں مغل ہوئی۔
 ”اسوہ بیٹی تو ایسا کچھ نہیں کہا۔“

”ہاں اب آپ نے بھی بیٹی ہی کی طرف داری کرنا ہوگی۔“ اس نے نخوت سے ناک چڑھائی۔ وہ گویا جان بوجھ کر لڑنے کے بہانے ہی تو ڈھونڈ رہی تھی۔

”آہ نٹی جی!.... آپ خفا نہ ہوں میں ابھی بھی پڑھا دیتی ہوں اور شام کو بھی پڑھا دوں گی۔“
 ”شکریہ اور اب وہیں اس کے کمرے میں چلی جاؤ اب بچی کیا بار بار آپ کے کمرے کا طواف کرے گی۔“ اس نے روکھے انداز میں کہا۔

اور اسوہ سر ہلاتی ہوئی نمرہ کے کمرے کی بڑھ گئی۔ اس کی انا پر مسلسل چر کے پڑ رہے تھے۔ وہ شاید یہ سب برداشت بھی کر لیتی مگر اگلے دن سہ پہر کو سندس آنٹی نے بہت بے ہودہ انداز میں اس کی ماں کو کام بتایا تو اسے برداشت نہ ہو پایا۔

”نسرین!.... ذرا کھانا تو تیار کر دو، آج ماسی نہیں آئی۔ ویسے بھی آپ فارغ ہی ہوتی ہیں۔“ اس کی بات سن کر اسوہ کو بہت برا لگا تھا مگر وہ ضبط کرنے کی کوشش کرنے لگی۔ سندس جاتے جاتے رکی اور کہا۔ ”ہاں اسوہ!.... صبح دفتر جانے سے پہلے تھوڑی جھاڑ پونچھ کر لینا گھر کی۔“

”میرا خیال ہے آنٹی!.... ہم یہاں ملازمت کرنے نہیں آئیں۔“ اس نے بڑی مشکل سے اپنا غصہ کنٹرول کیا ہوا تھا۔

”آئے ہائے، میں نے کب آپ لوگوں کو ملازم کہا ہے۔ گھر میں رہنے والے کیا گھر کی صفائی نہیں کرتے۔ اور آپ کی ماں اگر اپنے اور تمہارے لیے ناشتہ تیار کر لے گی تو دوپرا ٹھے فالتو بھی تو ڈال سکتی ہے۔“

”بالکل، مگر آنٹی!.... بتانے کے طریقے میں فرق ہوتا ہے۔“

”اب تم مجھے بات کرنے کا طریقہ سکھاؤ گی۔“ سندس جھگڑالو عورتوں کی طرح اسوہ کی ہر بات کو الٹ لے رہی تھی۔

”اسوہ بیٹی!.... ختم کرو بحث کو۔“ نسرین نے آہستگی سے کہا۔ خود اسے بھی سندس کا انداز پسند نہیں آیا تھا۔

”امی جان!.... سامان باندھیں ہم یہاں سے ابھی رخصت لیں گے۔ مجھے نہیں لگتا کہ یہاں مزید رہنا مناسب ہوگا۔“

”ہاں باپ کو ٹھیاں چھوڑ گیا ہے نا تر کے میں کہ مہارانی صاحب یہاں سے جائیں گی۔“ سندس منہ بناتے ہوئے باہر نکل گئی۔

اسوہ غصے سے ہونٹ چبانے لگی۔ اس کی ماں نے پریشان ہو کر پوچھا۔

”بیٹی کہاں جائیں گی؟“

”ایک منٹ ماں جی!....“ اسوہ موبائل فون نکال کر اسماء کا نمبر ڈائل کرنے لگی۔

”اسلام علیکم!“ اسماء نے کال اٹینڈ کرتے ہی خوش کن لہجے میں کہا۔ ”آج کیسے یاد آگئی غریبوں کی۔“

”ایک کام تھا۔“ اسوہ کے لہجے میں ابھی تک سندس کی بات چیت کا اثر باقی تھا۔

اسماء نے تشویش بھرے لہجے میں پوچھا۔ ”غصے میں لگ رہی ہو، کسی سے لڑائی ہوئی ہے کیا؟“

”کچھ ایسا ہی سمجھو۔“

”اچھا غصہ تھو کو اور بتاؤ کیا کام ہے؟“

”کچھ عرصے کے لیے رہنے کے لیے ایک کمرہ مل جائے گا؟“ اس نے جھجکتے ہوئے پوچھا۔
 ”سیج....“ اسماء کا لہجہ خوشی سے پر تھا۔ ”بتاؤ کب آرہی ہو؟“
 ”ابھی.... اسی وقت۔“

”بس جلدی کرو، میں کمرہ تیار کر دیتی ہوں۔“ اسماء نے بے صبری سے کہا تھا۔

”مدر بھائی سے تو پوچھ لو۔“ اس کی بے تابی دیکھ کر اسوہ کا دل خوش ہو گیا تھا۔ اس کے ساتھ ہی اسے پچھتاوا ہوا کہ انھیں پہلے ہی اسماء کے ہاں منتقل ہو جانا چاہیے تھا۔
 اسماء بے پرواہی سے بولی۔ ”ضرورت ہی کیا ہے۔“

”پھر بھی وہ تمہارا شوہر ہے، بلکہ سر کا تاج اور مجازی خدا ہے۔“ اس کے لہجے میسوخنی تھی۔
 اسماء سے بات چیت کر کے وہ دماغی طور پر تازہ دم ہو گئی تھی۔ اسے محسوس ہو رہا تھا کہ وہ اکیلی نہیں ہے۔

”ہا....ہا....ہا۔“ اسماء نے قہقہہ لگایا۔ ”ایسی بیویاں اب کہانیوں میں بھی نہیں ملتیں محترما!“
 ”اچھا میں سامان پیک کر لوں۔“ اسوہ نے ہنستے ہوئے کہا اور اسماء نے۔ ”اسلام علیکم کہتے ہوئے رابطہ منقطع کر دیا۔“

”چلیں امی جان!.... اسماء بہن سے بات ہو گئی ہے ان کے ہاں چلتے ہیں۔“

اور نسرین اثبات میں سر ہلاتے ہوئے الماری کی طرف بڑھ گئی۔ سامان پیک کر کے وہ انسپکٹر راحیل کے کمرے کی طرف بڑھ گئی۔ وہ تھوڑی دیر پہلے ہی لوٹا تھا۔

اسوہ اجازت مانگ کر اس کے کمرے میں داخل ہوئی۔ سندس بھی وہیں موجود تھی۔
”چچا جان!.... ہمیں اجازت دیں اور ہو سکے تو ٹیکسی منگوا دیں۔“

”کیوں کیا ہوا؟“ وہ حیرانی سے پوچھنے لگا۔

”کچھ نہیں چچا جان!.... میری کلاس فیلو ہے اسماء وہ خفا ہو رہی تھی کہ میں نے اس گھر کیوں نہیں منتقل ہوئی۔ اور پھر میں جس کمپنی میں کام کرتی ہوں وہ بھی اسماء کے گھر سے نزدیک ہے میں نے سوچا وہیں چلی جاتی ہوں۔“ اسوہ سندس سے لڑائی کی بات گول کر گئی تھی۔
”تو دفتر تمہیں میں چھوڑ دیا کروں گا۔“ انسپکٹر راحیل نے شکوے بھرے لہجے میں کہا۔

”نہیں ایسی بات نہیں ہے چچا جان!.... ہفتہ بھر آپ کی مہمان نوازی سے لطف اندوز ہو لیا۔ اب تو میں یوں بھی کرائے کا گھر ڈھونڈنے والی تھی مگر اسماء کا شکوہ دیکھ کر سوچا چند دن اس کے ہاں بھی گزار لوں۔“

”اچھا جیسے تمہاری مرضی۔“ انسپکٹر راحیل نے زیادہ تکرار کرنا مناسب نہیں سمجھا تھا۔ ”اور چلو میں تمہیں کار میں وہاں چھوڑ آتا ہوں۔“

”شکریہ چچا جان! کہہ کر وہ اپنے کمرے کی طرف بڑھ گئی۔ تھوڑی دیر بعد دونوں ماں بیٹی انسپکٹر راحیل کی بیوی سندس سے رسمی اجازت لے کر جانے کے لیے تیار ہو گئی تھیں۔ سندس کے چہرے پر ہلکی سی شرمندگی یا پشیمانی بھی نظر نہیں آ رہی تھی۔ اسوہ کو اندازہ لگانے میں دیر نہیں لگی تھی کہ اس کا مطمح نظر انھیں اپنے گھر سے نکالنا تھا۔ شاید وہ یہ سوچے بیٹھی تھی کہ اسوہ اور اس کی ماں مستقل رہنے کے لیے آ گئے ہیں۔ وہاں سے اسماء کے گھر تک جانے کے لیے ان کی کوٹھی کے سامنے سے ہو کر گزرنا پڑتا تھا۔ انسپکٹر راحیل کو اسماء کے گھر کا پتا بتا کر وہ بولی۔

”چچا جان!.... ہماری کوٹھی کے سامنے سے نہ گزرنا۔“

”کیا مطلب؟“ انسپکٹر راحیل نے حیرانی سے پوچھا۔

”چچا جان!.... میں اب اس سڑک سے نہیں گزرتی۔ مجھ میں اتنی ہمت نہیں ہے کہ اپنی گم گشتہ جنت کو دیکھ سکوں۔“

”اچھا ٹھیک ہے۔“ کہہ کر انسپکٹر راحیل نے کار آگے بڑھا دی۔

اسماء نے انھیں پر جوش انداز میں خوش آمدید کہا تھا۔ مڈر بھی آفس سے آیا ہوا تھا وہ بھی انھیں دیکھ کر خوش ہو گیا تھا۔ مڈر کی ماں ایک سادہ سی گھریلو خاتون تھیں۔ انسپکٹر راحیل انھیں وہاں پھوڑ کر واپس مڑ گیا تھا۔

”یہ ہے جی میری پیاری سی بہن کا کمرہ۔“ وہ درمیانے حجم کا کمرہ تھا جس میں دو سنگل بیڈ مساوی رکھے ہوئے تھے جن پر سرخ پھولوں والی خوب صورت اور صاف ستھری بیڈ شیٹ ڈالی گئی تھیں۔ ایک کونے میں دو فوم والی کرسیاں اور ان کے سامنے لکڑی کی ایک سنٹر ٹیبل دھری تھی۔ جس کی سطح شیشے کی تھی۔ دونوں بیڈز کے ساتھ بیڈ ہی کے رنگ کی نپائی بھی رکھی ہوئی تھی۔ ایک طرف کی دیوار میں بڑی سی الماری بنی تھی۔ کمرے کی دیواروں پر ہلکے زرد رنگ کا ڈسٹمبر کیا گیا تھا۔ الماری کی مخالف سمت غسل خانے اور بیت الخلا کا دروازہ تھا۔ یہ کمرہ انسپکٹر راحیل کے گھر کے کمرے سے کئی گنا زیادہ آرام دہ اور خوب صورت تھا۔ لیکن الماری کے اندر سامان رکھتے ہوئے بھی کمرے کے پرانے ہونے کا احساس اس کے دل میں جاگزیں رہا، کچھ بھی تھا وہ گھر اس کا اپنا نہیں تھا۔ اس کی مثال تو کٹی پتنگ کی سی تھی جو ہوا میں ڈول رہی ہو۔

سمر جھٹک کر اس نے پریشان کن سوچو کدو درجھٹکا اور اسماء کو مخاطب ہوئی جو اس کے ساتھ سامان کو ترتیب سے رکھنے میں اس کی مدد کر رہی تھی۔

”ویسے میرا خیال ہے ہمیں کرائے کا کوئی فلیٹ وغیرہ ڈھونڈ لینا چاہیے۔“

”پاگل ہوئی ہو کیا؟“ اسماء نے اسے جھڑکا۔ ”اکیلی دو عورتیں کہاں در بہ در رلتی پھرو گی۔ اور پھر ہمارا یہ کمرہ بالکل خالی پڑا ہے۔ اس لیے کہیں جانے کی ضرورت نہیں۔ یقین مانو کرائے کے گھر میں رہنا بہت تکلیف دہ کام ہے۔ ہم ساری زندگی کرائے کے مکان میں خوار ہوتے رہے ہیں ابھی مینا ہوا کہ اپنے مکان کا سکھ نصیب ہوا ہے۔ تمہیں تو میں کبھی اس اذیت کے حوالے نہ کروں۔“

”مگر ہم کب تک یہاں رہ سکتی ہیں؟“ اسوہ دکھی ہو گئی تھی۔

اسماء نے اطمینان سے جواب دیا۔ ”جب تک تم شادی نہیں کر لیتیں۔“

”شادی۔“ اسوہ کے چہرے پر طنزیہ مسکراہٹ ابھری۔ ”پہلی بات یہ ہے کہ اب کسی اچھے رشتے کے ملنے کی امید کرنا عبث ہی ہے اور دوسرا یہ کہ میں بھی شادی نہیں کرنا چاہتی۔“

”اولد کرباں میرے حلق سے نہیں اتر رہی۔“

اسوہ وضاحت کرتے ہوئے بولی۔ ”ایک غریب خوب صورت لڑکی کو پسند ہر کوئی کرتا ہے مگر وقتی فلرٹ کے لیے۔ زندگی کا ساتھی تو اسے بنایا جاتا ہے جو برابر والا ہو۔ جیسے مسٹر عرفان کی ماں کو جو ننھی یہ پتا چلا کہ ہم اب ہر چیز کھو چکے ہیں اس نے رشتا توڑنے میں دیر

نہیں لگائی۔ اور جانتی ہو وہ کینہ مجھے اپنی رکھیل کی جگہ رکھنے کی خواہش کا اظہار کر رہا تھا۔ اور یہی ایک مفلس لڑکی کا مقدر ہوتا ہے۔“

”اب اتنا بھی قنوطی ہونے کی ضرورت نہیں ہے، تم ایک بار ہاں تو کرو، دیکھو کہ پھر میری بہن کے لیے کتنے رشتے ملتے ہیں، تم کوئی عام لڑکی نہیں ہو۔“ اسوہ کی ماں اسماء کی ساس کے ہمراہ بیٹھی تھی اس لیے وہ کھل کر گفتگو کر رہی تھیں۔

وہ ہولے سے گنگنائی....

اس سے بچھڑ کر میسبھی کہاں اب پہلے جیسا دکھتی ہوں پھیکے پڑ گئے کپڑے وپڑے، زیور شیور سب کے سب

”ہا....ہا....ہا۔“ اسماء ہنسی۔ ”یار!.... تم ہاں تو کرو، پھر رشتوں کی قطاریں دیکھو۔“

اسوہ بے پرواہی سے بولی۔ ”رشتے ملیں یا نہ ملیں، میرا جواب تمہیں معلوم ہے۔“

”ویسے عجیب ضدی لڑکی ہو، کبھی وہ بے چارہ تمہاری ایک نظر کے لیے سارا سارا دن ترستا رہتا اور تمہیں ذرا بھی ترس نہ آتا اور آج اس کے علاوہ تمہیں کچھ سوچتا ہی نہیں۔ اتنا شدت پسند بھی کسی کو نہیں ہونا چاہیے۔“

”صحیح کہا۔“ اسوہ نے اس کی بات کا برا نہیں منایا تھا۔

”تم عمار کو ماضی سمجھ کر بھلا کیوں نہیں دیتیں؟“ اسماء نے اپنی پچھلی بات سے شہ پاکر بات آگے بڑھائی۔

اسوہ ہولے سے گنگنائی....

مستلہ یہ نہیں کہ اس کی ہوں

مستلہ یہ ہے صرف اس کی ہوں

”نرمی بے وقوفی ہے۔“ اسماء نے اسے عمار سے برگشتہ کرنے کی اپنی کوشش جاری رکھی تھی۔ ”مجھے دیکھو، میں بھی تو اسے پسند کرتی تھی، مگر اب مدثر کے ساتھ خوش ہوں اور اپنی پرانی حماقتوں پر ہنسی آتی ہے۔“

”مجھے بھی پرانی حماقتیں رلاتی ہیں۔“ اسوہ نے ترکی بہ ترکی جواب دیا تھا۔

”تم نہیں سدھرنے والی۔“ اسماء نے پھسکی مسکراہٹ سے کہا۔ اسوہ بھی ہنس پڑی تھی۔ اب وہ اسماء کو کیا بتاتی کہ ہر آنے والے دن میں عمار کی محبت گہری ہوتی جا رہی تھی۔ اور ہر آنے والی شب جدائی کی اذیت کو بڑھاتی جا رہی تھی۔ عمار کی جدائی کا دکھ ہر غم، ہر زخم سے زیادہ محسوس ہو رہا تھا۔ اپنی انا اور خودداری پر مسلسل پڑنے والی ضربات بھی اسے عمار کے دکھ کے مقابلے میں ہیچ لگ رہی تھیں۔

”ویسے میری سمجھ میں نہیں آیا کہ آپ نے اتنی قیمتی کوٹھی کیوں خریدی؟“ انوار الحق اس وقت عمار کے دفتر ہی میں بیٹھا تھا۔ چارے کی چسکی لیتے ہوئے اس نے حیرانی کا اظہار کرنے میں بخل سے کام نہیں لیا تھا۔

”انوار بھائی!.... اتنی کمائی کر رہا ہوں سو چار قم اکٹھی کر کے کیا کروں گا تھوڑی عیاشی ہی کر لوں۔“

”بہت دیر سے خیال آیا ہے سر!“ انوار الحق معنی خیز انداز میں مسکرایا۔
 ”نہیں خیال تو بہت پہلے آیا تھا، مگر پہلے استطاعت نہیں تھی۔“

”وہ تو اب بھی نہیں تھی کتنی رقم مجھ سے ادھار لی ہے۔“

”ہا....ہا....ہا۔“ عمار نے قہقہہ لگایا۔ ”نہیں جناب! بہت تھوڑے سے پیسے ادھار لیے ہیں اور چند دن تک وہ بھی ادا کر دوں گا، بلکہ ایسا کرو وہ میرے والی پرانی کوٹھی بیچ دو آدھے سے زیادہ قرض تو اسی سے اتر جائے گا۔“

”چلو آپ کی پرانی کوٹھی تو بک جائے گی کہ اب اس کا کوئی مصرف باقی نہیں رہا مگر میں اصل بات جاننا چاہتا ہوں؟“ انوار الحق اس کے جواب سے مطمئن نہیں ہوا تھا۔
 ”اس کوٹھی کے ساتھ ایک جذباتی وابستگی تھی یا ر!“

”تو اسی جذباتی وابستگی کو جاننے کی تو مجھے کرید ہے نا؟“ انوار الحق اس کی جان چھوڑنے پر آمادہ نہیں تھا۔

”یہ کوٹھی اسی لڑکی کی ہے جس کی وجہ سے آج میں اس مقام پر پہنچا ہوں۔ اسی کی محبت نے میری محنت، کوشش اور لگن کو ایندھن فراہم کیے رکھا۔ مگر جب میں اس مقام پر پہنچا کہ اس کی برابری اور ہم سری کا دعوے دار ہو سکوں تو وہ یہ ملک ہی چھوڑ کر امریکہ جا بیٹھی۔“ پھر یہ کوٹھی کس سے خریدی؟

”جس پر اس نے بیچی تھی۔ والد کی وفات کے بعد اس نے پاکستان میں رہنا ہی گوارا نہ کیا حالانکہ وہ اچھی طرح جانتی تھی کہ کسی کو اس کے یہاں رہنے کی کتنی طلب ہے۔“

”بس اتنی سی بات پر اتنے کروڑ خرچ کر ڈالے کہ یہ کوٹھی کبھی اس لڑکی کی تھی؟“ انوار الحق نے شدید حیرانی کا اظہار کیا تھا۔

”یقیناً آپ کے لیے یہ حیرانی کی بات ہوگی۔ بلکہ ہر کسی کے لیے یہ بات اچنبھے کا باعث ہو سکتی ہے۔“ عمار نے بغیر کسی حجت کے اثبات میں سر ہلادیا تھا۔

”بات آپ کی ہو رہی ہے سر!“

”میری زندگی میں اس کی کیا اہمیت ہے یہ میں کسی کو سمجھا بھی نہیں سکتا۔ باقی رہی کوٹھی خریدنے کی بات تو یہ رقم ضائع تو نہیں ہوئی نا، یہ کوٹھی کبھی بھی بیچ کر میں اس کی خریداری کی مد میں خرچ کی ہوئی رقم بلکہ اس سے کچھ زیادہ رقم حاصل کر سکتا ہوں۔“

”اچھا لاہور جانے کے بارے کیا سوچا ہے۔“ انوار الحق نے صفائی سے موضوع بدلا۔

”مہ جبین کو ٹکٹ کا بتا دیا تھا۔ میرا خیال ہے شام چار بجے کی فلائیٹ ہے۔“

”واپسی کب ہوگی؟“

”دو تین دن تو لگ جائیں گے۔ کل کا دن انٹرویو لیتے گزر جائے گا، پرسوں ایک دو ضروری کام ہیں، آفتاب نے ورکنگ سائیٹ کا وزٹ بھی شیڈول میں رکھا ہے اور پھر دو تین ملٹی نیشنل کمپنیوں کے ڈائریکٹرز سے بھی ملاقات طے ہے۔ اصولی طور پر تو تین دن بھی کم ہیں مگر میں ان شاء اللہ تیسرے دن واپس آنے کی کوشش کروں گا۔“

انوار الحق نے پوچھا۔ ”میں نے کل کی کچھ نئی تجاویزات بھجوائی تھیں، چند مشینوں کی خریداری کی بھی ضرورت پڑ رہی ہے۔ مطلوبہ فائل آپ نے اب تک آؤٹ نہیں کی؟“

”میں نے فائل پر سرسری نظر تو دوڑالی تھی لیکن فی الحال میں کوئی فیصلہ دینے کے حق میں نہیں ہوں لاہور سے واپسی پر اس کے متعلق بات ہوگی، بلکہ اس سلسلے میں کمپنی کے ڈائریکٹر کی میٹنگ کرنا پڑے گی۔“

”ٹھیک ہے سر! انوار الحق جانے کے ارادے سے اٹھ کھڑا ہوا۔“ میں آج آپ کی پرانے کوٹھی کا کوئی بندوبست کرتا ہوں۔“

اور عمار نے کچھ کہے بغیر اثبات میں سر ہلادیا۔

پشیمان

قسط نمبر 16

ریاض عاقب کوہلر

”بیٹھو، کیسی ہو؟“ خلاف توقع آج اسوہ کو آفاق صاحب کے چہرے پر میٹھی میٹھی مسکراہٹ نظر آرہی تھی۔

”ٹھیک ہوں سر! کرسی سنبھالتے ہوئے اس نے رائٹنگ پیڈ گود میں رکھ لیا تھا۔“

”ایسا کرو پہلے دو کپ کافی کا بتا دو؟“

”دو کپ؟“ اسوہ نے قدرے حیرانی سے پوچھا۔

”ہاں، آج تمہارے ساتھ گپ شپ کرنا ہے تو ساتھ کافی بھی پی لیں گے۔“

اسوہ نے انٹر کام اٹھا کر کہا۔ ”سر!.... آپ کے لیے بتا دیتی ہوں۔ میں ذرا کافی کم ہی پسند کرتی ہوں۔“

”تو چائے کا کھ دو۔“ آفاق مصر ہوا۔

”سر!.... آپ کے ساتھ چائے پیتے ہوئے کچھ عجیب سا لگے گا۔“ اسوہ کو اس کا نرم رویہ ہضم نہیں ہو رہا تھا۔

”کم آن اسوہ!....“ آفاق نے خوش دلی سے قہقہہ لگایا۔ تم شاید میرے گزشتہ چند دن کے رویے پر شکی ہو۔ مجھے بس ذہنی طور پر تھوڑی پریشانی تھی اس لیے میں کچھ تلخ سا ہو رہا تھا۔ ورنہ یقین مانو میں اتنا سخت باس نہیں ہوں۔“

اسوہ، انٹرکام پر دو چائے کا بتا کر پوچھنے لگی۔ ”کیسی پریشانی سر!.... خیریت تو ہے نا؟“

”بس کیا بتاؤں، والدین بھی اولاد کو جانے کس جھنجٹ میں پھنسا دیتے ہیں۔“

اسوہ کی آنکھوں میں اپنے والد کا پیارا چہرہ لہرایا اور وہ جلدی سے بولی۔ ”والدین تو ہمیشہ اولاد کے بھلے ہی کا سوچتے ہیں سر!“

”ہاں، ان کی نیت تو ٹھیک ہوتی ہے لیکن بعض اوقات فیصلے غلط کر دیتے ہیں۔ اب دیکھو نازندگی میں نے گزارنا ہے تو اپنی شادی کا فیصلہ کرنے کا اختیار بھی میرے پاس ہونا چاہیے۔ لیکن اس معاملے میں والدین خواہ مخواہ اپنی منواتے ہیں نتیجہ شادیاں عموماً ناکام ہوتی ہیں اور زوجین یا تو جلد ہی علاحدگی اختیار کر لیتے ہیں یا ساری عمر منافقت بھری زندگی گزار دیتے ہیں۔“

اسوہ چونکہ خود پسند کی شادی کرنا چاہتی تھی اس لیے آفاق کی تردید کرنا اسے مناسب نہ لگا۔ اور وہ بے ساختہ پوچھنے لگی۔ ”کیا آپ نے بھی والدین کی مرضی پر شادی کی تھی سر!“

آفاق نے اپنے لہجے میں دنیا جہاں کا دکھ سموتے ہوئے کہا۔ ”ہاں نا، ابوجان کے دباؤ میں آکر کی تھی۔ اور یقین کرو اب زندگی جہنم کا نمونہ بنی ہوئی ہے۔ نہ بیوی کی سمجھ میں میری بات آتی ہے اور نہ وہ ایسی کوشش ہی کرتی ہے۔ میری ترجیحات، خواہشیں، پسند اور جذبات اس کے لیے کوئی معنی نہیں رکھتے۔ بس وہ اپنی ہی دنیا میں مگن رہتی ہے۔“

”کیا آپ کسی اور کو پسند کرتے تھے؟“ اسوہ کو اس کی بات سن کر افسوس ہوا تھا۔

”نہیں، خیر ایسی تو کوئی بات نہیں تھی، میں بس کسی آنیڈیل کی تلاش میں تھا۔“ اس نے معنی خیز انداز میں اسوہ کے چہرے پر نگاہ دوڑائی۔

اس کی بات پر اسوہ کو عمار یاد آ گیا تھا۔ وہ گہرا سانس لیتے ہوئے دکھ بھرے لہجے میں بولی۔

”بکھی بکھی آنیڈیل انسان کے بہت قریب ہوتے ہیں مگر انسان انہیں نظر انداز کر دیتا ہے اور جب وہ نظر سے اوجھل ہو جاتے ہیں تو زندگی بھر ہاتھ ملنے کے علاوہ کوئی چارہ کار نہیں ہوتا۔“

”بالکل صحیح کہا۔“ آفاق جیسے اس کی بات پر پھڑک اٹھا تھا۔ ”واقعی آئیڈیل کبھی کبھی بالکل آس پاس ہی نظر آنے لگتے ہیں، اس وقت انسان کو انھیں اپنانے میں دیر نہیں کرنا چاہیے۔“

دروازے پر ہلکی سی دستک ہوئی اور آفس بوائے نے اندر آنے کی اجازت چاہی۔
”آ جاؤ۔“ آفاق نے کہا۔

آفس بوائے ٹرے میں چائے کا سامان لیے اندر داخل ہوا۔
”ٹرے یہاں رکھ دو۔“ اسوہ نے اپنے سامنے پڑی میز کی طرف اشارہ کیا۔ ”اور تم جاؤ میں چائے بنا لوں گی۔“

”جی میڈم! مکہ کروہ ٹرے اس کے سامنے رکھتے ہوئے باہر نکل گیا۔
”چینی سر!“ اسوہ نے دونوں پیالیوں میں گرم دودھ اور پتی کا سا شے ڈالتے ہوئے پوچھا۔
”ایک چمچ۔“ آفاق نے زبان سے کہتے ہوئے غیر ارادی طور پر انگلی اٹھا کر بھی اشارہ کر دیا تھا۔

چینی ڈال کر اس نے پیالی اٹھا کر آفاق کے سامنے رکھی اور اپنی پیالی میں چینی ڈال کر چمچ ہلانے لگی۔

چاے کی چسکی لے کر آفاق نے سلسلہ کلام جوڑتے ہوئے کہا۔ ”مس اسوہ!.... تم نے بالکل ٹھیک کہا آنیڈیل بہت قریب ہوتا ہے اور انسان کو پتا بھی نہیں چلتا۔ اسوہ نے بے ساختہ پوچھا۔ ”کیا آپ بھی اپنا آنیڈیل گنوا چکے ہیں سر!“

”آپ بھی کا کیا مطلب؟“ آفاق نے معنی خیز لہجے میں پوچھا۔ ”کہیں تم بھی اس حادثے کا شکار تو نہیں ہوئیں؟“

اسوہ ہونٹ بھینچتے ہوئے خاموش ہو گئی۔ یوں بھی آفاق کے ساتھ وہ اتنی بے تکلف نہیں ہوئی تھی کہ عمار کا ذکر لے بیٹھتی۔

”خاموش کیوں ہو گئیں۔“ اسے کچھ نہ کہتے دیکھ کر آفاق نے تحریک دی۔

”سر!.... کچھ باتیں ایسی ہوتی ہیں جو بانٹی نہیں جاسکتیں۔“

”ہونہہ!....“ کہہ کر آفاق نے اثبات میں سر ہلایا۔ ”ویسے میں سوچ رہا ہوں تمہاری تنخواہ بڑھا دوں۔“ چاے کی ادھ بھری پیالی میز پر رکھتے ہوئے وہ کھڑا ہو کر ٹہلنے لگا۔

”آپ کی مہربانی ہوگی سر!“ وہ خوش گوار حیرت سے بولی۔ کیونکہ اسے آفاق سے ایسی مہربانی کی توقع نہیں تھی۔

”نہیں اس میں مہربانی کی کیا بات ہے۔“ وہ ٹہلتے ہوئے اس قریب آیا۔ ”ہر جگہ کچھ دو اور کچھ لو کے اصول پر کام چلتا ہے۔“ یہ کہتے ہی اس نے اسوہ کے کندھے پر ہاتھ رکھ دیا۔

ایک لمحے کے لیے تو وہ سن ہو کر رہ گئی تھی۔ اور اس سے پہلے کہ آفاق کا ہاتھ کندھے سے پھسل کر مزید کوئی گستاخی کر پاتا تو وہ ایک دم اچھل کر کھڑی ہو گئی۔ چاے کے کپ نے چھلک کر اس کی قمیص کے دامن کو داغ دار کر دیا تھا۔

”یہ آپ کیا کر رہے ہیں؟“ اس کے لہجے میں خوف و ہراس، غم و غصہ، نفرت و حقارت اور جانے کیا کیا پنہاں تھا۔

”یقیناً تم بچی نہیں ہو۔“ آفاق کھل کر سامنے آ گیا تھا۔ اس کے ہونٹوں پر مکروہ قسم کی مسکراہٹ ابھری۔ ”میں اپنی بیوی سے خوش نہیں ہوں اور سکون کی تلاش میں مجھے یہ قدم اٹھانے پر مجبور کیا ہے۔“

”شاید تمہاری بیوی بھی تم سے خوش نہ ہو، کیا ایسی حرکت کی اجازت تم اسے بھی مرحمت فرماؤ گے۔“ اسوہ آپ سے تم پر آتے ہوئے زہر خند لہجے میں بولی۔

”شٹ آپ، جانتی ہو کس سے بات کر رہی ہو؟“ آفاق غصے سے دھاڑا۔

اسوہ رسان سے بولی۔ ”ایک کم ظرف گھٹیا اور نیچ انسان سے۔“

”محترمہ!..... یہ پارسائی کے دعوے کسی اور کے سامنے کرنا، تمہیں یہ نوکری شکل و

صورت کے بل پر ملی ہے، ورنہ تم جیسی ڈگری ہو لڈر بھکاریوں سے بھی زیادہ تعداد میں

کراچی کی سڑکوں پر پھر رہی ہیں۔“

”میں لعنت بھیجتی ہوں ایسی نوکری پر اور تم جیسوں کو تو یقیناً اپنی ماں بہن کی پارسائی پر بھی شک ہوگا۔“

”بکواس بند کرو۔“ اسوہ کے چہرے پر تھپڑ مارتے ہوئے وہ چیخا۔

اسوہ اس حملے کے لیے تیار نہیں تھی۔ وہ ڈگمگا کر گرنے والی تھی لیکن میز کا سہارا لے کر اس نے خود کو گرنے سے بچا لیا۔ اور اس سے پہلے کہ وہ جوانی کا رروائی کا سوچتی یا اسے کوئی جواب دیتی دروازہ کھول کر کمپنی کا منیجمنٹ ڈائریکٹر ارسلان اندر داخل ہوا۔ وہ آفاق کا برادر نسبتی بھی تھا۔

”سر!.... خیریت آپ کی آواز کافی دور تک جا رہی ہے۔“

اسے کوئی جواب دیے بغیر آفاق نے ایک دم پینتر ابدلتے ہوئے اسوہ پر بہتان تراشی کرتے ہوئے کہا۔ ”تم نے یہ سوچا بھی کیسے؟.... ذرا اسی صورت کیا اچھی ہوئی۔ مجھی پر ڈورے ڈالنے شروع کر دیے، واہیات عورت!“

”نثرم آنا چاہیے تمہیں جھوٹ بولتے ہوئے۔“ اسوہ جیسے غصے سے ابل پڑی تھی۔ ”اگر تم یہ سوچ رہے ہو اس طرح بچ جاؤ گے تو یہ تمہاری خام خیالی ہے میں تم پر کیس کروں گی بے حیا انسان۔“

”بڑے شوق سے، رستا کھلا ہے روکا کس نے ہے۔ البتہ تم بھی کسی خوش فہمی میں نہ رہنا، ایک بار تھانے جا کر دیکھ لو کیا درگت بنتی ہے تمھاری۔ یعنی حد ہو گئی ہے اٹا چور کو تو ال کو ڈانٹے۔ تم جیسی آوارہ عورتوں سے بہت پالا پڑا ہے میرا۔ چند ٹکوں کے لیے اپنی عزت کی بھی پروا نہیں کرتی ہو۔“ آفاق نے غصے سے منہ سے جھاگ اڑاتے ہو کہا۔

ارسلان نے جلدی سے دخل اندازی کرتے ہوئے کہا۔ ”سر!.... غصہ تھوکیں، اصل معاملہ کیا ہے مجھے بتائیں؟“ اسی وقت چند اور افراد بھی دفتر میں گھس آئے تھے۔

”محترما کو مارکیٹنگ آفیسر یا اکاؤنٹ آفیسر کی سیٹ چاہیے، بدلے میں محترما میری ہر قسم کی خدمت کے لیے تیار ہیں۔“ آفاق کو جھوٹ پر جھوٹ بولنے میں کوئی خوف دامن گیر نہیں تھا۔

وہاں موجود تمام افراد اسوہ کی جانب متوجہ ہو گئے تھے۔

”جھوٹ بول رہا ہے، بکواس کر رہا ہے۔“ اسوہ کی آنکھوں سے آنسوؤں کا سیلاب امد پڑا تھا۔

وہ تمام بچے نہیں تھے کہ اصل بات تک ان کی رسائی نہ ہو پاتی۔ اسوہ کی قمیص کا داغ دار دامن واضح طور پر اعلان کر رہا تھا کہ قصور وار کون ہے۔ اگر آفاق کی بات سچ ہوتی تو اسے اپنی کرسی پر بیٹھا ہونا چاہیے تھا یا زیادہ سے زیادہ کھڑا ہوتا مگر ہوتا اپنی کرسی کے نزدیک۔ اب

تو وہ دروازے کی جانب کھڑا تھا گویا وہ چل کر اسوہ کے قریب آیا تھا۔ سب سے بڑھ کر مرد چاہے جتنا بھی پارسا ہو کسی عورت کی ایسی آفریوں چراغ پا نہیں ہوا کرتا۔ کہ چیخنے چلانے لگے۔ وہ آرام سے اسوہ کو دفع ہو جانے کا حکم سنا سکتا تھا۔ مگر وہ تمام آفاق کے ملازم تھے اور انھوں نے آگے نوکری بھی کرنا تھی۔ اسوہ کی طرف داری کر کے وہ خود کو آفاق کے عتاب کا شکار نہیں بنا سکتے تھے۔ کسی غیر لڑکی کے لیے کون اپنی نوکری سے ہاتھ دھونا چاہتا ہے۔ اور پھر ان میں سے کسی کا اسوہ کی طرف داری کرنا اسوہ کو کوئی فائدہ نہیں پہنچا سکتا تھا کہ ان میں سے کوئی بھی اس واقعے کا چشم دید گواہ نہیں تھا۔ سب سے پہلے ارسلان نے زبان کھولی تھی۔

”مس اسوہ!.... اب اس بات کو جانے دیں، غلطی انسان ہی سے ہو جاتی ہے۔ آپ آفاق صاحب سے معذرت کر لیں تاکہ معاملہ یہیں رفع دفع کر دیا جائے۔ نہ آپ کی بدنامی ہو اور نہ آفاق صاحب کی عزت پر کوئی حرف آئے۔“

اسوہ گلوگیر لہجے میں بولی۔ ”ایک ظالم کی طرف داری کرتے ہوئے آپ کو خدا کا خوف کرنا چاہیے۔“

”ارسلان صاحب!.... اسے کہو یہاں سے دفع ہو جائے میں اس کی منحوس شکل نہیں دیکھنا چاہتا۔ ایسی آوارہ عورت کے لیے میری کمپنی میں کوئی جگہ نہیں ہے۔“ پر نخوت لہجے میں کہتے ہوئے وہ اپنی کرسی پر بیٹھ گیا تھا۔

اسوہ جانتی تھی کہ وہاں بحث و تکرار اور رونے دھونے سے اسے کچھ ملنے والا نہیں تھا۔ اندھے کے سامنے رونا اشکوں کا ضیاع، بہرے کے سامنے گڑگڑانا الفاظ کا زیاں جبکہ گونگے سے اپنے حق میں گواہی دلانا پاگل پن ہے۔ اور اس وقت وہاں پر موجود تمام افراد بہرے گونگے اور اندھے تھے۔ ان کی آنکھوں پر اپنی نوکری بچانے کی پٹی بندھی تھی۔ ان کی زبان پر اپنے لباس کے خوف کے تالے پڑے تھے اور ان کے کانوں پر اپنی مجبوریوں کی مہر لگی ہوئی تھیں۔ وہ آفاق کے ملازم تھے اور آفاق ہی طرف داری ان کا مذہب تھا۔

دل پر منوں بوجھ لیے وہ وہاں سے باہر نکل آئی۔ انسپکٹر راحیل سے بھی شکایت کرنے کا کوئی فائدہ نہیں تھا۔ اتنے بڑے بزنس مین پر وہ بغیر کسی ثبوت کے ہاتھ نہیں ڈال سکتا تھا۔ بلکہ ایسے لوگ تو ثبوت کو بھی آسانی سے جھٹلا سکتے ہیں۔ اور یہ بات اسوہ سے بہتر کون جان سکتا تھا۔ کبھی وہ بھی تو ایک کال کر کے کسی کو حوالات کے حوالے کر دیا کرتی تھی اور اس کے پاس سب سے بڑا ثبوت یہی ہوتا تھا کہ وہ کہہ رہی ہے۔ اس وقت اس کے کہے

کو کوئی جھوٹ نہیں گردان سکتا تھا۔ اور وہی اسوہ تھی کہ حق پر ہوتے ہوئے بھی آواز بلند نہیں کر سکتی تھی۔

”میری وجہ سے بھی تو کوئی بے گناہ ایسی ہی اذیت سے گزر رہا تھا۔“ اچانک اس کی آنکھوں میں عمار کا مغموم چہرہ لہرایا۔ دولت کے زعم، امارت کے گھمنڈ، خوب صورتی کے غرور اور انوکھے پن کے خیال نے اس سے یہ احساس ہی چھین لیا تھا کہ وہ کسی پر ظلم و زیادتی کی مرتکب ہو رہی تھی۔ آج اپنے ساتھ ہونے والی زیادتی پر وہ چیخ اٹھی تھی۔ اس کا انگ انگ زخم بن گیا تھا۔ لیکن وہ تو اس وقت خاموش رہا تھا۔ کچھ بھی تو نہیں کہا تھا اس نے۔ نہ اس وقت کوئی شکوہ کیا تھا اور نہ بعد میں کوئی شکایت کی تھی۔

جانے کتنی دیر وہ انہی خیالات میں ڈوبی چلتی رہی۔ اسے ہوش اس وقت آیا جب وہ گھر کے سامنے تھی۔ بے خیالی میں وہ پیدل ہی وہاں تک پہنچ گئی تھی۔ غم و غصے کی کیفیت اور اپنی ذلت آمیز توہین نے اسے تھکنے کا احساس ہی نہیں دیا تھا۔

گھر میں داخل ہوتے ہی وہ اسماء کے کمرے کی طرف بڑھ گئی۔ ذہنی طور پر وہ اس قدر الجھی ہوئی تھی کہ دروازہ کھٹکھٹانے بغیر اندر گھسٹی چلی گئی۔ اسماء تکیے سے ٹیک لگائے انہماک سے کسی کتاب کے مطالعے میں غرق تھی۔ دروازہ کھلنے کی آواز پر وہ چونک کر اس طرف متوجہ ہوئی۔ اسوہ کو دیکھتے ہی اس کے ہونٹوں پر مسکراہٹ نمودار ہوئی۔

”ارے آج بڑی جلدی آگئی ہو؟“ کتاب بند کر کے ایک جانب رکھتے ہوئے وہ سیدھی ہوئی۔ دوبارہ اسوہ کے چہرے پر نظر پڑتے ہی اسے کسی گڑبڑ کا احساس ہوا۔ ”خیریت تو ہے؟“ اس نے پریشان ہو کر پوچھا۔

اسے جواب دیے بغیر اسوہ بیڈ پر بیٹھی اور اس کے ساتھ ہی اس کی ہمت جواب دے گئی۔ کافی دیر سے رکے ہوئے آنسو دوبارہ بہنے لگے۔

”کیا ہوا میری جان! اسماء نے نزدیک ہو کر اسے اپنے ساتھ لپٹا لیا۔ مگر اسوہ اسے کوئی جواب دیے بغیر آنسو بہاتی رہی۔

”مجھے پریشانی ہو رہی ہے اسوہ!.... آخر کچھ تو بتاؤ آخر ہوا کیا ہے؟“

”آفاق، ایک گھٹیا، کمینہ اور بد خصلت شخص ہے۔ دنیا جہان کا جھوٹا، چال باز اور بد فطرت انسان۔“ سسکیاں لیتے ہوئے بہ مشکل اس کے ہونٹوں سے ادا ہوا۔

”پہلے یہ تو بتاؤ کہ یہ آفاق ہے کون جس کی اتنی خوبیاں گنوا رہی ہو؟“ اسماء نے اس کی پیٹھ پر ہاتھ پھیرتے ہوئے پوچھا۔

”وہ کمینہ میرا باس تھا۔“

”ہونہہ!.... اب ذرا اس کمینے کی کمینگی پر بھی روشنی ڈالو۔“

جواباً وہ گلوگیر آواز میں اسے تفصیل بتانے لگی۔ آخر میں وہ کہہ رہی تھی.... ”اس بد خصلت نے مجھے اسی لیے اپنی پرسنل سیکرٹری رکھا تھا۔ کیا میں اتنی سستی ہوں، کیا کسی لڑکی کا مفلس ہونا اس بات کی دلیل ہے کہ کوئی بھی اوباش مرد اسے اپنی آغوش میں گھسیٹ سکتا ہے؟“

”ایسا بالکل بھی نہیں ہے میری جان!.... تمام مرد ایسے نہیں ہوتے۔ اور پھر تمہاری جیسی موہنی شکل و صورت والی کسی بھی مرد کی ماتحت ہوگی تو لازماً اس کی مت تو ماری جائے گی نا؟“ موخر الذکر بات اسماء نے مذاق کے انداز میں کہی تھی۔

”گویا اصل قصور وار میں ہوں؟“ اسوہ نے شامی لہجے میں پوچھا۔

”ایسا میں نے کب کہا ہے؟“ اسماء جلدی سے وضاحت کرتے ہوئے بولی۔ ”میرا مطلب تھا کہ بد خصلت مرد جب کسی لڑکی کو مجبوری کی حالت میں دیکھتے ہیں تو ان کی فطرت میں چھپی خباثت کھل کر سامنے آجاتی ہے۔ اور جب آگے کسی مضبوط کردار کی لڑکی سے واسطہ پڑ جائے تو پھر اسی طرح آئیں بائیں شائیں کرنا شروع کر دیتے ہیں۔ اور یقیناً جو اس کے جتنے بھی ماتحت وہاں موجود ہوں گے تمام کو سو فیصد پتا ہوگا کہ اصل قصور وار کون ہے۔ بے شک ظاہری طور پر وہ اس کی ہاں میں ہاں ملاتے رہے ہوں گے۔“

”مگر کمپنی کا ایم ڈی ارسلان صاحب تو مجھے کہہ رہا تھا کہ اس کمپنی سے معذرت کر لوں۔“

”تو اور کیا کہتا۔ اس نے نوکری نہیں کرنا تھی۔ اور بالفرض وہ تمہاری طرف داری کرتا تب بھی تمہیں تو کوئی فائدہ نہیں تھا الٹا وہ غریب بھی تمہاری طرح نوکری سے جاتا۔ مصلحت سے کام لے کر اس نے نوکری بچالی۔ البتہ ان تمام کے سامنے تمہارے باس کا گھناؤنا کردار کھل کر سامنے آ گیا ہوگا۔“

”اس کا مطلب ہے اب میں جہاں بھی نوکری کرنے جاؤں گی مجھے اسی قسم کے حالات سے پالا پڑے گا۔“ تشویش کے ساتھ اسوہ کے لہجے میں گہرے دکھ کی بھی آمیزش تھی۔

”ضروری تو نہیں کہ ہر مرد آفاق کی طرح اوباش فطرت کا مالک ہو۔“

”نوکری کا پہلا تجربہ ہی اتنا تلخ اور بھیانک ہے کہ جی ہی کھٹا ہو گیا ہے نوکری سے۔“

”تو نہ کرو نوکری۔ اللہ پاک کا دیا بہت کچھ ہے۔ جو روکھی سوکھی ہم کھا رہے ہیں تم بھی کھاتی رہنا۔“ اسماء نے وسیع القلبی کا مظاہرہ کیا۔

”ساری زندگی پرانے درپر کون پڑا رہ سکتا ہے؟“ اسوہ نے دکھی لہجے میں کہا۔

”گویا تم ہمیں پرایا سمجھتی ہو؟“ اسماء نے ناراضی بھرے لہجے میں پوچھا۔

اسوہ صاف گوئی سے بولی۔ ”بلاشبہ تم میری سگی بہنوں سے بھی بڑھ کر ہو، مگر سگی بہنوں کے گھر میں بھی تو ہمیشہ نہیں رہا جاسکتا۔“

”اگر سگا سمجھتیں تو یوں نہ کہتیں۔“ اسماء نے خفا ہونے کے انداز میں کہا۔

”اب تم بھی ناراض ہو جاؤ۔“ اسوہ دوبارہ آنسو بہانے لگی۔

”ارے مذاق کر رہی تھی پاگل! اسماء جلدی سے اس کے آنسو پونچھنے لگی۔

”میں بہت کمزور ہو گئی ہوں اسماء!.... اب میں پہلے والی اسوہ نہیں رہی۔ دکھوں کی مسلسل یلغار نے میری قوت ارادی، حوصلے اور سوچنے سمجھنے کی صلاحیتوں کو تھس تھس کر دیا ہے۔“

اسماء اس کا حوصلہ بڑھاتے ہوئے بولی۔ ”نہیں، تم پہلے سے بہت زیادہ دلیر اور بہادر ہو گئی ہو۔ حالات کا یوں ڈٹ کر مقابلہ کرنا ہر کسی کے بس میں نہیں ہوتا۔ یقین مانو اگر میں تمہاری جگہ ہوتی تو پاگل ہو گئی ہوتی۔“

”اچھا چھوڑو اس بحث کو اور مجھے اچھی سی چائے پلا دو۔ سر میں سخت درد ہو رہا ہے۔“

”دومنٹ میں لائی۔“ اسماء چٹکی بجاتے ہوئے بولی۔ ”تم جلدی سے تازہ دم ہو جاؤ۔“

اسوہ سر ہلاتے ہوئے اپنے کمرے کی جانب بڑھ گئی۔ اسماء کی تسلی آمیز باتوں سے وہ اس

قابل ہو گئی تھی کہ ماں سے اپنے زخمی احساسات چھپا سکے۔ ورنہ تو گھر میں داخل ہوتے

وقت اس کی جو کیفیت تھی اسے دیکھتے ہی ماں کو پتا چل جاتا کہ وہ کسی کے ساتھ لڑکر آرہی

ہے۔ اور پھر مجبوراً اسے کتنی ناپسندیدہ سوالات کا سامنا کرنا پڑ جاتا۔

ہیلو عمار صاحب!.... میں غزالہ ہوں، احسان علی شاہ کی صاحب زادی۔ ”ایک خوب صورت اور شوخ و شنگ لڑکی نے اس کی طرف مصافحے کے لیے اپنا نرم و نازک گورا ہاتھ بڑھایا۔ اس کا لباس کچھ زیادہ ہی فیشن ایبل تھا۔ لیکن ایسی پارٹیوں میں اس قسم کی خواتین سے اس کا کئی بار پالا پڑ چکا تھا اس لیے اسے حیرانی نہیں ہوئی تھی۔

اس کا نرم و گداز ہاتھ تھامتے ہوئے وہ دھیمی مسکراہٹ سے بولا۔ ”شکریہ مس غزالہ!.... آپ سے مل کر خوشی ہوئی۔“

”اچھا!.... یہ تو میری خوش نصیبی ہے۔“ اس نے مخمور نگاہیں اس کے چہرے پر گاڑ دیں۔ اس کی آنکھوں کا رنگ، بناوٹ، گھنی پلکوں کی جھلر اور خوب صورت بھنوں نے اسے کسی خاص شخصیت کی یاد دلادی تھی۔ اسوہ کی آنکھیں وہ کیسے بھول سکتا تھا۔ بس فرق تھا تو اتنا کہ اسوہ کی آنکھوں میں اسے ہر وقت برہمی جھلکتی نظر آتی اور غزالہ کی آنکھوں میں نرمی و شوخی۔

لاہور سے واپسی کے دوسرے دن وہ ایک بزنس مین کی طرف سے دیے گئے عشائیے میں شریک ہوا تھا۔ اس وقت کھانا شروع ہو گیا تھا۔ وہ پلیٹ میں تھوڑا سا سلاد اور دو تین روست بوٹیاں لے کر صوفے پر آن بیٹھا تھا جب غزالہ صاحب کا نزول ہوا۔ جانے وہ اس کے نام سے کیسے واقف تھی۔ خود عمار اسے پہلی بار دیکھ رہا تھا۔ یوں بھی جب سے اس

نے اس قسم کی محافل میں شمولیت اختیار کرنا شروع کیا تھا اس کا حلقہ اجاب و سبیح ہوتا جا رہا تھا۔ البتہ اس کے والد احسان علی شاہ کو وہ جانتا تھا۔ احسان علی شاہ کا شمار بڑے بزنس مینوں میں ہوتا تھا۔ امپورٹ ایکسپورٹ کے میدان میں وہ ایک جانا پہچانا نام تھا۔ بہت سی غیر ملکی کمپنیوں سے اس کے روابط تھے۔ لیدر جیکٹس، زنانہ و مردانہ انڈرگارمنٹس اور شرٹس وغیرہ کی برآمدات میں وہ عمار کے لیے بہت مفید ثابت ہو سکتا تھا۔

”پلیز بیٹھیں۔“ اس نے سامنے پڑے صوفہ سیٹ کی جانب اشارہ کیا۔ مگر وہ سامنے بیٹھنے کے بجائے اس کے پہلو میں براجمان ہو گئی۔

”اتنا کم کھانا، کیا ڈائننگ کر رہے ہو؟“ وہ اس کی پلیٹ میں پڑی ہوئی دو تین چھوٹی چھوٹی بوٹیوں کی طرف اشارہ کر کے مسکرائی۔

”کیا آپ کو لگ رہا ہے کہ مجھے ڈائننگ کی ضرورت ہے۔“ عمار بھی تھوڑا سا فاصلہ رکھ کر بیٹھ گیا۔

”اسی وجہ سے تو مجھے حیرانی ہو رہی تھی۔“ اس نے ایک اور مسکراہٹ اچھالی۔ ہنستے ہوئے اس کے سرخ و سفید گالوں میں خوش کن گڑھے پڑ جاتے تھے، جو اس کے حسن میں اضافے کا باعث بنتے تھے۔ اور حسین نظر آنا تو اس قسم کی لڑکیوں کی اولین ترجیح ہوتی ہے۔ اس لیے اسے ہنسنے کے لیے ہلکے سے بہانے کی تلاش رہتی تھی۔ البتہ اسوہ کے گالوں

میں اس طرح کڑھے نہیں پڑتے تھے۔ غزالہ کارنگ سرخ و سفید تھا جبکہ اسوہ کا دودھیا سفید تھا۔ اس کی آنکھوں اور پیشانی کے علاوہ باقی چہرے کی بناوٹ اسوہ سے بالکل مختلف تھی۔ البتہ سر کے بالوں کارنگ اور گھناپن بھی بالکل اسوہ جیسا تھا۔ عمار کو یقین تھا کہ اگر وہ آنکھوں کے علاوہ باقی چہرہ نقاب میں چھپا لیتی تو چہرے کی حد تک بالکل اسوہ نظر آتی۔ عمار نے پوچھا۔ ”اور خود آپ خالی ہاتھ ہیں اس بارے بھی کچھ ارشاد فرمائیں نا؟“

”ہا....ہا....ہا“ اس کا نفرتی قہقہہ گونجا۔

”گویا آپ کا قہقہہ ہی میرے سوال کا جواب ہے۔“ عمار برجستہ بولا۔ اور اس مرتبہ بھی اسے ایک اور قہقہے سے محفوظ ہونا پڑا۔ وہ مصنوعی قہقہہ بھی اس خوب صورتی سے لگا رہی تھی کہ اس پر حقیقت کا گمان گزر رہا تھا۔

”ویسے آپ باتیں بڑی دلچسپ کرتے ہیں عمار صاحب!“

عمار نے فلسفیانہ انداز میں جواب دیا۔ ”کوئی خود دلچسپ ہوتا ہے اور کسی کو دلچسپ باتوں کا سہارا لینا پڑتا ہے۔“

”اچھا....“ وہ اپنی معنی خیز نظریں اس کے چہرے پر دوڑانے لگی۔

”آپ نے بتایا نہیں کہ کھانے سے پرہیز کیوں کر رہی ہیں؟“ اس کی معنی خیز اچھا کی جواب میں عمار پرانے موضوع کی طرف پلٹا۔

”شام کو چند مہمان آگئے تھے اور ان کا ساتھ دینے کے لیے چند سینڈوئچز پر میں نے بھی ہاتھ صاف کر لیا کہ اس وقت بھوک محسوس ہو رہی تھی۔ بس اسی وجہ سے اب کچھ اچھا نہیں لگ رہا تھا۔“

”اور آج کل کیا کر رہی ہیں؟“ اس نے سوالات کا سلسلہ جاری رکھا۔
 ”ماسٹر کر رہی ہوں۔“

”تم یہاں بیٹھی ہو اور میں تمہاری تلاش میں جانے کہاں کہاں پھر رہا ہوں۔“ ایک جواں سال لڑکا اچانک آکر ان کی گفتگو میں مغل ہوا۔ عمار نے اس کی جانب دیکھا۔ کالی جینز پر تنگ بنیان پہنے ہوئے وہ اپنے صحت مند بازوؤں کی مچھلیوں کی نمائش میں فراخ دلی سے کام لے رہا تھا۔ اس نے عمار کی طرف دیکھنا بھی گوارا نہیں کیا تھا۔
 ”ہاں میں عمار صاحب سے گپ شپ کر رہی تھی۔“ سرسری انداز میں کہتے ہوئے وہ عمار کو مخاطب ہوئی۔ ”عمار صاحب!.... ان سے ملیے زوہیب حسن میرے کزن ہیں۔“
 ”اسلام علیکم!“ عمار اس کی جانب متوجہ ہو کر بولا۔

جواب دینے کے بجائے اس نے نخوت بھرے انداز میں سر ہلا دیا تھا۔ عمار کے لیے بھی وہ کسی اہمیت کا حامل نہیں تھا۔ اگر ہوتا بھی تو اس قسم کے گنوار شخص سے اس نے کوئی

واسطہ نہیں رکھنا تھا۔ وہ خاموشی سے ہاتھ میں پکڑی پلیٹ کی طرف متوجہ ہوا اور ایک بوٹی سے زور آزمائی میں مصروف ہو گیا۔

”اؤ بیٹھو نازو بی!“ ان دونوں کی سرد مہری محسوس کرنے کے باوجود وہ اسے دعوت دینے سے باز نہیں آئی تھی۔ یا شاید اسے پہلے سے معلوم تھا کہ وہ اس کی دعوت قبول نہیں کرے گا۔

”نہیں غزالو!.... چلتے ہیں۔“ زوہیب عرف زو بی نے چاہت بھرے لہجے میں کہتے ہوئے اسے اٹھنے کا اشارہ کیا۔

”ٹھیک ہے۔ پھر آپ جائیں میں تھوڑی دیر مزید بیٹھنا پسند کروں گی۔“ غزالہ کے لہجے میں بے اعتنائی در آئی تھی۔

عمار کو غزالہ کی زوہیب کی ذات میں عدم دلچسپی واضح نظر آ رہی تھی۔ مگر وہ ان دونوں سے بے پروا پلیٹ کو خالی کرنے میں مصروف رہا۔ کون کس میں دلچسپی لے رہا تھا اور کون کسے نظر انداز کر رہا تھا اس بات کی پروا کم از کم اسے نہیں تھی۔ غزالہ کو بھی اس نے احسان علی شاہ کی وجہ سے تھوڑی سی توجہ دی تھی اور کچھ اس کی آنکھوں نے اسے متاثر کیا تھا جو اسوہ کے مشابہ تھیں۔ سب سے بڑھ کر وہ خود چل کر اس کے پاس آئی تھی۔ ورنہ عورت ذات میاں دلچسپی نہ ہونے کے برابر تھی۔ اسے اپنی اسوہ کی یادیں کافی تھیں۔ آج تک اس کی

نظر میں اسوہ سے زیادہ تو کیا اس کے برابر کی بھی کوئی لڑکی نہیں گزری تھی۔ یہ پہلی لڑکی تھی جس میں اسے اسوہ کی ہلکی سی شباهت نظر آئی تھی۔ اگر بالفرض کوئی اسوہ سے خوب صورت یا اس جیسی بھی ہوتی تب بھی اسے نہ لگتی۔ وہ دشمن جاں سب سے الگ، سب سے جدا، سب سے انوکھی اور سب سے پیاری تھی۔

”یہ بھلا کیا بات ہوئی؟“ زوہیب نے قدرے غصے سے پوچھا تھا۔

”تو کیا میں تمھاری وجہ سے عمار صاحب کو اکیلا چھوڑ کر چلی جاؤں، تہذیب بھی کوئی چیز ہوتی ہے، اخلاق بھی کوئی معنی رکھتے ہیں۔“ غزالہ کے الفاظ ہی نہیں لب و لہجہ بھی ہتک آمیز تھا۔ اس کے بعد بھی زوہیب کا وہاں پر کھڑا رہنا اس کی کسی مجبوری ہی کا مظہر ہو سکتا تھا۔

وہ غزالہ کے توہین آمیز رویے کو نظر انداز کرتے ہوئے بولا۔ ”چلو نا، تم سے کوئی ضروری بات کرنی ہے۔“

غزالہ اطمینان سے بولی۔ ”ضروری بات بعد میں بھی ہو سکتی ہے۔“

عمار کو اپنی ذات کی وجہ سے ان کی تکرار کسی صورت گوارا نہیں تھی۔ پلیٹ سے آخری بوٹی کا صفایا کر کے وہ اپنی جگہ سے اٹھتے ہوئے بولا۔ ”مس غزالہ!..... چند منٹ کی رفاقت کا شکر گزار ہوں۔ آپ لوگ گپ شپ کرو میں ذرا مزید کھاپی لوں۔ روسٹ کیا ہوا چکن کچھ زیادہ ہی لذیذ ہے۔“

”ارے میں آپ کے لیے بیٹھی ہوں اور آپ چل دیے، یہ اچھی رہی۔“ وہ زوہیب کو نظر انداز کر کے عمار کے ساتھ کھڑی ہو گئی۔ اس کے لہجے میں لگاوٹ بھری ناراضی تھی۔

”وہ آپ کے کزن کو کچھ بات چیت کرنا تھی تو مجھے بہتر یہی لگا کہ درمیان سے نکل جاؤں۔“

عمار نے صفائی سے جان پھڑانا چاہی۔

”چھوڑا سے۔“ غزالہ بے پروائی سے بولی۔ ”اس کے فضول کام کبھی ختم ہونے میں نہیں آتے۔“

”اچھا آپ بیٹھیں۔ میں کچھ کھانے کو لے لوں۔“ عمار جان پھڑانے کے انداز میں بولا۔

کسی کا رقیب بننے میں اسی کوئی دلچسپی نہیں تھی۔ فقط آنکھوں اور پیشانی کی شبابہت سے وہ اسوہ کی جگہ تو نہیں لے سکتی تھی۔

”جلدی آنا۔“ وہ بادل خواستہ دوبارہ بیٹھ گئی۔ عمار نے ڈائینگ ٹیبل کے قریب جا کر پلیٹ رکھی اور مڑ کر دیکھا۔ غزالہ زوہیب کی طرف متوجہ ہو کر اسے کوئی جواب دے رہی تھی۔ وہ جلدی سے لوگوں کے ہجوم میں گھل مل گیا۔ جلد ہی اسے ایک اور شناسا نظر آ گیا تھا۔ نوید بٹ صاحب جس کا تعلق گوجرانوالہ سے تھا اور وہ مستقل کراچی میں رہائش پذیر تھا۔ موٹا تازہ نوید بٹ خاصا خوش خوراک تھا۔

”ارے نوید صاحب!.... آج تو کشتوں کے پشتے لگا رہے ہیں آپ۔“ عمار نے اس کی ہاتھ میں تھامی چبائی ہوئی ہڈیوں سے بھری پلیٹ کی طرف اشارہ کرتے ہوئے مزاحیہ لہجے میں کہا۔

”عمار صاحب!.... آپ تو جانتے ہی ہیں کہ ہم دشمن کے ساتھ کیسا برتاؤ کرنے کے عادی ہیں اور ہماری بٹ برادری کا تو مشترکہ دشمن گوشت ہی ہے، چاہے چکن ہو، چاہے مٹن یا بیف، بس اچھا پکا ہونا چاہیے۔“

”آپ کی لڑائی تو میرا خیال ہے کافی دیر جاری رہے گی، کیوں نہ بیٹھ کر اس معرکے میں حصہ لیا جائے۔“ عمار نے صوفوں کی طرف اشارہ کر کے اسے بیٹھنے کا مشورہ دیا۔

”نہیں جی۔“ اس نے انکار میں سر ہلایا۔ ”بیٹھ کر تو صرف صلح کے مذاکرات ہوتے ہیں اور وہ سویٹ کے ڈونگے کی موجودی میں ہوں گے۔“

عمار کچھ کہنے کے لیے لب کھولنے ہی والا تھا کہ اسے اپنے بازو پر کسی کا لمس محسوس ہوا اس کے ساتھ اس کے کانوں میں غزالہ کی آواز پڑی۔ ”یہ خوب رہی، مجھے وہاں انتظار کی سولی پر لٹکا کر خود یہاں گپیں ہانکنے لگے۔“

عمار نے بہ ظاہر خفت بھرے انداز میں کہا۔ ”معذرت خواہ ہوں نوید صاحب نظر آ گئے تھے دو منٹ ان کے ساتھ کھڑا ہو گیا۔“

”اسلام علیکم انکل!....“ غزالہ نے اپنے سر کو خفیہ سا جھکاتے ہوئے نوید بٹ کو سلام کہا۔

”و علیکم اسلام بیٹی!.... کیسی ہو؟“

”بالکل ٹھیک ٹھاک۔ انکل!.... اگر آپ اجازت دیں تو میں عمار صاحب کو ساتھ لے جاؤں۔“

”ہاں ہاں کیوں نہیں۔“ اسے خوش دلی سے کہتے ہوئے وہ عمار کی جانب متوجہ ہوا۔
 ”ایسکیزمی عمار صاحب! کہہ کر وہ ڈائنگ ٹیبل کی طرف بڑھ گیا کہ اس کے ہاتھ میں پکڑی ہوئی پلیٹ میں فقط ہڈیاں باقی رہ گئی تھیں۔“

”ہونہ۔“ کہہ کر وہ غزالہ کی طرف متوجہ ہوا۔ ”آپ کا کزن کہاں غائب ہو گیا؟“
 وہ مسکرائی۔ ”اس کی خاطر خواہ عزت کر دی ہے اب اتنی جلدی نہیں آنے والا۔“
 ”ویسے معاملہ کیا ہے؟“ عمار نے معنی خیز لہجے میں پوچھا۔

”یہ اسی کو پتا ہوگا۔“ غزالہ جان چھڑانے والے انداز میں بولی۔
 ”آپ کو بھی معلوم ہونا چاہیے۔“

”چھوڑو اسے آؤ بیٹھ کر گپ کرتے ہیں۔“ غزالہ نے اسے قریب پڑے صوفے کی طرف کھینچا۔ وہاں پہلے سے ایک جوڑا بیٹھا مصروف گفتگو تھا۔

وہ عشائیہ سلطان بشیر الدین اپنی کوٹھی کے وسیع لان میں دے رہا تھا۔ لان کے وسط میں لمبی چوڑی ٹیبل مختلف قسم کے لوازمات سے بھری پڑی تھی۔ خالی ہونے والے ٹرے، ڈونگے اور سیفنز ڈشوں کو مستعد بیرے سرعت سے بھر دیتے تھے۔ کچھ لوگ تو گھومتے پھرتے گپ شپ کرتے کھانے پینے میں مصروف تھے جبکہ اکا دکا ڈائینگ ٹیبل کے اطراف میں ترتیب سے رکھی فوم کے نرم گدوں والی کرسیوں اور صوفوں پر بیٹھے کھانا کھانے کو ترجیح دے رہے تھے۔

وہ غزالہ کے ساتھ تین سیٹ والے صوفہ سیٹ پر ٹک گیا۔

”آپ کے والد صاحب نظر نہیں آ رہے۔“ غزالہ کے بالکل قریب بیٹھنے پر وہ تھوڑا سا کنارے کی طرف کھسک کر مستفسر ہوا۔

”انہیں ایک ضروری کام تھا کافی دیر ہوئی وہ چلے گئے ہیں۔“

”بس میں بھی رخصت لوں گا، کافی دیر ہو گئی ہے۔“ صبح آفس بھی جانا ہوتا ہے۔“

”کیا اجازت مانگنے کے لیے ہی یہاں تک آئے تھے۔“ غزالہ نے منہ بنا کر کہا۔ اس کے انداز پر عمار کو ہنسی آ گئی تھی۔

”اب میرے پاس تو کوئی خاص بات ہے نہیں اور عورتوں سے باتیں کرنے کا طریقہ تو مجھے یوں بھی نہیں آتا۔“

”میں آپ کو عورت نظر آرہی ہوں۔“

”تو کیا آپ مرد ہیں؟“ عمار نے مصنوعی حیرانی سے پوچھا۔

”میں لڑکی ہوں عمار صاحب!....“ غزالہ تیکھے لہجے میں بولی۔

”ہا....ہا....ہا“ عمار نے قہقہہ لگایا۔ ”میں تو ڈرہی گیا تھا۔“

”اتنے بڑے ہو گئے اور آپ کو لڑکی اور عورت کا فرق ہی نہیں معلوم۔“

”کہا تو ہے اس معاملے میں بہت نالائق ہوں۔“

”اچھا میں سکھا دوں گی۔“ غزالہ اس کی جان بخشی کرتے ہوئے شوخ لہجے میں بولی۔

”چلیں سکھا دینا، مگر اب اجازت چاہوں گا۔“ عمار گھڑی پر نگاہ دوڑا کر کھڑا ہو گیا۔

”اچھا پھر کب ملو گے؟“ وہ بھی بادل خواستہ اس کی تقلید میں کھڑی ہو گئی۔

”کیا کہہ سکتا ہوں۔“ عمار نے لکھے ہوئے لہجے میں جواب دیا۔ اب غزالہ کے ساتھ اس کا

کوئی ایسا رشتہ تو تھا نہیں کہ ملاقاتیں طے ہونا شروع جاتیں۔

”کل شام کا کھانا میرے ساتھ کھانے کے بارے کیا ارادہ ہے؟“ غزالہ نے جھٹ ملاقات

کا وقت طے کر دیا تھا۔

”مجھے خوشی ہوتی، مگر میں دفتر سے کافی دیر سے اٹھتا ہوں۔ آج بھی بڑی مشکل سے وقت

نکالا ہے۔“

”انکل سلطان کے لیے وقت نکل سکتا ہے اور میرے لیے نہیں۔“ غزالہ منہ پھلاتے ہوئے بولی۔

”اس کے ساتھ میرے کاروباری روابط ہیں مس غزالہ!.... اور اس کی دعوت ٹھکرانا میرا خیال ہے مناسب نہیں تھا۔“ عمار نے زبردستی ہونٹوں پر مسکراہٹ سجائی۔

”اور میرے ساتھ تو بس چند منٹ کی شناسائی ہے، ہے نا؟“ اس نے عمار کی سوچ کو الفاظ کے قالب میں ڈھالا۔

عمار نے صاف گوئی سے کہا۔ ”آپ کی بات کو غلط نہیں کہا جاسکتا۔“

”اچھا اتوار کی رات کو تو مل سکتے ہیں نا۔“ عمار کے واضح انکار کے باوجود اس نے ہمت نہیں ہاری تھی۔

”اگر فارغ ہوا تو آپ کی دعوت سے ضرور لطف اندوز ہوں گا؟“ عمار نے جان چھڑاتے ہوئے کہا۔

”اچھا اسی بہانے اپنا سیل فون نمبر ہی دے دیں تاکہ میں آپ سے پوچھنے کے بہانے دو منٹ بات ہی کر لوں۔“ غزالہ اس کی جان چھوڑنے پر آمادہ نظر نہیں آرہی تھی۔

”یہ میرا وزٹنگ کارڈ رکھ لو۔“ اپنی جیب سے کارڈ نکال کر غزالہ کے ہاتھ میں تھماتے ہوئے وہ الوداعی انداز میں ہاتھ ہلاتے ہوئے چل پڑا۔ مس غزالہ تو پکی گلے ہی پڑ گئی تھی۔ وہ اسے

سختی سے جھڑکنا نہیں چاہ رہا تھا کہ اس کا ارادہ غزالہ کے والد احسان علی شاہ کے ساتھ روابط بڑھانے کا تھا اور اس کی بیٹی کے ساتھ دشمنی کر کے شاید وہ اپنے مقصد میں کامیاب نہ ہو پاتا۔ پھر اپنی اسوہ کی مشابہ آنکھیں بھی اس کی راہ میں سب سے بڑی رکاوٹ بن گئی تھیں۔

اپنے میزبان سلطان بشیر الدین کے پاس جا کر اس کا شکریہ ادا کرتے ہوئے اس نے جانے کی اجازت مانگی۔

”بہت بہت شکریہ عمار صاحب!.... کہ آپ نے میری پارٹی کو رونق بخشی۔“ سلطان نے جواباً شکریہ ادا کرتے ہوئے خوش دلی سے کہا۔

عمار اس سے الوداعی مصافحہ کر کے باہر کی طرف چل پڑا۔

غزالہ اسی جگہ پر بیٹھی عمار کی جانب نگران تھی۔ اسے گیٹ کی طرف بڑھتا دیکھ کر اس نے مطمئن انداز میں سر ہلا دیا تھا۔ اسی وقت اس کی نظر زوہیب پر پڑی جو عمار کے پیچھے گیٹ

سے نکل رہا تھا۔ اس کا ماتھا ٹھنکا اور وہ میزبان سے اجازت لیے بغیر تیز قدموں سے خارجی دروازے کی طرف بڑھ گئی۔ مہمانوں نے اپنی گاڑیاں کوٹھی کی سامنے کی دیوار کے ساتھ ہی ترتیب سے پارک کی ہوئی تھیں۔ کیونکہ اتنی زیادہ گاڑیوں کا کوٹھی کے اندر پارک کرنا

ممکن نہیں تھا۔ البتہ کچھ خصوصی مہمانوں کی گاڑیوں کو کوٹھی کے اندر کھڑا کرنے کی اجازت ملی تھی۔

عمار اپنی کار کا دروازہ کھول رہا تھا کہ اس کے کانوں میں ایک مانوس آواز پڑی۔
”بات سنو مسٹر عمار!“

وہ حیرانی کے عالم میں پیچھے مڑا۔ زوہیب کو دیکھ کر اس کی حیرانی دوچند ہو گئی تھی۔
”جی؟“ اس نے مختصراً پوچھا۔

”مسٹر عمار!.... تمہارے لیے بہتر یہی ہو گا کہ غزالہ سے دور رہو۔“ اس نے فلمی ہیرو کے انداز میں کہا۔

”میں اس کے قریب کب ہوا ہوں محترم؟“ عمار نے استہزائی لہجے میں پوچھا۔
”تو یہ کیا تھا، آج پارٹی میں پورا وقت تم اس کے آگے پیچھے گھومتے رہے۔“
”میں یا وہ۔“ عمار نے اسی انداز میں پوچھا۔

”شاید تمہیں میری تنبیہ مذاق لگ رہی ہے۔“ زوہیب نے بگڑے ہوئے لہجے میں کہا۔
”انداز تو ایسا ہی ہے تمہارا۔“ عمار کے ہونٹوں پر طنزیہ مسکراہٹ پھیل گئی تھی۔ اب وہ
کوئی گیا گزرا مفلس نہیں تھا۔

”تم جیسیوں کو سیدھا کرنا مجھے آتا ہے۔“ زوہیب غصے سے بپھر گیا تھا۔

”زوہیب کیا مسئلہ ہے تمہارے ساتھ؟“ عمار اسے جواب دینے کے لیے لب ہلانے ہی لگا تھا کہ اس کے کانوں میں غزالہ کی آواز پڑی۔ وہ ان سے چند قدم کے فاصلے پر کھڑی تھی

”کچھ نہیں یونہی عمار صاحب سے کوئی کام تھا۔“ اسے دیکھ کر زوہیب ایک دم آپے میں آ گیا تھا۔

”مسٹر زوہیب!.... میں نے تمہاری باتیں سن لی ہیں اور میں تمہاری حیثیت بھی اچھی طرح جانتی ہوں۔ جس شخص کو تم دھمکا رہے ہو اگر وہ چاہے تو اگلے ایک گھنٹے میں تم حوالات میں بند نظر آؤ۔ اپنی حیثیت کو بچاؤ۔ میں تمہیں پہلی اور آخری بار متنبہ کر رہی ہوں اس کے بعد اگر تم عمار صاحب کے آس پاس پھٹکتے نظر آئے تو انجام کے ذمہ دار تم خود ہو گے۔“ غزالہ کا تلخ و ترش لہجہ عمار کو بھی شذر کر گیا تھا۔

زوہیب صفائی پیش کرتا ہوا بولا۔ ”مگر میں نے تو عمار صاحب کو نہیں دھمکایا۔“

”مسٹر زوہیب!.... انسان کو اپنی چادر دیکھ کر پاؤں پھیلانے چاہئیں اور اپنی حیثیت کے مطابق خواب دیکھنے چاہئیں۔ تمہارے دل میں جو خواہش پل رہی اس کا پورا ہونا مشکل ہی نہیں ناممکن ہے۔ اس لیے میرے کم کسے کو مکمل جان کر یہاں سے غائب ہونے کی کرو۔“

”ایک اجنبی شخص کے لیے آپ میرے ساتھیوں بیگانوں کی طرح پیش آرہی ہیں۔“
زوہیب شکوہ کناں ہوا۔

”تمہیں، میرے کسی شناسا کے ساتھ اس طرح بات کرنے کا حق کس نے دیا اور یہ غلط فہمی دماغ سے نکال دو کہ عمار صاحب میرے لیے اجنبی شخص ہیں۔“
”آپ اچھا نہیں کر رہی ہیں۔“ مدافعتی انداز میں کہتے ہوئے وہ لمبے لمبے ڈگ بھرتا وہاں سے دور جانے لگا۔

”میں معذرت خواہ ہوں عمار صاحب! اس کے غائب ہوتے ہی وہ عمار کو مخاطب ہوئی۔“
”میں نے اسے آپ کے تعاقب میں آتے دیکھ لیا تھا۔ اور کوشش کے باوجود اس کے بکواس کرنے سے پہلے یہاں نہ پہنچ پائی۔ بہر حال میں اس کے رویے پر معافی کی خواست گار ہوں۔“

”نہیں ایسی کوئی بات نہیں۔ آپ نے یونہی اسے اتنا زیادہ ڈانٹ دیا۔ نہ میں موم کا بنا ہوں کہ اس کی دھمکیاں میرے لیے کوئی اہمیت کی حامل ہوتیں اور نہ میرے دل میں کوئی ایسی بات ہے کہ جس قسم کی غلط فہمیاں وہ دل میں پالے گھوم رہا ہے۔“
”اچھا چھوڑو اس بحث کو۔“ وہ عمار کی بات سن کر ملول سی ہو گئی تھی۔ ”کیا آپ مجھے گھر تک لفٹ دے سکتے ہیں؟“

”آپ آئی کس کے ساتھ تھیں؟“

”پاپا کے ساتھ آئی تھی اور مجھے واپس لے جانا اس نے زوہیب کے ذمہ لگایا تھا۔ لیکن اب میں اس کے ساتھ نہیں جانا چاہتی۔“

”میرا خیال ہے چھوڑیں، جھگڑے کو اس غریب سے کوئی اتنا بڑا قصور بھی سرزد نہیں ہو گیا کہ آپ اس سے تعلق ہی توڑ دیں۔“

”گویا آپ کو لفٹ دینے میں کوئی خاص حرج محسوس ہو رہا ہے۔“ غزالہ نے خفگی بھرے لہجے میں پوچھا۔ اس کے ساتھ ہی اس نے اپنی جادوئی نگاہیں اس کے چہرے پر گاڑ دیں۔

”ارے ایسی کوئی بات نہیں۔ اگر آپ میرے ساتھ ہی جانے پر مصر ہیں تو آئیں بیٹھیں مجھے بھلا کیا اعتراض ہو سکتا ہے۔“ ان آنکھوں کے حکم پر اسے ہاں کرتے ہی بنی۔ غزالہ مسکراتے ہوئے آگے بڑھی اور ”شکریہ۔“ کہتے ہوئے بے تکلفی سے اگلی نشست کا دروازہ کھول کر براجمان ہو گئی۔

عمار نے کار ریورس کر کے باقی کاروں کے درمیان سے نکالی اور غزالہ سے اس کے گھر کا پتا پوچھ کر کار اس طرف بڑھا دی۔

”آپ خفا تو نہیں ہیں؟“ چند لمحوں کی خاموشی کے بعد غزالہ مستفسر ہوئی۔

عمار نے انکار میں سر ہلاتے ہوئے کہا۔ ”ایسی تو کوئی بات نہیں ہوئی کہ مجھے خفا ہونے کی ضرورت پڑے۔“

”زوہیب میرے تایا کا بیٹا ہے۔ نکما، نکھو، چچھو اور اول نمبر کا ڈھیٹ۔ تایا جان بھی اس سے سخت نالاں ہیں۔ خود تایا جان ایک چھوٹی سی ٹرانسپورٹ کمپنی کے مالک ہیں۔ بس گزر بسر ہو جاتی ہے۔ جبکہ موصوف کے سٹائل اور فیشن ختم ہونے میں نہیں آتے۔ مرمر کے تھرڈ ڈویژن بی اے پاس کی اور آگے پڑھنے کی ہمت ہی نہیں ہوئی۔ مجھ سے محبت کا دعوے دار ہے۔ دو تین بار پہلے بھی اس کی کلاس لے چکی ہوں لیکن جیسے بتایا ہے ناکہ کافی ڈھیٹ ہے، اتنی جلد سدھرے والا نہیں ہے۔ مجھ سے تو اظہار محبت نہیں کرتا مگر میرے بوائے فرینڈز کی ٹوئیں رہتا ہے اور میری غیر موجودی میں ان سے بکواس کرنے سے باز نہیں آتا۔ آج کا واقعہ اس کا منہ بولتا ثبوت ہے۔“

”آپ نے بغیر بتائے کافی تفصیل بتادی ہے اس کے لیے شکریہ۔ شاید اس کی ضرورت نہیں تھی۔“

”ضرورت تو تھی۔ اس احمق کی وجہ سے میں خواہ مخواہ ایک اچھے دوست سے محروم ہو جاتی۔“

”آپ برا نہ منائیں تو ایک بات کہوں۔“

”مجھے خوشی ہوگی۔“ خوش گوار لہجے میں کہتے ہوئے غزالہ اس کی جانب دیکھنے لگی۔

”کسی بھی لڑکی کے ہونٹوں سے بوائے فرینڈ کے الفاظ سن کر مجھے سخت حیرانی ہوتی ہے۔“
 ”کیا مطلب؟“ غزالہ ہونٹوں سے ہنسی غائب ہو گئی تھی۔

عمار کو محسوس ہوا کہ اس کی بات کا غزالہ نے کافی برا مانا تھا۔ مگر اب تیر کمان سے منگل چکا تھا وہ بغیر لگی لپٹی کہنے لگا۔ ”شریف اور اچھی لڑکیوں کی دوستیاں لڑکیوں سے ہوتی ہیں۔“
 ”گویا میں شریف نہیں ہوں۔“ غزالہ نے طیش بھرے لہجے میں پوچھا۔

”میں نے ایک مجمل بات کی ہے۔ کسی کو شرافت کے سرٹیفیکیٹ دینے والا میں کون ہوتا ہوں۔ البتہ اپنی تہذیب، ثقافت اور شریعت کے مطابق آپ کو میری بات غلط نہیں لگے گی۔“

”پلیز گاڑی روکیں۔“ غزالہ نے خشک لہجے میں کہا۔
 ”کیا ہوا؟“ عمار نے بے ساختہ پوچھا۔

”میں نے کہا کار روکو۔“ عمار کی بات کا جواب دیے بغیر اس نے اپنی بات دہرائی۔
 اور عمار نے انڈیکیٹر دے کر کار کو سڑک کے ایک کنارے کی طرف کر کے بریک لگا دی۔
 وہ ایک جھٹکے سے دروازہ کھول کر نیچے اترتی اور دروازہ بند کرنے کے بجائے اس کی جانب متوجہ ہو کر بولی۔ ”مسٹر عمار!.... غلطی میری تھی کہ آپ کی ذات میں کچھ زیادہ ہی

دبچسی لینے لگ گئی تھی۔ آئندہ کسی شخص کا مزاج جانے بغیر اس سے بات چیت سے گریز کروں گی اور مجھے میری اوقات یاد دلانے کا شکریہ۔ بہت مہربانی یہ بتا دیا کہ آپ کی نظر میں میرا کردار کیا ہے۔ ”یہ کہتے ہی اس نے دھڑام سے دروازہ بند کیا اور ٹیکسی کی تلاش میں دائیں بائیں نظریں دوڑانے لگی۔

عمار کو ہلکی سی خفت محسوس ہوئی کیوں کہ اس کے بات کرنے کا مقصد ہرگز وہ نہیں تھا جو غزالہ اخذ کر رہی تھی۔ مگر زیادہ وضاحتیں پیش کرنا اسے مناسب نہ لگا۔ جس گاؤں نہ جانا ہو اس کا پتا معلوم کرنے کا کوئی فائدہ نہیں ہوتا۔ سر جھٹکتے ہوئے اس نے کار آگے بڑھا دی اور سودو سویٹر آگے جا کر یوٹرن سے کار واپس موڑ لی کہ اس کا گھر مخالف سمت میں تھا۔

urdu
novels mania
www.urdu novels mania.com

پشیمان

قسط نمبر 17

ریاض عاقب کوہلر

رات کو کھانے کی میز پر اسوہ مدثر کو مخاطب ہوئی۔ ”مدثر بھائی!.... اگر ہو سکے تو کل دفتر سے واپسی پر تین چار اخبار لیتے آنا۔“

اسماء ہنسی۔ ”ضرور کل آجائیں گے۔“

”کیا مطلب؟“ اسماء نے نہ سمجھنے والے انداز میں پوچھا۔

”ہفتہ ہو گیا ہے دو رسالے کہے تھے اور روزانہ صبح یاد دہانی بھی کرا دیتی ہوں مجال ہے کہ نہ لانے پر کوئی ندامت محسوس ہوتی ہو۔“

”خیر یہ تو جھوٹ ہے کہ محترمہ ہفتے بھر سے کہہ رہی ہیں۔ پرسوں کہا تھا مصروفیت کی وجہ سے نہ لاسکا۔“ مدثر نے جلدی سے صفائی پیش کی۔

”چلو دیکھ لیتے ہیں کون سچا ہے۔“ اسماء نے منہ بناتے ہوئے بحث کا گلا گھونٹا۔

”ہماری بیگم صاحبہ کو سوائے باتوں کے اور آتا کیا ہے؟“ مزاحیہ انداز میں کہتے ہوئے مدثر اپنے کمرے کی جانب بڑھ گیا۔

مدثر کی والدہ اور نسرین بھی کھانے کے میز سے اٹھ کر ڈرائینگ روم میں بیٹھ کر ٹی وی دیکھنے لگیں۔ جبکہ اسوہ برتن سمیٹنے میں اسماء کا ہاتھ بٹانے لگی۔ اسماء کے کئی بار منع کرنے کے باوجود وہ شام کو برتن سمیٹنے اور دھونے میں اس کا ہاتھ ضرور بٹاتی۔

برتن دھوتے ہوئے وہ اسماء کو کہنے لگی۔ ”کل سے مجھے روٹیاں بنانا سکھانا ہے، جب تک کوئی نوکری نہیں مل جاتی یہ تو سیکھ لوں۔“

”ضرورت ہی کیا ہے۔“ اسماء نے قہقہہ لگایا۔ ”جب نوکری ہی کرنا ہے تو اس کام پر شوہر کو لگا دینا۔“

”شوہر ہوگا تو روٹیاں پکائے گا نا۔“

”مل جائے گا یا ر!... مجھے امید ہے کہ تم زیادہ عرصہ انتظار نہیں کر پاؤ گی۔“

”بھول ہے تمھاری۔“ اسوہ عزم سے بولی۔ ”عمار کا انتظار میں اس وقت کروں گی جب تک بالوں میں چاندی نہیں اتر آتی۔“

”اور اس کے بعد؟“ اسماء نے بے ساختہ پوچھا۔

اسوہ اطمینان سے بولی۔ ”اس کے بعد یوں بھی اس بڑھی کھوست کو کسی نے منہ نہیں لگانا۔“

”شدت پسندی اسی کو کہتے ہیں۔“

”شدت پسندی نہیں وفاداری کہو۔“ اسوہ نے ترکی بہ ترکی جواب دیا۔

”کسی وعدے وعید کے بغیر وفاداری؟“ اسماء نے سوالیہ انداز میں پوچھا۔

”اس نے تو وعدہ کیا تھا ناں، کہ وہ میرے علاوہ کسی سے شادی نہیں کرے گا۔“

”کیا جواباً تم نے اسے امید دلائی تھی کہ وہ اپنے وعدے پر کاربند رہ پاتا؟“

”نہیں کیونکہ اس کا دعویٰ ایک طرف تھا۔ میرے کسی اظہار کے بغیر اس نے یہ دعویٰ کیا تھا۔ اور اس وقت مجھے یہ معلوم نہیں تھا کہ وہ میرے لیے کیا ہے۔ اور یقیناً مانو اب میں خود کو اس کے وعدے کا گرفتار سمجھتی ہوں۔“

اسماء نے دکھی لہجے میں کہا۔ ”سچ کہتے ہیں خوش فہمیاں انسان کو برباد کر دیتی ہیں۔“

”ایسی بربادی پر ہزاروں آبادیاں بھی قربان۔“ اسوہ نے فلسفیانہ انداز میں جواب دیا۔

اور اسماء افسوس بھرے انداز میں سر ہلا کر برتن دھونے کی طرف متوجہ ہو گئی۔ اسوہ کو سمجھانے کی اس کی ہر کوشش ناکام گئی تھی۔

صبح کی نماز پڑھتے ہی اسوہ باورچی خانے میں گھس کر چائے بنانے لگی۔ صبح کی نماز کے بارے اسماء کا ہاتھ تھوڑا تنگ ہی تھا۔ مدر مسجد سے نماز پڑھ کر لوٹتا اور پھر دفر جانے تک وہ اسماء کو جگاتا ہی رہتا تاکہ وہ اس کے لیے ناشتا بنا دے۔ اکثر تو وہ طوعن و کرہن اٹھ کر ناشتا بنا دیا کرتی۔ مگر کبھی بھار عمار کو خود اپنے لیے چائے بنا کر توس ڈبل روٹی وغیرہ کھا کر دفتر جانا پڑ جاتا۔ البتہ جب سے اسوہ آئی تھی وہ اپنے اور ماں کے ساتھ اس کے لیے بھی چائے بنا دیا کرتی۔

”چاے مجھے بھی مل جائے گی؟“ روزانہ کی طرح آج بھی اس باورچی خانے میں جھانکتے ہوئے اس نے آواز دی۔

”چاے تو مل جائے گی پراٹھے وغیرہ کے لیے اسماء بہن کو آواز دینا پڑے گی۔“
 ”اسے جگانا سر درد ہی ہے۔“ کہتے ہوئے وہ واپس مڑ گیا اسوہ بھی مسکرا دی تھی۔
 وہ بہ مشکل چاے بنا کر فارغ ہوئی تھی کہ اسماء جمائیاں لیتی ہوئی باورچی خانے میں آگھسی۔
 بے چاری عورتیں بھی کتنی مجبور ہوتی ہیں کہ ہر وقت شوہر کی ناز برداری کرنا پڑتی ہے۔
 ”اسوہ اسے چڑانے کے لیے افسوس بھرے انداز میں سر ہلانے لگی۔
 ”جی.... جی معلوم ہے۔“ اسماء منہ بنا کر فرج سے گوندا ہوا آٹا نکالنے لگی۔
 ”اسی لیے تو میں شادی نہیں کرتی۔“ خاطر خواہ جواب نہ ملنے پر اسوہ نے اسے دوبارہ چھیڑا۔
 ”جس کا انتظار کر رہی ہو وہ تو محترما کو کو سلا کر لوری سنایا کرے گا نا؟“
 ”اس میں شک ہی کیا ہے، بستر ہی پر ناشتا لا کر اپنے ہاتھوں سے کھلائے گا۔“
 ”کچھ ایسے ہی دعوے تمہارے مدثر بھائی نے مجھے شادی پر راضی کرنے کے لیے کیے تھے۔“

”ہا.....ہا.....ہا۔“ اسوہ نے قہقہہ لگایا۔ ”مدر بھائی تو اتنے اچھے ہیں ورنہ اس کی جگہ کوئی سخت مزاج شوہر ہوتا تو دیتا کھینچ کر کان کے نیچے دو اور پوچھتا اب تک ناشائستہ کیوں نہیں ہوا۔ تب دیکھتی کہ محترمہ کتنی دیر بستر پر پڑی اینڈی رہتی ہے۔“

”مجھے ہاتھ لگا کر تو دیکھے۔“ اسماء تنک کر بولی۔

”ڈراڈرا کر خون خشک کیا ہوا ہے بے چارے شوہر کا۔ ایسی بیوی بھی خدا کسی کو نہ دے۔“ اسوہ ایک دم اپنی بات سے پھر گئی تھی۔

”یہ ساری شوخیاں شادی تک ہی ہیں بی بی! چولہے پر تو رکھ کر وہ گوندھے ہوئے آٹے کے گول گول پیڑے بنانے لگی۔“

”اچھا چھوڑو فضول بحث کو مجھے بھی پراٹھے بنانا سکھا دو تا کہ جب تک میں یہاں موجود ہوں تمہاری صبح کے ناشتے سے جان چھوٹی رہے۔“ اور اسماء خوش دلی سے اسے سکھانے لگی۔

www.urdu novels mania.com

والد کی وفات سے پہلے تو اسوہ کو کبھی باورچی خانے میں جا کر روٹی بننے دیکھنے کا بھی اتفاق نہیں ہوا تھا۔ البتہ والد کی وفات کے بعد متعدد بار وہ اپنی ماں کو دیکھ چکی تھی۔ لیکن کبھی خود اس نے روٹی بنانے میں دلچسپی نہیں لی تھی۔ ابھی ایک دم اسے یہ شوق چرایا اور وہ اسماء کے سر ہو گئی۔

”اسوہ!....“ دفتر سے واپسی پر گھر میں داخل ہوتے ہی اس نے اسوہ کو آواز دی۔

وہ اس وقت اسماء کے ساتھ بیٹھی ہوئی تھی۔ باہر کی طرف بڑھتے ہوئے بولی۔ ”مدر بھائی شاید مجھے آواز دے رہے ہیں۔“ اسماء بھی اس کی تقلید میں چل پڑی تھی۔

”جی مدر بھائی! اس نے باہر نکلتے ہی پوچھا۔

مدر نے بغل میں دبایا ہوا اخبارات کا بندل نکال کر اس کی جانب بڑھایا۔ ”یہ لو، کل تم اخبار مانگ رہی تھیں نا۔“

اخبارات کا بندل اس کے ہاتھ سے لیتے ہوئے وہ بولی۔ ”شکریہ مدر بھائی۔“

”واہ جی، بہن کی فرمائش تو نہیں بھولی۔“ اسماء نے طنزیہ انداز میں کہا۔

مدر اس کی جانب ایک رسالہ بڑھاتے ہوئے بولا۔ ”تمہارا بھی ایک رسالہ تو لے آیا ہوں، دوسرا اس بک سٹال پر دستیاب نہیں تھا۔“

”تو شہر میں یہی ایک بک سٹال ہے کیا۔“ اسماء نے منہ بناتے ہوئے اس کے ہاتھ سے

رسالہ پکڑا اور کمرے کے جانب مڑ گئی۔ اسوہ پہلے ہی اپنے کمرے کی طرف جا چکی تھی

۔ مدر پانچ مختلف اخبارات لے کے آیا تھا۔ تمام اخبارات کے اشتہارات پڑھنے کے بعد

اسے اپنے مطلب کے فقط دو اشتہار نظر آئے تھے۔ گودونوں پوسٹیں اس کی تعلیم سے

میل نہیں کھاتی تھیں مگر اچھی نوکری کے انتظار میں وہ ہاتھ پر ہاتھ دھرے نہیں بیٹھ سکتی تھی۔ کچھ نہ ہونے سے ہونا بہت بہتر تھا۔ اس طرح کم از کم اسے جاب کا تجربہ تو حاصل ہوتا رہتا۔ انٹرویو کے لیے دو دن بعد کی تاریخ دی گئی تھی۔ تاریخ اور وقت اپنے پاس نوٹ کر کے وہ اہم سرخیوں اور خبروں پر نظر دوڑانے لگی۔

انٹرکام کی گھنٹی بجتے ہی عمار نے رسیور اٹھا کر کان سے لگایا۔ ٹیلی فون آپریٹر تھی۔
”سر!.... مس غزالہ بات کرنا چاہتی ہیں۔“

”جی ملاؤ۔“ اس نے قدرے حیرانی سے کہا۔ دو دن پہلے اس کے ساتھ جس قسم کی بد مزگی پیدا ہوئی تھی اس کے بعد اس کا بات کرنا حیران ہی تھا۔

آپریٹر نے کال تھرو کر دی تھی۔ ”اسلام علیکم!.... عمار بات کر رہا ہوں۔“ اس نے اپنے لہجے میں پرانی تلخی کا رنگ پیدا ہونے نہیں دیا تھا۔

”و علیکم اسلام عمار صاحب!.... پہچانا میں غزالہ احسان ہوں۔“ اس کی چمکتی ہوئی آواز عمار کے کانوں میں پڑی۔

”جی فرمائیں۔“ اس نے نرم لہجے میں پوچھا۔

”میں نے بہت بڑا گلا کرنے کے لیے کال کی ہے۔“ وہ بے تکلفانہ لہجے میں کہنے لگی۔

”سن رہا ہوں۔“ وہ مختصراً بولا۔ اسے پچھلی ملاقات بھولی نہیں تھی۔

”آپ نے اس دن جو وزٹنگ کارڈ تھمایا تھا اس میں آپ کا سیل فون نمبر ہی درج نہیں ہے۔“

”مقصد مجھ سے رابطہ کرنا ہی تھا نا، اور میرا خیال ہے آپ مجھی سے بات کر رہی ہیں۔“

”مجھے آپ کا سیل فون نمبر چاہیے ابھی اور اسی وقت۔“ اس نے لاڈ بھری ہٹ دھرمی سے کہا۔

”کیا کروگی، یوں بھی میرا سیل فون عموماً بند ہی رہتا ہے۔ میں اسی نمبر پر صبح آٹھ بجے سے شام پانچ چھ بجے تک دستیاب ہوتا ہوں۔ واپسی پر کچھ لمحات گھر والوں کے ساتھ گزارنا پڑتے ہیں اس کے بعد یوں بھی آرام کا وقت ہوتا ہے۔ تو یقیناً میرا سیل فون نمبر اس نمبر سے بھی کم دستیاب ہوگا۔“ اس نے جان چھڑانے کی بھرپور کوشش کی تھی۔

”آپ کی یہ ساری تقریر بے فائدہ رہی کیونکہ میں اب بھی اپنے مطالبے سے دست بردار نہیں ہوتی۔“ اس کا اصرار جاری رہا۔

عمار نے انکار میں لب ہلانے چاہے مگر پھر جانے کیا سوچ کر اس نے اپنا موبائل فون نمبر بتا دیا۔ شاید اس کی آنکھیں یاد آگئی تھیں جو اسوہ کی طرح روشن، سرمگن اور پرکشش تھیں۔

”شکریہ جی!.... میں موبائل فون پر کال کر رہی ہوں۔“ اس نے عمار کا جواب سنے بغیر رابطہ منقطع کیا۔ اگلے ہی لمحے ایک انجان نمبر سے کال آنے لگی۔ موبائل فون کان سے لگا کر اس نے کال سننے والا بٹن دبا دیا۔

”جی اب بات کریں۔“ وہ غزالہ ہی تھی۔

”آپ ہی کو کوئی کام تھا۔“ اس نے قدرے بے زاری سے کہا۔ کیونکہ غزالہ کا بے تکلف ہونا اسے اچھا نہیں لگ رہا تھا۔ جب سے اس نے ایسی محافل میں شرکت کرنا شروع کی تھی اس طرح کی لڑکیوں سے اس کا پالا پڑتا رہتا تھا۔ مگر ان میں سے کوئی بھی غزالہ کی طرح ہاتھ دھو کر اس کے پیچھے نہیں پڑی تھی۔ یوں بھی وہ ایسی لڑکیوں سے گھلنے ملنے سے اس لیے پرہیز کرتا کہ اکثریت اس کی دولت کی وجہ سے اس کی جانب مائل ہوتی تھیں۔ گواپنا شمار وہ خوش شکل مردوں میں کر سکتا تھا مگر اس کی خوب صورتی کوئی اتنی بھی انوکھی نہیں تھی کہ ہر لڑکی اس پر مر مٹی۔ البتہ وہ جوان تھا یواے گروپ آف کمپنیز کا مالک تھا۔ یہ بات یقیناً نوجوان لڑکیوں اور ان کے والدین کے لیے حد سے زیادہ کشش کا سبب تھی۔

وہ بولی۔ ”میں نے معذرت کے لیے کال کی تھی۔“

”معذرت، مگر کس بات پر؟“

”اس دن میں ذرا جذباتی ہو گئی تھی۔ حالانکہ آپ کی بات بالکل درست تھی۔“

”میری نظر میں وہ بات اتنی اہمیت کی حامل نہیں کہ اس پر معذرت کی جائے اور یوں بھی ہر آدمی کا اپنا نقطہ نظر ہوتا ہے۔ اور میں اپنے خیالات کسی پر ٹھونسنا پسند نہیں کرتا۔“

”چاہے کسی کے نزدیک وہ خیالات بہت زیادہ قیمتی اور اہمیت کے حامل ہوں۔“

عمار طنزیہ ہنسی سے گویا ہوا۔ ”جی ہاں، اس دن مجھے اپنے خیالات کی اہمیت نظر آگئی تھی۔“

”ہا....ہا....ہا۔“ اس کے نفرتی قہقہے نے عمار کے کانوں میں رس گھولا۔ ”معافی چاہتی ہوں عمار صاحب!.... میں ذرا جذباتی لڑکی ہوں۔ فائدے نقصان کی بات دیر سے سمجھ میں آتی ہے۔“

”ٹھیک ہے معاف کر دیا۔ اب اجازت دو کیونکہ بہت کام کرنا ہے۔“

”شکریہ، اب بس یہ بتادیں کہ کتنے بجے تک آپ میرے پاس پہنچ جائیں گے۔“

”کہاں، کیوں؟“ عمار کی سمجھ میں اس بات نہیں آئی تھی۔

”افوہ، کتنے بھلکڑ ہیں آپ بھی۔ اس دن وعدہ جو کیا تھا کہ اتوار کی رات کو آپ میرے ساتھ ڈنر کریں گے۔“

”میرا خیال ہے ایسی کوئی بات نہیں ہوئی تھی۔“ عمار نے روکھے پن سے جواب دیا۔

”ایسی ہی بات ہوئی تھی اور آپ کو آنا پڑے گا۔“

عمار نے بحث کرنے کے بجائے رابطہ منقطع کر دیا۔ اس سے بہتر اسے کوئی جواب نہیں سوچا تھا۔ اس کے بعد ایک دوبار گھنٹی بجی اور اس نے موبائل فون آف کر کے ٹیلی فون آپریٹر کو بھی بتا دیا کہ اگر غزالہ نام کی کسی لڑکی کا آئے تو اسے تھرو نہ کرے۔ اور دوبارہ اپنے کام میں مشغول ہو گیا۔ پانچ بجے باقی سٹاف کی چھٹی ہوئی مہ جبین بھی اجازت مانگ کر چلی گئی تھی۔ اس کے جانے کے بعد عبدالحکیم اس کی کرسی پر بیٹھ جاتا۔ اور جب عمار چھٹی کرتا تو وہ اسے گھر ڈراپ کرتا جاتا۔ چھ ساڑھے بجے وہ عمار کے لیے خود چائے تیار کر کے لے جایا کرتا۔

اس دن بھی وہ چائے بنانے کے لیے اٹھنے ہی لگا تھا کہ ایک خوب صورت سی لڑکی اندر داخل ہوئی۔ یقیناً اس نے چوکیدار سے عمار کے دفتر کی جگہ معلوم کر لی تھی کہ سیدھا اسی طرف آئی تھی۔

www.urdu novels mania.com

”انکل!.... عمار صاحب سے ملنا ہے۔“

”یہ سامنے دروازہ ہے بیٹی!“ عبدالحکیم نے ہاتھ کے اشارے سے بتایا۔

”شکریہ انکل!.... اس نے ایک دلکش ہنسی اس کی جانب اچھالی اور دروازے کی جانب بڑھ گئی۔ جبکہ عبدالحکیم چائے بنانے کے لیے چل دیا کہ اب تو مہمان آگئی تھی۔“

عمار نے تھکے تھکے انداز میں ریوالونگ چیر سے ٹیک لگائی اور سکرین پر لکھے اعداد و شمار کو گھورنے لگا۔ دروازہ ہلکے سے بجا۔

”یس۔“ اس نے سوچا شاید عبدالحکیم ہے۔

دروازہ کھول کر غزالہ اندر داخل ہوئی۔ سفید شلوار قمیص اور سر پر اوڑھے دوپٹے نے اس کی دلکشی میں چار چاند لگا دیے تھے۔

”ارے آپ۔“ وہ بے ساختہ کھڑا ہو گیا۔

”جی ہاں میں۔“ اپنے لبوں پر مسکراہٹ بکھیرتے وہ آگے بڑھی۔ ”آپ کا کیا خیال تھا کہ رابطہ منقطع کر کے آپ مجھ سے جان چھڑالیں گے۔“

”دیکھ لیں اب تک کام میں مصروف ہوں۔“ عمار سے اور کوئی بات نہیں بن پائی تھی۔

”لڑکیوں کا لڑکوں سے ہاتھ ملانا یقیناً آپ کو ناگوار گزرتا ہے اس لیے میں ہاتھ نہیں ملاؤں گی البتہ آپ مجھے بیٹھنے کی دعوت دے سکتے ہیں۔“ اس نے یہ الفاظ اس انداز میں کہے کہ عمار کے لبوں پر مسکراہٹ پھیل گئی۔

”پلیز بیٹھیں۔“ اس نے ہاتھ سے صوفے کی جانب اشارہ کیا۔

”اور ہاں میرے کپڑوں اور دوپٹے کی تعریف کرنے کی ضرورت نہیں، آپ کی آنکھوں نے سب کچھ بتا دیا ہے۔“

”صحیح کہا۔ لڑکیاں، لڑکیوں کے لباس ہی میں اچھی لگتی ہیں۔“

”میں نے آپ کو اتنے سر پر اندر دیے ہیں اب ایک سر پر اندر دینا تو آپ کا حق بنتا ہے نا؟“ وہ شوخ لہجے میں بولی۔

”ٹھیک ہے آج کا ڈز میری جانب سے ہوگا۔“ عمار کو اس کا دل توڑنا مناسب نہ لگا۔ وہ اسے کسی مناسب طریقے سے سمجھانا چاہتا تھا۔ یوں بھی وہ اس کے والد سے اچھے تعلقات کا خواہاں تھا۔

”زندہ باد۔“ غزالہ نے خوشی سے نعرہ لگایا۔ ”ویسے مجھے یقین تھا کہ میں آپ کو راضی کر لوں گی۔“

اسی وقت عبدالحکیم دروازہ کھٹکھٹا کر اندر داخل ہوا۔ اس کے ہاتھ میں پکڑی ٹرے میں چائے کی تین پیالیاں رکھی تھیں۔

”میرا خیال ہے انکل جی آپ کے سیکرٹری ہیں۔“ غزالہ نے سوالیہ انداز میں کہا۔

”نہیں۔“ عمار نے نفی میں سر ہلایا۔ ”میری سیکرٹری مہ جبین ہے۔ چچا عبدالحکیم تو

میرے سر پرست ہیں۔ جب سیکرٹری چھٹی کرتی ہے تو چچا میرا خیال رکھنے کے لیے بیٹھ رہتے ہیں۔“

”واہ، یہ کیسی سیکرٹری ہے جو باس سے پہلے چھٹی کر لیتی ہے، یقیناً آپ نے سیکرٹری کو کافی سر پر چڑھایا ہوا ہے۔“ غزالہ نے معنی خیز لہجے میں کہا۔

”نہیں ایسی کوئی بات، مہ جبین بہت اچھی لڑکی ہے مگر میں روزانہ دیر سے اٹھتا ہوں اور اس کا کوئی خاص کام ہوتا نہیں اس لیے اس وقت تک اسے پاس بٹھانا مناسب نہیں لگتا۔“

چائے کے کپ ان کے سامنے رکھ کر عبدالحکیم باہر جانے لگا۔ عمار کے ساتھ مہمان بیٹھا ہونے کی صورت میں وہ وہاں بیٹھنے سے گریز کیا کرتا تھا۔

”ہچا جان!.... آپ کہاں چل دیے؟“ عمار نے اسے مخاطب ہو کر پوچھا۔

”آپ گپ شپ کر رہے تھے تو میں نے سوچا....“

”نہیں ایسی کوئی بات نہیں آپ بیٹھیں۔“ عمار نے قطع کلامی کر کے کہا۔ اسے غزالہ کے ساتھ اکیلا بیٹھنا اچھا نہیں لگ رہا تھا۔

عبدالحکیم ٹرے میز پر رکھ کر چائے کی پیالی ہاتھ میں لے کر بیٹھ گیا۔

”اچھا آپ کس وقت چھٹی کریں گے؟“ غزالہ مستفسر ہوئی۔

دیوار پر ٹنگی گھڑی پر نگاہ دوڑا کر اس نے جواب دیا۔ ”گھنٹا بھر تو لگ ہی جائے گا۔“

”آج پہلے چھٹی کر لو نا؟“ وہ لاڈ بھرے انداز میں مصر ہوئی۔

”اگر پہلے بھی چھٹی کر لوں تب بھی آپ کے ساتھ جانے سے تو رہا۔ ڈنر تو کہیں رات نو دس بجے ہی کریں گے۔“

”ڈنر بے شک بارہ بجے کر لیں گے، مگر آپ کو آنا آٹھ بجے ہی پڑے گا، مجھے آپ سے بہت سی باتیں کرنا ہیں۔“

عمار نے ایک لمحہ سوچ کر کہا۔ ”ٹھیک ہے آپ چلیں، میں بھی چھٹی کرتا ہوں۔ اور یہ بتاتی جانا کہ آپ ڈنر کس ہوٹل میں کرنا پسند کریں گی؟“

”ہوٹل وغیرہ کوئی نہیں جانا۔ بہ قول آپ کے شریف لڑکیاں رات کو ہوٹلز میں نہیں گھومتیں۔“ شرارتی انداز میں مسکراتے ہوئے وہ کہنے لگی۔ ”ڈنر تو آپ کے گھر آ کر کروں گی۔“

عمار نے گھبراہٹ سے کہا۔ ”نہیں گھر میں نہیں۔“ کیونکہ وہ جانتا تھا کہ غزالہ اس کے گھر آ جاتی تو اس کی ماں اسے بہو کے طور پر پسند کرنے میں ذرا بھی دیر نہ لگاتی۔ یوں بھی وہ بہت زیادہ خوب صورت تھی۔

”کیوں، بیوی سے ڈر لگتا ہے؟“ غزالہ نے شرارتی انداز میں پوچھا۔

”بیوی سے نہ ڈرنے والا کوئی کنوارا ہی ہو سکتا ہے۔“ اس نے غزالہ کی بات کی تردید یا تصدیق کیے بغیر ایسا ذومعنی جواب دیا کہ وہ غلط فہمی میں مبتلا ہو کر گھبرا کو مستفسر ہوئی۔

”کیا مطلب، کیا آپ شادی شدہ ہیں؟“ اس کے چہرے پر چھائی خوب صورت مسکراہٹ پس منظر میں چلی گئی تھی۔

”پتا نہیں لوگ مجھے کیوں غیر شادی شدہ سمجھتے ہیں۔“ اس مرتبہ بھی وہ ذو معنی لہجے میں بولا تھا۔

”مگر مجھے تو بتایا گیا تھا کہ آپ غیر شادی شدہ ہیں۔“ غزالہ عجیب سے لہجے میں بولی۔ ”ویسے آپ کی شادی کب ہوئی ہے؟“

”یہ بھی اسی سے پوچھ لینا جس نے میرے غیر شادی شدہ ہونے کے متعلق آپ کو اطلاع دی ہے۔“ عمار نے اس کی غلط فہمی دور کرنے کی کوشش نہیں کی تھی۔

”معافی چاہتی ہوں سر!.... آپ کا وقت ضائع کیا۔“ وہ چائے کی ادھ بھری پیالی میز پر رکھتے ہوئے کھڑی ہو گئی۔ ”میں جانا چاہوں گی۔“

”چائے تو پی لیں۔“ عمار نے بے ساختہ امڈ پڑنے والی ہنسی کو ہونٹوں میں دبا کر کہا۔

”شکریہ عمار صاحب!....“ کہہ کر وہ لمبے لمبے ڈگ بھرتی ہوئی اس کے دفتر سے نکل گئی۔

عبدالحمیم نے ہلکی آواز میں قہقہہ لگایا۔ ”عمار صاحب!.... کمال ہے بغیر جھوٹ بولے بے چاری کو بھگا دیا۔“

”چچا جان!.... یونہی میرا اور اپنا وقت ضائع کر رہی تھی۔“

”ویسے بچی تھی تو بہت پیاری، اگر آپ مجھ سے مشورہ لیتے تو میں اس رشتے کی تائید ضرور کرتا۔“

”صحیح کہا چچا جان!.... خوب صورت تو بہت زیادہ ہے خاص کر اس کی آنکھیں تو بالکل اس کے مشابہ ہیں جس سے بڑھ کر اس دنیا میں کوئی خوب صورت ہی نہیں ہے۔“ عمار نے تائیدی انداز میں سر ہلایا۔

”یہ کب سے پیچھے پڑی ہے؟“ عبدالحکیم نے بے تکلفی سے پوچھا۔

”اس دن سلطان صاحب کے ہاں عشاءِ پر ملاقات ہوئی تھی۔ بلکہ ملاقات کیا خود میرے پاس آئی اور بے تکلف ہونے لگی۔ واپسی پر مجھے مجبور کیا کہ اسے گھر تک لفٹ دے دوں۔ پھر رستے میں میری چھوٹی سی بات پر خفا ہو کر کار سے اتر گئی۔ آج پرانی خفگی بھلا کر پھر نازل ہو گئی۔“

www.urdu novelsmania.com

”کسی جاننے والے کی بیٹی ہے کیا؟“

”کوئی خاص جاننے والا تو نہیں کہہ سکتے، بس سلام دعا ہی ہے۔ احسان نام ہے امپورٹ ایکسپورٹ کا بزنس ہے۔ بلکہ سچ کہوں تو اس کے والد سے تعلقات بڑھانے کی تو میری اپنی کوشش ہے کیونکہ کافی ممالک میں وہ سامان برآمد کرتا ہے۔ اس کی وساطت سے نئی

کمپنیوں تک ہم اپنی لیدر جیکٹس اور انڈرگارمنٹس کا سامان برآمد کر سکتے ہیں۔“ عمار نے تفصیلی جواب دیا۔

”مطلب اسی لیے آپ نے واضح طور پر انکار کرنے کے بجائے غلط فہمی میں مبتلا کر کے ٹر خا دیا۔“

عمار ہنسا۔ ”چچا جان!.... یہ بات نہیں ہے۔ جلد یا بدیر اسے معلوم ہو جانا ہے۔ میں نے بس وقتی طور پر جان چھڑائی ہے، کیونکہ آج کام کافی زیادہ بقایا ہے اور وہ کسی صورت ٹلنے کا نام نہیں لے رہی تھی۔“

”ٹھیک ہے صاحب جی!.... آپ پھر کام کریں میں باہر بیٹھتا ہوں۔“ عبدالحکیم کھڑا ہو کر چائے کے کپ سمیٹنے لگا۔ جبکہ عمار دوبارہ لیپ ٹاپ کی طرف متوجہ ہو گیا جس کی سکرین کافی دیر سے چھیر خانی نہ ہونے پر تاریک ہو چکی تھی۔

”یہ لیں مدثر بھائی!“ اسوہ نے مدثر کے سامنے ناشتے کی ٹرے رکھی۔

”ویسے بڑی جلدی سیکھ گئی ہیں آپ۔“ عمار اس کے بنائے ہوئے پراٹھے کو دیکھ کر تحسین آمیز لہجے میں بولا۔

”جلدی کیسے ہے مدثر بھائی!.... پچھلے ایک ہفتے سے اسماء بہن کی جان کو آئی ہوئی ہوں۔“

”یقیناً اس نے بھی محنت سے کام لیا تاکہ اس جانِ صبح کے ناشتے سے بچ جائے۔“
اسوہ نے ہنستے ہوئے کہا۔ ”ہاں کچھ ایسا ہی ہے۔“

اس دن اسماء کی آنکھ اتفاقاً کھل گئی تھی گھڑی پر نگاہ پڑتے ہی وہ جلدی سے اٹھ بیٹھی۔
مدثر کے لیے ناشتا بنانے کا وقت ہو گیا تھا۔ آج نہ جانے کیوں وہ اسے جگانے نہیں آیا تھا۔ کمرے سے باہر نکلتے ہی اس کے کانوں میں اسوہ کے زور زور سے ہنسنے کی آواز پڑی۔
وہ اور مدثر کھانے کی میز پر بیٹھے ناشتا کرتے ہوئے گپیں ہانک رہے تھے۔ جانے کیوں اسے وہ منظر بالکل اچھا نہیں لگا تھا۔ دو تین منٹ دروازے پر کھڑے ہو کر وہ انھیں گھورتی رہی۔

”اس دن انٹرویو کا کیا بنا؟“ مدثر پوچھ رہا تھا۔

اسوہ کہنے لگی۔ ”اب تک تو کوئی چھٹی، کال وغیرہ نہیں آئی۔ پرسوں بھی ایک جگہ جانا ہے اللہ کرے گا جلد کہیں نہ کہیں نوکری مل ہی جائے گی۔“

”ویسے میرا مشورہ تو یہی ہے کہ چھوڑو نوکری کو، گھر بیٹھو جو روکھی سوکھی ہم کھا رہے ہیں آپ بھی کھاتے رہنا۔“ مدثر نے بالکل وہی بات کی تھی جو وہ خود بھی دو تین بار اسوہ کو کہہ چکی تھی، مگر مدثر کا کہنا اسے عجیب سا لگا تھا۔

”نہیں مدثر بھائی!.... میں آپ لوگوں پر اتنا زیادہ بوجھ نہیں ڈال سکتی۔ بس آپ دعا کریں کہ مجھے کوئی اچھی سی جاب مل جائے۔“

مدثر کے جواب دینے سے پہلے وہ گلا کھنکھا کر باہر نکلی۔ مدثر نے پیچھے مڑ کر دیکھا۔

”چشم بد دور، ہماری بیگم بغیر کسی کے جگائے اٹھ گئیں۔“

”بڑا مذاق اڑایا جا رہا ہے۔“ وہ اس کے ساتھ کرسی گھسیٹ کر بیٹھ گئی۔

”حقیقت بیان کر رہا ہوں بیگم صاحبہ!.... اور آپ کی اطلاع کے لیے عرض ہے کہ اب اسوہ نے ناشتا تیار کرنا سیکھ لیا ہے۔ اندھ بھی تم سے اچھا فرائی کر لیتی ہے۔ اس لیے آج کے بعد مزے کرو کوئی تمہیں جگائے گا نہیں۔“

”مہربانی۔“ کہہ کر وہ کمرے کی طرف بڑھ گئی۔

”ناشتا تو کر لو۔“ اسوہ نے اسے آواز دی۔

”شکریہ۔“ کہہ کر وہ خواب گاہ میں گھس گئی۔ مگر بستر پر لیٹنے کے بعد بھی نیند اس کی آنکھوں

سے کوسوں دور تھی۔ عجیب قسم کے اندیشے اس کے دل میں کروٹیں لے رہے تھے۔ وہ

بیڈ پر لیٹی ان دونوں کی باتوں پر کان دھر رہی۔ گاہے گاہے مدثر یا اسوہ کے ہنسنے کی آواز

بھی اس کے کانوں تک پہنچ جاتی تھی۔ پھر مدثر کمرے میں آ کر دفتر جانے کی تیاری کرنے

لگا۔ اس کے دفتر جانے کے بعد بھی وہ کافی دیر بستر پر پڑی کروٹیں بدلتی رہی۔ یہاں تک کہ

اسوہ نے آکر اسے بستر سے نکالا۔ دوپہر تک اسوہ کے ساتھ گپ شپ کرنے پر اس کے موہوم اندیشے غائب ہو گئے تھے۔ لیکن سہ پہر کو مدثر کی آمد کے ساتھ اس کے جذبات کو نئی تحریک مل گئی۔ اس وقت وہ ٹی وی پر کوئی ڈراما دیکھ رہی تھیں کہ مدثر اندر گھسا اس نے ہاتھوں میں دو تین شاپنگ بیگ پکڑے ہوئے تھے۔

”معزز خواتین!.... دیکھو تو آپ لوگوں کے لیے کیا تحفہ لایا ہوں۔“ اس نے ہاتھ میسپکڑے شاپنگ بیگ ان کے سامنے رکھ دیے۔

”یہ کیا ہے؟“ اسماء نے حیرانی سے پوچھا۔ جبکہ اسوہ نے اپنا ہاتھ شاپنگ بیگ کی طرف بڑھا دیا تھا۔

”دیکھو تو سہی۔“ مدثر نے اسے دیکھنے کی دعوت دی۔
 انھوں نے شاپرز کھول کر دیکھے وہ کاٹن کے خوب صورت زنانہ لباس تھے۔
 ”کس خوشی میں لائے ہیں؟“ اسماء مستفسر ہوئی۔

”آج ایم ڈی صاحب نے کچھ زنانہ و مردانہ سوٹ نمونے کے طور پر منگوائے تھے۔ مجھے کپڑا اور اس کے رنگ کافی پسند آئے اور آپ لوگوں کے لیے خرید لیے۔ دو سوٹ اسوہ کے ہیں اور دو آپ کے۔“

”مدر بھائی!.... میرے پاس تو پہلے ہی کپڑوں کا اتنا ڈھیر لگا ہے۔ آپ نے خواہ مخواہ تکلیف کی۔ یہ آپ آنٹی کو دے دینا۔“

اسماء خاموش بیٹھی رہی۔ مدر جلدی سے بولا۔ ”اس میں تکلیف کی کیا بات ہے، اسماء کے لیے لارہا تھا تو مناسب سمجھا کہ آپ کے لیے بھی لیتا جاؤں۔ باقی یہ رنگ ایسے نہیں کہ بزرگ خواتین انہیں پسند کریں۔ اور دیکھا آپ کے دونوں سوٹوں کا رنگ آپ کا پسندیدہ رنگ ہے۔ آپ کالا اور گلابی رنگ پسند کرتی ہیں نا؟“

واقعی یہ میرے پسندیدہ رنگ ہیں۔“ اسوہ نے اثبات میں سر ہلا دیا تھا۔ بہ ہر حال شکریہ مدر بھائی!

”تمہیں پسند نہیں آئے محترما! وہ اسماء کو مخاطب ہوا۔

”نہیں ٹھیک ہیں۔“ وہ اپنے اندیشوں کو دبانے کی کوشش کرتی خواب گاہ کی طرف بڑھ گئی۔

اپنے کپڑے اس نے وہیں چھوڑ دیے تھے۔ وہ بہ مشکل دروازے پہنچی تھی کہ اسوہ کی آواز اسے مزید سلگا گئی۔

”مدر بھائی!.... چاے لے آؤں۔“

”نیکلی اور پوچھ پوچھ۔“ مدر چہرہ کا اور اسوہ سر ہلاتے ہوئے باورچی خانے کی طرف بڑھ گئی۔

مدر وہیں ڈرائنگ میں بیٹھ گیا تھا۔

خواب گاہ میں گھستے ہی وہ مضطرب انداز میں ٹہلنے لگی۔ جانے کیوں اسے ایسا لگ رہا تھا کہ اسوہ، مدثر کو اس سے چھین رہی ہے۔ وہ خطرناک حد تک خوب صوت تھی۔ کسی بھی مرد کی عقل کو خبط کرنا اس کے لیے مشکل نہیں تھا۔ اور اب جس طرح مدثر اس کی ذات میں دلچسپی لے رہا تھا وہ مستقبل قریب و بعید میں کوئی خطرناک صورت بھی پیدا کر سکتا تھا۔ وہ اسوہ کو گھر لانے کے فیصلے پر پچھتانے لگی۔ اسوہ درخت سے ٹوٹا ہوا پتا تھی۔ اس کے عمار صاحب کا بھی کوئی پتا نہیں تھا کہ کب ملتا۔ مدثر کی مسلسل ہمدردیاں اس کے دل میں مدثر کی ہمدردی کو کسی اور روپ میں ڈھال سکتی تھیں۔ وہ خود بھی تو عمار کی محبت میں مبتلا رہ چکی تھی اور اب مدثر کو پانے کے بعد عمار کی محبت اسے ایک مذاق سے بڑھ کر کچھ نہیں لگتی تھی۔ اسوہ بھی تو اسی کی طرح ایک لڑکی ہی تھی اور اس وقت جن حالات سے گزر رہی تھی ایسے حالات میں تو کسی لڑکی کے فیصلہ کرنے کی صلاحیت بالکل صفر پر جاتی ہے۔

”مگر اسوہ ایسی نہیں ہے۔ وہ کبھی بھی میری پیٹھ میں چھرا نہیں گھونپے گی۔“ ایک مثبت سوچ نے اس کے اندیشوں کو زائل کرنا چاہا۔

”ہر شخص پہلے اپنے بارے سوچتا ہے بعد میں کسی دوسرے کا نمبر آتا ہے۔“ اس کے اندیشے تھمنے میں نہیں آ رہے تھے۔ اسوہ کا خوب صورت و پرکشش چہرہ کسی بھی مرد کے

حواسوں پر قابض ہو سکتا تھا۔ وہ انہی سوچوں میں غلطاں تھی کہ مڈثر خواب گاہ کا دروازہ کھول کر اندر داخل ہوا۔

”کیا بیگم صاحبہ کو میرے خریدے ہوئے لباس پسند نہیں آئے؟“ اس نے کپڑو کا شاپر بیڈ پر پھینک کر مزاحیہ لہجے میں پوچھا۔

”نہیں بہت اچھے ہیں۔“ وہ اپنے جذبات پر قابو پانے کی کوشش کرنے لگی۔ مگر مڈثر اس کی بات سنے بغیر تازہ دم ہونے کے لیے غسل خانے کی طرف بڑھ گیا تھا۔

صبح بھی اسماء کی آنکھ خود بہ خود کھل گئی تھی۔ مڈثر اس وقت بستر پر موجود نہیں تھا۔ اسوہ اسے چولہے کے سامنے کھڑی پر اٹھا بناتی نظر آئی۔ قدموں کی چاپ سن کر وہ پیچھے مڑی اور اسوہ کو دیکھتے ہی مسکرانے لگی۔ ”آج جلدی اٹھ گئیں۔“ اس نے عام سے لہجے میں پوچھا مگر جانے کیوں اس کا لہجہ اسماء کو طنزیہ لگا۔

”مڈثر خفا ہو رہا تھا کہ میں نے صبح کا ناشتا مستقل اس کی بہن کے متھے مار دیا ہے۔“ اسماء نے صفائی سے بات بنائی۔

”ایسی تو کوئی بات نہیں۔ مدثر بھائی نابس یونھی الٹا سیدھا سوچتے رہتے ہیں۔“ اسوہ نے منہ بنایا۔ ”مجھے کہہ رہے تھے کہ بہت اچھے پراٹھے بناتی ہوں اور ساتھ ہی تم سے بھی شکایت کر دی۔“

”اب یہ بات ان کے سامنے نہ پھوٹ دینا۔“ اسماء اسے تنبیہ کرتے ہوئے بولی۔ ”یہ نہ ہو وہ خفا ہی ہو جائیں۔“

اسوہ نے کہا۔ ”پاگل تھوڑی ہوں۔“

اسی وقت اسماء کے کانوں میں مدثر کی آواز پڑی۔ ”اسوہ بہن!.... ناشتا تیار ہے کہ انتظار کرنا پڑے گا۔“

اس کی بات سن کر اسماء کے اندر تلخی سی پھیل گئی تھی۔ کوئی عورت بھی اپنے شوہر کا دوسری عورت میں دلچسپی لینا برداشت نہیں کر سکتی۔ حالانکہ مدثر شروع دن سے نماز پڑھ کر ناشتا کرنے کا عادی تھا۔ اسماء کبھی تو اٹھ کر اس کے لیے ناشتا تیار کر دیا کرتی اور کبھی نہ اٹھ پاتی تو مجبوراً وہ خود چائے بنا کر ساتھ توس، بسکٹ یا ڈبل روٹی وغیرہ سے ناشتا کر لیا کرتا۔ اب اسوہ کی صورت اس کے ہاتھ ناشتا بنانے والی آگئی تھی تو یہ فطرتی بات تھی کہ اس نے اسی کو آواز دینا تھی۔ لیکن اسماء کے دماغ میں اسوہ کی خوب صورتی پھانس بن کر اٹک گئی تھی۔

اس کے بولنے سے پہلے اسوہ نے جواب دیا۔ ”آپ بیٹھیں مدثر بھائی!.... میں ناشتہ لارہی ہوں۔“ پراٹھا تو سے اتار کر وہ انڈہ فرائی کرنے لگی۔

”آپ کے لیے بھی انڈہ فرائی کر دوں؟“ اس نے اسماء سے پوچھا۔ کیونکہ اسماء دیر سے ناشتہ کرتی تھی اس لیے اسے پوچھنے کی ضرورت پیش آئی تھی۔

”نہیں۔“ اسماء نے نفی میں سر ہلا کر ٹرے میں ناشتہ کے لوازمات ڈالے اور باہر کی جانب بڑھ گئی۔ مدثر باورچی خانے کے دروازے ہی کی جانب متوجہ تھا۔ اسماء کو دیکھتے ہی وہ حیرانی سے بولا۔

”آواز مجھے اسوہ کی آرہی تھی، ناشتہ آپ لارہی ہیں۔“
 ”کیوں میرا ناشتہ لانا اچھا نہیں لگ رہا۔“ اس نے تیکھے لہجے میں پوچھا۔ مدثر کو اس کے الفاظ اور انداز پر اچنبھا ہوا تھا۔
 ”کیا مطلب؟“ اس نے قدرے حیرانی سے پوچھا۔

”کچھ نہیں آپ ناشتہ کریں۔“ اس کے سامنے ٹرے رکھ کر وہ بیٹھ گئی۔ اسی وقت اسوہ بھی اپنا ناشتہ لیے وہاں پہنچ گئی۔

”آپ دونوں خانا خانا سے لگ رہے ہیں بھئی!“ ان دونوں کے درمیان چھائی سرد مہری اسوہ کی نگاہوں سے اوجھل نہیں رہ سکی تھی۔

”ایسی تو کوئی بات نہیں۔“ اسماء نے جلدی سے تردید کی۔

”آج آپ نے انٹرویو کے لیے بھی جانا ہے نا؟“ مدثر اس سے پوچھنے لگا تھا۔

”ان شاء اللہ۔“ اسوہ نے اثبات میں سر ہلادیا۔

”اس کی باتیں بڑا یاد رہتی ہیں حضرت کو۔“ اسماء کے اندر پھر تلخی گھل گئی تھی۔

اس کی سوچوں سے بے خبر مدثر، اسوہ کو مخاطب ہوا۔ ”کتنے بجے انٹرویو شروع ہے۔“

اسوہ نے جواب دیا۔ ”اٹھ بجے کا وقت لکھا تھا اشتہار میں۔“

”اگر پسند کرو تو میں ڈراپ کر دوں گا۔“ مدثر نے پر خلوص لہجے میں آفر کی۔

”نہیں بھائی!“ اسوہ نے انکار میں سر ہلایا۔ ”میں کبھی بائیک پر نہیں بیٹھی۔ میں رکشے میں چلی

جاؤں گی۔“

”چلو، جیسا مناسب سمجھو۔“ مدثر نے اصرار نہیں کیا تھا۔

اسوہ کے انکار پر اسماء کو اطمینان سا محسوس ہوا تھا ورنہ ان دونوں کا بائیک پر ایک ساتھ جانا

اسے کسی صورت گوارا نہ تھا۔ اسے مدثر کی سوچ پر غصہ آنے لگا۔ ناشتے سے فارغ ہو کر وہ

اپنے کمرے کی طرف بڑھ گیا۔ اسماء بھی اس کے پیچھے پیچھے چل پڑی تھی۔ برتن سمیٹنے کی

زحمت اس نے نہیں کی تھی۔

اس کے رویے پر اسوہ کو تھوڑی حیرانی تو ہوئی مگر پھر سر جھٹک کر وہ برتن سمیٹنے لگی۔

”کمرے میں داخل ہوتے ہی اسماء سخت لہجے میں بولی۔ ”آپ کا دماغ درست ہے۔“
 ”کیا ہوا میرے دماغ کو۔“

”تم اسوہ کو کس رشتے سے اپنے ساتھ بانیک پر بیٹھنے کی دعوت دے رہے تھے۔ ایک لڑکی
 آپ کے ساتھ بانیک پر گھومے گی۔“
 ”وہ میری بہن جیسی ہے۔“

”ہاں، مگر بہن نہیں ہے سمجھے۔ آئندہ اس کی قسم کی دعوت اپنے پاس رکھنا۔“
 ”اسماء!.... تمہارا دماغ درست ہے نا۔ دو تین دنوں سے میں دیکھ رہا ہوں تم کچھ اکھڑی
 اکھڑی لگ رہی ہو۔“

”آپ اپنے دماغ کا معائنہ کرائیں۔“ اسماء طنزیہ لہجے میں کہتی ہوئی بستر پر لیٹ گئی جبکہ مدثر
 افسوس بھرے انداز میں سر ہلاتے ہوئے اسے گھورتا رہ گیا۔

www.urdu novelsmania.com

پشیمان

قسط نمبر 18

ریاض عاقب کوہلر

اسوہ کا انٹرویو نہایت کامیاب رہا تھا اسے اسسٹنٹ اکاؤنٹ آفیسر کی پوسٹ مل گئی تھی۔ اسماء اور مدثر نے اس خبر پر خوشی کا اظہار کیا تھا۔ اگلی صبح اسوہ نے نوکری پر جانا تھا۔ اسوہ نماز پڑھ کر باورچی خانے میں گئی تو اسماء ناشتا تیار کر چکی تھی۔ ناشتا کر کے وہ دفتر جانے کی تیاری کرنے لگی۔

دفتر میں اس کا پہلا دن اپنا کام سیکھتے گزرا۔ اکاؤنٹ آفیسر بڑی دلچسپی اور شوق سے اسے کام کے بارے بتاتا رہا۔ دودفعہ کمپنی کے ایم ڈی نے بھی اس کے پاس چکر لگا کر خیر خیریت دریافت کی۔ اسی طرح کمپنی کے چیئرمین نے بھی دفتر آتے ہی اسے اپنے پاس بلایا اور تسلی دینے کے ساتھ ساتھ کچھ انمول نصیحتیں اس کے گوش گزار کیں۔ وہ کوئی دودھ پیتی بچی نہیں تھی کہ ان سارے التفات کا مطلب اس کی سمجھ میں نہ آتا۔ لیکن اس کے ساتھ وہ اپنی مجبوری بھی سمجھتی تھی۔ کسی کی نگاہوں پر قد غن لگانا یا خیالات پر پھرے بٹھانا اس کے بس میں نہیں تھا۔ البتہ اپنی حد تک اس کی کوشش تھی کہ کسی سے فالتوبات نہ کرے۔ وہ نقاب تو نہیں کرتی تھی البتہ عموماً اپنا چہرہ دوپٹے سے ڈھانپ کر ضرور رکھتی۔ لیکن دیکھنے والوں کے لیے اس کی ہوش رہا آنکھوں کی دید ہی کافی تھی۔ چوری چھپے کئی نظریں اس کے چہرے کی دید میں مصروف رہتیں۔ اچھی صورت بھی بعض اوقات کئی قسم کے مسائل کھڑے کر دیتی ہے۔ کبھی کبھی تو اتنا تنگ آ جاتی کہ اپنے چہرے کو تیزاب سے

داغ دار کرنے کا سوچنے لگ جاتی۔ مگر پھر عمار کی افسردہ چہرہ اس کی آنکھوں میں گھومنے لگتا۔ اگر اتفاقاً وہ اسے مل جاتا اور اس کا منتظر بھی ہوتا، جیسا کہ اس کا وجدان کہتا تھا۔ تو وہ اسے کیا جواب دیتی کہ اتنے عرصے کے انتظار کے بعد بھی اسے اس کی پسندیدہ صورت کا تحفہ نہ دے سکی۔ پھر اسے گناہ کا احساس بھی اپنی لپیٹ میں لے لیتا کہ خدا کی دی ہوئی صورت کو بگاڑنے کا حق اس کے پاس نہیں تھا۔

اس دن شام کو مدثر دفتر سے لوٹا تو خوشی سے اس کے قدم زمین پر نہیں پڑ رہے تھے۔ ”آج شام کا کھانا باہر کھائیں گے۔“ اس نے ڈرائنگ روم میں گھستے ہی اعلان کیا۔ اسوہ چند منٹ پہلے ہی دفتر سے لوٹی تھی۔ اور ماں کے ہاتھ کی بنی چائے سے لطف اندوز ہو رہی تھی۔ اسماء بھی وہیں بیٹھی ٹی وی پر کوئی ڈراما دیکھ رہی تھی۔

”بڑے خوش نظر آ رہے ہو مدثر بھائی!“ اسوہ نے چائے کی خالی پیالی میز پر رکھتے ہوئے پوچھا۔

”ہاں، کیونکہ آج میں کاروالا ہو گیا ہوں۔“

”مبارک ہو بھائی!“ اسوہ نے کہا۔

اسوہ کی ماں نے بھی - ”مبارک ہو بیٹا! تمہہ کر خوشی کا اظہار کیا۔ مڈثر کی اپنی ماں نے تو باقاعدہ آگے بڑھ کر اس کا ماتھا چوم لیا تھا۔

اسماء نے - ”مبارک ہو تو کہا مگر اس کے لہجے میں خوشی کا عنصر عفتا تھا۔
”ویسے آپ نے ڈرائیونگ کب سیکھی ہے؟“ مبارک باد کے ساتھ ہی اسماء نے سوال داغ دیا۔

”ابھی سیکھ لوں گا نا۔ ڈرائیور گھر ہی میں موجود ہے۔ میرا مطلب ہے اسوہ بہن کو تو ڈرائیونگ آتی ہے نا۔“ مڈثر اطمینان بھرے لہجے میں بولا۔
”کیوں نہیں بڑی خوشی سے۔“ اسوہ نے اثبات میں سر ہلا دیا۔
”گویا اسوہ کے قرب کے حصول کے لیے محترم نے کار بھی خرید لی۔“ اسماء نے بدگمانی سے سوچا۔

”اؤ نا، کار دیکھو گے نہیں۔“ اس نے تمام کو کار دیکھنے کی دعوت دی۔
”کار یہاں تک لایا کون ہے؟“ اسماء نے پوچھا۔
”مڈثر نے جواب دیا۔“ ایک دوست چھوڑ گیا ہے۔“

”وہ تمام گلی میں نکل آئے۔ سفید رنگ کی سوزکی کار بھی اسوہ کو بہت قیمتی نظر آئی۔ رکشے اور بس کے مسلسل سفر نے اسے کار کی اہمیت بتادی تھی۔ ایک وقت ایسا بھی تھا کہ اس طرح کی کار میں شاید وہ بیٹھنا بھی پسند نہ کرتی۔ مگر اب وہ وقت گزر گیا تھا۔

”یہ تو بالکل نئی ہے۔“ مدثر کی ماں نے حیرانی بھرے لہجے میں پوچھا۔ ”بہت مہنگی ہوگی۔“

”مہنگی تو ہے، مگر ضرورت کی چیز ہے نا ماں جی!.... اور میں نے کون سا نقد خریدی ہے

۔ کمپنی کی طرف سے آسان اقساط پر ملی ہے۔“

”ایک بار پھر مبارک ہو مدثر بھائی!“ اسوہ نے دوبارہ خلوص دل سے اسے مبارک باد دی۔

”شکریہ اسوہ بہن! کلمہ کر مدثر نے کار کی چابی اس کی جانب بڑھاتے ہوئے کہا۔ ”اب ذرا کار کو گھر کے اندر بھی کھڑا کر دو۔“

اسوہ نے سر ہلاتے ہوئے اس کے ہاتھ سے چابی لی اور کار میں بیٹھ گئی۔ اس چھوٹے سے مکان میں صحن تو موجود نہیں تھا البتہ گیراج مدثر نے بنوایا ہوا تھا۔ اسوہ نے کار گیراج میں کھڑی کر دی۔ رات کو کھانے کے لیے جاتے وقت بھی اسوہ ہی ڈرائیو کر کے لے گئی تھی۔

کار سیکھنے کی غرض سے مدثر بھی اس کے ساتھ فرنٹ سیٹ پر بیٹھا تھا۔

صبح ناشتے کی میز پر مدثر نے اسوہ کو کہا۔ ”اسوہ بہن!.... ایسا ہے کہ جب تک میں کار چلانا نہیں سیکھ لیتا آپ مجھے دفتر چھوڑ کر دیا کریں اور واپسی پر بھی ساتھ لے آیا کریں۔“

مدرثر کی بات پر اسماء خون کے گھونٹ بھر کر رہ گئی تھی۔ لیکن وہ کچھ کہنے کی حالت میں نہیں تھی۔

اسوہ نے اثبات میں سر ہلاتے ہوئے کہا۔ ”ٹھیک ہے بھائی!.... یوں بھی ان شاء اللہ آپ دو تین دن میں کار چلانا سیکھ لیں گے۔“

”سیکھ تولوں گا مگر لائسنس بنوانے کے لیے وقت تو لگے گا نا؟ دفتر کے ساتھی کافی لمبی کارروائی بتا رہے تھے۔“

”ہاں قانونی تقاضے پورے کرتے ہوئے دو تین ماہ تو لگ ہی جائیں گے۔“ اسوہ نے سوچتے ہوئے جواب دیا۔

مدرثر جھٹ بولا۔ ”تو بس تب تک آپ میرے ڈرائیور کی ڈیوٹی سرانجام دیں گی۔“
”اور میری تنخواہ؟“ اسوہ نے مزاحیہ لہجے میں پوچھا۔

اس کی فکر نہ کریں۔ ”مدرثر نے بھی جوابی مسکراہٹ اچھالی۔ وہ باقاعدگی سے ملا کرے گی۔“
”موصوف کو تو تمہاری خدمت کا بہانہ چاہیے بی بی۔“ اسماء نے حسب عادت بدگمانی سے سوچا تھا۔

دفتر سے واپسی پر مدثر نے سڑک کے کنارے بنی آئس کریم کی دکان دیکھ کر اسوہ کو آئس کریم کھانے کی دعوت دی۔ جو قدرے تکلف سے اس نے قبول کر لی۔ آئس کریم کھا کر مدثر نے اسماء کے لیے بھی اس کے پسندیدہ فلیور کا ایک کپ پیک کر لیا تھا۔ گھر کے دروازے پر اتر کر اس نے اسوہ کے لیے گیٹ کھولا اور اس کے کار اندر لاتے ہی گیٹ بند کر کے اپنے کمرے کی جانب بڑھ گیا۔ اسوہ کے کار بند کرنے تک وہ کمرے میں داخل ہو گیا تھا۔

”یہ لیں جی بیگم صاحبہ!.... ٹھنڈی سیج آئس کریم سے لطف اندوز ہوں۔“ اس نے آئس کریم کا کپ اسماء کی جان بڑھایا۔

”مجھے پہلے سے معلوم تھا۔“ اسماء نے کپ کی جانب ہاتھ بڑھانے کی کوشش نہیں کی تھی۔

”کیا پہلے سے معلوم تھا؟“ مدثر نے حیرانی بھرے لہجے میں پوچھا۔

”آپ کے چھن، آپ کا ایک دم کار خریدنا، اسوہ بی بی کو چابی پکڑانا، روزانہ ساتھ لے جانے کا پکا بندوبست کرنا اور پھر کار سیکھنے کے بہانے زیادہ سے زیادہ اس کے قرب میں رہنے کی کوشش کرنا۔“ اسماء نے کئی دنوں سے اپنے اندر جمع ہونے والے زہر کو الفاظ کی شکل میں ڈھالا۔

”کیا کہا، تمہارا دماغ جگہ پر ہے۔“ مدثر شدر رہ گیا تھا۔ اور اسوہ جو مدثر کو کار کی چابی دینے آ رہی تھی اسماء کی بات سنتے ہی غیر ارادی طور پر دروازے پر کھڑی ہو گئی تھی۔ اور اسماء کی مکمل بات ہوتے ہی اس کے قدموں سے جیسے جان نکل گئی۔ اس نے بہ مشکل دیوار کا سہارا لے کر خود کو گرنے سے بچایا۔ اس کے ساتھ ہی اس کے دماغ میں اسماء کا گزشتہ چند روز کا اکھڑا اکھڑا رویہ واضح ہو گیا تھا۔

وہ اس کے رویے کو مدثر کے ساتھ جھگڑے پر محمول کرتی رہی تھی۔ مگر یہاں وجہ ہی کوئی اور تھی۔ سماعتوں پر پہرہ نہیں بٹھایا جاسکتا ورنہ شاید وہ کبھی بھی اسماء کے منہ سے ایسی باتیں سننا کبھی گوارا نہ کرتی۔ اس کے کانوں میں تو اتر سے اسماء کی تلخ و ترش باتیں پہنچ رہی تھیں۔

”بالکل ٹھیک ہے میرا دماغ۔“ اسماء نے دبے لہجے میں کہا۔ لیکن وہ اس بات سے ناواقف تھی کہ جس سے وہ بات چھپانا چاہتی تھی وہ اس سے دو تین گز دور دروازے پر کھڑی ہے۔ اسماء کا زہر اگلنا جاری رہا۔ ”اس دن آپ نے اسوہ بی بی کو بائیک پر لفٹ دینے کی پیش کش کی جو سیٹھ زادی نے نخوت سے ٹھکرا دی اور آپ نے کار خریدنے میں دیر نہ لگائی حالانکہ میں اس بارے گھر کی خریداری سے پہلے کا تمہیں منتیں کر رہی ہوں۔“

”نیک بخت!.... ایسی کوئی بات نہیں۔“ مڈر سر پکڑ بیٹھ گیا تھا۔ ”اسوہ ایک باکردار اور غیرت مند لڑکی ہے۔ اگر وہ اتنا ہی سستی ہوتی تو ارشد کا ہاتھ تھام کر دوبارہ عیش و آرام کی زندگی گزار سکتی تھی۔ اور پھر تمہیں مجھ پر تو اعتبار کرنا چاہیے۔“

”ہونہ، اعتبار۔“ اسماء طنزیہ لہجے میں بولی۔ ”دو دن ہوئے اسے پراٹھا بنائے سیکھے ہوئے اور آپ کو اس کے ہاتھ سے بنے پراٹھے مجھ سے بھی اچھے لگنے لگے۔ اس کے لیے دو دو سوٹ اکٹھے خریدے جانے لگے۔ حد ہوتی ہے مڈر برداشت کی بھی۔“

”بہ خدا ایسی بات نہیں ہے۔ ایسا میں نے صرف اس کے تالیف قلب کے لیے کہا تھا۔ وہ ہماری ملازما نہیں کہ صبح میرے لیے ناشتا بنانے کے لیے باورچی خانے میں گھسی رہے۔ اور پھر مجھے تمہاری نیند و آرام کا خیال بھی تھا۔ کچھ بھی ہو تم مجھے ہر عورت ہر لڑکی سے زیادہ عزیز اور پیاری ہو۔ میں تمہیں شروع دن سے چاہتا ہوں۔ بلکہ ہماری شادی بھی سراسر میری کوشش اور جستجو کی بدولت ہو پائی ہے۔ کیا میری محبت اتنی سستی، ناپائیدار اور عارضی ہے کہ ایک خوب صورت لڑکی کو دیکھتے ہی ختم ہو جاتی۔“

مڈر کا خلوص بھرالہجہ ایسا نہیں تھا کہ اسماء کی سمجھ میں بات نہ آتی۔ وہ آگے بڑھ کر اس کے کندھے پر سر رکھتے ہوئے بولی۔ ”مجھے معاف کر دو، میں غلطی پر تھی، مگر کیا کروں مڈر!.... میں تمہیں بہت زیادہ چاہتی ہوں اتنا کہ تمہاری سوچ سے بھی بڑھ کر۔ میں ڈر گئی تھی

- اسوہ بہت خوب صورت ہے اور میں آپ کی توجہ میں ذرا سی کمی دیکھ کر ہی مر جاتی۔
- "اسماء کی آنکھیں بہنے لگ گئی تھیں۔

"پاگل نہ ہو تو۔" مدثر نے اس کے گرد اپنی بانہوں کا گھیرا تنگ کرتے ہو کہا۔ "اسوہ تو کیا اس سے ہزار گنا زیادہ خوب صورت لڑکی بھی آجائے وہ اس دل سے میری اسماء کی محبت کو کم نہیں کر سکتی۔"

"جانتی ہوں۔" اسماء نے خوشی سے سرشار لہجے میں کہا۔

میاں بیوی کے شکوے دھل گئے تھے۔ ان کی غلط فہمی بھاپ بن کر اڑ گئی تھی۔ مگر اسوہ کے دل میں جو تیر پیوست ہوا تھا اس کا کوئی مداوا نہیں تھا۔ وہ اپنی نظروں میں گر گئی تھی۔ اسماء کو وہ سگی بہن کی طرح سمجھتی تھی اور مدثر کو اس نے ہمیشہ بھائی ہی سمجھا تھا مگر

اسماء اس کے لیے اتنا غلط گمان پالے ہوئے تھی یہ تو اس نے خواب میں بھی نہیں سوچا تھا۔ وہ ریزہ ریزہ احساسات اور لولہ مان سوچیں لیے واپس پلٹی اور دبے قدموں اپنے کمرے کی

جانب بڑھ گئی۔ کمرے میں اپنی ماں کو موجود نہ پا کر اس نے سکھ کا سانس لیا تھا۔ کپڑے

تبدیل کیے بغیر وہ بستر میں گھس گئی۔ چادر میں منہ چھپاتے ہی آنسوؤں کا سیلاب امد پڑا تھا

- نہ جانے کیسے کیسے زخم اور اذیتیں سہنا ابھی تک باقی تھا۔ محبت کے دعوے دار، سچے

بھدر دار اور مخلص لوگوں کی طرف سے ذرا سی بدگمانی بھی انسان کو توڑ کر رکھ دیتی ہے۔ یہاں

تو اس کی سہیلی نے اس کے کردار پر انگلی اٹھائی تھی۔ جسے وہ اپنا سب سے بڑا خیر خواہ اور وکیل سمجھ سمجھتی تھی۔ وہ تو اپنی سوچوں اور اپنے چھپے خیالات تک سے اسے آگاہ رکھتی تھی۔ اگر اسماء کے دل میں بھی کوئی اسی بات تھی تو وہ اسے براہ راست بھی کہہ سکتی تھی۔ مگر وہ تو غیروں کی طرح دل ہی دل میں اسوہ سے متنفر ہوتی رہی۔ یہ تو آج اس نے اتفاقاً یہ ساری گفتگو سن لی تھی ورنہ تو وہ ساری زندگی اس بات سے لاعلم رہتی۔ شام تک وہ اپنے جذبات پر قابو پا چکی تھی۔ اسماء کو یہ باور کرا کے شرمندہ کرنا اسے مناسب معلوم نہ ہوا۔

کھانے کی میز پر اسماء خوب چمک رہی تھی۔ یقیناً دشمنی طرف سے صفائی ملنے پر اس کے دل سے اندیشے محو ہو گئے تھے، مگر اسوہ کے دل میں جو گرہ پڑی تھی وہ اب کھلنے والی نہیں تھی۔ اسوہ زبردستی مسکراتی رہی۔ رات کو بستر پر لیٹتے ہوئے اس نے ایک فیصلہ کر لیا تھا۔ اسماء کے گھر کو چھوڑ دینا ہی اس کے لیے مناسب تھا۔

صبح نماز پڑھ کر وہ دوبارہ لیٹ گئی تھی یہاں تک کہ اسماء نے اسے آواز دی۔ ”اسوہ!.... ناشتا کر لو دفتر نہیں جانا؟“

”بس طبیعت ذرا مضحمل تھی اس لیے نماز پڑھ کر لیٹ گئی تھی۔“ زبردستی کی مسکراہٹ ہونٹوں پر بکھیرتے وہ کھانے کی میز کی طرف بڑھ گئی۔ یقیناً روتے دل کے ساتھ ہونٹوں

پر ہنسی چکانا ایک مشکل اور تکلیف دہ عمل ہے مگر عورت ذات کی ساری عمر اس تکلیف دہ عمل سے گزرتے ہوئے گزر جاتی ہے۔ کبھی شوہر کی زیادتیوں پر ہنسی کا مرہم چکا کر اپنے ماں باپ کو سب اچھا کی رپورٹ دینا تو کبھی ساس نند کی طرف سے دی گئی تکالیف کو پڑوسنوں سے چھپانے کے لیے ہزار جتن کرنا۔

مدرثا کر کے جا چکا تھا۔ کچھ کھانے پینے کو اس کا بالکل دل نہیں کر رہا تھا مگر اسماء کو دکھانے کے لیے اس نے دو تین نوالے زہر مار کیے اور برتن سمیٹ کر دفتر جانے کے لیے تیار ہونے لگی۔

رستے میں وہ مدرثا سے عام لہجے میں بات چیت کرتی رہی۔ یوں جیسے کچھ ہوا ہی نہ ہو۔ اسے دفتر اتار کر وہ اپنے دفتر پہنچی اور اکاؤنٹ آفیسر عابد قریشی سے چند گھنٹے کی رخصت مانگ کر باہر نکل آئی۔ اس کی کار کارخ انسپکٹر راحیل کے تھانے کی طرف تھا۔

”اسلام علیکم چچا جان!“ اس نے دفتر میں داخل ہوتے ہی سلام کہا۔

”وعلیکم اسلام!“ اسے دیکھ کر انسپکٹر راحیل کھل اٹھا تھا۔ ”ارے واہ، آج تو میری بیٹی اسوہ آئی ہے۔“ اس نے کرسی سے اٹھ کر اس کا استقبال کیا۔

”چچا جان!.... کیسے ہیں آپ؟“ وہ اس کے اشارے پر اس کے سامنے پڑی نشست سنبھالتے ہوئے پوچھنے لگی۔

”بالکل ٹھیک، اپنی سناؤ؟“ وہ خدمت گار سپاہی کو بلانے کے لیے کھنٹی بجانے لگا۔

”جی سر! ایک سپاہی نے اندر داخل ہو کر پوچھا۔

”اچھی سی چائے اور ساتھ کچھ کھانے کو بھی۔“

”نہیں چچا جان!.... صرف چائے، یقین مانو ابھی ناشتا کر کے آرہی ہوں۔“

انسپکٹر نے ہاتھ کے اشارے سپاہی کو جانے کا اشارہ کیا، گویا اس نے اسوہ کی بات کو قابل

اعتنا نہیں جانا تھا۔

”اور سناؤ دن کیسے گزر رہے ہیں اور آج کیسے بھول پڑیں۔“

”کیا کسی کام کے بغیر میں نہیں آ سکتی؟“ اسوہ نے مسکرا کر پوچھا۔

”آہ کیوں نہیں سکتیں، لیکن شاید کام کے بغیر آئی نہیں ہو۔“

”ہا....ہا....ہا۔“ اسوہ نے خفت بھرا قہقہہ لگایا۔ ”ویسے آپ صحیح کہہ رہے ہیں چچا جان!“

www.urdu novelsmania.com

”تو پھر پہلے کام کی بات ہو جائے۔“

”مجھے کرائے کا گھر چاہیے۔ کوئی ایسا خاندان جو اپنے ہاں ہم دو عورتوں کو ایک کمرہ کرائے

پر دے سکے۔“

”کیا مطلب، میرا گھر موجود ہے نا۔“ انسپکٹر راحیل نے ناراضی بھرے لہجے میں کہا۔

”نہیں چچا جان!.... میں کسی پر بوجھ نہیں بننا چاہتی۔ ورنہ جس گھر میں میں اب رہ رہی ہوں وہ بھی میرے جانے سے خوش نہیں ہوں گے۔“ اس نے نفی میں سر ہلایا اور دل ہی دل میں کہا۔ ”سوائے میری عزیز از جان سہیلی کے۔“ آخری فقرے کو ہونٹوں سے ادا کرنے کی ہمت وہ اپنے اندر مفقود پاتی تھی۔

”گویا یہ تمہارا آخری فیصلہ ہے۔“ انسپکٹر راحیل نے بادل خواستہ پوچھا۔

”آخری سے بھی آخری چچا جان!.... اور یقین مانیں مجھے جب بھی ہلکی سی بھی ضرورت محسوس ہوئی میں اسی طرح آپ کے پاس دوڑی چلی آؤں گی، جیسے آج آئی ہوں۔“ انسپکٹر راحیل نے انٹرکام اٹھا کر ایک حوالدار کو اپنے پاس بلایا اور اس کے ذمہ اسوہ کا کام لگانے لگا۔ ساری تفصیل بتا کر وہ آخر میں کہہ رہا تھا۔ ”جو ننھی مذکورہ مکان ملتا ہے مجھے مطلع کرو میں منتظر ہوں۔“ اور حوالدار سیلوٹ کر کے باہر نکل گیا۔ وہ دونوں باتیں کرنے لگے۔ گھنٹے بھر بعد وہ حوالدار اجازت مانگ کر اندر داخل ہوا اور ایک کاغذ انسپکٹر راحیل کے سامنے رکھتے ہوئے بولا۔ ”یہ چار گھروں کے پتے ہیں سر!.... اور یہاں کرایہ کے لیے ایک اور دو کمرے دستیاب ہیں۔“ اس نے وہ ساری معلومات فون پر بیٹھ کر ہی اکھٹی کی تھی۔

وہ کاغذ ہاتھ میں پکڑ کر انسپکٹر راحیل اٹھتے ہوئے اسوہ کو مخاطب ہوا۔ ”چلو لگے ہاتھوں چاروں مکان دیکھ لیتے ہیں۔ اور اسوہ سر ہلاتے ہوئے اس کے ہمراہ ہولی۔ اپنی کار وہیں تھانے میں چھوڑ کر وہ انسپکٹر راحیل کی کار میں بیٹھ گئی۔ اگلے دو گھنٹوں میں وہ چاروں گھروں کا جائزہ لے چکے تھے۔ ان میں سے دو گھر اسوہ کو پسند آئے تھے۔ نسبتاً اپنے دفتر سے نزدیک پڑنے والے گھر کا انتخاب اس نے کر لیا۔ اس گھر میں میاں بیوی اپنے دو چھوٹے بچوں کے ساتھ رہائش پذیر تھے۔ گھر کے دو پورشن تھے۔ نیچے والا پورشن ان کے اپنے استعمال میں تھا دوسری منزل پر ایک کمرہ، بیت الخلاء مع غسل خانہ اور چھوٹا سا باورچی خانہ موجود تھا۔ دوسرا پورشن مالک مکان نے بنایا ہی اس مقصد سے تھا کہ کسی کو کرایہ پر دے سکے۔ یوں بھی بڑے شہروں میں یہ رواج عام ہے کہ جن گھروں میں دوسرا پورشن موجود ہو مالک مکان وہ کرایہ پر چڑھا دیتے ہیں۔

مالک مکان کو ایڈوانس ایک ماہ کا کرایہ دے کر انھوں نے مارکیٹ کا رخ کیا تھا۔ اسوہ کے منع کرنے کے باوجود وہ کرایہ انسپکٹر راحیل نے اپنے پلے سے ادا کیا تھا۔ مارکیٹ میں اسوہ نے دو چار پائیاں بستر، روزمرہ استعمال کے چند برتن، کچھ کھانا پکانے کا سامان، آٹے کا تھیلا وغیرہ خرید کر ایک ریڑھے والے کے ہاتھ عبید الرحمن کے گھر بھجوا دیا تھا۔ کیونکہ یہ سامان پہلے ان کے پاس موجود نہیں تھا۔

تھانے پہنچ کر اسوہ نے انسپکٹر راحیل کا شکریہ ادا کیا اور ان سے اجازت لے کر واپس دفتر چل پڑی۔ چار بجے چھٹی کر کے وہ مدثر کے دفتر پہنچی وہ اسی کا منتظر تھا۔ اسے ساتھ لے کر وہ گھر آ گئی۔

رات کے کھانے پر اس نے دھماکا کر دیا۔

”مدثر بھائی، اسماء بہن اور آنٹی شکیلہ!.... ہم آپ لوگوں کی بہت شکر گزار اور ممنون ہیں کہ آپ نے ہمیں مشکل وقت میں سہارا دیا۔ آپ لوگوں کا یہ احسان اور مہربانی ہمیشہ یاد رہے گی۔ اب اللہ پاک کے فضل و کرم سے مجھے کرائے کا ایک مناسب گھر مل گیا ہے۔ کوئی غلطی کو تاہی ہوئی ہو تو درگزر کر دینا۔“

”یہ بھلا کیا بات ہوئی؟“ اسماء نے حیرانی سے پوچھا۔ خود اسوہ کی ماں بھی حیرانی بھری نظروں سے اسے گھورنے لگی تھی۔

”ہم سے کوئی غلطی ہو گئی ہے کیا؟“ مدثر نے شاکی لہجے میں پوچھا۔ اس کے دل میں اپنی بیوی اسماء کی گزشتہ کل کی گفتگو تازہ ہو گئی تھی۔ اسے یقین کی حد تک گمان تھا کہ وہ گفتگو اسوہ نے بھی سن لی تھی۔ اور اگر یہ سچ تھا تو وہ کبھی بھی وہاں رکنے پر آمادہ نہ ہوتی۔

”ایسی کوئی بات نہیں مدثر بھائی!.... مگر ہم یہاں ہمیشہ تو نہیں رہ سکتے نا۔“

”کیوں نہیں رہ سکتے؟“ اسماء نے پھر کر پوچھا۔ اس کے دل کا چور بھی اسے شک میں مبتلا کیے ہوئے تھا کہ اسوہ اس کی مدثر سے ہونے والی گفتگو سن چکی تھی۔

”کیونکہ بعض رشتے بہت نازک ہوتے ہیں اسماء بہن!“ اسوہ اس کی آنکھوں میں آنکھیں ڈال کر بولی۔ ”اور ایسے رشتوں کو قرب کی گرمی فنا کر دیتی ہے۔ ایسے رشتوں کے لیے فاصلے آب حیات کا کام دیتے ہیں اور میں نہیں چاہتی کہ ہمارا بہت زیادہ قریب ہونا، ہمارے درمیان ایسی بدگمانیاں پیدا کر دے کہ ہماری محبت نفرت میں تبدیل ہو جائے۔ تو کیوں نہ میں اس محبت کو باقی رکھنے کے لیے تھوڑا دور ہو جاؤں۔“ اسوہ نے کچھ نہ کہتے ہوئے بھی سب کچھ کہہ دیا تھا۔

”غلط فہمیاں ہمیشہ تو باقی نہیں رہا کرتیں۔“ اسماء نے نادام انداز میں کہا۔
 ”صحیح کہا بہن!.... مگر کسی غلط فہمی کا ایک بار دور ہونا اس بات کو لازم نہیں کرتا کہ وہ غلط فہمی یا بدگمانی دوبارہ پیدا نہیں ہوگی۔“

”ٹھیک ہے اسوہ بہن!.... جیسے آپ کی مرضی۔ بس یہ یاد رکھنا کہ اس گھر کے دروازے ہمیشہ آپ کے لیے کھلے رہیں گے۔“

”شکریہ مدثر بھائی!....“ وہ ممنونیت سے بولی۔ ”اور مجھے اس بارے کوئی شبہ نہیں یہ گھر میری بہن اور بھائی کا ہے، ہم یہاں آتے جاتے رہیں گے۔“

اسماء کچھ نہیں بولی بس نادم انداز میں سر جھکا کر کھانا زہر مار کرنے لگی۔ وہ اسوہ سے آنکھیں ملانے کے قابل نہیں رہی تھی۔ اسوہ مدثر سے زیادہ اس کے قریب تھی اور اسی کے بھروسے پر وہ اس گھر میں آئی تھی۔ اور اب اسی کی بدگمانی کا زخم کھا کر وہ اس گھر کو چھوڑنے پر مجبور ہو رہی تھی۔ اتنا تو اسماء بھی جانتی تھی کہ اس کی زہریلی باتوں کا کوئی مداوا نہیں ہو سکتا تھا۔ اسوہ کے دل پر لگے زخموں میں ایک گھاؤ کا اضافہ ہو چکا تھا۔ ایسے گھاؤ وقت کی دھول پڑنے سے مندمل تو ہو جاتے ہیں مگر ان سے اٹھنے والی ٹیسیں تاحیات باقی رہتی ہیں۔ اسوہ اعلا ظرف تھی کہ اسماء کے ایسے الزامات سن کر بھی خاموش رہی تھی۔ اور اسے کوئی صفائی دیے بغیر اسے کوئی گلہ شکوہ کیے بغیر اس کا گھر چھوڑ کر جا رہی تھی۔

”کب شفٹ ہونا ہے؟“ مدثر نے پوچھا۔

اسوہ نے کہا۔ ”ان شاء اللہ کل۔“ اور ساتھ ہی وضاحت کرنے لگی۔ ”کیونکہ کل اتوار ہے، اگر ایک دو دن انتظار کیا تو پھر دفتر سے چھٹی کرنا پڑے گی اور نئی نئی نوکری میں چھٹیاں نیک شگون نہیں ہوتیں۔“ آخری فقرہ اس نے مزاحیہ انداز میں کہا تھا۔

مدثر نے اثبات میں سر ہلادیا۔ اس کے دل میں اسوہ کی ہمدردی تھی، وہ اس کی مدد کرنا چاہتا تھا، مگر اب اس کی بیوی نے اسے اس قابل نہیں چھوڑا تھا۔

اپنے کمرے میں جاتے ہی نسرين بیٹی سے گھر چھوڑنے کی وجہ دریافت کرنے لگی۔

”کوئی وجہ نہیں ماں جی! آخر پرانے گھر میں کب تک ٹکے رہیں گے۔ وہ کیا کہتے ہیں پرانے محل سے اپنی جھونپڑی ہزار گنا زیادہ بہتر ہوتی ہے۔ عزت نفس اور خودداری بھی کوئی چیز ہوتی ہے، خدا نخواستہ کبھی غلطی سے اسماء یا مدثر بھائی کے منہ سے کوئی ناگوار کلمہ ادا ہو گیا تو ہمیشہ کی ناراضی کا باعث بنے گا۔ اس لیے بہتر یہی ہے کہ ہم اپنے قدموں پر کھڑی ہو جائیں، غمیروں کے سہارے پوری زندگی نہیں بتائی جاسکتی۔“

”مجھے سچ سچ بتاؤ کیا اسماء بیٹی نے کوئی بات کی ہے؟“ نسرین اسے کریدنے پر تلی تھی۔

”نہیں ماں جی!.... اسماء میری سگی بہن کی طرح ہے، مگر یہ بھی دیکھیں ناکہ مدثر میرا منہ بولا بھائی ہونے کے باوجود ایک غیر مرد ہی ہے۔ ایک گھر میں رہتے ہوئے اس سے ہنسی مذاق کا سلسلہ بھی جاری رہتا ہے۔ اور یہ تو آپ جانتی ہیں کہ شیطان انسان کی رگوں میں خون کی طرح دوڑتا ہے۔ اگر اسماء بہن کے دل میں ذرا سی بدگمانی پیدا ہو گئی یا خود مدثر یا میں کسی بشری تقاضے سے مغلوب ہو کر کوئی الٹی سیدھی حرکت کر بیٹھے۔ تو آپ خود سوچیں کیا ساری زندگی میں اسماء سے آنکھیں ملانے کے قابل ہو پاؤں گی۔ اپنی بہنوں جیسی سہیلی کو میں کھونا نہیں چاہتی اسی وجہ سے چچا راحیل کو کہہ کر ایک کرائے کے گھر کا بندوبست کیا ہے۔“

”شاید تم بتانا نہیں چاہتیں۔“ نسرین بیٹی کی وضاحت سے مطمئن نہیں ہوئی تھی۔

”امی جان!.... اگر کوئی بات ہوتی تو مجھے بتانے میں کون سا امر مانع تھا۔ بہ خدا مجھے اسماء نے کوئی بات نہیں کی نہ مدثر ہی نے کچھ کہا ہے۔ اور آپ جانتی ہیں میں جھوٹ نہیں بولتی۔“ یوں بھی حقیقت یہی تھی کہ اسے مدثر یا اسماء نے براہ راست کوئی بات نہیں کی تھی۔ یہ تو اتفاقاً اس نے ان کی گفتگو سن لی تھی۔ جو گھر چھوڑنے کا باعث بن رہی تھی۔ اور اب وہ اپنی ماں کے سامنے بھی اپنی سہیلی کی کردار کشی نہیں کرنا چاہتی تھی۔ اتنا اندازہ تو اسے بھی تھا کہ اسماء ایک کمزور، وفا شعار مشرقی عورت تھی جو اپنے شوہر کے قریب رہنے والی ہرنا محرم عورت کو شک کی نگاہ سے دیکھنے پر مجبور ہوتی ہے۔ اور اسوہ بھی مدثر کی سگی بہن تو نہیں تھی۔

اگلی صبح ناشتے کے بعد وہ اپنا سامان سمیٹنے لگی۔ مدثر کے لائے ہوئے دونوں سوٹ بھی اس نے ماں کی نظر بچا کر الماری ہی میں چھوڑ دیے تھے۔ کوشش کے باوجود وہ اسماء کی باتوں کو بھلا نہیں پارہی تھی۔ رہ رہ کر اس کے دماغ میں اسماء کی زہریلی گفتگو گونجنے لگتی۔ سامان تیار کرتے ہی اس نے مدثر کو ٹیکسی لانے کی درخواست کی۔

”کار میں چلے جائیں گے۔“ مدثر نے مشورہ دیا۔

”ہونہ! وہ ہنسی۔“ کار واپس کون لائے گا، مجھے دوبارہ لوٹنا پڑے گا اور پھر یہاں سے ٹیکسی کرا کر جانا پڑے گا۔ تو کیوں نہ ابھی سے ٹیکسی کرا لوں۔“

مدثر کے لبوں پر بھی مسکراہٹ دوڑ گئی۔ ”صحیح کہا اسوہ بہن!“ اور وہ ٹیکسی لانے کے لیے چلا گیا۔ اسماء اپنے کمرے میں تھی اسوہ نے اس کے پاس جانے کی ضرورت محسوس نہیں کی تھی نہ اس کا دل ہی چاہ رہا تھا۔ جب مدثر ٹیکسی لے آیا تب اپنی مالکے ہمراہ وہ اسماء کو ملنے کے لیے اس کے کمرے میں گھس گئی۔ اس نے بجھے دل سے اسوہ کو خدا حافظ کہا۔ مدثر کی ماں شکیلہ بیگم اور مدثر کو الوداع کہہ کر ماں بیٹی ٹیکسی میں بیٹھ کر چل پڑیں۔

مالک مکان عبید الرحمن کسی پرائیویٹ کمپنی میں کلرک تھا۔ اس کی بیوی فرخندہ ایک گھریلو خاتون تھی۔ خاوند کے دفتر جانے کے بعد وہ بچوں کو تیار کر کے سکول بھیجتی اور پھر سارا دن گھر میں بور ہوتی رہتی۔ اسوہ کی ماں کا سہارا اسے بہت غنیمت لگا تھا۔ کیونکہ خود اسوہ بھی نوکری کرنے والی تھی۔

فرخندہ اور عبید الرحمن نے انھیں خوش آمدید کہا۔ اتوار کا دن ہونے کی وجہ سے وہ گھر ہی پر موجود تھا۔ میاں بیوی نے چائے اور لوازمات سے ان کی خاطر تواضع کی اور پھر وہ اپنے کمرے میں آ گئیں۔ ریڑھے والا وہاں سامان رکھ گیا تھا۔ چارپائیاں سیدھی کر کے وہ ان پر بستر لگانے لگیں۔ کمرے میں الماری کا وجود ناپید تھا البتہ دیوار کے ساتھ کپڑے لٹکانے کے ہینگز ضرور لگے ہوئے تھے۔ ضرورت کے کپڑے ہینگز کے ساتھ لٹکا کر باقی کپڑے انھوں نے ہینگز میں رہنے دیے تھے۔ دوپہر کا کھانا عبید الرحمن اور اس کی بیگم نے بھجوا دیا

تخارات کو وہ چولھے کے سامنے کھڑی دال بگھار رہی تھی۔ نئی زندگی کی شروعات ہو گئی تھی۔

”بیٹی!.... ایک بات کہوں ناراض تو نہیں ہوگی۔“ بستر پر لیٹتے ہوئے اس کی ماں نے پوچھا۔
”آپ کے علاوہ میرا ہے کون ماں جی!“

”اس میں تو شک نہیں، مگر ناراض بھی تو اپنوں سے ہوا جاتا ہے نا۔“

”اپنوں سے ناراض ہوا جاتا ہے، رہا نہیں جاسکتا۔“ اسوہ نے فلسفیانہ لہجے میں کہا۔ ”اس لیے آپ بے جھجک ہو کر کہیں۔ ناراض ہو بھی گئی تو کب تک رہ پاؤں گی۔“

”ویسے بڑی بڑی باتیں کرنا آ گیا ہے میری گڑیا کو۔“

”دکھ اور آزمائش کہاں کسی کو چھوٹا رہنے دیتے ہیں ماں جی!.... اور میں تو یوں بھی بچی نہیں رہی میری ہم عمر تو خود بچوں والی بن چکی ہیں۔“

”اچھا میں پوچھنا یہ چاہ رہی تھی کہ کسی کے انتظار میں کب تک ٹھوکریں کھاتی رہوگی۔ اتنی اچھی صورت دی ہے رب نے کوئی بھی بھلا آدمی تمہارا ہاتھ تمہارے منے میں دیر نہیں لگائے گا۔ تو کیوں نہ تم شادی کے متعلق سوچ لو۔ اگر اس نے آنا ہوتا تو اب تک آچکا ہوتا۔ وہ کیا خوب کہا ہے احمد فراز نے....“

کسی بے وفا کی خاطر یہ جنوں فراز کب تک

جو تمہیں بھلا چکا ہے اسے تم بھی بھول جاؤ

”سب سے پہلے تو اسے بے وفا کہنے والی بات غلط ہے ماں جی!.... دوسرا اس میں بھی سچائی نہیں ہے کہ وہ مجھے بھول چکا ہے۔ اور آخری بات....“

جو ہوتی کالج کا برتن

محبت توڑ دیتی میں

یہ بس میں تھوڑا ہوتا ہے امی جان!.... آپ کی ذات کے علاوہ اس کی یادیں ہی تو میرے جینے کا سہارا ہیں اور جینے کے سہارے سے کون جان پھڑانا چاہے گا۔“

”آخر کوئی حد بھی تو ہونا چاہیے۔“ نسرین بیگم مالکے بجائے اس کی سہیلی بن کر محو گفتگو تھی

”محبت حدود سے ماورا ہوتی ہے امی جان!“

”مجھے سو فیصد یقین ہے کہ اس لڑکے کی شادی ہو چکی ہوگی۔ کیا تم اس کی دوسری بیوی بننا گوارا کر لوگی۔“

”اگر اس کی شادی ہو چکی ہوئی اور اس نے ایسا چاہا تو اس سے بھی انکار نہیں کروں گی۔ کیونکہ اپنی اور اس کی مجرم میں خود ہوں۔ میں نے ہی اسے خود سے دور جھٹکا ہے اور میں ہی اس جدائی کا سبب بنی ہوں۔“ یہ الفاظ اسوہ کے ہونٹوں پر تھے کہ بجلی چلی گئی۔ کمرے

میں گھپ اندھیرا چھا گیا تھا۔ پنکھے کے بند ہوتے ہی پٹھروں کی فوج حملہ آور ہو گئی۔ اس قسم کی صورت حال سے پہلی بار ان کا واسطہ پڑ رہا تھا۔ کیونکہ ان کی کوٹھی میں تو ایک چھوڑ دو دیوپی ایس اور جنریٹر وغیرہ موجود تھے۔ اس کے بعد انسپکٹر راحیل اور مدثر کے گھر میں بھی دیوپی ایس سسٹم لگے ہوئے تھے۔ اس گھر میں بھی دیوپی ایس تو موجود تھا مگر اس کا کنکشن نچلے پورشن میں تک محدود تھا۔ یہ بات مالک مکان انہیں پہلے بتا چکا تھا۔

ساری رات بجلی کی آنکھ مچولی جاری رہی۔ لیکن اب ان کا شمار مفلس اور غریب لوگوں میں ہوتا تھا۔ اور دیوپی ایس جیسی عیاشی کا تصور کرنا ہی ان کے لیے محال تھا۔

صبح ناشتے میں اس نے چائے کے ساتھ رات کی بچی باسی روٹی گرم کر کے کھائی اور گھر سے باہر نکل آئی۔ اس کی ماں یوں بھی صبح ایک پیالی چائے ہی لیتی تھی۔

بس سٹاپ پر کھڑے ہجوم میں شامل ہو کر وہ بھی اپنے روٹ کی بس کا انتظار کرنے لگی۔ دوپٹا اس نے بڑے سلیقے سے چہرے کے گرلیٹ رکھا تھا۔ دفتر پہنچتے ہی روزمرہ کا شروع ہو گیا۔ اکاؤنٹ آفیسر عابد قریشی اس کی ذات میں کچھ زیادہ ہی دلچسپی لینا شروع ہو گیا تھا۔ اشاروں کناٹیوں میں اس نے کئی بار اسوہ تک اپنے دل کی بات پہنچانے کی کوشش کی مگر وہ ہمیشہ نظر انداز کر دیتی تھی۔ ایک دن وہ کھل کر سامنے آ گیا تھا۔

”مس اسوہ!.... آخر مجھ میں ایسی کون سی کمی ہے کہ میں آپ کے التفات سے آج تک محروم ہوں۔“

”آپ کے کتنے بچے ہیں قریشی صاحب!“ اس نے مدہم لہجے میں پوچھا۔
 ”ایک.... بس ایک ہی بیٹی ہے۔“ وہ گڑبڑا گیا تھا۔

”تو آپ اپنی بیٹی کے لیے کوئی ایسا ہی برڈھونڈیں گے نا جو اس سے کم از کم دس پندرہ سال بڑا ہونے کے ساتھ پہلے سے شادی شدہ بھی ہو۔“

اسوہ کا جواب سن کر وہ بغلیں جھانکنے لگا۔ اسے خاموش پا کر وہ دوبارہ بولی۔
 ”اچھائیوں کریں اپنی بیگم کا موبائل فون نمبر مجھے دیں تاکہ میں اس سے مشورہ کر سکوں کہ بہ طور شوہر آپ کیسے ہیں، آخر شادی سے پہلے مجھے تحقیقات کا حق تو حاصل ہے نا۔“
 گلا کھنکار کر اس نے دائیں بائیں دیکھا اور کھسیاتے ہوئے بولا۔ ”آپ میرا مطلب نہیں سمجھیں۔ میں تو بس یہ کہنا چاہ رہا تھا کہ ہم دونوں ایک ہی شعبہ میں ہیں تو کبھی بھجار ہنس کر بات چیت کر لیا کریں۔“

”ہنسنے کی شرط تو خیر فضول ہے۔ اب میں آپ پر ہنستی ہوئی اچھی تو نہیں لگوں گی۔ اور جہاں تک بات چیت کا تعلق ہے تو دن میں بیسیوں بار ہو جاتی ہے۔“

”اکاؤنٹ کے مسائل کے علاوہ آپ نے مجھے کبھی مخاطب ہی نہیں کیا۔“

”تو اکاؤنٹ کے شعبے سے متعلق ہونے کے ناتے ہم اسی بارے ہی باتیں کریں گے نا، اب سبزی فروش تو ہم ہیں نہیں کہ آلویا زکی کا ذکر کریں۔“

”ہا....ہا....ہا۔ ویسے آپ باتیں بڑی مزاحیہ کرتی ہیں۔“ اس نے زبردستی کا مقہمہ لگایا۔

”بالکل۔“ اسوہ نے اثبات میں سر ہلایا۔ ”مزاحیہ باتوں کی طرح مجھے گالیاں بکنے میں بھی مہارت حاصل ہے۔ کسی کی بے عزتی کرتے وقت میں مخاطب کا عہدہ، رتبہ اور عمر مد نظر نہیں رکھ پاتی۔“

اس مرتبہ اس کے حملے کی تاب قریشی صاحب نہیں لاسکا تھا۔ اور کان دبائے اپنی کرسی کی طرف بڑھ گیا۔ اس دن کے بعد قریشی صاحب تو محتاط ہو گیا تھا۔ البتہ چیمبرمین کے التفات جاری تھے۔ ایک دن اسے کام کے سلسلے میں اپنے آفس میں بلا کر اس نے اسوہ کے کام کی تعریف کرتے ہوئے اسے شاباش دی اور پھر مدعا پر آتے ہوئے بولا۔ ”ویسے مس اسوہ!.... میرا خیال ہے اب قریشی صاحب کو فارغ کر دینا چاہیے۔ یقیناً آپ اس سے بہتر اور احسن طریقے سے اکاؤنٹ کی ذمہ داریاں سنبھال لیں گی۔“

”میں اس بارے کیا کہہ سکتی ہوں سر! اس نے محتاط انداز اپنایا۔

”بس طے ہو گیا، میں ایک دو دن میں قریشی صاحب کو فارغ کر دیتا ہوں تم ذہنی طور تیار رہو اکاؤنٹ آفیسر کی سیٹ سنبھالنے کے لیے۔“

”اس میں تیاری کیسی سر!“

”اچھا وہ تو ہوتا رہے گا، یہ بتاؤ تم شام کو کیا کر رہی ہو؟“ اس مرتبہ چیمبر میں فرزند علی کے لہجے میں خباثت کوٹ کوٹ کر بھری ہوئی تھی۔

”میری سمجھ میں نہیں آیا سر!“ وہ بے ساختہ اپنے ہونٹ کاٹنے لگی۔

”ہی ہی ہی.... اس میں سمجھنے کی کیا بات ہے۔ آج میں شالیمار ہوٹل میں تمہارا منتظر رہوں گا، بلکہ یوں کر نا آٹھ بجے تک تیار ہو جانا میرا ڈرائیور تمہیں گھر سے اٹھالے گا۔“

اس کی کھلی ڈلی باتیں سن کر اسوہ کے دماغ میں سائیں سائیں ہونے لگی تھی۔ بڑی مشکل سے خود پر جبر کر کے وہ ان جان بنتے ہوئے بولی۔

”شکریہ سر!.... میں رات کو گھر سے نہیں نکلتی اور نہ ہوٹل میں کھانا پینے میں کوئی دلچسپی رکھتی ہوں۔“

”مس اسوہ!.... ترقی کے حصول کے لیے اپنے اصول قربان کرنا پڑتے ہیں۔“ اس نے گویا اسوہ کو سمجھانے کی کوشش کی تھی۔

”سر!.... جو ترقی اصولوں کو قربان کر کے حاصل ہوا سے ترقی نہیں بھیک یا بخشش کہتے ہیں جبکہ بھیک بھکاری اور بخشش طوائف کو ملا کرتی ہے۔ میں الحمد للہ نہ بھکارن ہوں نہ طوائف۔“

”تم تشریف لے جا سکتی ہو۔“ چیرمین نے منہ بگاڑ کر کہا اور وہ خاموشی سے اس کے دفتر سے نکل آئی۔ اس کے بعد کمپنی کے مالک کو اس کے کام میں کیڑے نظر آنے لگے۔ عابد قریشی یوں بھی اس کے خلاف تھا۔ مہینے کے اختتام پر تنخواہ وصول کرتے ہی اس نے استعفا دے دیا۔ اس کا دل تو بہت پہلے ایسا کرنے کو چاہ رہا تھا مگر وہ اپنے مہینے بھر کی محنت پر پانی نہیں پھیرنا چاہتی تھی۔ ایک بار پھر اس نے نوکری کی تلاش کی جدوجہد شروع کر دی۔ دو تین پراسیویٹ سکولوں میں بھی وہ نوکری کی تلاش میں گئی مگر تنخواہ کے نام پر ملنے والی حقیر رقم اتنی کم تھی کہ وہ مشکل گھر کا کرایہ ادا کر پاتی۔ ان کے بینک اکاؤنٹ میں پس انداز رقم ختم ہو چکی تھی۔ بس اکاؤنٹ کو کلوز کرنے کا کام باقی تھا۔

ماں بیٹی کے کھانے پینے کا خرچ اتنا زیادہ نہیں تھا لیکن گھر کا کرایہ، بجلی اور گیس کا بل، دفتر آنے جانے کا کرایہ اور اسی طرح چھوٹے موٹے خرچ مل کر اچھی خاصی رقم کی شکل اختیار کر لیتے تھے۔ ہفتے دس دن کی تلاش کے بعد اسے ایک بار پھر پرسنل سیکرٹری کی جاب مل گئی مگر وہ وہاں دو دن بھی نہیں ٹک پاتی تھی۔ نئے باس سے چند دن بھی صبر نہیں ہو سکا تھا۔ دوسرے ہی دن اس نے اپنی مذموم خواہش کا اظہار کر دیا تھا۔ نوکری پر تھوک کر وہ واپس آ گئی۔ بس میں بیٹھے وہ کھڑکی سے گزرنے والے مناظر کو دکھی دل کے ساتھ دیکھتی رہی۔ اس کی سمجھ میں یہ بات نہیں آرہی تھی کہ آخر کب تک اس نے ان آزمائشوں کا

شکار رہنا تھا۔ کبھی کبھی تو اس کا جی چاہتا کہ وہ ماں کی بات مان کر کسی کھونٹے سے بندھ جائے اس طرح کم از کم روز روز کی اذیت سے تو اس کی جان چھوٹے گی۔ ابوباش مردوں کی گندی نگاہوں سے تو چھٹکارا مل جائے گا۔ مگر اس کے ساتھ جب عمار کی یاد اس کے دل میں چٹکی لیتی تو یہ عارضی اذیتیں اسے بھول جاتیں۔

اپنے سٹاپ پر اتر کر گھر جاتے ہوئے اس نے حسبِ معمول دو تین اخبار خریدے اور چل پڑی۔ اخبار کی خریداری بھی اس کے لیے اضافی خرچ کا باعث تھی۔

گھر جا کر وہ اپنے لیے چائے بنانے لگی۔ اس کی ماں مالک مکان کی بیوی فرخندہ کے ساتھ بیٹھی تھی۔ کام کاج تو کوئی تھا نہیں وہ بس اس کے پاس جا کر گپ شپ کرتی یا دونوں ٹی وی پر کوئی ڈراما وغیرہ لگا کر دیکھنے لگتیں۔

اسوہ نے کبھی بھی ماں کو دفتر میں پیش آنے والا کوئی واقعہ نہیں بتایا تھا۔ پچھلی نوکری کیوں چھوڑی یا نئی نوکری پر جانا کیوں شروع کیا۔ یہ اس کے ذاتی مسائل تھے۔ ماں کو حصہ دار بنا کر وہ انھیں دکھ نہیں دینا چاہتی تھی۔ چائے پینے کے ساتھ وہ نوکری کے اشتہار بھی تلاشتی رہی۔ آخر اسے اپنے مطلب کا ایک اشتہار مل ہی گیا۔ خوش قسمتی سے انٹرویو کی تاریخ بھی اگلے دن ہی کی تھی۔

حاجی قاسم ایک باشرع اور نفیس شخص تھا۔ انٹرویو میں ججے تلے چند سوالات پوچھ کر اس نے اسے نوکری پر رکھ لیا۔ اسوہ نے اگلے ہی دن سے نوکری پر جانا شروع کر دیا تھا۔ تنخواہ بس گزارے لائق ہی تھی کہ جس سے وہ بہ مشکل زندگی کی گاڑی کھسیٹ پاتی۔ مگر دفتر کا ماحول بہت اچھا تھا۔ خاص کر حاجی قاسم اسے بیٹھ کر مخاطب کرتا۔ اسوہ کو پہلی بار اطمینان سے کام کرنے کا موقع ملا تھا۔ اور پھر اسے وہاں کام کرتے ہوئے دو ماہ ہو گئے تھے۔ حاجی قاسم کے پاس کام ملنے کے بعد اس نے اشتہار دیکھنا ہی چھوڑ دیا تھا کہ ایسا مالک اور سٹاف اسے پھر نہ ملتا۔

اس دن چائے کی بریک میں اس نے دفتر میں آئے ہوئے اخبار کی سرخیوں پر نظر دوڑائی۔ اس کی نظر پھسلتی ہوئی فرنٹ پیج کے نیچے دیئے ہوئے نمایاں اشتہار پر پڑی۔ لیڈیز سٹاف کی ضرورت کا اشتہار تھا۔ جو کسی یو اے کمپنی کی طرف سے دیا گیا تھا۔ پرسنل سیکرٹری، پرنسپلنگ اور سیلنگ ڈائریکٹر، اکاؤنٹ آفیسر کی ویکنسیاں تھیں۔ تعلیم ایم بی اے اور ایم کام کی شرائط تھیں۔ پہلے بھی کسی کمپنی میں کام کرنے کو ترجیحی بنیاد پر فوفیت دی گئی تھی۔ سب سے خوب صورت لائن تنخواہ کے بارے تھی جو ابتدائی میلچاس ہزار کا ہندسہ عبور کر رہی تھی۔ انٹرویو تین دن بعد تھا۔

مقدر آزمانے میں کوئی مضائقہ نہیں تھا۔ یوں بھی حاجی قاسم کے مشفقانہ رویے نے اس کے دماغ سے مردوں کی خباثت اور اوباش فطرت کا تاثر زائل کر دیا تھا۔ جس طرح پانچ انگلیاں برابر نہیں ہوتیں اسی طرح انسانوں کی فطرت اور رویوں میں بھی فرق ہوتا ہے۔ اشتہار کو اخبار سے کاٹ کر وہ دوبارہ اس کے مندرجات کا جائزہ لینے لگی۔ خاص کر کمپنی کے مونوگرام میں بنا ہوا ”یو“ اسے بہت اچھا لگا تھا۔ وہ بھی اپنے دستخط کرتے وقت ”یو“ کو اسی انداز میں لکھتی تھی۔



پشیمان

قسط نمبر 19

ریاض عاقب کوہلر

”سر میں نوکری چھوڑنا چاہتی ہوں۔“ مہ جبین روزانہ کے احکامات نوٹ کرنے کے بعد عمار کو مخاطب ہوئی۔

”خیریت؟“ عمار نے استفسار مہ نظروں سے اس کی جانب دیکھا۔

”میرے منیجر کو میرا نوکری کرنا پسند نہیں ہے۔“ وہ دھیمی سے لہجے میں بولی۔

”منگیتر....“ عمار حیرانی سے بولا۔ ”یعنی چوری چوری، نہ مٹھائی، نہ کوئی پارٹی....“

”کیا بتاتی سر! اس نے دکھی لہجے میں کہا۔

”کم از کم اطلاع تو دی جاسکتی تھی۔“

”سر!.... لڑکیوں کو اپنی منگنی کی بات کرنا عجیب سا لگتا ہے۔“

عمار ہنسا۔ ”اچھا پھر ہمیں کتنے دنوں کی مہلت دوگی۔“

”سر!.... بس یکم تک ہوں۔“ مہ جبین دھیے لہجے میں بولی۔

”یعنی ایک ہفتا ہے۔“ عمار نے اطمینان بھرے انداز میں سر ہلایا۔ ”اچھا شادی کے

بارے تو اطلاع دوگی نا۔“

”اگر ضروری ہے تو دے دوں گی۔“ مہ جبین نے افسردہ لہجے میں کہا۔

”بالکل اور بہت ضروری ہے۔“ عمار نے مسکرا کر کہا۔ ”پوری یواے کمپنی آپ کی شادی

میں شرکت کرے گی۔ کھانے کا انتظام و انصرام اور واجبات کمپنی کے ذمہ ہو گے۔“

”سر جی!.... یہ تو کچھ زیادہ نہیں ہو جائے گا۔“

”زیادہ کیسے، آپ نے اتنا عرصہ کمپنی کی خدمت کی ہے اب اتنا حق تو ہمارا بھی بنتا ہے۔“

”اللہ پاک آپ کو عزت دے سر! مہ جبین ممنونیت سے بولی۔

”اچھائیوں کرو کہ شمانلہ اور انوار الحق صاحب کو بلا لو وہ بھی کافی دنوں سے کچھ نئے سٹاف کا مطالبہ کر رہے ہیں۔“

”جی سر! کہہ کر مہ جبین نے انٹر کام اٹھا کر ٹیلی فون آپریٹر کو شمانلہ اور انوار الحق کو عمار کے پاس بھیجنے کا بتانے لگی۔

چند منٹ بعد وہ دونوں وہاں موجود تھے۔

”آپ دونوں نے سٹاف کا مطالبہ کر رہے تھے۔“

”جی سر!....“ انوار الحق نے کہا، شمانلہ نے بھی اثبات میں سر ہلادیا تھا۔

”آپ کو کیا مسئلہ پیش آ رہا ہے؟“ عمار نے شمانلہ سے پوچھا۔

”سر!.... میں کنٹنگ اور ڈیزائننگ میں مصروفیت کی وجہ سے باقی امور پر توجہ نہیں دے سکتی

اس لیے یا تو اس شعبے کے لیے کسی اور لڑکی کو سینئر بنانا جائے یا مجھے دوسری کارروائیوں

سے سبک دوش کیا جائے۔ اسی طرح خواتین کے لیے ایک علاحدہ خاتون اکاؤنٹنٹ کی

ضرورت ہے تاکہ انھیں اپنی تنخواہ کے مسائل کے لیے کسی مرد کے پاس نہ جانا پڑے۔“

”ہونہہ! کہہ کر عمار نے اثبات میں سر ہلایا اور انوار الحق کی طرف متوجہ ہوا۔

”یوں کرو انوار بھائی!.... میرے لیے پرسنل سیکرٹری خواتین کے شعبے کے لیے لیڈی

اکاؤنٹ آفیسر، لیڈیز سیلنگ اور پریچرنگ ڈائریکٹر اور اس کے علاوہ آپ کو جتنا مردانہ

سٹاف درکار ہو اس کا ایک اشتہار شائع کرادو۔ اشتہار ذرا نمایاں ہونا چاہیے۔ اور سو موہار کو بارہ بجے انٹرویو کا وقت مناسب رہے گا۔“

”ٹھیک ہے سر۔“ انوار الحق نے اثبات میں سر ہلادیا۔

”میری بات مکمل ہوئی۔ اگر آپ لوگوں نے کچھ کہنا ہے تو پلیز....“

”مہ جبین کہاں جا رہی ہیں؟“ شمائہ نے پوچھا۔

”مہ جبین کی شادی ہو رہی ہے۔“ عمار نے مسکراتے ہوئے جواب دیا۔

”اچھا.... یعنی چوری چوری۔“ شمائہ مہ جبین کی طرف متوجہ ہوئی جو شرما کر نیچے دیکھنے لگی تھی۔

”مبارک ہو بیٹی!“ انوار الحق نے کہا۔

”شکریہ سر!“ مہ جبین دھیرے سے بولی۔

”انوار صاحب!.... یاد رہے، مہ جبین کی شادی کے دن مکمل چھٹی ہوگی، پورے سٹاف

اور لڑکے والوں کو کھانا یو اے کمپنی دے گی۔“

”ٹھیک ہے سر!“ انوار الحق خوش دلی سے بولا۔ عمار نے سر ہلا کر انہیں جانے کی اجازت

دی اور وہ دفتر سے نکلتے چلے گئے۔

انہیں گئے ہوئے تھوڑی ہی دیر ہوئی تھی کہ عمار کے موبائل فون پر ماں کی کال آنے لگی۔

”جی امی جان! اس نے کال رسیو کرنے میں دیر نہیں کی تھی۔

بیٹا!.... تمہارے ابو کی طبیعت سخت خراب ہو گئی ہے، میں ڈرائیور کے ساتھ انہیں ہسپتال لے جا رہی ہوں۔“

”کیسے، کیا ہوا ان کو؟“ عمار بے ساختہ اپنی جگہ پر کھڑا ہو گیا تھا۔

”پتا نہیں بیٹا شاید دل میں تکلیف ہوئی ہے۔ اب بھی آنکھیں بند کیے سیٹ پر لیٹے ہیں۔“

”میں آ رہا ہوں امی جان!“ عمار نے پریشانی بھرے لہجے میں کہا اور رابطہ منقطع کر کے باہر کی طرف دوڑ لگا دی۔ اس کے پاس اتنا وقت نہیں تھا کہ کسی کو بتا سکتا۔ مہ جبین کو بھی اس نے کچھ بتانے کی ضرورت نہیں سمجھی تھی۔ یوں بھی اسے دوڑتے دیکھ کر مہ جبین کو سوال کرنے کی جرات نہیں ہوئی تھی۔

اپنی کار پارکنگ سے نکالتے ہی وہ تیز رفتاری سے اپنے فیملی ہسپتال کی جانب روانہ ہو گیا۔ بہت زیادہ تیزی کرنے کے باوجود اسے ادھ پون گھنٹا رستے میں لگ گیا تھا۔ رستے میں

انوار الحق کی کال آئی اور اس نے مختصر لفظوں میں اپنے والد کی طبیعت کے خراب ہونے کا بتا دیا۔

ہسپتال کی پارکنگ میں کارروک کروہ قریباً بھاگتا ہوا اندر داخل ہوا۔ استقبال پر بیٹھی نرس اس سے اچھی طرح واقف تھی۔ عمار کے استفسار پر وہ خود اس کی رہنمائی کے لیے ساتھ ہو لی۔

اس کے والد کو علاحدہ کمرے میں لٹا کر ڈاکٹر اس کی چیکنگ کر رہا تھا۔

”ڈاکٹر صاحب!.... کیا ہوا؟“ اندر داخل ہوتے ہی اس نے بے صبری سے پوچھا۔

”فکر کی کوئی بات نہیں عمار صاحب!“ ڈاکٹر بشارت سے اسے تسلی دیتا ہوا بولا۔ ”ہلکا سا اٹیک ہوا ہے۔ اب تو بالکل ٹھیک ہیں بشیر بھائی!“

”یار!.... تم خواہ مخواہ پریشان ہو کر بھاگتے چلے آئے اتنی جلدی تمہاری جان مجھ سے چھوٹنے والی نہیں ہے۔“

”ابو جان!“ عمار پریشانی کے عالم میں اس کے ساتھ ہی بیڈ پر بیٹھ گیا تھا۔

”یار چھوڑو اس ڈرامے بازی کو۔“ بشیر عمار کے چہرے پر اڑتی ہوائیاں دیکھ کر مزاحیہ لہجے میں بولا۔ مگر عمار اتنا پریشان تھا کہ ہنس بھی نہیں سکا تھا۔

”ڈاکٹر صاحب!.... آپ ہی اسے کچھ بتائیں۔“ بشیر احمد ڈاکٹر کی جانب متوجہ ہوا۔

”عمار صاحب!.... فکر کی کوئی بات نہیں۔ اب تو آپ کے والد صاحب بالکل ٹھیک ہیں۔

بس تھوڑے بیڈریسٹ کی ضرورت ہے۔“ یہ کہہ کر وہ وہاں موجود نرس کی طرف ایک کاغذ

بڑھاتا ہوا بولا۔ ”یہ دوائیاں لے آؤ اور نسخے کے مطابق بشیر صاحب کو کھلاتی رہو۔ شام کو یہ واپس جاسکتے ہیں۔“ یہ کہہ کر وہ عمار کی پیٹھ تھپ تھپاتا ہوا باہر نکل گیا۔

”تم یونہی پریشان ہو رہے ہو یا ر!.... بس تمہاری ماں سے شرط لگی تھی کہ بیٹا میری بیماری کی خبر سن کی کتنی دیر میں ہسپتال پہنچتا ہے۔“

مگر عمار اس مرتبہ بھی والد کی مزاحیہ بات پر مسکرا نہیں سکا تھا۔ اس کی ماں سکینہ بیگم بھی مغموم سی بیٹھی تھی۔

”اچھا ایک بات بتاؤ؟“ عمار کو سنجیدہ دیکھ کر بشیر احمد بھی سنجیدہ ہو گیا تھا۔

”جی ابوجان!“ عمار بیڈ کی پائنتی کی طرف بیٹھ کر والد کے پاؤں دبانے لگا۔

”بیٹا!.... جانتے ہو شادی سے پہلے میں نے تمہاری ماں کی شکل بھی نہیں دیکھی تھی لیکن دیکھ لو ہماری شادی کتنی کامیاب ہوئی۔ اگر مجھ سے کوئی دنیا کے کامیاب ترین شادی شدہ

جوڑے کا نام پوچھے تو بے جھجکے میں اپنا نام پیش کر دوں۔ یاد رکھنا بیٹا!.... ایک آئیڈیل

تمہاری سوچوں اور دل میں ہوتا ہے اور ایک آئیڈیل اللہ پاک کی ذات بابرکات نے

تمہاری قسمت میں لکھ دیا ہوتا ہے۔ اور بہتر اللہ پاک کا فیصلہ ہوتا ہے۔ انتظار کی ایک حد

ہوتی ہے، اپنی جوانی کے سنہرے دن یوں گزار دینے اپنے ساتھ تو نا انصافی ہے ہی، ہم

بوڑھوں کے ساتھ بھی بہت بڑی زیادتی ہے۔ موت تو ہر وقت گھات میں بیٹھی ہوتی ہے

بیٹے اور موت کے پاس مہلت نہیں ہے۔ ایک سیکنڈ کا بھی انتظار نہیں کرتی۔ اور یقین کرو میں موت سے نہیں ڈرتا کیونکہ اللہ پاک نے مجھے ہر خوشی دی ہے میری ہر خواہش پوری کی ہے اور اب تمہاری محنت کی بہ دولت اتنی دولت اور عیش و آرام بھی دے دیا جو میں نے خواب میں بھی نہیں دیکھا تھا۔ اب بس ایک ہی خواہش باقی ہے کہ میں اس گھر میں ننھے منے بچوں کی قلقاریاں سنوں۔ میں نے آج تک تم سے کچھ نہیں مانگا، ہمیشہ یہی کوشش کی کہ تمہیں خوشی پہنچاؤں۔ تمہاری کسی بات سے اختلاف نہیں کیا۔ تمہاری شادی میں بھی میں اپنی مرضی نہیں چلانا چاہتا۔ لیکن اب بہت دیر ہو گئی ہے بیٹے۔ اس نے ملنا ہوتا تو اب تک آپکلی ہوتی۔ کس چیز کی کمی ہے تمہارے پاس۔ اب مزید دیر نہ کرو بیٹا، یہ نہ ہو تم آنیڈیل تو پالو مگر اس وقت تمہارے والدین باقی نہ رہیں۔“

والد کی باتیں ایسی نہ تھیں کہ عمار کے دل پر اثر نہ کرتیں۔ اسوہ اسے جتنی بھی پیاری ہوتی آخر والدین بھی اس کی زندگی میں کوئی حیثیت تو رکھتے تھے۔ وہ سوچ میں پڑ گیا۔ اسوہ امریکہ چلی گئی تھی۔ نامعلوم وہ کب واپس آتی۔ اور واپس آتے ہوئے اگر شوہر اور بچے اس کے ہمراہ ہوئے تو پھر....؟ آخر کب تک وہ لا حاصل انتظار کرتا رہتا۔ ہو سکتا ہے وہ ساری زندگی واپس نہ آتی۔ اس کے والد کی باتیں بالکل ٹھیک تھیں۔ وہ خود تیس سال کا ہو گیا تھا۔ یہ بھی ہو سکتا تھا مزید دس پندرہ سال گزارنے کے بعد وہ کسی قابل ہی نہ رہتا۔

نہ خدا ہی ملا، نہ وصال صنم
نہ ادھر کے رہے نہ ادھر کے رہے

چند لمحے سوچ میں ڈوبے رہنے کے بعد وہ بولا۔ ”ابوجان!...مجھے چند دنوں کی مہلت مل سکتی ہے۔“ یہ کہتے ہوئے اس کی نظروں میں غزالہ کا چہرہ در آیا۔ آخر اس کی آنکھیں بھی تو اسوہ کی طرح تھیں اور پھر ایک دو ملاقاتوں میں اس نے اندازہ لگا لیا تھا کہ بے باک اور آزاد خیال ہونے کے باوجود اس میں سدھرنے کی اہلیت موجود تھی۔ عمار کے ایک بار منہ بھوں چڑھانے پر اس نے اپنے ناشائستہ لباس تو کیا دو تین اور ناپسندیدہ باتوں پر بھی قابو پا لیا تھا۔

بشیر احمد مسکرایا۔ ”شاید میرے کان بج رہے ہیں۔“
”تو ہسپتال میں تو آئے ہوئے ہیں ڈاکٹر کو دکھا دیں نا۔“ عمار ترکی بہ ترکی بولا اور بشیر احمد قہقہہ لگا کر ہنس پڑا۔ سکینہ بیگم کے چہرے پر بھی مسکراہٹ دوڑ گئی تھی۔ اس کے شوہر نے اپنی بیماری کا خوب فائدہ اٹھایا تھا۔ اسے لگا انھیں بہت پہلے بیٹے کو جذباتی طور پر بلیک میل کر لینا چاہیے تھا۔

شام کو والد کو گھر لے جا کر عمار نے اپنے کمرے میں آ کر موبائل فون نکالا اور غزالہ کو کال کرنے لگا۔ پہلی ہی گھنٹی پر کال رسیو کر لی گئی تھی۔

”ہیلو!....“ اس کی آواز میں ناراضی کا گہرا تاثر تھا۔

”میں عمار بات کر رہا ہوں۔“ اس نے اپنا تعارف کرایا۔

”پہچان لیا ہے عمار صاحب!.... کہیے اپنی شادی کی سالگرہ پر بلانے کا ارادہ ہے یا اپنے بیٹے

کی پیدائش کی خوش خبری سنا نا چاہ رہے ہیں۔“ غزالہ کے لہجے میں شامل طنز اس بات کا مظہر تھا کہ اسے عمار کے غیر شادی شدہ ہونے کے بارے معلوم ہو گیا تھا۔

”شادی.... کس کی شادی؟“ وہ ہنسا۔ ”اور میں نے کب کہا کہ میں شادی شدہ ہوں۔“

”میں امتحانات میں مصروف تھی ورنہ آپ کی خبر تو ضرور لیتی۔“ غزالہ شوخ لہجے میں بولی۔
- خفگی کا اثر اس کے لہجے سے غائب ہو گیا تھا۔

www.urdu novelsmania.com

”میں نے ایسی کوئی بات نہیں کی تھی کہ میں شادی شدہ ہوں آپ نے خود سے مجھے شادی

شدہ سمجھا اور پھر خود ہی بھاگ گئیں، حالانکہ اتنے اخلاقیات تو آپ کو برتنا چاہیے تھے کہ کم از کم میری چائے کی پیالی ہی پی لیتیں۔“

”جی جی.... میں اتنی فارغ تھی نا کہ ایک شادی شدہ مرد کی ناز برداری کرتی رہوں۔“

”میرے شادی شدہ اور غیر شادی شدہ ہونے سے آپ کا کیا تعلق؟“ عمار نے ذومعنی لہجے میں پوچھا۔

وہ فلسفیانہ لہجے میں بولی۔ ”عمار صاحب!.... شادی شدہ مرد کسی کی امانت ہوتا ہے۔ اور کسی عورت کا دل دکھانا میرے خیال میں بہت بڑا جرم ہے۔“

”اور غیر شادی شدہ مرد....“

”غیر شادی شدہ مرد بھی قابل بھروسا تو نہیں ہوتا بس کسی کسی پر اعتبار کرنے کو جی چاہتا ہے۔“

”آج تک کتنے مرد آپ کی اعتبار کی کسوٹی پر پورے اترے ہیں؟“

وہ ناز سے مسکرائی۔ ”آج تک تو کسی کو اعتبار کے قابل نہیں سمجھا، البتہ اب سوچ رہی ہوں کسی ایک پر اعتبار کر ہی لوں۔“

”اور وہ خوش قسمت ہے کون؟“

”پتا نہیں۔“ غزالہ نے خوشی بھرے لہجے میں کہا۔

”اچھا اس دن تو میں سخت مصروف تھا۔ اگر آج آپ فارغ ہیں تو تنگڑا سا ڈنر کرا سکتا ہوں۔“

”سچ....“ وہ پر جوش لہجے میں مستفسر ہوئی۔

”میں بھلا جھوٹ کیوں بولنے لگا۔“

وہ تیکھے لہجے میں بولی۔ ”ہاں جھوٹ تو آپ نہیں بولتے، لیکن غلط فہمی میں مبتلا ضرور کر سکتے ہیں۔“

اس کی بات پر عمار قہقہہ لگا کر ہنس پڑا تھا۔

”اچھا مجھے تیار ہونے میں آدھا گھنٹا لگے گا۔“

”بس ادھے پون گھنٹے تک میں تمہارے گھر کے سامنے پہنچ جاؤں گا، پھر کسی اچھے سے ہوٹل میں ڈنر کریں گے۔“

وہ پوچھنے لگی۔ ”گھر میں کیوں نہیں۔“

عمار نے کہا۔ ”گھر میں پھر کبھی سہی۔“

ایک لمحہ سوچنے کے بعد وہ بولی۔ ”اچھا ٹھیک ہے، لیکن میری خوشی آپ کے گھر کی دال روٹی کھانے میں تھی۔“

عمار بادل خواستہ بولا۔ ”اچھا یونہی سہی، میں تمہیں لینے آ رہا ہوں۔“

”شکریہ.... بہت بہت بہت شکریہ۔“ غزالہ نے خوشی سے بھرپور لہجے میں کہا اور عمار نے ہنستے ہوئے رابطہ منقطع کر دیا۔

لباس تبدیل کرنے کا تکلف کیے بغیر وہ اس کے گھر کی جانب چل پڑا۔ اس دن پارٹی کے خاتمے پر عمار سے لفٹ لیتے وقت وہ اپنا پتا اسے بتا چکی تھی۔ جاتے ہوئے اس نے اپنی ماں کو ایک مہمان کا بتا دیا تھا تاکہ وہ کھانا تیار کر لے یا کم از کم ہوٹل ہی سے منگوالے۔ ٹھیک ادھ گھنٹے بعد وہ اس کے گھر کے سامنے تھا۔ موبائل فون نکال کر عمار نے اس کا نمبر ملا یا۔

”جی.... جی۔“ غزالہ نے کال رسیو کرنے میں دیر نہیں لگائی تھی۔

”میڈم!.... آپ کے دولت کدے کے سامنے کھڑا ہوں۔“

”آپ اندر کیوں نہیں آئے؟“

”نہیں آپ باہر آ جائیں۔“

وہ جلدی سے بولی۔ ”اچھا ٹھیک ہے، میں بس ایک منٹ میں آئی۔“

اور اگلے دو منٹ میں وہ اسے اپنے گیٹ سے باہر منگھٹی دکھائی دی۔ آج بھی اس نے ایسا

لباس زیب تن کیا تھا جو اس کے وقار میں اضافے کا باعث بن رہا تھا۔ سر پر سلیقے سے

اوڑھے ہوئے کالے رنگ کے دوپٹے نے اس کے حسن میں چار چاند لگا دیے تھے۔ مگر

اس کی خوب صورت اور پرکشش شکل و صورت بھی عمار کے جذبات میں کوئی ہلچل پیدا نہ کر

سکی۔ وہ اسے عام لڑکیوں کی طرح ہی لگی۔ اسوہ میں جانے کیا بات تھی کہ اس کی طرح عمار

کو کوئی بھی نہیں لگتی تھی۔ قریب آ کر وہ۔ ”اسلام علیکم!“ کہتے ہوئے اگلی نشست کا دروازہ کھول کر اس کے ساتھ بیٹھ گئی۔

”و علیکم اسلام!“

”تعریف کرنے کی ضرورت نہیں، تمہاری آنکھوں نے بتا دیا ہے۔“ اس نے شوخ لہجے میں گفتگو کی ابتدا کی۔

”خیر اتنی بھی اچھی نہیں لگ رہی ہو۔“ عمار نے کار آگے بڑھاتے ہوئے سر سر می لہجے میں کہا۔

”کیا.... کیا....“ وہ مصنوعی غصے سے آنکھیں نکالتے ہوئے بولی۔ ”دوبارہ اگر ایسا کہا تو اس دن کی طرح رستے ہی میں نیچے اتر جاؤں گی۔“

عمار نے منہ بنایا۔ ”یہ اچھی رہی، یعنی زبردستی اپنی تعریف کرائی جائے۔“

”ہا.... ہا.... ہا۔“ اس کا نفرتی قہقہہ بلند ہوا۔

”اچھا نکل کو تو بتا دیا ہے ناکہ کہاں جا رہی ہو؟“

”یہ بھی کوئی پوچھنے کی بات ہے۔“ پاپا کی اجازت کے بغیر میں دن کو گھر سے نہیں نکل سکتی اب تو رات ہے۔“

”انہیں کیا بتایا ہے؟“

”یہی کہ عمار صاحب نے اپنے گھر ڈنر پر بلایا ہے۔“

”ہونہہ!....“ کہہ کر عمار چند لمحے خاموش رہا۔ پھر کہنے لگا۔ ”غزالہ ایک بات کہوں برا تو نہیں مناؤ گی۔“

”کہیں۔“ وہ ایک دم سنجیدہ ہو گئی تھی۔

”میں تم سے محبت نہیں کرتا۔“ وہ الجھن آمیز لہجے میں بولا تھا۔

”اس بات کا بھلا کیا مطلب ہوا؟“ وہ حیران ہی تو رہ گئی تھی۔

”یہ تو مجھے خود بھی معلوم نہیں۔ بس امی اور ابوجان مجھ پر زور دے رہے ہیں کہ شادی کر لوں جبکہ میرا ایسا کوئی ارادہ نہیں ہے۔ وہ بھی میری جان نہیں چھوڑ رہے مجبوراً مجھے کوئی نہ کوئی لڑکی تو تلاش کرنا تھی۔ پس مجھے تم ہی بہتر لگی ہو۔ سوچا تمہیں اندھیرے میں نہ رکھوں۔“

”آپ یقیناً میری توہین کر رہے ہیں۔“ غزالہ عجیب سے لہجے میں بولی۔

”نہیں غزالہ!.... میں نے آج تک عورت ذات کی توہین کا نہیں سوچا۔ عورت ہر لحاظ سے میرے لیے قابلِ احترام ہے۔ صاف بات یہ ہے کہ میں بہت پہلے ہی کسی کے تیرِ نظر کا شکار ہو گیا تھا اور آج تک اس کا جادو سر چڑھ کر بول رہا ہے۔ اس کو میں دنیا کے بھیر میں گم کر چکا ہوں۔ اب ساری زندگی اس کے انتظار میں گزارنا چاہتا ہوں مگر امی، ابوجان کے

پاس اتنی مہلت نہیں ہے، انھیں ہو چاہیے اب آپ ہی بتائیں ایسی صورت حال میں مجھے کیا کرنا چاہیے؟“

”آپ یہ بات مجھ سے چھپا کر بھی تو شادی کی درخواست کر سکتے تھے؟“ غزالہ دکھ بھرے لہجے میں بولی تھی۔

”نہیں یہ خیانت ہوتی۔ زندگی کے کسی بھی موڑ پر اگر وہ لڑکی مجھے ٹکرائی تو یقیناً میں اپنے جذبات پر قابو نہیں رکھ سکوں گا ایسی صورت میں تمہیں کیا صفائیاں دیتا رہتا۔ بہتر یہی لگا کہ آپ کو ابھی سے بتا دوں۔“

”عمار صاحب!.... حقیقت تو یہ ہے کہ آپ کی سچ بیانی سے مجھے اذیت پہنچی، اس کے باوجود میں آپ کی تہ دل سے شکر گزار ہوں۔ اور آپ ہی کی وجہ سے مجھے یہ حوصلہ مل رہا ہے کہ میں بھی اپنے دل کی بات اگل دوں۔ میں بھی آپ سے محبت نہیں کرتی بلکہ کسی سے بھی نہیں کرتی۔ میں بالکل عملی لڑکی ہوں، یہ عشق محبت مجھے وقت کا ضیاع اور فضول کام لگتا ہے۔ حالانکہ کئی لڑکے مجھے پرپوز کر چکے ہیں لیکن کسی کی درخواست کو میں نے قابلِ اعتنا نہیں جانا۔ البتہ میں آپ کو پسند کرتی ہوں اور اپنی پسندیدگی پر سیکڑوں دلائل دے سکتی ہوں۔ اب جہاں تک آپ کی ماضی کی محبت کا تعلق ہے تو اس سے مجھے کوئی لینا دینا نہیں البتہ آپ کو مستقبل کی گارنٹی دینا پڑے گی۔ شادی کے بعد آپ کی ساری وفاؤں، محبتوں

اور سوچوں کا محور فقط میری ذات ہوگی۔ اس طرح میں بھی وعدہ کرتی ہوں کہ آپ کے پسند کے سانچے میں ڈھل جاؤں گی جیسا پہناؤ گے پہنوں گی، جو کھلاؤ گے کھاؤں گی، جیسا رکھو گے رہوں گی، آپ کے والدین کو وہ عزت دوں گی جس کے وہ حق دار ہیں گھریلو خاتون بناؤ گے تو گھر داری کروں گی۔ دفتر میں بٹھاؤ تو ورکنگ وومن کا کردار ادا کروں گی۔ شوہر کے حقوق پورے کرتے ہوئے بیوی کی ذمہ داریاں نبھائوں گی اور آپ سے بھی یہی توقع رکھوں گی۔“

اس کی تفصیلی گفتگو سنتے ہی عمار کے لبوں پر مسکراہٹ کھل گئی تھی۔ ”گویا یہ شادی اچھے میاں بیوی کی طور پر رہنے کا ایک معاہدہ ہوگا۔“

”جیسا آپ سمجھیں۔ رکاوٹ آپ کی جانب سے ہے۔ میرے دل میں کسی غیر کا خیال نہیں ہے۔ بلکہ میں نے تو اپنی پسندیدگی کا اظہار کر دیا ہے اور پسندیدگی محبت پر فائق ہوتی ہے۔“

”بھلا وہ کیسے؟“ عمار نے دلچسپی سے پوچھا۔

”وہ ایسے جناب کہ محبت، میں محبوب کی خامیاں نظر نہیں آتیں اور جب شادی ہو جاتی ہے، محبت میں ٹھہراؤ آ جاتا ہے۔ وصل کا تسلسل محبوب کی اہمیت کو گھٹا دیتا ہے اس وقت

محبوب کی وہ خامیاں جو پہلے نظر نہیں آئی ہوتیں اچانک ظاہر ہو جاتی ہیں اور محبت ختم ہوتے دیر نہیں لگتی۔ جبکہ پسندیدگی تو فطرت ہوتی ہے۔ جو کبھی نہیں بدلتی۔

”بہت اچھی بات کی ہے۔“ عمار نے تعریفی انداز میں سر ہلایا اور اپنی کوٹھی کی جانب کار موڑ دی۔

”ارے واہ۔“ کوٹھی دیکھتے ہی غزالہ مبسوت سی ہو گئی تھی۔ ”عمار صاحب!.... اتنی شاندار کوٹھی۔“

”پچھلے دنوں ہی خریدی ہے۔ اور وہ بھی اس لیے کہ یہ اسی لڑکی کی کوٹھی ہے۔“ پورچ میں کار روکتے ہوئے وہ بے ساختہ بولا۔

”پلیز عمار صاحب!.... اگر ہو سکے تو اس کا ذکر میرے سامنے نہ کیا کریں۔ وہ ماضی ہے آپ اپنے حال اور مستقبل کو اس کی یاد سے دکھ نہ دیں۔“

”میں کوشش کروں گا وعدہ نہیں کر سکتا۔ اور ویسے بھی اپنا رشتا اب تک درمیان میں ہے آپ کے پاس انکار کی گنجائش موجود ہے۔“

”اتنا سخت جواب دینے کی بھی ضرورت نہیں تھی۔“ منہ بناتے ہوئے وہ نیچے اتر گئی۔

اس کی ماں نے کافی اہتمام کیا تھا۔ کچھ گھر میں تیار تھا اور ایک دو پھوان اس نے ہوٹل سے منگوا لیے تھے۔ غزالہ کو اس نے بہت اہمیت دی تھی۔ اور کھانے کے دوران ہی اس

کے بارے مکمل تفصیل پوچھ چکی تھی۔ یوں بھی شکل و صورت کے لحاظ سے غزالہ لاکھوں میں ایک تھی۔ اسے بہ طور بہو وہ بہت پسند آتی تھی۔ اسے یقین ہی نہیں آ رہا تھا کہ والد کی خواہش ظاہر کرنے کے چند گھنٹوں بعد عمار اس کی بہو کے لیے ایک لڑکی پسند کر کے لے آئے گا۔ کھانے کے بعد وہ گھنٹا بھر گپ شپ میں مشغول رہیں اور پھر عمار اسے گھر چھوڑ آیا۔ واپسی پر اس کی ماں جلد از جلد غزالہ کے گھر جا کر رشتا مانگنے پر اصرار کرنے لگی۔

”امی جی!.... چند دن دیکھ لیں۔ کسی سے معلوم کر لیں آخر شکل و صورت ہی سب کچھ نہیں ہوتی۔ اس کے گھر کا ماحول بھی دیکھنا پڑے گا۔ اس کے کسی قریبی رشتہ داروں سے بھی معلوم کرنا پڑے گا ہفتہ ایک ٹھہر جائیں۔“

”ٹھیک ہے بیٹا!.... اگلے جمعہ تک تمہارے پاس مہلت ہے اس کے بعد میں بالکل بھی نہیں رکوں گی۔ مجھے یہ لڑکی بہت پسند آتی ہے۔ میں کوشش کرتی تب بھی اتنی اچھی بہو تلاش نہ کر سکتی۔“

”ہونہہ!....“ عمار نے ٹھنڈا سانس بھرا اور اس کے ساتھ اس کی آنکھوں کے سامنے اسوہ کا چہرہ لہرایا۔ اس نے دکھی دل سے سوچا۔ ”کاش امی جان!.... آپ نے اسے دیکھا ہوتا، پھر میں پوچھتا۔“

اتوار کی چھٹی گزار کر وہ دفتر جانے کے لیے تیار تھی۔ ناشتا کرتے ہوئے اچانک اس کا موبائل فون بجنے لگا۔

”جی نازیہ!.... اس نے کال اٹینڈ کرتے ہوئے کہا۔

”حاجی صاحب کے والد صاحب انتقال فرما گئے ہیں اس لیے تین دن تک دفتر بند رہے گا۔“

”اوہ.... بہت افسوس ہوا۔ ویسے کیا ہوا انھیں؟“

”کافی عرصے سے بیمار تھے۔ ابھی حاجی صاحب کی کال آئی تھی۔ کہہ رہے تھے تمام کو دفتر بند ہونے کی اطلاع دے دوں۔“

”شکریہ، نازو۔“ اسوہ ممنونیت سے بولی۔

”ویسے تعزیت کے لیے کس وقت جانے کا ارادہ ہے؟“ نازیہ نے پوچھا۔

”شاید کل چلی جاؤں۔“ اسوہ نے خیال ظاہر کیا۔

”میری مانو تو آج ہی بھگتا لیتے ہیں۔“ نازیہ نے مشورہ دیا۔

”اچھا فی الحال تو میں آرام کروں گی۔ بجلی نے ساری سونے نہیں دیا۔ اگر جانے کا ارادہ ہوا

”تو آپ کو کال کر لوں گی۔ ورنہ پھر کل ہی چلی جائیں گی۔“

”میں منتظر رہوں گی۔“ نازیہ نے کہا اور رابطہ منقطع کر دیا۔ دفتر میں اس کی نشست و برخاست نازیہ کے ساتھ ہی ہوتی تھی۔ وہ متوسط گھرانے سے تعلق رکھتی تھی، شادی شدہ تھی اور اپنے شوہر کی اجازت سے یہ نوکری کر رہی تھی۔

موبائل فون ایک طرف رکھ کر وہ سونے کے لیے لیٹ گئی۔ رات کو بہ مشکل دو تین گھنٹے ہی سو پائی تھی۔ صبح کے وقت مسلسل دو تین گھنٹے بجلی نہیں جاتی تھی۔ اور اسی مہلت کو غنیمت جان کر وہ لیٹ گئی۔ اس کی آنکھ دس بجے بجلی کے جانے پر کھلی۔ ہنا کر اس نے اپنے لیے چائے بنائی اور پینے لگی۔ اس کی ماں نیچے گئی ہوئی تھی۔

گرمی کافی بڑھ گئی تھی۔ اس نے کھڑکی کے پردے ہٹائے باہر جھانک کر گلی میں آنے جانے والے لوگوں کو دیکھنے لگی۔ ہوا بالکل رکی ہوئی تھی۔ ہاتھ سے جھلنے والا پنکھا اٹھا کر وہ جھلنے لگی۔ مفلسی رہنے کے طریقے سکھا دیا کرتی ہے۔ گھنٹے بعد بجلی آ گئی اور چھت والے پنکھے نے اسے پنکھا جھلانے کی مشقت سے نجات دے دی۔ فارغ بیٹھے اسے کوئی کام نہیں سوجھ رہا تھا۔ نیند بھی اچھی خاصی لے لی تھی۔ اس نے نازیہ کو کال کر کے تعزیت کی غرض سے حاجی قاسم کے ہاں جانے کا سوچا۔ موبائل کی طرف ہاتھ بڑھاتے ہوئے اچانک اسے انٹرویو کا خیال آیا۔ موبائل کی طرف بڑھتا ہوا ہاتھ اس نے سرعت سے اپنے شولڈر

بیگ کی طرف بڑھایا۔ اخبار سے کاٹا ہوا اشتہار باہر نکال کر وہ جلدی سے نظریں دوڑانے لگی۔ سو موہار کے دن بارہ بجے کا وقت درج تھا۔ سو اگیارہ ہونے والے تھے۔

وہ ہڑبڑا کر اٹھی۔ اپنی سی وی اور تعلیمی اسناد اٹھا کر وہ جلدی سے گھر سے باہر نکل آئی۔ وقت بالکل کم رہ گیا تھا۔ بس سٹاپ تک پہنچتے پہنچتے اسے ایک خالی ٹیکسی مل گئی۔ مطلوبہ کمپنی کا بتا کر وہ ٹیکسی میں بیٹھ گئی۔ اس کی خوش قسمتی کہ جب وہ وہاں پہنچی تو بارہ بجنے میں دس منٹ رہتے تھے۔ ٹیکسی کا کرایہ ادا کر کے وہ کمپنی کی عالیشان عمارت کی طرف بڑھ گئی۔ عمارت کی پیشانی پر ”یو اے“ کمپنی کا بڑا سا سائن بورڈ لگا ہوا تھا۔ چوکیدار کو اپنی آمد کا مطلع نظر بتا کر وہ اندر داخل ہوئی استقبال پر بیٹھی لڑکی نے انتظار گاہ کی طرف اس کی رہنمائی کی۔ وہاں لگے صوفہ سیٹ اور کرسیوں کے علاوہ کافی تعداد میں لکڑی کے بیچ بھی رکھے گئے تھے اس کے باوجود اسے بہ مشکل بیٹھنے کو جگہ مل سکی تھی۔ وہ ایک بیچ کے کونے پر ٹک گئی۔ امیدواروں کی کثرت کو دیکھ کر ایک بار تو اس کے جی میں واپس لوٹنے کا خیال آیا مگر پھر اس نے قسمت آزمانے میں حرج نہ سمجھا۔ مرد وہاں قلیل تعداد میں آئے تھے کیونکہ مردوں کی فقط دو آسامیاں تھیں۔ خواتین کی البتہ ایک بڑی تعداد جمع تھی۔ ان میں زیادہ تر اسوہ ہی کی ہم عمر یا اس دو تین سال کم و بیش عمر کی لڑکیاں موجود تھیں۔ زیادہ تر نے گہرا

میک آپ تھوپا ہوا تھا۔ اسے زیادہ دیر انتظار نہ کرنا پڑا۔ جلد ہی ایک ادھیڑ کے شخص نے وہاں کر تمام کو متوجہ کیا۔

”میں آپ تمام کو یو اے کمپنی کے مینجمنٹ ڈائریکٹر انوار الحق کی طرف سے خوش آمدید کہتا ہوں۔ ابھی چند لمحوں میں آپ کا انٹرویو شروع ہو رہا ہے۔ سب سے پہلے تو آپ اپنے گروپس کی ترتیب سے کھڑے ہو جائیں۔ تاکہ اسی ترتیب سے آپ کا انٹرویو شروع کیا جائے۔ اشتہار آپ لوگوں نے پڑھ لیا ہو گا اس لیے میں شرائط دہرانے کی ضرورت محسوس نہیں کرتا۔ اگر کوئی اشتہار میں بیان کردہ شرائط پر پورا نہیں اترتا تو وہ فقط وقت اپنا وقت ضائع کر رہا ہے۔ اسی طرح اگر کوئی سفارشی رقعے والا ہے تو اسے بھی یہی مشورہ ہے کہ خواہ مخواہ اسے کسی کا احسان لینے کی ضرورت نہیں۔ اگر وہ اس نوکری کے قابل ہوا تو اسے کسی سفارش کی ضرورت نہیں اور اگر وہ ان شرائط پر پورا نہیں اترتا یا مطلوبہ پوسٹ ہی کے قابل نہیں ہے تو اسے کسی کی سفارش بھی فائدہ نہیں دے سکتی۔ کمپنی چیرمین کے اصول اس بارے نہایت واضح اور سخت ہیں۔“ یہ کہہ کر انوار الحق سانس لینے کے لیے رکا اور پھر گویا ہوا۔

”اب لیڈی اکاؤنٹ آفیسر کی پوسٹ کے لیے جو خواتین آتی ہیں وہ اپنی اسناد مع سی وی میرے پاس لے آئیں۔“ بیس پچیس خواتین نے اپنے ہاتھوں میں پکڑی فائلز اس کے

پاس لے آئیں۔ انوار الحق تمام فائلز ترتیب سے رکھتا گیا۔ اکاؤنٹ آفیسر کی پوسٹ کی امیدواروں کی فائلز جمع کرنے کے بعد اس نے خواتین کے شعبے کی سیلنگ اور پرچیزنگ ڈائریکٹرز کی پوسٹ کے لیے فائلز جمع کیں۔ اسوہ نے اپنے کاغذات سیلنگ ڈائریکٹر کی پوسٹ کے لیے جمع کروائے تھے۔ خواتین کے بعد اس نے مردوں سے بھی ان کی فائلز جمع کیں۔ ہر پوسٹ کے امیدواروں کو اس نے فائلز کی ترتیب سے بٹھا دیا۔

”جو نہی آپ سے پہلے والا امیدوار باہر نکلتا ہے آپ بغیر پوچھے تشریف لے جائیں۔ باہر آنے والے امیدوار کو یہاں رکھنے کی کوئی ضرورت نہیں۔ منتخب ہونے والے امیدواروں کو بذریعہ ٹیلی فون کال، کل یا پرسوں بلوایا جائے گا۔ ایک دو دن تک کال نہ آنے کی صورت میں انتظار میں بیٹھنے کی ضرورت نہیں آپ کسی اور کمپنی میں کوشش کر سکتے ہیں۔“

یہ تفصیل بتا کر اس نے آفس بوائے کو بلوایا اور وہ تمام فائلز اسی ترتیب سے کمپنی کے چیمبر مین کے آفس میں لے جانے کا کہا۔ اور خود بھی اس کے ساتھ چل پڑا۔ تمام امیدواروں کو اس نے ترتیب سے بٹھا دیا تھا۔

”جی انوار بھائی!....“ اس کے دفتر میں داخل ہوتے ہی عمار نے پوچھنے لگا۔ ”کیا انٹرویو شروع کیا جائے؟“

”جی سر!.... تمام کو ترتیب سے بٹھا دیا ہے۔“ انوار الحق نے اثبات میں سر ہلادیا۔
 ”ٹھیک ہے سب سے پہلے پرسنل سیکرٹری کی امیدواروں کو بلائیں۔ اور میرا خیال ہے مہ جبین کو بھی بلا لیتے ہیں تاکہ وہ بھی مشورہ دے سکے۔“ عمار انٹر کام اٹھا کر مہ جبین کو اندر آنے کا کہنے لگا۔

انوار سر ہلاتے ہوئے دروازے کی جانب بڑھ گیا۔ تمام امیدوار اس کی جانب متوجہ ہو گئے تھے۔ اس نے کہا۔

”سب سے پہلے پرسنل سیکرٹری کی امیدوار ترتیب سے اندر آئیں۔ جب وہ ختم ہو گئیں تب سیلنگ ڈائریکٹر کی امیدواروں نے آنا ہے۔“ یہ کہہ کر وہ واپس دفتر میں داخل ہو گیا۔
 عمار، مہ جبین کو اس کے لانے کی غرض و غایت بتا رہا تھا۔
 ”سر!.... اس کی ضرورت تو نہیں تھی۔“ وہ مجبوس ہو گئی تھی۔

”نہیں پرسنل سیکرٹری کے چناؤ میں تمہاری رائے بڑی اہمیت کی حامل ہوگی۔“ عمار نے سنجیدہ انداز میں کہا اور وہ سر ہلاتے ہوئے بیٹھ گئی۔

پہلی امیدوار نے اندر داخل ہو کر سلام کہا اور عمار کے اشارے پر وہ ”شکریہ۔“ کہتے ہوئے عمار کے سامنے رکھی کرسی پر ادب سے بیٹھ گئی۔

اس کی فائل کھول کر اپنے سامنے رکھتے ہوئے عمار نے کہا۔ ”مس ہانیہ کریم!.... آپ بی ایس سی ہیں، ٹائپنگ اور شارٹ ہینڈ کورس بھی کیا ہوا ہے۔ اس سے پہلے کہیں نوکری کی ہے؟“

”جی سر!.... میں قریباً دو سال الکریم اینڈ سنز کمپنی میں کمپنی کے چیئر مین کے ساتھ یہ ڈیوٹی سرانجام دے چکی ہوں۔“

”وہاں سے نوکری چھوڑنے کی وجہ؟“

”تنخواہ کم تھی۔“

عمار دھیرے سے ہنسا۔ ”یہ مسئلہ یہاں بھی پیش آ سکتا ہے۔“

وہ اطمینان سے بولی۔ ”تو کہیں اور چلی جاؤں گی۔ ویسے اشتہار میں جس تنخواہ کا اعلان کیا گیا ہے وہ مناسب ہے۔“

انوار الحق کو سر کے اشارے سے عمار نے سوال کرنے کا کہا۔ چند سوال اس نے کیے۔ اس کے بعد عمار نے مہ جبین کو دعوت دی مگر اس نے۔ ”شکریہ۔“ کہہ کر نفی میں سر ہلا دیا۔

”ٹھیک ہے مس ہانیہ!.... آپ اس کاغذ پر اپنا رابطہ نمبر لکھ کر جا سکتی ہیں۔ سلیکشن کی صورت میں آپ کو کال کر دی جائے گی۔“ عمار نے ایک پیڈ اس کی جانب بڑھایا اور اس کے ساتھ اس کی فائل بھی اس کی جانب بڑھا دی۔

اپنا نام اور رابطہ نمبر درج کر کے ہانیہ نے رائٹنگ پیڈ میز پر رکھا اور سلام کہہ کر چل پڑی۔

پشیمان

قسط نمبر 20

ریاض عاقب کوہلر

اس کے بعد باری باری لڑکیاں آتی گئیں۔ پرسنل سیکرٹری کی چند امیدوار بقایا تھیں جب عمار نے مہ جبین کو کہا۔

”مہ جبین!.... تین مگ کافی مگواؤ۔“

”جی سر! کہہ کروہ انٹر کام اٹھا کر کافی کا بتانے لگی۔“

کافی آنے تک وہ پرسنل سیکرٹری کی امیدواروں کو بھگتا چکے تھے۔

”اب کن کو بلایا جائے؟“ عمار نے کافی کا مگ اٹھا کر پوچھا۔

”میں نے تو سیلنگ ڈائریکٹر کی امیدواروں کو بٹھایا تھا۔ مزید آپ جو کہیں۔“ انوار الحق نے بھی اپنا گم منہ کی طرف لے جاتے ہوئے جواب دیا۔

”ہونہہ!.... کہہ کر عمار نے اپنی گھومنے والی کرسی کو ذرا سا گھما کر باہر بیٹھی ہوئی امیدواروں پر ایک سرسری نظر ڈالی۔ دفتر کی کھڑکی میں ایسا شیشہ لگا تھا کہ وہ تو باہر کا منظر دیکھ سکتا تھا مگر باہر سے اندر کا منظر دیکھنا ممکن نہیں تھا۔ دیوار کے ساتھ لگے بیچ پر چند امیدوار نظر آرہی تھیں باقی اندر ہال میں تھیں جو بھی بیچ پر ترتیب سے بیٹھی ہوئی امیدواروں میں سے کوئی ایک دفتر میں انٹرویو کے لیے آتی اس کی جگہ لینے کے فوراً ایک لڑکی اندر ہال سے اٹھ کر باہر بیچ پر آن بیٹھتی۔

عمار سرسری نظر لڑکیوں پر ڈال کر اپنی کرسی واپس گھما ہی رہا تھا کہ اچانک اس کی نظر بیچ کے آخری کونے میں بیٹھی لڑکی پر پڑی۔ وہ ایک دم چونکتے ہوئے سیدھا ہوا، اس نے غور سے دوبارہ دیکھا۔ شک کی کوئی گنجائش ہی نہیں تھی۔ وہ کالے دوپٹے سے سر ڈھانپنے خالی خالی نظروں سے دائیں بائیں دیکھ رہی تھی۔ ایک آوارہ لٹ دوپٹے کی قید سے آزاد ہو کر اس کے ماتھے پر جھول رہی تھی۔ عمار کے دیکھتے ہی دیکھتے اس نے آوارہ لٹ کو کان کے پیچھے اڑسنے کی کوشش کی۔ مگر شرارتی لٹ پھر کان کی قید سے آزاد ہو کر ماتھے پر جھولنے لگی۔ کافی کاگ عمار کے ہاتھ سے چھوٹ گیا تھا۔ گرم کافی نے اس کی رانوں پر

شدید جلن پیدا کی مگر عمار کو کچھ احساس نہ ہوا۔ وہ ایک جھٹکے سے کرسی سے اٹھا اور قریباً بھاگتا ہوا کھڑکی کے قریب جا کر اس کا جائزہ لینے لگا۔

”وہی ہے بالکل وہی ہے۔“ وہ خود کلامی کے انداز میں بڑبڑایا۔

”سر جی!.... خیریت تو ہے؟“ مہ جبین نے پریشانی سے پوچھا۔ مگر عمار کی توجہ کہیں اور تھی۔ اس نے مہ جبین کی بات سنی ہی نہیں تھی۔ مہ جبین اور انوار الحق نے ایک دوسرے کی جانب دیکھا۔

”کوئی گر بڑلگتی ہے سر!“ مہ جبین نے سرگوشی کی۔

”نہیں کوئی شناسا نظر آگیا ہے عمار صاحب کو۔“ انوار الحق نے نفی میں سر ہلا کر عمار کو دیکھا جو سن سا کھڑا شیشے سے باہر کا منظر دیکھ رہا تھا۔ انوار الحق نشست چھوڑ کر اس کے قریب پہنچا۔ اس کی نظروں کا تعاقب کرتے ہوئے اس نے بھی شیشے سے باہر نگاہ دوڑائی۔ ایک پرکشش اور حسین چہرہ اس کے سامنے تھا۔ کالے دوپٹے میں لپٹا چہرہ یوں دمک رہا تھا جیسے چودھویں کے چاند کو بدلیوں نے گھیر لیا ہو۔

”آپ تو کہہ رہے تھے یہ امریکہ چلی گئی ہے۔“ گلا کھنکارتے ہوئے وہ عمار کی محویت میں مغل ہوا۔

”نہیں یہ وہی ہے، سو فیصد وہی ہے۔ اسے تو میں آنکھیں بند کر کے بھی پہچان سکتا ہوں۔“ پر جوش لہجے میں کہتے ہوئے عمار نے اس کے کندھوں سے تھام لیا تھا۔ ”اس سے بہت سے بدلے بقایا ہیں، میں نے اس کی نفرتوں، حقارتوں کو کس طرح سہا ہے یہ میں جانتا ہوں۔ یہ جو معصوم چہرہ نظر آ رہا ہے نا اس کے عقب میں نہایت مغرور، متکبر پر نخوت چہرہ چھپا ہے۔ پتا نہیں اسے کون سی مجبوری یہاں تک لے آئی ہے۔“

”سر!.... پہلے تو آپ اس کی فائل دیکھ کر تصدیق کر لیں کہ یہ وہی ہے۔ کبھی کبھی ایک جیسی شکل کے کردار بھی مل جاتے ہیں۔“

”اتنی مشابہت ممکن تو نہیں لگتی۔“ عمار نے ایک بار پھر اس لمحے پر نظر دوڑائی۔ زندگی میں پہلی بار وہ اسے اس انداز میں دیکھ رہا تھا کہ اسے عمار کے گھورنے کی خبر ہی نہیں تھی۔ بڑی مشکل سے اس کے چہرے پر سے نظر ہٹا کر وہ ترتیب سے رکھی فائلز کے پاس آیا۔ وہ چھٹے نمبر پر پیٹھی تھی۔ چھٹی فائل اٹھا کر اس نے بے تابانی سے کھولی۔ اسوہ اسلم شکور کے نام پر نظر پڑتے ہی اس نے قہقہہ لگایا۔

”وہی ہے انوار بھائی!.... بالکل وہی ہے۔ اسوہ اسلم شکور، جس کے نام پر میں نے یو اے کمپنی کی بنیاد ڈالی تھی۔ آپ پوچھتے تھے ناکہ یو اے سے کیا بنتا ہے، یقیناً آج آپ کو معلوم ہو گیا ہو گا کہ ”یو“ سے اسوہ اور ”اے“ سے عمار بنتا ہے۔ اب.... اب مجھے بتاؤ میں کیا

کروں، کیسے اس سے انتقام لوں، کس انداز میں بدلہ لوں۔ اس نے میرا بہت مذاق اڑایا ہے، میرا، میری محبت کا، میرے جذبات کا، میری غربت کا۔ اور آج جو یہ نوکری کی تلاش میں بھٹکتی ہوئی ادھر آنکلی ہے تو اس کا صاف مطلب یہی بنتا ہے کہ اب یہ بھی مفلس ہو چکی ہے اس کے پاس بھی کچھ باقی نہیں رہا۔ اور میں الحمد للہ اس قابل ہو گیا ہوں کہ اسے شرمندہ کر سکوں۔ لیکن کوئی لائحہ عمل میری سمجھ میں نہیں آ رہا کہ میں کیا کروں؟.... مہ جبین تم بتاؤ نا۔“ انوار الحق کو خاموش دیکھ کر وہ مہ جبین کی طرف مڑا۔ وہ بالکل پاگل ہو رہا تھا۔

”مم.... میں کیا کہہ سکتی ہوں سر!“ مہ جبین پریشان ہو گئی تھی۔ یوں بھی اسوہ کے لیے عمار کی دیوانگی دیکھ کر اسے عجیب سا محسوس ہو رہا تھا۔ پتا نہیں وہ حسد تھا، رشک تھا یا کوئی اور ہی احساس تھا۔

”میں چچا عبدالحکیم کو بھیجتا ہوں، وہی آپ کو بہتر مشورہ دے سکیں گے۔“ انوار الحق کو یہی بات بہتر لگی تھی۔

”ہاں یہ ٹھیک ہے۔“ عمار نے اثبات میں سر ہلایا۔ ”آپ فوراً چچا عبدالحکیم کو بھیجیں۔“

انوار الحق نے اثبات میں سر ہلاتے ہوئے مہ جبین کو اشارہ کیا اور وہ دونوں دفتر سے باہر نکل گئے۔ عمار ایک بار پھر شیشے کے قریب آ گیا تھا۔ اسوہ گود میں رکھے ملائم ہاتھوں کو گھور رہی تھی۔

”میرا گمان کہتا تھا کہ تم ایک دن میرے سامنے اسی طرح کسمپرسی کی حالت میں آؤ گی۔“ وہ خود کلامی کرنے لگا۔ ”بڑا مان تھانا تمہیں اپنی دولت جائیداد پر۔ والد کی وفات کے ساتھ سب کچھ ختم ہو گیا۔“

”کہیں اس کی کسی غریب شخص کے ساتھ شادی تو نہیں ہو گئی کہ اسے نوکری کرنے پر مجبور ہونا پڑ گیا ہو؟“ ایک روح فرسا سوچ اس کے دماغ میں ابھری۔ وہ لرز کر رہ گیا تھا۔

”نہیں نہیں ایسا نہیں ہو سکتا۔“ اس نے اپنی سوچ کو جھٹلانا چاہا۔ آخر اسوہ اس کے بغیر کسی دوسرے کی کیسے ہو سکتی تھی۔

”کیوں نہیں ہو سکتا.... ممکن ہے اسے کسی غریب سے محبت ہو گئی ہو اور اس کی خاطر اس نے اپنا سب کچھ چھوڑ دیا ہو۔“ چچا عبدالحکیم کے آنے تک وہ مختلف قسم کی سوچوں میں الجھا رہا۔ چچا عبدالحکیم نے دروازہ ہلکے سے کھٹکھٹا کر اسے سوچوں کے گرداب سے نکالا۔

”اؤ چچا جان!.... آپ کی ضرورت شدت سے محسوس ہو رہی ہے۔“ عبدالحکیم کو دیکھتے ہی وہ تیر کی طرح اس کی طرف بڑھا اور اسے ہاتھوں سے تھام کر کھیچ کر شیشے کے پاس لے آیا۔

”وہ دیکھو چچا جان! اس نے اسوہ کی طرف اشارہ کیا۔“ یہ وہی ہے، جس کے بارے میں آپ کو ساری تفصیل بتا چکا ہوں۔“

”مگر یہ یہاں کیسے؟.... آپ کے بہ قول تو یہ ایک امیر زادی ہے اور پھر اس کے والد کی وفات کو بھی اتنا عرصہ نہیں ہوا یہ کیسے نوکری کی تلاش میں آ سکتی ہے۔“ عبدالحکیم نے حیرانی بھرے لہجے میں پوچھا۔

”یہی تو میں سوچ سوچ کر پاگل ہوا جا رہا ہوں۔ اور اسی لیے آپ کو بھی زحمت دی ہے کہ مجھے کوئی مشورہ دیں، میں اس کے ساتھ کیا برتاؤ کروں؟“

”برتاؤ، کرنے سے آپ کی کیا مراد ہے۔“ عبدالحکیم نے اسوہ کے چہرے سے نظریں ہٹا کر عمار کی آنکھوں میں جھانکا۔

”چچا عبدالحکیم!.... آپ جانتے تو ہیں اس نے میرے ساتھ کیا رویہ رکھا، کیسے مجھے ذہنی اور جسمانی طور پر زد و کوب کیا، کیسے میری محبت کا مذاق اڑایا، میری غربت اور بے بسی پر کیسی پھبتیاں کسیں اور کیا کچھ نہیں کیا میرے ساتھ۔“ عمار نے اپنا دل چیر کر عبدالحکیم کے

سامنے رکھ دیا تھا۔ اس کی آنکھوں میں ہر وہ منظر گھوم رہا تھا جب جب وہ اسوہ کے برے برتاؤ کا شکار ہوا تھا۔ اسے ایک ایک لمحہ ایک ایک پل یاد تھا۔
 ”اؤ بیٹھ کربات کرتے ہیں۔“ عبدالحکیم نے ہاتھ اس کی گرفت سے آزاد کراتے ہوئے اسے بیٹھنے کا اشارہ کیا۔

”میں یہیں ٹھک ہوں۔ آپ بے شک بیٹھ کربات کر لیں۔“ اس نے دوبارہ اسوہ کے چہرے پر نظریں گاڑ دیں۔ اتنے عرصہ بعد اسوہ کا چہرہ نظر آیا تھا وہ کیسے اس کی دید سے خود کو روک سکتا تھا۔

عبدالحکیم کے چہرے پر ہلکی سی مسکراہٹ نمودار ہوئی اور وہ دھیمے لہجے میں بولا۔ ”اچھا مجھے یہ بتائیں، کیا آج بھی آپ کو یہ لڑکی پہلے کی طرح عزیز ہے؟“
 ”چچا جان!..... کیسی کر رہے ہیں۔ کسی بھوکے سے یہ سوال کہ اسے کھانے کی رغبت ہے یا پیاسے سے یہ پوچھنا کہ اسے پانی پینا پسند ہے۔ یقیناً بے وقوفانہ سوال ہے۔ اس لڑکی کی وجہ سے میں امی جان اور ابو جان کی تمنا کا کب سے قاتل بنا ہوا ہوں اور آپ پوچھ رہے ہیں کہ یہ مجھے اب بھی پسند ہے۔ اللہ کی قسم چچا جان آپ اندازہ بھی نہیں کر سکتے کہ یہ مجھے کتنی پیاری اور کس قدر عزیز ہے۔“

”پھر بدلہ لینے کا کیا مطلب، پیاروں سے کوئی بدلہ لیا کرتا ہے۔ جس لڑکی کی خاطر آپ دن رات محنت کر کے اس مقام پر پہنچے اسے بے عزت کرنے اور اس کی توہین کرنے ہی سے آپ کی ساری محنت کا صلہ مل جائے گا۔“ عبدالحکیم کا لہجہ نرم تھا مگر اس نے الفاظ کافی سخت استعمال کیے تھے۔

”نہیں میرا مطلب ہے کہ اگر میں پہلے اسے ماضی یاد دلا دوں اور پھر اپنا لوں.... میرا مطلب میری سمجھ میں کچھ نہیں آ رہا کہ کیا کروں اسی وجہ سے تو آپ کو بلایا ہے۔“

”دیکھو بیٹا!.... یہ بہت نازک معاملہ ہے۔“ عبدالحکیم نے زندگی میں پہلی بار اسے یوں مخاطب کیا تھا۔ ورنہ وہ ہمیشہ اسے سر یا صاحب کہتا تھا۔ ”آپ کی ذرا سی بے احتیاطی اس لڑکی کو انتہائی قدم اٹھانے پر مجبور کر سکتی ہے۔ ہو سکتا ہے اس کے بعد آپ کو پکچھتانے کا بھی موقع نہ ملے۔ آپ کے کہنے کے بہ موجب وہ آپ سے نفرت کرتی تھی، لیکن یہ تو آٹھ دس سال پہلے کی بات ہے نا آپ کے یونیورسٹی چھوڑنے کے بعد بھی وہ اتنی ہی نفرت کرتی ہے یا اسے اپنی زیادتیوں کا احساس ہو گیا تھا۔ اس نے شامی کر لی ہے یا کنواری ہے، یہ امارت سے مفلسی تک کیسے پہنچی۔ اس جیسے بہت سارے سوال ہنوز حل طلب ہیں۔ یہ سب معلوم کیے بغیر آپ کیسے اس کے خلاف کوئی قدم اٹھا سکتے ہیں۔“

”تو پھر میں کیا کروں؟“ عمار کا سوال ہنوز تشنہ تھا۔

”اچھا ہم فرض کرتے ہیں کہ یہ کسی حادثے کی وجہ سے غریب ہو گئی اور اب تک اس کی شادی بھی نہیں ہوئی۔ اب جب اس کا سامنا آپ سے ہوگا تو یقیناً شرمندہ ہونے کے علاوہ دو صورتیں سامنے آئیں گی۔ پہلی بات، اپنے ماضی کے عاشق کو دیکھ کر یہ ایک دم آپ کی طرف متوجہ ہو جائے اور آپ کو اپنا سب کچھ مان کر پھر عیش و آرام کی زندگی اپنا لے۔ لیکن قباحت یہ ہے کہ شاید یہ ایسا آپ کی دولت اور رتبے کو دیکھ کر کرے اس کے دل میں اب بھی آپ کی محبت وغیرہ موجود نہ ہو....“

”کوئی بات نہیں مجھے یہ ہر حالت میں قبول ہے۔“ عمار قطع کلامی کرتا ہوا بولا۔ اسی وقت اسے انوار الحق نظر آیا جو ان امیدوار خواتین کو کوئی بات کر رہا تھا۔ یقیناً وہ انھیں انٹرویو کے لیٹ ہونے کی بابت کچھ بتا رہا تھا۔ خواتین سر ہلاتی ہوئی اپنی جگہ پر کھڑی ہو گئی تھیں لیکن اسوہ اور ایک دوسری لڑکی نے اٹھنے کی کوشش نہیں کی تھی وہ وہیں بیٹھی رہیں۔

”آپ میری بات تو مکمل ہونے دیں۔“ عبدالحکیم نے اس کی بات کو درخور اعتناء نہیں جانا تھا۔ ”دوسرا ہو سکتا ہے آپ کو دیکھتے ہی اسے توہین کا احساس تو ہو لیکن اس کے ساتھ وہ اپنے ماضی کے رویے پر بھی ڈٹ جائے اور آپ کی ساری دولت اور رتبے کو ٹھکراتے ہوئے اس کی نوکری پر چار حرف بھیج کر واپس چلی جائے تو آپ ہمیشہ کے لیے خسارے میں چلے جائیں گے۔ تیسری بات کیا آپ اپنے محبوب کو شرمندہ دیکھ کر خوش

ہو پائیں گے، کیا اس کے چہرے پر نمودار ہونے والے ندامت کے اثرات سے آپ لطف اندوز ہو سکیں گے، جانے وہ کن مشکلات اور مصائب سے دوچار ہے آپ کا کام ہے اسے سہارا دیں، یوں کہ اسے معلوم بھی نہ ہو کہ اسے اس کا مقام لوٹانے والے آپ ہیں۔ تب میں سمجھوں گا کہ وہ آپ کو عزیز ہے۔“

”صحیح کہا چچا جان!....“ عمار نے اثبات میں سر ہلایا۔ ”مگر یہ ہو گا کیوں کر؟“

”سب سے پہلے تو آپ اس کے سامنے نہ آئیں اسے یہ معلوم نہیں ہونا چاہیے کہ اس کمپنی کا مالک کون ہے، دوسرا اس کی کہانی معلوم کریں کہ کیا ہے؟ اور پھر اس کے سامنے غریب بن کر آئیں اور دیکھیں کہ اس کا رویہ کیا ہوتا ہے۔“

”یہ تو بہت لمبی کارروائی ہو جائے گی اس وقت تک ایک کمپنی میں رہتے ہوئے میں کیسے اس کا سامنا کرنے سے بچوں گا یقیناً کمپنی ورکر اس کے سامنے میرا نام لیں گے اور وہ مجھے پہچان جائے گی۔“

”یہ سب آج ہی کرنا ہو گا۔ انوار صاحب کو کہیں کہ وہ انٹرویو لے۔ آپ آسانی سے موبائل رابطے کے ذریعے اس کی ساری باتیں سن سکتے ہیں۔“

عمار جوش سے بولا۔ ”میں واش روم میں کھڑے ہو کر سن لوں گا۔“

”تو بس طے ہو گیا، اب دیر نہ کریں۔“ عبدالحکیم جانے کے ارادے سے کھڑا ہو گیا۔ ”اور دفتر کے سامنے لگی اپنی نیم پلیٹ بھی اتر والیں کہیں وہ آپ کا نام پڑھ کر ہی آپ کو نہ پہچان لے، بلکہ ایسا ہے میں خود ہی اتار کر مرہ جین کے پاس رکھوا دیتا ہوں۔“

”شکریہ عبدالحکیم چچا!“ عمار نے اس کا شکریہ ادا کرتے ہوئے انٹرکام اٹھا کر مرہ جین کو انوار الحق کو بھیجنے کا کہنے لگا۔

”جی سر!.... وہ یہیں بیٹھے ہیں۔“ مرہ جین جلدی سے بولی۔ اسی وقت دروازہ کھول کر انوار الحق اندر داخل ہوا۔

”تو پھر کیا سوچا سر؟“

”سوچنا کیا ہے انٹرویو شروع کرو۔ اسوہ کا انٹرویو آپ نے لینا ہے، مکمل تفصیل سے اس سے سوال پوچھنے ہیں، میں اس وقت واش روم میں کھڑے ہو کر آپ کے سوال اور اس کے جوابات سنتا رہوں گا۔ اگر ضرورت محسوس ہوئی تو میں کوئی اہم سوال آپ کو پیغام میں لکھ کر بھیج دوں گا، ورنہ آپ اپنے انداز میں انٹرویو لینا بس یہ خیال رہے کہ جاب کے متعلق کم سے کم سوال کرنا اور زیادہ تر اس کی ذاتی زندگی کے بارے پوچھنا۔“

”ٹھیک ہے سر!“ انوار الحق نے اثبات میں سر ہلادیا۔

عمار نے ایک مرتبہ پھر انٹر کام اٹھا کر مہ جبین کو بتایا کہ امیدواروں کو اندر بھیجنا شروع کر دے۔

”جی سر! کہہ کر اس نے رسیور رکھ دیا۔ مہ جبین کی کہنے پر عورتیں فوراً اپنی اپنی جگہ پر بیٹھنے لگیں۔ یقیناً وہ زیادہ دور نہیں گئی تھیں۔ اسوہ چھٹے نمبر پر بیٹھی تھی۔ پانچ لڑکیوں کو جلدی جلدی بھگتا کر عمار اسوہ کے اندر داخل ہونے سے پہلے واش روم میں گھس گیا تھا۔

اسوہ اطمینان سے اپنی باری کا انتظار کرتی رہی۔ اس دن اتفاق سے اس کی چھٹی تھی، گھر میں کوئی ایسا کام نہیں تھا کہ اسے جانے کی جلدی ہوتی۔ یوں بھی چھٹی کا دن گزارنا اسے سب سے مشکل کام لگتا۔ زندگی کی ساری دلچسپیوں سے اس کا جی اچاٹ ہو گیا تھا۔ اپنے سے پہلے بیٹھی ہوئی آخری لڑکی کے اندر جاتے ہی وہ تھوڑی چوکنی ہو گئی۔ اور پھر اس لڑکی کے باہر نکلتے ہی وہ اندر جانے کے لیے اپنی جگہ سے اٹھ گئی۔ کمپنی کے چیرمین کی جگہ انوار الحق کو بیٹھے دیکھ کر اسے تھوڑی سی حیرانی ضرور ہوئی، کیونکہ اس نے اپنا تعارف کمپنی کے ایم ڈی کے طور پر کرایا تھا۔ سر جھٹک کر اس نے بے معنی سوچ پس پشت ڈالی اور۔

”اسلام علیکم! کہہ کر وسیع و عریض میز کے سامنے کھڑی ہو گئی۔

”بیٹھو۔“ انوار الحق نے نرم آواز میں بیٹھنے کا کہا۔

”شکریہ سر!.... کہتے ہوئے وہ بیٹھ گئی۔

”اسوہ اسلم شکور خان!“ اس کی فائل کھول کر سامنے رکھتے ہوئے انوار الحق نے گویا اس سے تصدیق چاہی۔

”اسلم شکور خان آپ کے....“

”والد ہیں سر!“ اسوہ نے اس کے اندازہ لگانے سے پہلے بتا دیا۔

”ویسے، اسلم شکور خان کا نام مجھے کچھ جانا پہچانا لگ رہا ہے۔“ انوار الحق نے سوچنے کی اداکاری کی۔

مگر اس مرتبہ اسوہ کچھ نہیں بول سکی تھی۔ چند سیکنڈ کے انتظار کے بعد وہ خود بولا۔ ”ہاں یاد

آیا اس نام کا ایک بڑا بزنس مین تھا۔ چند ماہ پہلے ہی ان کی وفات کی خبر سنی تھی۔ ویسے بہت اچھا شخص تھا۔“ ایک لمحہ رک کر اس نے اسوہ کی آنکھوں میں جھانکا جہاں ہلکی ہلکی نمی

نمودار ہو گئی تھی۔ وہ اپنی جاری رکھتے ہوئے بولا۔ ”خیر نام کی مماثلت کی وجہ سے مجھے وہ یاد

آ گیا تھا۔ بہر حال آپ بتائیں آپ کے والد محترم کیا کرتے ہیں؟“

”میرے والد صاحب بھی نہیں رہے سر۔“ اپنی آواز میں شامل دکھ وہ نہیں چھپ سکی تھی

۔ ”اور یہ اتفاق ہی سمجھیں کہ میں بھی انھی اسلم شکور صاحب کی بیٹی ہوں جنہیں آپ یاد کر

رہے ہیں۔“

”کیا.... مگر کیسے؟....“ حیرانی کا اظہار کرتے ہوئے وہ بے ساختہ کھڑا ہو گیا۔ ”میرا مطلب ہے میری کمپنی پر اپرٹی کا کام بھی کرتی ہے ابھی پچھلے دنوں پتا چلا کہ اسلم شکور صاحب کی بیٹی اور بیوی اپنی کوٹھی بیچ کر امریکہ سیٹل ہو گئی ہیں۔“

”سر لمبی کہانی ہے۔“ اس نے دکھوں کو کریدنے سے دامن بچانے کی کوشش کی۔ یوں بھی دنیا والے بس لطف اندوز ہونے کے لیے ہی کسی کے دکھ درد سنتے ہیں۔ بہ قول شاعر

....

کچھ میں ہی جانتا ہوں جو مجھ پر گزر گئی
دنیا تو لطف لے گی میرے واقعات سے

اور یہ بات وہ اچھی طرح جانتی تھی اس لیے ہر کسی کے سامنے اپنے مصائب کا تذکرہ کرنا اسے اچھا نہیں لگتا تھا۔

اس کا مطمح نظر جاننے کے باوجود انوار الحق اس کہانی کو نظر انداز نہیں کر سکتا تھا۔ وہ جانتا تھا کہ عمار کارواں رواں گوش بنا اسوہ کی آواز کی جانب متوجہ ہوگا۔ وہ بچے تلے الفاظ میں بولا۔ ”گو آپ کی کہانی کا انٹرویو سے کوئی تعلق نہیں ہے پھر بھی اگر برانہ لگے تو میں سننا چاہوں گا۔“

”سر!.... یہ کہانی ایک ایسے چالاک، مکار، عیار اور دھوکے باز شخص کی کہانی ہے جس نے دوست بن کر دھوکا دیا، اپنا بن کر ابو جان کی پیٹھ میں پھر اگھوٹا، سجن بن کر لوٹا چا پلو سی اور عیاری سے کام لے کر اپنی بے عزتی کا بدلہ چکایا اور ظلم و ستم کی ایک نئی داستان رقم کی۔ اس کہانی کا آغاز تب ہوا جب میں یونیورسٹی میں زیر تعلیم تھی۔ مسٹر طاہر جواد جو ایک کینہ پرور ظالم اور مکار شخص ہے اس کا بیٹا میرے ساتھ زیر تعلیم تھا....“ اسوہ اجمالاً اپنی ساری کہانی دہراتی گئی۔ اس ساری تفصیل میں کہیں بھی عمار کا ذکر موجود نہیں تھا۔

تفصیل سنتے ہی انوار الحق کا دل افسوس سے بھر گیا تھا وہ لڑکی واقعی مظلوم تھی۔ وہ دکھی لہجے میں بولا۔ ”مجھے افسوس ہے بیٹی!.... اب میرے لائق کوئی کام ہو تو بتاؤ؟“

وہ امید بھرے لہجے میں بولی۔ ”سر!.... مجھے اچھی نوکری کی اشد ضرورت ہے، میں جانتی ہوں کہ یہاں کئی امیدوار ایسی موجود ہیں جو مجھ سے بہت زیادہ تجربہ کار اور قابل ہیں، لیکن آپ مجھے ایک موقع دے کر دیکھیں ان شاء اللہ میں آپ کو مایوس نہیں کروں گی۔“

”دیکھو بیٹی!.... میں کمپنی کا ایم ڈی ہوں۔ چیئر مین صاحب کو تھوڑی دیر پہلے ہی کسی ضروری کام سے کرسی سے اٹھنا پڑا اور اس نے انٹرویو کی ذمہ داری میرے حوالے کر دی۔ اب جیسے ہی وہ لوٹتے ہیں میں آپ کی پرزور سفارش کروں گا امید ہے وہ میری بات نہیں ٹالیں گے۔“

”شکریہ سر!... مجھے آپ کے فیصلے کا انتظار رہے گا۔“

”نہیں آپ فی الحال ویٹنگ روم میں بیٹھ کر تھوڑا انتظار کریں، چیئر مین صاحب کے آتے ہی میں آپ کو مطلع کرتا ہوں۔“

”ٹھیک ہے سر! اسوہ نے خوش دلی سے سر ہلایا۔ انوار الحق کی بات نے اس کے دل میں امید پیدا کر دی تھی کہ وہ یہ اچھی پوسٹ ضرور حاصل کر لے گی۔“

”ایک ذاتی سوال پوچھ سکتا ہوں؟“

”پوچھیں سر! اس کی سوالیہ نظریں انوار الحق کے چہرے پر مرکوز ہو گئیں۔“

”آپ نے اب تک شادی کیوں نہیں کی، کیا اس کے پس پردہ پہلی منگنی کے ٹوٹنے کا دکھ ہے یا کوئی اور وجہ ہے؟“

وہ ہلکے سے مسکرائی۔ ”سر! پہلی منگنی کا ٹوٹنا تو خیر میرے لیے خوشی کا باعث بنا تھا البتہ اس کے بعد اس طرف دھیان ہی نہیں دیا۔“

”اگر برا نہ مناؤ تو ایک بہت اچھا رشتہ میری نظر میں ہے۔“

”اس بارے پھر کبھی بات کریں گے سر! اسوہ نے حیا آلود دلچسپی میں کہتے ہوئے سر جھکا لیا۔“

انوار الحق اسے جانے کا کہنے ہی والا تھا کہ اسے عمار کا پیغام موصول ہوا۔ ”یہ آج کل کہاں رہتی ہے۔“

میج پڑھتے ہی وہ اس سے مستفسر ہوا۔ ”تو آج کل کس جگہ رہائش پذیر ہیں آپ؟“ وہ دھیرے سے بولی۔ ”ایک گھر میں کرائے کا کمرہ مل گیا تھا وہیں پر ماں بیٹی نے سر چھپایا ہوا ہے۔“

”اچھا ایک کاغذ پر اپنا پتا اور موبائل فون نمبر لکھ دو۔ اگر چیمبر مین صاحب تھوڑا لیٹ ہو گئے تو آپ گھر چلی جانا میں رابطہ کر لوں گا۔“

”میرا خیال ہے موبائل فون نمبر کافی رہے گا۔“

”نہیں کبھی کبھی ایڈریس کی بھی ضرورت پڑ ہی جاتی ہے۔“ اس نے ایک سفید کاغذ اسوہ کی جانب بڑھایا جس پر وہ اپنا فون نمبر اور پتا لکھنے لگی۔

اس کے ہاتھ سے وہ کاغذ لے کر انوار الحق نے سرسری نظر دوڑائی اور کہا۔ ”ٹھیک ہے

آپ تھوڑی دیر انتظار کریں اگر چیمبر مین صاحب آگئے تو میں ابھی اس سے بات کر کے

آپ کو آگاہ کر دیتا ہوں ورنہ آپ کو بذریعہ چٹھی یا کال اطلاع کر دی جائے گی۔“

”شکریہ سر!“ وہ اپنی فائل اٹھا کر دفتر سے باہر نکل آئی۔

اس کے دفتر سے نکلنے ہی عمار واش روم سے باہر نکل آیا۔ انوار الحق کرسی سے اٹھ کھڑا ہوا۔ اسی وقت اگلی امید وار دروازہ کھول کر اندر داخل ہوئی۔

”مس!.... پلیز ہمیں پانچ منٹ دیں گی۔“ عمار نے نرم لہجے میں کہا۔ اور وہ ”جی سر! کہہ کر واپس مڑ گئی۔

”اچھا اب میں جا رہا ہوں آپ نے ٹھیک ایک گھنٹا بعد اسے یہ کہہ کر رخصت کر دینا ہے کہ چیئر مین صاحب سے آپ کی بات ہو گئی ہے اور وہ اسے مل کر ہی اپنا فیصلہ سنائیں گے۔“ انوار الحق ہنسا۔ ”تو چیئر مین صاحب اسے ملیں گے کب؟“

”ملنے ہی تو جا رہا ہوں۔“ عمار نے جوابی مسکراہٹ اچھالی۔ ”اب یہ اس کی اپنی مرضی ہے کہ وہ کمپنی کی مالکن بننا چاہتی ہے یا معمولی ورکر۔“

”ویسے اس کی پوری کہانی میں آپ کا کوئی ذکر نہیں آیا۔“

”ہاں میں اس کے لیے کبھی بھی اہم نہیں رہا۔“ عمار ادا اس ہو گیا تھا۔

”پھر کس امید کے سہارے جا رہے ہیں۔“

”جب اس سے آخری ملاقات ہوئی تھی اس وقت وہ ایک امیر زادی تھی اور اس کا مزاج آسمان کو چھو رہا تھا۔ آج وہ ایک لٹی پٹی اور مفلس لڑکی ہے، شاید کوئی بات بن جائے۔“

”اور اگر آج بھی وہ اسی روپ میں سامنے آئی پھر؟“

”پھر اسے یو اے کمپنی میں مطلوبہ جاب مل جائے گی۔“ عمار نے دکھی لہجے میں کہا۔
 ”اچھا انٹرویو کا کیا کرنا ہے؟“ انوار الحق نے موضوع تبدیل کیا۔

”آپ جاری رکھیں میں بعد میں آپ کی سفارشات دیکھ کر فیصلہ کر دوں گا۔“

اور انوار الحق کے اثبات میں سر ہلانے پر وہ باہر کی جانب چل پڑا۔ اسوہ کو اس نے کھڑکی کے شیشے سے انتظار گاہ میں گھستے دیکھ لیا تھا۔ مہ جبین نے اسے حیرانی سے باہر جاتے ہوئے دیکھا مگر وہ پوچھنے کی ہمت نہیں کر سکی تھی۔ کار میں بیٹھ کر وہ گھر پہنچا۔ اپنے کمرے کی طرف جاتے ہوئے اسے ملازما چاے کے برتنوں کے ساتھ اپنے والدین کے کمرے سے منگتی دکھائی دی۔ ملازمہ سے کوئی بات کیے بغیر وہ اپنے کمرے میں داخل ہوا اور اگلے پانچ منٹ میں وہ اپنی پرانی جینز اور قمیص پہن کر اسوہ سے ملنے کے لیے تیار ہو گیا تھا۔ یہ وہی لباس تھا جو اس نے اس دن پہنا ہوا تھا جب اسوہ نے اسے پولیس والوں کے ہاتھوں زد و کوب کرایا تھا۔ اس قمیص کے گریبان سے پکڑ کر اسوہ نے اس زور سے کھینچا تھا کہ اس کے دو تین بٹن ٹوٹ گئے تھے۔ اور پھر اس جینز کی پتلون اور سفید رنگ کی قمیص کو اس نے ہمیشہ سنبھال کر رکھا تھا۔ شاید اس لیے کہ آج بھی اس قمیص کے گریبان پر اسے اسوہ کے ہاتھ کا لمس محسوس ہوتا تھا یا اس لیے کہ اسی لباس میں اس نے اپنا مستقبل بنانے کا فیصلہ کیا تھا اور اللہ پاک نے اسے کامیابی سے ہم کنار کیا تھا یا پھر اس لباس کو دیکھ کر اسے

اپنا ماضی یاد آجاتا اور دولت ملنے کے بعد دل میں پیدا ہونے والے غرور و تکبر سے وہ محفوظ ہو جاتا تھا۔ کچھ بھی تھا آج وہ لباس اسے حلیہ تبدیل کرنے میں مددگار ثابت ہوا تھا۔ اپنی کار اس نے گیراج سے باہر ہی کھڑی کی تھی۔ کار میں بیٹھ کر اس نے گھڑی پر نگاہ دوڑائی پون گھنٹا گزر چکا تھا۔ اگلے پندرہ منٹ میں انوار الحق نے اسوہ کو جانے کا کہہ دینا تھا۔ اسوہ نے اپنا جو پتا ان کے حوالے کیا تھا اسے وہاں تک پہنچتے آدھا گھنٹا لگ جانا تھا۔ اور اس کے دفتر سے اسوہ کے گھر تک بھی قریباً اتنا ہی وقت لگتا تھا۔ اس لحاظ سے اس کے پاس پندرہ بیس منٹ تیاری کے موجود ہوتے۔

تیز رفتاری سے کار چلاتے ہوئے وہ پچیس منٹ میں اس سٹاپ پر پہنچ گیا تھا جہاں وہ اس گلی میں داخل ہو سکتا تھا جو اسوہ کے گھر کی طرف جاتی تھی۔ کار ایک مناسب جگہ پارک کر کے وہ دشمن جاں کی گلی میں گھس گیا۔ ایک ریڑھی والے سے اس نے تھوڑے سے پھل لے کر بھی اپنے ہاتھ میں پکڑ لیے تھے کیونکہ ایسے وقت میں گھروں کو پلٹنے والے مزدور طبقہ افراد کے ہاتھوں اس نے اکثر پھل یا سبزی وغیرہ کے تھیلے پکڑے ہوئے دیکھے تھے۔

انٹرویو کی امید وار آہستہ آہستہ ختم ہوتی جا رہی تھیں۔ عورتوں کے بعد مرد حضرات کا نمبر آنا تھا۔ وہ انتظار گاہ میں بیٹھی ارد گرد موجود لڑکیوں کی بات چیت سنتی رہی۔ ایم ڈی کی تسلی

آميز گفتگو کے بعد اسے اميد ہو چلی تھی کہ اسے وہ جاب مل جائے گی۔ اس نے دیوار پر ٹنگی کھڑی پر نگاہ دوڑانی چار بجنے والے تھے۔ مزید ادھ گھنٹے کے انتظار کے بعد اسے کمپنی کے چیرمین کی پرسنل سیکرٹری انتظار گاہ میں داخل ہوتی نظر آئی۔ وہ سیدھا اسی کی طرف بڑھی۔

”میڈم!.... آئیں میرے ساتھ۔“ اس کے قریب آکر وہ مؤدبانہ انداز میں بولی۔

اس کے لہجے میں موجود ادب اور آنکھوں میں ہویدا عجیب قسم کے تاثرات نے اسوہ کو حیرت زدہ کر دیا تھا۔ یوں لگ رہا تھا جیسے وہ اسے پہلے سے جانتی ہو۔ مگر اس کے اپنے دماغ میں شناسائی کی ہلکی سی رمق بھی موجود نہیں تھی۔ اسے ساتھ لے کر وہ اپنی میز کے پاس پہنچی۔

”بیٹھیں۔“ اپنی کرسی پر بیٹھتے ہوئے اس نے اسے بیٹھنے کا اشارہ کیا۔ اور وہ ”شکریہ۔“ کہتے ہوئے بیٹھ گئی۔

انٹرکام کارسیور اٹھا کر اس نے پوچھا۔ ”چائے یا کافی....؟“

”نہیں شکریہ۔“ اسوہ نے نفی میں سر ہلایا۔

”میرا خیال ہے آپ تکلف برت رہی ہیں۔“ اس نے اپنا سیت بھرے لہجے میں کہا۔

”نہیں ایسی کوئی بات نہیں۔“ اسوہ نے جلدی سے تردید کی۔

”تو پھر بتائیں نا۔“ وہ مصر ہوئی۔

اسوہ بادل نخواستہ بولی۔ ”اچھا کافی منگوائیں۔“ اس کی سمجھ میں نہیں آ رہا تھا کہ وہ کیوں اس سے یوں پیش آرہی ہے جیسے اسوہ کوئی اہم ہستی ہو۔

”ٹھیک ہے کہہ کر اس نے انٹرکام پر کافی کا بتایا اور رسیور رکھ کر اسوہ کی جانب متوجہ ہوئی۔“

”میرا نام مہ جبین ہے۔“

”اور میں اسوہ۔“

”آپ کی سی سی وی دیکھی ہے میں نے۔“

”چیرمین صاحب کب تک لوٹیں گے؟“

”انوار صاحب کی ان سے بات ہوگئی ہے وہ بتا رہے تھے کہ آج شاید چیرمین صاحب نہ آسکیں البتہ آپ کے لیے انھوں نے یہ پیغام دیا ہے کہ چیرمین صاحب بہ ذات خود آپ سے ملاقات کر کے فیصلہ دیں گے۔“

www.urdu novels mania .com

”کب؟“ وہ بے تابی سے مستفسر ہوئی۔

”جلد ہی آپ کو اطلاع دے دوں گی۔ آپ ذرا اپنا موبائل فون نمبر دہرائنا۔“ مہ جبین نے اپنا موبائل فون نکال کر پوچھا۔

”انوار صاحب کو دے تو دیا تھا۔“ کہتے ہوئے اس نے اپنا موبائل فون نمبر مہ جبین کے سامنے دہرایا۔

مہ جبین نے اس کا موبائل فون نمبر محفوظ کر کے اسے تصدیق مس کال دی اور کہا۔ ”یہ میرا نمبر ہے نوٹ کر لیں۔ اگر کچھ پوچھنا ہو تو بلا تکلف کال کر لینا۔“
 ”شکریہ۔“ کہہ کر اسوہ اس کا نمبر محفوظ کرنے لگی۔

”ویسے براہ مناد تو ایک بات کہوں۔“ مہ جبین نے اپنا موبائل فون سامنے پڑی میز پر رکھتے ہوئے پوچھنے لگی۔
 ”جی پلیز!“

”آپ بہت خوب صورت ہیں، بہت ہی زیادہ دلکش اور جاذب نظر۔“ مہ جبین کے لہجے میں عجیب سی حسرت ٹپک رہی تھی۔

اسوہ کے چہرے پر حیرانی بھری مسکراہٹ نمودار ہوئی۔ ”اچھا.... ویسے آپ بھی کچھ کم خوب صورت تو نہیں ہیں۔“

”حسن نظر ہے آپ کا۔“ مہ جبین نے انکساری سے کہا۔ اسی وقت آفس بوائے نے ان کے سامنے کافی کے دو گلا کر رکھ دیے۔

”آج پرسنل سیکرٹری کے لیے بھی انٹرویو لیا گیا۔ آپ نوکری چھوڑ رہی ہیں یا کوئی ترقی وغیرہ کا چکر ہے۔“ اسوہ نے صفائی سے موضوع تبدیل کیا۔ اب وہ مہ جبین کو کیا بتاتی کہ

جس کے منہ سے وہ اپنے حسن کی تعریف سننے کی خواہاں ہے وہ جانے کب سے اس کی نظروں سے اوجھل ہے اور نامعلوم کس حال میں ہے۔

”نوکری چھوڑ رہی ہوں۔“

اسوہ نے پوچھا۔ ”کیوں....؟ میری معلومات کے مطابق تو یواے کمپنی ایک بہترین کمپنی ہے۔“

”جتنا آپ نے سنا ہے اس سے کچھ زیادہ ہی اچھی ہے یہ کمپنی اور میں کسی تکلیف کی وجہ سے استعفیٰ نہیں دے رہی بلکہ میری شادی ہونے والی ہے اور میرے شوہر کو میرا جاب کرنا پسند نہیں ہے۔“

”ہونہہ!....“ اسوہ نے ایک ٹھنڈا سانس بھرتے ہوئے سوچا۔ ”جانے میرا عمار کب آکر مجھے نوکریوں کے اس جہنم سے چھٹکارا دے گا۔“ یقیناً کسی بھی شریف عورت کے لیے پرانے مردوں کی ماتحتی میں کام کرنا ایک تکلیف دہ عمل ہوتا ہے۔ اس نازک صنف کی تخلیق اللہ پاک نے گھر کی ذمہ داریاں سنبھالنے کے لیے کی ہے۔ اور یہ گھر کی زینت بن کر ہی خوب صورت اور بھلی لگتی ہے۔

کافی کا خالی کپ میز پر رکھ کر وہ مہ جبین سے جانے کی اجازت مانگنے لگی۔ ”شکریہ، کافی بہت اچھی بنی تھی۔ اور میرا خیال ہے مجھے اب جانا چاہیے۔“

”ہاں ضرور۔“ مہ جبین نے اٹھ کر اس سے الوداعی مصافحہ کیا اور وہ وہاں سے باہر نکل آئی۔ بس سٹاپ نزدیک ہی تھا۔ بس سٹاپ پر پہنچتے ہی اسے اپنے روٹ کی بس مل گئی۔ اپنی سیٹ پر بیٹھ کر وہ کھڑکی سے باہر دیکھنے لگی۔ تیزی سے گزرتے ہوئے مناظر پر اس کی نظریں توجہی ہوتی تھیں مگر دماغی طور وہ کہیں اور پہنچی ہوئی تھی۔ یو اے کمپنی کے ایم ڈی کا رویہ اسے بہت اچھا لگا تھا۔ اب اسے چیمبر مین سے ملاقات کا انتظار تھا جانے اسوہ سے مل کر وہ کیا فیصلہ کرتا تھا۔ ایم ڈی کے حوصلہ افزا رویے کو دیکھ کر تو اسے امید ہو چلی تھی کہ اسے سیلنگ ڈائریکٹر کی پوسٹ مل جائے گی۔

بس کنڈیکٹر کی زبان سے اپنے سٹاپ کا نام سن کر وہ خیالوں کی دنیا سے باہر آئی اور گود میں رکھا شولڈر بیگ اٹھا کر بس سے باہر نکلنے کے لیے اٹھ کھڑی ہوئی۔ اس سٹاپ پر سات آٹھ افراد نیچے اترے تھے مگر اپنے محلے کی طرف جانے والی وہ اکیلی تھی۔ سڑک عبور کر کے وہ دوسری سمت پہنچی اور گھر کی جانب چل پڑی۔ گلی تقریباً خالی پڑی تھی، بس ایک جوان اس سے پندرہ بیس گز آگے سست روی سے چل رہا تھا۔ عمومی طور پر اس کی عادت تھی کہ وہ دائیں بائیں گزرنے والوں کو دیکھے بغیر سر جھکائے چلتی رہتی۔ لیکن اس وقت اسے آگے چلنے والے جوان کی چال میں شناسائی کی جھلک نظر آئی۔ اس کی قامت بالوں کا رنگ، لباس اور چلنے کا انداز بالکل عمار کے جیسا تھا۔ سر جھٹک کر وہ اپنی خوش

فہمی پر مسکرائی اور اس سے نظر ہٹا کر نیچے دیکھنے لگی۔ مگر اگلے ہی لمحے پاگل دل نے اسے پھر نظریں اٹھانے پر مجبور کر دیا تھا۔ وہ دوبارہ اس شخص کی پشت کو گھورنے لگی۔

عمار کافی دیر اس گلی میں گھومتا رہا۔ گلی کے اس سرے سے لے کر جہاں سے اسوہ نے داخل ہونا تھا وہ اس کے گھر تک جاتا اور پھر واپس گلی کے اسی سرے کی طرف مڑ جاتا۔ اسے یہ معلوم نہیں تھا کہ وہ بس پر آنے کی یا رکشا ٹیکسی وغیرہ کروا کر۔ اسی وجہ سے وہ بس سٹاپ پر یا گلی کے سرے پر کھڑے ہو کر اس کا انتظار نہیں کر سکتا تھا۔ اس گلی میں لوگوں کی آمد و رفت نہ ہونے کے برابر تھی اس وجہ سے کسی نے اس کی مسلسل مڑ گشت پر دھیان نہیں دیا تھا۔ اور پھر جانے وہ کون سا چکر تھا جب گلی کے سرے کے قریب پہنچتے ہوئے اس کی نظر اسوہ پر پڑی جو دائیں بائیں دیکھتے سڑک پار کر رہی تھی۔ ایک مرتبہ تو اس کا دل اچھل کر حلق میں آ گیا تھا۔ وہ جلدی سے پیچھے مڑا اور سست روی سے چلنے لگا۔ اس کا دل اس زور سے دھڑک رہا تھا گویا سینے کا پنجرہ توڑ کر باہر آگرے گا۔ اتنے سالوں بعد اس کا سامنا جانِ حیات سے ہونے والا تھا۔ اگلے چند منٹ میں اس کی زندگی کا سب سے بڑا فیصلہ ہونے والا تھا۔ جانے اب اسوہ کی زندگی میں اس کا کیا مقام تھا۔ اس نے اپنا

نفرت بھرا رویہ ترک کرنے پر آمادہ ہونا تھا یا نہیں اس بارے بس چند لمحوں ہی میں معلوم ہو جانا تھا۔ وہ اپنی سوچوں میں ان الفاظ کو ترتیب دینے لگا جو اس نے اسوہ کو کہنے تھے۔

اچانک اسے خیال آیا کہ اسوہ تو اس کے عقب میں آرہی تھی تو وہ اس کا چہرہ کیسے دیکھ پاتی۔ پیچھے مڑ کر دیکھنے کی جرات بھی اسے نہیں ہو رہی تھی۔ ایک دم اسے ایک ترکیب سوجھی اور ایک مصنوعی ٹھوکر کھا کر اس نے اپنے ہاتھ میں پکڑا پھلوں کا تھیلا چھوڑ دیا۔ تھیلے میں بھرے درجن بھر کیلے اور کلو سیب گلی میں بکھر گئے تھے۔ وہ پھل سمیٹنے کے بہانے جلدی سے نیچے بیٹھ گیا۔ اسے یقین تھا اس لمحے اسوہ اس کی جانب متوجہ ہو گئی ہوگی۔ بکھرے ہوئے پھل اٹھاتے ہوئے اس نے پیچھے مڑ کر دیکھا وہ قریب آگئی تھی اور اس کے گمان کے مطابق اسی کی جانب متوجہ تھی۔ دونوں کی نظریں ملیں۔ اس نے اسوہ کو ٹھٹک کر رکتے دیکھا۔ اس کی موٹی آنکھیں حیرت کی شدت سے پھیلتی چلی گئیں۔ عمار بھی بے ساختہ اپنی جگہ پر کھڑا ہو گیا تھا اور پھر حیران ہونے کی باری اس کی آئی۔ اسے پہچاننے کا یقین کرتے ہی اسوہ کے منہ سے سرسراتی ہوئی آواز بلند ہوئی۔

”تت.... تم.... عمار....“ وہ تیر کی طرح اس کے قریب پہنچی۔ ”کہاں تھے تم.... ظالم، وحشی، درندے....“ اس نے عمار کا گریبان تھا منے میں ایک لمحہ بھی نہیں لگایا تھا۔ عمار تو گویا سن ہو گیا تھا۔ اسے اسوہ سے اس رد عمل کی توقع ہرگز نہیں تھی۔

”میں کیا پوچھ رہی ہوں۔“ غصہ، حیرانی، محبت، بے بسی اور جانے کون کون سی کیفیت اسوہ کی آواز میں بھری تھی۔ ”کہاں تھے تم.... کیوں مجھے چھوڑ کر چلے گئے تھے، کیا یہی تمہاری محبت تھی۔ جھوٹے، دغا باز، بے وفا، فریبی۔ اتنے بڑے بڑے دعوے کرتے تھے اور میری ذرا سی زیادتی برداشت نہ کر سکے۔ تمہیں گریبان سے پکڑا تھا نا؟.... لو میرے گریبان سے پکڑ لو۔“

عمار کا ہاتھ پکڑ کر اس نے اپنے گریبان پر رکھ دیا۔ ”تھپڑ مارا تھا نا؟.... لو مجھے تھپڑ مار لو۔“ وہ اس کا دوسرا ہاتھ پکڑ کر اپنے چہرے پر تھپڑ کے انداز میں مارنے لگی۔

”گالیاں بکی تھیں، برا بھلا کہا تھا.... تم بھی کہہ لیتے، مگر اتنا سخت انتقام نہ لیتے۔ ظالم تمہیں ذرا بھی ترس نہ آیا اپنی اسوہ پر اتنا بھی نہ سوچا کہ وہ تمہارے بغیر زندہ درگور ہو جائے گی۔ کیسے جیے گی ہاں بتاؤ نا، بولتے کیوں نہیں گونگے ہو تم۔“ وہ چیخ پڑی تھی۔ عمار ہکا بکا کھڑا تھا اس کی گویائی تو گویا سچ میں کہیں چلی گئی تھی۔ اسوہ جو کچھ کہہ رہی تھی اس پر یقین کرتے ہوئے بھی یقین نہیں آ رہا تھا۔ ایسا تو اس نے خواب میں بھی نہیں سوچا تھا۔

”اسوہ!.... مم.... میں.... میں....“ وہ گر بڑا کر رہ گیا تھا۔

”ہاں کیا تم بولو....“ اسوہ کی ہچکیاں بندھ گئی تھیں۔ ”بکونا....؟ کیا تم.... دیکھ رہے ہو میری حالت، اس کے ذمہ دار تم ہو فقط تم۔ ایسا سلوک کیا جاتا ہے اپنے پیاروں سے۔ جھوٹے

ہو تم، تمہاری محبت بھی فریب تھی۔ اور میں صحیح کرتی تھی جو تمہیں دھتکارتی تھی۔ تم تھے ہی اس قابل۔ ہاں ہاں مجھے نفرت ہے تم سے بہت زیادہ نفرت۔ میرا دل چاہتا ہے تمہیں جان سے مار دوں، جان سے۔ ”اس کے سینے پر دو ہتھ مارتے ہوئے وہ سسکی اور پھر بے اختیار اپنا سر عمار کے سینے پر رکھ دیا۔ اس وقت عمار کو محسوس ہوا جیسے ہفت اقلیم اس کی جھولی میں آگرے ہوں۔

”اسوہ!....“ اس کے منہ سے کراہتی ہوئی آواز برآمد ہوئی۔ ”مجھے معاف کر دو، میں تمہارا مجرم ہوں۔“

ایک دم اسوہ نے ٹپ کر اس کی چھاتی سے سر اٹھایا اور پوچھا۔ ”شادی کر لی ہے تم نے؟“

جواباً اس نے نفی میں سر ہلایا اور اسوہ کے چہرے پر چھائی ساری کیفیتوں نے جیسے خوشی کا روپ دھار لیا تھا۔

”میرے ہاتھوں قتل ہونے سے بچ گئے ہو؟“ مسرور لہجے میں کہتے ہوئے اس نے دوبارہ اپنا سر اس کی چھاتی پر رکھ دیا۔ عمار کا جی چاہا وقت تھم جائے اور وہ لمحہ کبھی نہ بیتے۔ لیکن اسی لمحے اسے دور گلی کی نکرے سے دو آدمی آتے دکھائی دیے۔

وہ منمنایا۔ ”اسوہ!.... ہم گلی میں کھڑے ہیں۔“

”آہاں چلو! وہ جیسے خواب سے بیدار ہوئی، اس کے یلح چہرے پر ایک دم جیا آلود تبسم نمودار ہو گیا تھا۔

”پھل اٹھا لوں؟“ عمار نے جھجکتے ہوئے پوچھا۔

”چھوڑو۔“ اسوہ اس کے بازو سے پکڑ کر ساتھ لگ گئی گویا وہ کہیں بھاگا ہی تو جا رہا تھا۔

عمار دھیرے سے ہنسا۔ ”میں تمہاری طرح امیر زادہ نہیں ہوں، غریب سا آدمی ہوں

۔“ یہ کہہ کر اس نے جھک کر پھل والا تھیلا اٹھالیا جو اوپر سے ذرا سا پھٹ بھی گیا تھا۔

”مبارک ہو، میں اب تم سے بھی غریب ہو گئی ہوں۔“ اسوہ نے اس تک اپنی مفلسی کی خبر

پہنچانے میں دیر نہیں کی تھی۔

”اچھا مذاق ہے۔“ عمار نے اس کی جھیل سے آنکھوں میں جھانکا جہاں چاہت کا سمندر

موج زن تھا۔

UrduNovelsMania
www.urduNovelsMania.com

پشیمان

قسط نمبر 21

ریاض عاقب کوہلر

”چلو میرے ساتھ، ابھی پتا چل جائے گا۔ اسے ساتھ لیے اسوہ اپنے گھر کی جانب بڑھ گئی۔ وہ بھی سحر زدہ سا اس کے ساتھ چل پڑا تھا۔ اسوہ کا پر جوش رد عمل ابھی تک اسے حیران کیے ہوئے تھا۔ اس کی سمجھ میں نہیں آ رہا تھا کہ یہ کون سی اسوہ تھی۔ اس کے تو خوابوں میں بھی اسوہ پر غرور اور نخوت بھرے انداز میں آتی تھی حقیقی زندگی میں اسوہ سے اس بلا کی چاہت کا اظہار تو اس کے خواب و خیال میں بھی نہیں تھا۔ اتنے محبت بھرے گلے شکوے، ایسا بے ساختہ انداز جیسے ہزاروں وعدوں اور قسموں کے بعد وہ اس سے ہنچھڑا ہو۔ اسوہ کے گھر کا دروازہ قریب تھا۔ وہ جونہی اسے لے کر اندر داخل ہوئی عمار نے مصنوعی حیرانی سے پوچھا۔

”یہ.... یہ تمہارا گھر ہے؟“

”نہیں....“ وہ نفی میں سر ہلاتے ہوئے مسکرائی۔ ”میں یہاں کرائے دار ہوں۔ تم شاید ڈر گئے ہو۔ خوش ہو جاؤ کہ ایسی کوئی بات نہیں، میری بھی شادی نہیں ہوئی۔“

اسوہ کے بے ساختہ اظہار محبت کے بعد یہ بات اتنی اہمیت تو نہیں رکھتی تھی مگر اس کے باوجود اس کا دل خوش گوار انداز میں دھڑکنے لگا تھا۔

گھر میں داخل ہو کر وہ عمار کو ساتھ لیے سیڑھیوں کی طرف بڑھ گئی۔ دوسرے پورشن کی سیڑھیاں صحن ہی میں بنی ہوئی تھیں۔ عمار اس کے ساتھ سیڑھیاں چڑھنے لگا۔ اسوہ کی ماں

چند منٹ پہلے ہی اپنے کمرے میں آئی تھی۔ اپنی بیٹی کے ساتھ بھولی سی صورت کے جوان کو دیکھتے ہی وہ حیران رہ گئی تھی۔

”امی جان!.... یہ عمار ہے۔ اگر آپ کی اجازت ہو تو ہم چند منٹ بیٹھ کر ضروری باتیں کر لیں۔“

”عمار!....“ نسرین بیگم کے ہونٹوں سے بہ مشکل نکلا۔

”اسلام علیکم پھوپھو جان!“ عمار نے آگے بڑھ کر اپنا سر نیچے جھکا دیا۔

”وعلیکم اسلام بیٹا!“ اس کے سر پر ہاتھ رکھنے کے بجائے نسرین نے ہاتھوں کے پیالے میں اس کا چہرہ بھرتے ہوئے اس کی پیشانی چوم لی۔ عمار کو اس پذیرائی کی توقع ہرگز نہیں تھی۔ اسوہ کی ماں کا انداز اس بات کی چغلی کھا رہا تھا کہ وہ عمار سے اچھی طرح واقف ہے۔

”بیٹا!.... اتنی دیر تو نہیں کرتے۔“ نسرین نے یوں بھرائی ہوئی آواز میں کہا کہ عمار کو ندامت کے احساس نے گھیر لیا تھا۔

”پھوپھو جان!.... میں شرمندہ ہوں۔“ عمار کی آنکھوں میں ایک دم نئی نمودار ہو گئی تھی۔

”اچھا ٹھیک ہے بیٹا!.... آپ لوگ باتیں کرو میں ذرا نیچے سے ہو آؤں۔“ وہ محبت پاش نظریں اپنی بیٹی کے چہرے پر ڈال کر کمرے سے باہر نکل گئی۔

”بیٹھو“ اسوہ نے اپنی چارپائی کی طرف اشارہ کیا۔

عمار سحر زدہ ہو کر اس کی چارپائی پر بیٹھا اور پھر گہرا سانس لیتے ہوئے اس نے اسوہ کی خوشبو کو اپنے اندر کھینچا۔ پورا کمرہ ہی معطر معطر لگ رہا تھا۔

اسوہ نے بھی بے جھجک اس کے ساتھ بیٹھ کر اس کا ہاتھ پکڑ لیا۔ ”خفا ہو مجھ سے؟“ اس نے دھیرے سے پوچھا۔ اور عمار کے ہونٹوں پر مسکراہٹ دوڑ گئی۔

”کاش ہو سکتا۔“

”جھوٹے، فراڈی، دھوکے باز۔“ اسوہ کے ہونٹوں پر مسکراہٹ تھی مگر آنکھیں نمی سے بھر گئی تھیں۔ ”اسی وجہ سے چھوڑ کر بھاگ گئے تھے۔ اور کیا بکواس کر کے گئے تھے کہ تنہا گئے ہو اور محبت نہیں ہوتی۔“ اسوہ نے اس کی یونیورسٹی میں آخری دن سنائی گئی نظم کو یاد کیا۔

”تو کیا نہیں تھکنا چاہیے تھا؟“ عمار کے لہجے میں ہلکی سی شرارت تھی۔

اسوہ نے اس کے قریب کھسکتے ہوئے اپنا سر اس کے شانے سے لگا دیا۔ ”نہیں، اتنی جلدی تو بالکل بھی نہیں۔ کم از کم ایک بار صفائی کا موقع تو دینا چاہیے تھا۔“

عمار کا لرزتا ہوا ہاتھ اسوہ کی گھنی زلفوں کی طرف بڑھا اور اگلے ہی لمحے اس نے اپنی انگلیاں اسوہ کے ریشمی بالوں میں گھسا دیں۔ ”ہزار مواقع دیتا میں عمار کی جان!..... لیکن ڈر گیا تھا۔ میں تمہیں مزید خفا کرنے کی ہمت اپنے اندر مفقود پاتا تھا۔ میں تو اس لیے یونیورسٹی چھوڑ

کر بھاگ آیا تھا کہ بہت سی دولت کماؤں، اپنا نام بناؤں اور پھر اتنی بلندی پر پہنچ جاؤں کہ جب تمہارے والد کے سامنے اپنی جھولی پھیلاؤں تو وہ سخاوت کا مظاہرہ کرتے ہوئے اس جھولی میں اپنی سب سے قیمتی چیز ڈال دیں۔“

”تو دولت کمانے کے لیے مزید کتنا وقت چاہیے، ابوجان تو رہے نہیں اب کیا میرے مرنے کے بعد آنا تھا۔“

”اچھا ایسی بکواس نہ کیا کرو سمجھیں اور مجھے بتاؤ کہ تم اس حال تک کیسے پہنچیں؟“

عمار کا سوال سنتے ہی اس کی سسکیاں بلند ہوئیں اور آنسوؤں کی رفتار میں تیزی آ گئی۔ اس کا دل بھر آیا تھا۔ ایک دم خود پر گزرے سارے مظالم اس کے دماغ میں چلنے لگے۔ اس کی سمجھ میں نہیں آ رہا تھا کہ کیا کیا بتائے۔ اس کا پیارا والد کسی کے مظالم کی وجہ سے اس کا ساتھ چھوڑ گیا تھا۔ ان کی دھن دولت جائیداد سب چھین لی گئی تھی، اسے بچ سڑک پر زدو کوب کیا گیا، اباش مردوں نے واہیات انداز میں اس کی عزت خراب کرنے کی کوشش کی تھی، ٹکے ٹکے کے مرد جنھیں وہ ملازم رکھنا گوارا نہ کرتی ان کے سامنے ملازم بن کر جی حضوری کرتی رہی تھی، اس کے کردار پر اننگلی اٹھائی گئی تھی اسے استہزاء کا نشانہ بنایا گیا تھا۔ پتا نہیں کیا کیا ہوا تھا۔ عمار کے پوچھنے پر اسے اس بچے کی طرح ساری باتیں یاد آ گئیں جو پرانے بچوں سے لڑتے ہوئے تو مار کھانے کے باوجود میدان میں ڈٹا رہتا ہے لیکن جو نھی

ماں کے سامنے پہنچتا ہے ایک دم اس کی چوٹوں میں درد کا احساس بھی پیدا ہو جاتا ہے اور اسے دوسروں کی ساری زیادتیاں بھی یاد آ جاتی ہیں۔ اس وقت وہ گن گن کر بتاتا ہے، امی مجھے انھوں نے تھپڑ بھی مارے، لاتیں بھی ماریں، گریبان سے بھی پکڑا، گالیاں بھی بلکیں اور میں رو رو کر تمھیں آوازیں دیتا رہا۔ اسوہ کی بھی یہی حالت تھی، ایک چاہنے والا مرد ہی تو عورت کا اصل محافظ ہوتا ہے۔ گندے اور اوباش مردوں کی نظروں سے بھی اسے وہی بچاتا ہے اور دنیا کا ہر سردو گرم اس حفاظت کی دیوار سے ٹکرا کر ہی عورت ذات تک پہنچ پاتا ہے۔

”پتا ہے تمھارے رونے سے مجھے کتنی اذیت اور دکھ ہو رہا ہے؟“ عمار نے اپنے ہاتھوں سے اس کے آنسو پونچھتے ہوئے چاہت بھرے لہجے میں پوچھا۔

اسوہ کی سسکیوں کی رفتار میں کمی آئی۔ اور عمار نے ایک بار پھر چاہت بھرے لہجے میں پوچھا۔

”اچھا اب بتاؤ کیا ہوا ہے، کیوں اتنا رونا آ رہا ہے؟“

”کچھ نہیں، بس پایا یاد آ گئے تھے۔“ اسوہ کو اس کے علاوہ کچھ نہیں سوچا تھا۔

”مجھے ان کے بارے چند ماہ پہلے ہی معلوم ہوا۔ بہت افسوس ہوا ان کے انتقال کا سن کر۔ لیکن جانا تو ہر کسی ہوتا ہے نا۔“

”تو پھر تم تعزیت کے لیے کیوں نہیں آئے؟“

”کیا تو تھا، مگر وہاں جا کر پتا چلا کہ تم وہ کوٹھی فروخت کر کے امریکہ چلی گئی ہو۔“

”جھوٹ بولا تھا اس کمینے نے میری توساری جانیدادو وغیرہ دھوکے سے ہتھیالی گئی اور یہی

دکھ ابوجان کی بے وقت موت کا بھی سبب بنا۔“ اسوہ کے آنسو ایک مرتبہ پھر اس کے

خوب صورت گالوں پر لڑھکتے ہوئے عمار کی انگلیوں کو لذت کشید کرنے کی دعوت دینے

لگے۔

”روتی کیوں ہو پگلی!.... میں آگیا ہوں نا، اب کا ہے کارونا اپنے سارے دکھ، سارے درد،

ساری اذیتیں میری جھولی میں ڈال دو۔ اور فخر مت کرو جس نے دکھ دیا ہے اس سے پورا

پورا بدلہ لوں گا، جس نے ستایا ہے اسے جواب دینا پڑے گا، جس نے تنگ کیا ہے اسے

سختی کا سامنا کرنا پڑے گا۔ جس نے کچھ چھینا ہے اسے واپس کرنا پڑے گا۔“

”وہ بہت طاقتور ہیں عمار!.... ہم جیسے غریب ان کا کچھ نہیں بگاڑ سکتے۔“

”واہ میں بھلا غریب کیسے ہو گیا۔“ اپنے ہاتھوں کے پیالے میں اس کا ملح چہرہ بھر کر وہ

وارفتگی سے بولا۔ ”اتنا قیمتی خزانہ تو سکندر اعظم اور چنگیز خان بلکہ قارون کو بھی میسر نہیں تھا

۔“

اس کی بات سنتے ہی اسوہ کے دکھی چہرے پر مسرت بھرے آثار نمودار ہوئے۔ وہ جیآلود لہجے میں مستفسر ہوئی۔ ”اب بھی مجھے اتنا ہی چاہتے ہو؟“

”نہیں....“ عمار نے نفی میں سر ہلایا۔ ”پہلے سے کئی گنا بڑھ کر۔ میں تمہیں بتا نہیں سکتا کہ کس طرح ہجر کی طویل راتیں کاٹی ہیں اور کیسے فرقت کے لمبے دن بتائے ہیں۔ لمحے سال بن گئے تھے اور گھڑیوں نے صدیوں کا روپ دھار لیا تھا۔ کوئی دلچسپی، کوئی خوشی، کوئی آرام، سکون نہیں دیتا تھا۔ اسوہ تمہی تو میرا سب کچھ تھیں تم بن کچھ کیسے اچھا لگتا۔ بس یہ اللہ پاک کا شکر ہے کہ جدائی کے جھکڑوں نے میری زندگی کا چراغ گل نہیں کیا۔“

”ہاں مجھے معلوم ہے۔ سب معلوم ہے۔“ اسوہ نے سرشاری کے عالم میں آنکھیں بند کر لیں۔ ”اور ایک اسی بات نے مجھے سہارا دیے رکھا۔ ورنہ تو میں کب کی بکھر چکی ہوتی۔“ اسی وقت اچانک لائٹ چلی گئی۔ ایک دم اندھیرا چھا گیا تھا۔ اس سے پہلے کمرے میں جلتی ہوئی ٹیوب لائٹ نے انہیں اندھیرے کا احساس نہیں ہونے دیا تھا۔ لائٹ ایک بار پہلے بھی جا چکی تھی مگر اس وقت دن کی روشنی پھیلی تھی البتہ پنکھے کے بند ہونے اور چلنے کا انہیں کوئی پتا نہیں تھا کہ وصل کی خوشی نے ان سے سردی گرمی کا احساس چھین لیا تھا۔ اسوہ نے اٹھ کر ایمر جنسی لائٹ آن کی اور دوبارہ اس کے ساتھ آ بیٹھی۔

”اچھا اب بتاؤ ناکہ کن لوگوں نے ان آنکھوں میں آنسو بھرے جو صرف مسکرانے کے لیے بنی ہیں۔“ عمار نے سلسلہ کلام وہیں سے جوڑا جہاں منقطع ہوا تھا۔

”صرف تم نے عمار!.... تمہاری جدائی نے، تمہارے بچھڑنے نے، تمہارے دور جانے نے میرا یہ حال کر دیا ہے۔ پتا ہے میں نے تھیک کہاں کہاں ڈھونڈا، کیسے تمہاری تلاش میں دربرہ درہوئی۔“ اسوہ نے اس کے ہاتھوں کی گرفت سے اپنا چہرہ چھڑایا اور اس سے تھوڑا سا دور کھسک کر اپنا سر اس کی گود میں رکھ دیا۔

عمار جو اس سے دور ہٹنے پر پریشان ہو گیا تھا۔ اس کی حرکت دیکھ کر ہواؤں میں اڑنے لگا۔ اس کی انگلیاں ایک بار پھر اسوہ کی ریشمی زلفوں میں رینگنے لگیں۔

”اچھا میں تو تمہارا مجرم ہوں ہی۔ کچھ اور لوگوں نے بھی تو میری ملکہ کو دکھ دیے ہیں نا۔“

ایک لمحہ سوچ کر اسوہ عمار کے یونیورسٹی سے چلے جانے کے بعد کے واقعات سے پردہ اٹھانے لگی۔ انوار الحق کو اس نے سرسری انداز میں اپنی کہانی سنائی تھی جس میں عمار کو کوئی ذکر بھی نہیں آیا تھا، مگر اب وہ جو کچھ بول رہی تھی اس کا محور ہی عمار کی ذات تھا۔ وہ

سارے دکھ وہ سارے الم اور ساری اذیتیں جن کا ذکر وہ آج تک کسی کے سامنے بھی نہیں کر سکی تھی وہ سارے اس نے دہرانے شروع کر دیے۔ اس دوران کبھی اس کے آنسو بہنے لگتے اور کبھی اس کی سسکیاں ابھرنے لگتیں۔ عمار خاموشی سے اس کی داستان

الم سنتا رہا۔ اور پھر اسے معلوم ہی نہ ہوا کہ اس کی آنکھوں سے بھی آنسو رواں ہو گئے تھے۔ اس کی محبوب ہستی نے اتنے دکھوں کا سامنا کیا تھا اور اسے علم ہی نہیں تھا۔ وہ دل ہی دل میں خود کو کوسنے لگا۔ اس نے حقیقی معنوں میں بہت دیر کر دی تھی۔ لیکن اس میں سارا قصور اس کی ذات کا بھی نہیں تھا۔ اسے تو اپنی خوش بختی اور خوش قسمتی کا علم ہی نہ تھا۔ اور پھر جو بھی اسوہ کی بات ختم ہوئی اس نے نیچے جھک کر اس کی دونوں آنکھوں پر مہر محبت ثبت کی اور چاہت بھرے لہجے میں بولا۔

”وعدہ کرو اب ان پیاری اور پاکیزہ آنکھوں میں کبھی آنسو نہیں آئیں گے۔“

”اس کا انحصار تو تمہارے رویے پر ہے نا۔“ اس نے لیٹے لیٹے اپنی بانہیں عمار کے گلے میں حائل کرتے ہوئے خوشی سے بھرپور لہجے میں کہا۔

”ابھی تک شک میں پڑی ہو۔“ عمار شکوہ کناں ہوا۔

وہ مسکرائی۔ ”نہیں یقین ہے، اسی وجہ سے تو آج خود سے بڑھ کر کوئی خوش قسمت نہیں دکھتا۔“

”اچھا اسماء اور مدثر مجھے یاد کرتے تھے۔“

”بہت زیادہ، اسماء بہن نے مجھے اتنی محبت دی اتنی محبت دی کہ جس کی میں ہر گز حق دار نہیں تھی۔ اور اس محبت کی وجہ بھی تم تھے عمار وہ تمہیں بہت زیادہ چاہتی تھی لیکن جب

تم انہیں چھوڑ کر چلے گئے اور اسے میرے جذبات کے بارے معلوم ہوا تو وہ بغیر جھجکے تمہاری چاہت کو دل کی گہرائیوں میں دفن کرتے ہوئے میرے رستے سے ہٹ گئی۔ یہ علاحدہ بات کہ اس وقت تم بہت دور جا چکے تھے۔ اور پھر اسے مدثر کا سہارا ملا اور وہ مشرقی بیوی کی طرح اپنے حقوق پورے کرنے لگی۔ اب تو وہ تمہیں عمار بھائی کہہ کر یاد رکھتی ہے۔

”ویسے اس نے تمہارے ساتھ اچھا برتاؤ نہیں کیا۔“ عمار کے لہجے میں دکھ کی جھلک تھی کہ اسوہ نے اس سے یہ بات چھپانے کی کوشش بھی نہیں کی تھی حالانکہ اس بات کا ذکر اس نے اپنی ماں سے بھی نہیں کیا تھا۔ لیکن جانے کیوں وہ عمار سے اپنی کوئی بات بھی پوشیدہ نہیں رکھ پائی تھی۔

”نہیں، اس کا رویہ منطقی تھا عمار!.... یہ سب کچھ غلط فہمی کی بنیاد پر ہوا تھا۔ اور میں نے اسے دل کی گہرائیوں سے معاف کر دیا ہے۔ اس کے میری ذات پر درجنوں احسان ہیں بشری کمزوری سے مغلوب ہو کر کی جانے والی غلطی اتنی بڑی نہیں ہے کہ میں اس کے تمام احسانات کو بھلا دوں۔ خدا را آپ بھی اس بات ذکر اس کے سامنے نہ کرنا۔“

”آپ....؟“ عمار نے حیرانی بھرے لہجے میں کہا۔ ”صبح سے تم، تمہارا پر شروع تھیں یہ ایک دم آپ کہاں سے آگیا۔“

وہ کھل کھلا کر ہنسی۔ ”امی جان کہتی ہیں شوہر کو آپ کہہ کر مخاطب کرنا چاہیے۔“
 ”اوہ..... یعنی ابھی سے....“

”شرم تو نہیں آئی ابھی سے کہتے ہوئے....“ اسوہ نے زبان نکال کر اس کا منہ چڑایا۔
 ”اٹھائیس سال کی ہو گئی ہوں۔“

”مگر مجھے تو ننھی سی بچی نظر آرہی ہو۔“ عمار نے اس کی ناک پھنگ کو پکڑ کر مروڑا۔
 ”اچھا تم بتاؤ نہ اب تک شادی کیوں نہیں کی اور انکل آنٹی نے کیسے تمہارا کنوارا رہنا برداشت کر لیا اور آج کل کیا کر رہے ہو؟“

”یہ بڑی لمبی کہانی ہے چندا۔ اور میں....“ اس کا فقرہ مکمل ہونے سے پہلے دروازے پر دستک ہوئی۔ اسوہ اچھل کر اٹھی اور اور اپنا دوپٹا سر پر لپیٹتے ہوئے با آواز بلند بولی۔
 ”آجائیں امی جان!“ یہ کہتے ہی وہ ماں کی چارپائی پر بیٹھ گئی تھی۔

اس کی تیزی دیکھتے ہوئے عمار بے ساختہ ہنس دیا۔ اسوہ کے چہرے پر بھی حیا آلود مسکراہٹ نمودار ہو گئی تھی۔

نسرین دروازہ کھول کر اندر داخل ہوئی۔ ”میں نے آپ لوگوں کو ڈسٹرب تو نہیں کیا بیٹا!“
 وہ عمار کو مخاطب ہوئی۔

”نہیں پھوپھو جان!.... اس میں ڈسٹرب کرنے کی کیا بات ہے۔“

”وہ لوگ کھانے کی میز پر بیٹھنے لگے تھے مجھے وہاں کھانا کھانا مناسب نہ لگا۔“
 عمار نے کلائی سے بندھی گھڑی پر نگاہ دوڑا کر حیرت زدہ ہو گیا کہ رات کے نو بجنے والے
 تھے۔ وقت گزرنے کا پتا ہی نہیں چلاتھا۔

”اچھا کیا بواء!.... اس کی تو باتیں ہی ختم ہونے میں نہیں آرہی تھیں شکر ہے آپ آگئیں
 “

”اچھا یہ بات ہے۔“ اسوہ نے غصے سے آنکھیں نکالیں۔

”تو اور کیا، خود دیکھ لیں پھوپھو کتنی دیر سے بیٹھا ہوں، چائے تو کیا پانی کا بھی نہیں پوچھا محترما
 نے۔“ عمار مسمی صورت بنا کر بولا۔

”اوہ سوری۔“ اسوہ نادام انداز میں ہنسی۔ نسرین بیگم کے چہرے پر بھی مسکراہٹ نمودار
 ہو گئی تھی۔

”یہ خوب رہی بیٹا!.... اچھا آج میں نے اسوہ کی پسند کا سالن بنایا ہوا ہے بس گرم گرم
 روٹیاں بناتی ہوں اور اکٹھے کھانا کھاتے ہیں۔“

اسوہ کا پسندیدہ سالن۔ عمار نے ہونٹوں پر زبان پھیری اور اس کا دل اپنے رب کے حضور
 شکر گزاری کے جذبے سے بھر گیا۔

”نہیں ماں جی!.... آپ عمار سے گپیں کریں روٹیاں میخود بناؤں گی کم از کم اس کا چاے نہ پلانے کا شکوہ تو دور ہو جائے گا۔“

عمار شرارت سے بولا۔ ”پہلے کبھی بنائی بھی ہیں کہ آج میری ہی شامت آئی ہے۔“

”ٹھیک ہے نہیں بناتی۔“ وہ منہ بناتے ہوئے دوبارہ ماں کے پہلو میں بیٹھ گئی۔

”اچھا سوری مذاق کر رہا تھا۔“ عمار گھبرا کر بولا۔ اور وہ اس کا منہ چڑاتے ہوئے باورچی خانے کی طرف بڑھ گئی۔ باورچی خانہ کیا تھا اسی کمرے کے پہلو میں چار ضرب پانچ مربع فٹ کی ایک مختصر سی جگہ تھی۔ جس میں بہ مشکل ایک آدمی کھڑا ہو سکتا تھا۔

”اچھا بیٹا!.... آپ کام کیا کرتے ہیں۔“ اسوہ کے باورچی خانے میں گھستے ہی نسرین بیگم نے عورتوں کے ازلی تجسس سے پوچھا۔

وہ انکساری سے بولا۔ ”اپنا چھوٹا موٹا کاروبار ہے پھوپھو جان۔“

”اچھا جی!.... ہمیں بھی پتا چلے ناکہ آپ کیا کاروبار کرتے ہیں۔“ پرآت میں پہلے سے گوندے پڑے آتے کا پیڑا بناتے ہوئے وہ شوخ لہجے میں مستفسر ہوئی۔ ”سبزی پھلوں کی ریڑھی لگاتے ہیں یا پان سگریٹ کا کھوکھا ڈال رکھا ہے۔“

”جو بھی کرتا ہوں، تمھاری ناک میں نکیل ضرور ڈالوں گا، اور یہ جو تم جاب کے بہانے آوارہ گردیاں کرتی پھر رہی ہو نا ان پر کپی پابندی۔“

”نہیں جناب!.... آج میں نے بہت اچھی جگہ پر انٹرویو دیا ہے۔ ایک بہت بڑی کمپنی ہے۔ اس کے ایم ڈی صاحب ابوجان کے جاننے والے ہیں امید ہے مجھے سیلنگ ڈائریکٹر کی سیٹ مل جائے گی۔“

”اچھا اسے چھوڑو میرے ساتھ بات کرونا بیٹا!“ ان کی نوک جھوک سے محفوظ ہوتی نسیرین بیگم نے عمار کو اپنی جانب متوجہ کیا۔ عمار کی تعریفیں وہ اسوہ کی زبانی تو کئی مرتبہ سن چکی تھی۔ لیکن وہ اتنا پیارا ہو گا یہ اندازہ اسے نہیں تھا۔

”پھوپھو جان!.... یہ پہلے بھی اسی طرح میرا دماغ چوستی رہی ہے اور اب دیکھیے ہونے والے شوہر سے کیسے زبان لڑا رہی ہے۔“

”آپ کچھ بھی کہیں، نوکری تو میں کروں گی۔“ اسوہ حتمی لہجے میں بولی۔

”آپ اسے بتا کیوں نہیں دیتے بیٹا!.... کہ آپ کیا کاروبار کرتے ہیں۔“

”پھوپھو جان!.... جو بھی کاروبار کرتا ہوں کم از کم اتنا ضرور کمالاتا ہوں کہ امی جان، ابوجان

آپ کو اور اپنی بیوی کو گھر بٹھا کر عزت کی روٹی کھلا سکوں۔“

”نک!.... کیا مجھے۔“ نسیرین نے حیرانی بھرے لہجے میں پوچھا۔ اسوہ بھی اپنی بڑی بڑی سیاہ آنکھیں اٹھا کر عمار کو گھورنے لگی تھی۔

”تو کیا آپ کو اکیلا چھوڑ دوں گا۔ اسوہ کے ساتھ آپ بھی تو میرے پاس رہیں گی۔ اور پھر اسوہ کی پٹائی کرنے کے لیے بھی تو کوئی ہونا چاہیے۔ مجھ غریب کے قابو میں اس نے کہاں آنا ہے۔“

اسی وقت اسوہ کو لگا کہ عمار بہت اونچا ہو گیا ہے اتنا کہ اس کی نظروں کی رسائی بھی اس تک نہیں ہو پا رہی۔ کئی بار تنہائی میں عمار کو سوچتے ہوئے اسے جب یہ خیال آتا کہ شادی کے بعد اسے ماں کو اکیلا چھوڑنا پڑے گا تو بے ساختہ اس کا دل بھر آتا۔ اور پھر وہ خود سے عہد کرنی کہ عمار کو اپنی محبت کا واسطہ دے کر ضرور اس بات پر مجبور کرے گی کہ اس کی امی جان کو بھی اپنے ساتھ رکھ لے۔ لیکن آج عمار کے سامنے آنے پر اسے یہ بات یاد نہیں رہی تھی۔ اور عمار نے بغیر کہے اس کے دل کی بات جان لی تھی۔

”بیٹا!.... آپ کو اتنا بڑا فیصلہ اپنے والدین سے مشورے کے بغیر نہیں کرنا چاہیے۔“

”آپ بھی کیا بات کر رہی ہیں پھوپھو جان!.... آپ نہیں جانتیں کہ ابوجان کو بہن کے رشتے کی کتنی حسرت ہے۔ میری طرح وہ بھی اکلوتے بیٹے تھے۔ اپنی بہو کو وہ گھر لے جانے پر اصرار کریں یا نہ کریں بہن کو تو زبردستی بلکہ گھسیٹ کر لے جائیں گے۔“

اس کے انداز پر نسرین کھل کھلا کر ہنس پڑی تھی۔

”اور آپ کی امی جان!“

”وہ تو سارا دن اتنے بڑے گھر میں اکیلی پڑی بور ہوتی رہتی ہیں۔ یقیناً آپ کا ساتھ ان کے لیے نعمت غیر مترقبہ ہوگی۔“

”تو کتنا بڑا گھر بنا رکھا ہے آپ نے۔“ توے سے گرم روٹی اتار کر ہاٹ پاٹ میں رکھتے ہوئے اسوہ ایک مرتبہ پھر شوخ ہونے لگی۔ ”دو تین مرلے کا تو ضرور ہوگا۔“

”اچھا پھوپھو جان!.... یہ بتائیں جو لڑکیاں یوں اپنے ہونے والے شوہروں کا مذاق اڑاتی ہیں انہیں کیا کہتے ہیں۔“

اسوہ ترکی بہ ترکی بولی۔ ”کم از کم وہ نہیں کہتے جو آپ سوچ رہے ہیں۔“

”بیٹا!.... پھر بھی اگر ذرا سا بھی محسوس کرو کہ آپ کی امی جان اور ابو جان کو میرے آپ کے ہاں رہنے پر کوئی تردد ہے تو زبردستی نہ کرنا۔ میں یہیں رہ لوں گی۔ بس تم دونوں کبھی بکھار میرے پاس چکر لگاتے رہنا۔“ یہ کہتے ہوئے اس کی آواز بھرا گئی تھی۔

”پھوپھو جان!.... آپ بھی کمال کرتی ہیں۔ بھلا اسوہ آپ کے بغیر خوش رہ پائے گی۔“

”بیٹیوں کی مجبوری ہوتی ہے بیٹا!“

عمار مزاحیہ انداز میں بولا۔ ”یہ آپ کو مجبور ہونے والی بیٹی دکھتی ہے۔“

”اچھا جی گپ شپ ختم، کھانا تیار ہو گیا ہے۔“ اسوہ نے تو اتار کر سالن گرم ہونے کے لیے چولھے پر رکھا اور چھوٹی سے میز اٹھا کر دونوں چارپائیوں کے درمیان رکھنے لگی

- روٹیوں کا ہاٹ پاٹ اور پلیٹیں میز پر رکھنے تک سالن گرم ہو گیا تھا۔ سالن ڈونگے میں نکال کر اس نے عمار کے سامنے رکھا اور خود ماں کے پہلو میں بیٹھ گئی۔ ڈونگے میں بھرا دال گوشت دیکھ کر عمار کو پتا چلا کہ اس کی جانِ حیات کا پسندیدہ سالن کون سا ہے۔ اسی لمحے وہ سالن اسے ہر سالن سے زیادہ پسندیدہ ہو گیا تھا۔ اور پھر اسوہ کی بنائی ہوئی روٹیوں کی لذت تو اس کے تصور سے بھی باہر تھی۔ اسوہ اسلم شکور خان اور عمار کے لیے روٹیاں بنائے یہ تصور ہی اس کی ہر سوچ سے ماورا تھا۔ مگر ایسا ہو گیا تھا خواب میں نہیں حقیقت میں۔ وہ رغبت سے کھانا کھانے لگا۔

”ویسے یہ بہت اچھا کیا پھوپھو جان!.... کہ آپ نے اسے روٹیاں بنانا سکھا دیا۔ اب کم از کم یہ شوہر کے ہاتھوں پٹنے سے تو بچ جائے گی۔“

”کسی میں اتنی جرات ہے کہ مجھے ہاتھ لگا سکے۔“ اسوہ نے آنکھیں نکالیں۔ اور عمار اس کا منہ چڑا کر ہنسنے لگا۔ اسی طرح ہنستے مسکراتے کھانا کھایا گیا۔

”اچھا بیٹا!.... میں ذرا نیچے جا رہی ہوں میرے پسندیدہ ڈرامے کی آخری قسط ہے۔ آپ بے شک بیٹھ کر گپ شپ کریں۔“ جہاں دیدہ نسرین کو نظر آ رہا تھا کہ مدت سے بچھڑے ہوؤں کا دل ابھی تک بات چیت سے نہیں بھرا ہوگا۔

”ٹھیک ہے امی جان! اسوہ برتن سمیٹ کر باورچی خانے کی طرف بڑھ گئی۔

”پھوپھو جان!.... ایک بات تو بتاتی جائیں۔“ وہ دروازے کے قریب پہنچ گئی تھی جب عمار نے آواز دی۔

”جی بیٹا!“

”کل میں امی ابو کو لے آؤں نا۔“

”جانے کتنے برسوں سے اس دن کی منتظر ہوں بیٹا۔“ دکھ بھرے لہجے میں کہتے ہوئے وہ کمرے سے باہر نکل گئی۔

اسوہ باورچی خانے سے نکل کر عمار کے قریب پہنچی اور بے تکلفی سے اس کی گود میں سر رکھ کر لیٹ گئی۔ جانے کب سے وہ عمار کے وجود کے لیے ترس رہی تھی۔ ”کل کا کیوں کہا۔“ لیٹے لیٹے اس نے عمار کی آنکھوں میں جھانکا۔

”تو پھر کب؟“

”آج نہیں ہو سکتا تھا۔“ اس نے شوخ لہجے میں کہا۔

عمار ہنستے ہوئے بولا۔ ”ویسے مشورہ تو بہت اچھا ہے۔“

”بات سنو۔“ وہ عمار کا ہاتھ پکڑ کر اس کی انگلیاں چٹانے لگی۔

”سناؤ نا۔“ عمار نے محبت پاش لہجے میں پوچھا۔

”میں نوکری والی بات سچ میں کہہ رہی تھی۔“

وہ صاف گوئی سے بولا۔ ”مگر میرا دل یہ گوارا نہیں کرتا کہ تم کسی مرد کے ماتحت کام کرو۔“
وہ جلدی سے بولی۔ ”نہیں میں جس کمپنی کی بات کر رہی ہوں وہاں عورتوں کا شعبہ علاحدہ ہے۔“

”اچھا وہ بعد کا مسئلہ ہے فی الحال تو تم مجھے اپنی ہاتھ کی بنی چاے پلاؤ تاکہ مجھے یقین آجائے کہ اس دنیا میں مجھ سے بڑھ کر کوئی خوش نصیب نہیں ہے۔“

وہ لاڈ سے بولی۔ ”نہیں جی!.... میں آپ کی نوکرائی نہیں ہوں۔“

”دیکھ لو.... یہ نہ ہو تمہیں میری چاکری کرنا پڑ جائے۔“ عمار لاکارنے والے انداز میں بولا۔
اس سے پہلے کہ اسوہ کوئی جواب دیتی عمار کا موبائل فون بجنے لگا۔

”امی جان کی کال ہے ایڈنڈ کر لو؟“ عمار نے موبائل فون کی سکرین پر نگاہ ڈالتے ہوئے پوچھا۔

”ہاں.... اور سپیکر بھی آن کر دو تاکہ میں بھی اپنی ساسو ماں کی آواز سن لوں۔“

عمار نے کال ایڈنڈ کرتے ہوئے سپیکر آن کر دیا۔ ”اسلام علیکم امی جان!“

”و علیکم اسلام بیٹا!.... ہم کھانے پر تمہارا انتظار کر رہے ہیں۔ کتنی بار کہا ہے کہ جب نہیں آنا ہوتا ہمیں مطلع کر دیا کرو۔“

وہ شرارتی لہجے میں بولا۔ ”معذرت خواہ ہوں امی جان!.... وہ کیا ہے کہ آج میری اپنے سسرال میں دعوت تھی۔“

”کیا.... سچ کہہ رہے ہو؟“ اس کی ماں خوشی سے چلائی۔

”ہاں ماں جی!.... بالکل سچ۔ ابھی تک وہیں بیٹھا ہوں۔“

”اچھا ذرا غزالہ بیٹی سے میری بات کراؤ نا۔“ اس کی ماں اشتیاق سے بولی۔ یہ سنتے ہی اسوہ نے ایک دم اس کی گود سے سر اٹھایا اور تشویش بھری نظروں سے اسے گھورنے لگی۔

ایک لمحے کے لیے تو عمار بھی گھبرا گیا تھا مگر پھر خود پر قابو پاتے ہوئے وہ رسان سے بولا۔

”ماں جی!.... غزالہ نہیں اسوہ۔“

”کون اسوہ بیٹا!“ سکیئنہ پریشان ہو گئی تھی۔

”وہی اسوہ امی جان!.... جس کی وجہ سے آج تک آپ کا بیٹا شادی کے نام سے بھاگتا رہا ہے۔ وہ مجھے مل گئی ہے ماں جی!.... اس بارے ابو جان کو سب معلوم ہے۔ آپ بس

انہیں اسوہ کا نام بتادیں۔“

”یہ خود ہی ان سے بات کر لو۔“ سکیئنہ بیگم موبائل فون بشیر احمد کو پکڑا دیا۔

”ہاں برخوردار!.... تمھاری ماں کے منہ سے اسوہ کا نام سن کر مجھے حیرانی ہو رہی ہے بیٹا!....

کیا سچ میں تم نے میری اسوہ بیٹی کو تلاش کر لیا ہے۔“

”ہاں ابوجان!.... اور اس وقت میں اسی کے پاس بیٹھا ہوں۔ بس آپ تیار ہو جائیں کل آپ نے میرا شتاما نگئے آنا ہے۔“

بشیر احمد شرارت سے ہنسا۔ ”بیٹا!.... رات اتنی زیادہ تو نہیں بیتی۔“

عمار ترکی بہ ترکی بولا۔ ”ٹھیک ہے ابوجان!.... پتا نوٹ کریں۔“

”جی بولیں۔“ بشیر احمد کہاں پیچھے ہٹنے والا تھا۔

عمار نے بھی بغیر جھکے اسوہ کے گھر کا پتا دہرا دیا۔

”ایک گھنٹا لگے گا بیٹا!“ بشیر احمد جوش بھرے لہجے میں بولا اور رابطہ منقطع کر دیا۔

ساری گفتگو اسوہ نے سن لی تھی لیکن اس کے دماغ میں غزالہ کا نام ڈنک کی طرح چبھ رہا تھا۔ رابطہ منقطع ہوتے ہی اس نے پھر کر پوچھا۔

”یہ غزالہ کون ہے؟“

”آہہہ....“ عمار نے ایک ٹھنڈا سانس بھرا اور پھر اسوہ کی آنکھوں میں آنکھیں ڈالتے

ہوئے پوچھا۔ ”بتانا ضروری ہے کیا؟“

وہ چند لمحے عمار کو گھورتی رہی اور دوبارہ اس کی گود میں سر رکھ کر لیٹتے ہوئے بولی۔ ”نہیں۔“

”شکریہ اسوہ!.... لیکن میں تمہیں ضرور بتاؤں گا۔ یہ تین دن پہلے کی بات ہے کہ جب

اچانک ابوجان کو دل کو ہلکا سا دورہ پڑا، یقین مانو اسوہ!.... وہ والد سے بڑھ کر میرے دوست

اور محبوب ہیں۔ مجھے یوں لگا کسی نے میرے بدن سے جان نکال دی ہو۔ میں بھاگم بھاگ اسپتال پہنچا ابوجان کافی بہتر تھے لیکن میری حالت ناگفتہ بہ تھی اور اس وقت میری حالت سے فائدہ اٹھا کر ابوجان نے یہ درخواست کی کہ میں شادی کر لوں، انھیں تمہارے بارے سب معلوم ہے لیکن وہ بھی یہ سمجھتے تھے کہ تم امریکہ چلی گئی ہو۔ ابوجان کی خواہش پر میں نے مجبوراً سر جھکا لیا۔ مجھے خود سے کیا عہد توڑنا پڑا کہ میں ساری زندگی اپنی اسوہ کا انتظار کروں گا۔ بس میں نے غزالہ کی ملاقات امی جان اور ابوجان سے کرادی۔ وہ کافی دنوں سے میرے پیچھے پڑی تھی۔ لیکن اسے تمہارے بارے بھی صاف صاف بتا دیا تھا۔ بلکہ ٹھہرو میں تمہارے سامنے اس سے بات کر لیتا ہوں۔“

یہ کہہ کر اس نے موبائل فون نکال کر غزالہ کا نمبر ملائے ہوئے موبائل فون کا سپیکر آن کر دیا۔

”اسلام علیکم!“ موبائل فون کے سپیکر سے غزالہ کی چمکتی ہوئی آواز برآمد ہوئی۔ ”حضرت کیسے غریبوں کی یاد آگئی۔“

”وعلیکم اسلام غزالہ!.... آپ سے بہت ضروری بات کرنا تھی۔“

وہ شوخ لہجے میں بولی۔ ”مجھے پتا ہے، لیکن پھر بھی بتائیں۔“

”غزالہ!.... وہ مجھے مل گئی ہے۔“ عمار نے بغیر لگی لپٹی اگل دیا۔

”کیا.... یہ کوئی نیا مذاق ہے۔“ اس نے الجھن آمیز لہجے میں پوچھا۔

”یاد ہے اس دن میں نے کیا کہا تھا۔“

”ہاں یاد ہے۔“ وہ آہستہ سے بولی۔ ”اگر آپ سچ کہہ رہے ہیں تو مبارک ہو۔“

”شکریہ غزالہ!.... اور ایک اور بات بتاؤں۔“

”سن رہی ہوں۔“ غزالہ کے لہجے میں دکھ کی جھلک تھی مگر اس نے کوئی الٹی سیدھی بات بولنے سے گریز کیا تھا۔

”آپ کی آنکھیں بالکل اس کی طرح ہیں، اس وجہ سے میں آپ سے شادی پر راضی ہوا تھا۔ بہ ہر حال اب وہ مجھے مل گئی ہے۔ آپ میرے لیے بہت بابرکت ثابت ہوئیں۔ بہت

بہت شکریہ۔ اور یوں بھی اس بات کا اعتراف تو ہم دونوں کر چکے ہیں کہ ہم ایک دوسرے سے محبت نہیں کرتے تھے۔“

”درست کہا عمار صاحب!.... آپ بہت سچے اور کھرے انسان ہیں۔ میں آپ دونوں کے لیے دعا گو رہوں گی۔“

”اللہ پاک آپ کو خوش رکھے۔“ کہہ کر عمار نے رابطہ منقطع کر دیا۔

”اب یقین آگیا۔“ اس نے اسوہ کا ہاتھ پکڑ کر دھیرے سے پوچھا۔

”ایک بات کہوں۔“ اسوہ اس کا ہاتھ اپنے ہونٹوں تک لائی اور اس کی ہتھیلی پر بوسا دیتے ہوئے بولی۔ ”بہ خدا میں آپ کی دوسری بیوی بھی بننے کے لیے تیار تھی۔“

اس وقت عمار کو لگا کہ وہ اسوہ کے دل میں بہت گہرائی تک اتر چکا ہے۔ اتنا کہ جتنا وہ خود اس کے دل میں تھی۔

”اچھا محترم خاص بات یہ ہے کہ ابوجان، کسی بھی وقت امی جان کو لیے تشریف لاسکتے ہیں۔“

”کیا....“ وہ حیرانی سے اچھل پڑی۔ ”نک.... کیا سچ مچ وہ آرہے ہیں یہ مذاق نہیں ہے۔“

”لو نئی سن لو.... تمہیں اندازہ ہی نہیں ہے وہ بہو کے لیے کتنے بے صبر تھے۔“

”میرا خیال ہے میں امی جان کو بلالاتی ہوں۔“ اسوہ نے جلدی سے اٹھ کر دوپٹا اوڑھا اور کمرے سے باہر نکل گئی۔ دو تین منٹ بعد وہ اپنی ماں کے ساتھ واپس پہنچ گئی۔

”بیٹا!.... یہ کیا کہہ رہی ہے۔“ نسرین نے کمرے میں داخل ہوتے ہی پوچھا۔

”جی پھوپھو جان!.... امی ابو، ابھی منگنی کی رسم کے لیے آرہے ہیں۔“

”مگر بیٹا!.... ایسے کیسے؟“ نسرین نے پریشان ہو کر سر ہلایا۔

”پھوپھو جان!.... غیروں کی سی بات تو نہ کریں، ہمارا اپنا گھر ہے۔ سمجھیں آپ کے بھائی گھر آرہے ہیں۔“

”اسوہ بیٹا!.... چاے کے ساتھ کچھ کھانے کو بنا لو۔“

”نہیں انھوں نے کھانا نہیں کھایا، میں جانتا ہوں وہ دوڑے چلے آئیں گے خوشی کی وجہ سے انھیں کھانا پینا بھول جائے گا۔ تم بس چند روٹیاں ڈال لو آدھا ڈونگا سالن یوں بھی موجود ہے۔“ عمار اسوہ کو مخاطب ہوا اور وہ سر ہلاتی ہوئی باورچی خانے کی طرف بڑھ گئی۔ اسی وقت عمار کو باہر کے دروازے پر ہارن کی آواز سنائی دی۔ ”میرا خیال ہے ابوجان پہنچ گئے یمیں انھیں لاتا ہوں۔“ وہ اٹھ کر باہر چل پڑا۔ مالک مکان بھی دروازے کی طرف جا رہا تھا۔ عمار کو سیڑھیوں سے اترتے دیکھ کر وہ رک گیا۔ اور اس سے مصافحہ کرتے ہوئے بولا۔ ”اسلام علیکم بھائی جان!“ یقیناً اسوہ کی ماں انھیں عمار کے تعلق بتا چکی تھی۔ اس کے سلام کا جواب دیتے ہوئے عمار نے آگے بڑھ کر دروازہ کھولا اس کے گمان کے مطابق اس کی امی ابو دروازے پر موجود تھیں۔

ڈرائیور کو کار گھر لے جانے کا بتا کر وہ ماں باپ کو اندر لے آیا۔ مالک مکان کو مل کر وہ سیڑھیوں کی طرف بڑھے۔ سیڑھیوں سے اوپر جاتے ہوئے عمار نے دبے لہجے میں والد کو کہا۔

”ابوجان!.... کہانی تو بہت لمبی ہے لیکن مختصراً یہ کہ اس کی امی جان کو بھی ہمیں ساتھ رکھنا پڑے گا۔ ورنہ وہ غریب اکیلی رہ جائے گی اب پوری دنیا میں بس ایک بیٹی ہی رہ گئی۔“

بشیر نے قہقہہ لگا کر کہا۔ ”جس پر تم نے ڈاکا مار دیا ہے۔“ عمار فقط مسکرا کر رہ گیا تھا۔ سکینہ نے مڑ کر انہیں دیکھا مگر کچھ کہنے سے گریز کیا کہ وہ دروازے پر پہنچ گئے تھے۔ یوں بھی باپ بیٹے کی گفتگو میں وہ کم ہی خلل ہوا کرتی تھی۔

سکینہ چونکہ آگے تھی اس نے دستک دینے کے لیے ہاتھ اٹھایا مگر اس سے پہلے دروازہ کھل گیا نسرین بیگم دروازے پر کھڑی تھی۔ سکینہ سے مل کر اس نے ایک طرف ہو کر انہیں اندر آنے کا رستہ دیا۔

”اسلام علیکم بھائی جان!“ نسرین نے اندر داخل ہوتے بشیر کو سلام کہا۔
 ”وعلیکم اسلام!.... کیسی ہے میری بہن!“ بشیر احمد نے عمر میں بڑا ہونے کے ناتے اس کے سر پر ہاتھ رکھتے ہوئے خوش دلی سے جواب دیا۔

اسوہ بھی انہیں دیکھ کر سلام کرنے کے لیے باورچی خانے سے باہر آ گئی۔
 اسے دیکھتے ہی سکینہ کی آنکھوں میں خوشی کی چمک ابھری اور اس نے آگے بڑھ کر اسے اپنے ساتھ لپٹا لیا۔

”عمار بیٹا!.... اگر میں ساری زندگی بھی تمہارا رشتا ڈھونڈتی رہتی ایسی لڑکی پھر بھی نہ تلاش کر پاتی۔“

اس کی بات پر اسوہ شرمائی تھی۔ سکینہ، نسرین کو مخاطب ہوئی۔

”ہن!.... مجھ سے صبر نہیں ہو رہا اور آپ کو معلوم بھی ہوگا کہ ہم کس نیت سے آئے ہیں بس میں تو اپنی بیٹی کو انگوٹھی پہنا رہی ہوں۔“ یہ کہتے ہی اس نے ایک خوب صورت ڈبیا کھول کر قیمتی انگوٹھی نکالی اور اسوہ کی انگلی میں ڈال دی۔ انگوٹھی انھوں نے بغیر ناپ کے خریدی تھی پھر بھی حیرت انگیز طور پر وہ اسوہ کی انگلی میں فٹ آئی تھی۔ بشیر احمد نے بھی آگے بڑھ کر اسوہ کے سر پر ہاتھ رکھا اور ”مبارک ہو بیٹی! کہہ کر جیب سے مٹھی بھر بڑے نوٹ نکال کر اس کی ہتھیلی پر رکھ دیے۔

نسرین کی آنکھوں میں نمی اتر آئی تھی۔ اس نے بیگ کی جیب سے وہی انگوٹھی نکالی جو کبھی انھوں نے عرفان کو پہنائی تھی اور عمار کی انگلی میں ڈال دی۔ انگوٹھی عمار پر ذرا تنگ تھی وہ بہ مشکل اس کی چھوٹی انگلی میں آسکی تھی۔

”مبارک ہو بیٹی!“

”بہت بہت شکریہ پھوپھو جان!“ عمار خوش دلی سے بولا۔ اس وقت وہ گویا ہواؤں میں اڑ رہا تھا۔ اسوہ کے ہاتھ میں اس کے نام کی انگوٹھی پڑ چکی تھی۔ اسے دنیا میں خود سے بڑھ کر کوئی خوش نصیب دکھائی نہیں دے رہا تھا۔

مبارک باد کا سلسلہ ختم ہوتے ہی اسوہ دوبارہ باورچی خانے میں گھس گئی۔ باقی تمام چارپائیوں پر بیٹھ گئے تھے۔ چارپائیوں پر بیٹھے ہوئے عمار کو باورچی خانے میں روٹیاں

بناتی اسوہ آسانی سے نظر آرہی تھی۔ اسوہ کی نگاہیں بھی بار بار عمار کے چہرے کا طواف کرنے لگتیں۔ ان کے والدین اس آنکھ مچولی کو نظر انداز کیے آپس میں باتیں کرتے رہے۔

روٹیاں بنا کر اسوہ نے بشیر اور سکینہ کے سامنے کھانا لاکر رکھا۔

”آپ لوگ بھی آئیں نا۔“ بشیر نے تمام کو دعوت دی

”ہم کھا چکے ہیں انکل!“ اسوہ دھیرے سے بولی۔

”انکل؟“ بشیر احمد نے انگلی لہرا کر اسے ٹوکا۔ ”ابو....“

”جی ابوجان!“ اسوہ بہ مشکل بول پائی تھی۔ اس کے ساتھ ہی اس کی آنکھوں میں نمی بھرتی چلی گئی۔

کھانا کھاتے ہوئے بشیر نے کہا۔

”برخوردار!.... شادی کا دن بھی طے کر لو۔“

”آہ لے ہوئے تو ہیں ابوجان.... لیتے جاتے ہیں۔“ اس نے سرگوشی کی۔

”ہا....ہا....ہا۔“ بشیر احمد نے قہقہہ لگایا۔ ”اتنی جلدی نہیں پتر!.... پہلے تمہاری طرف سے

دیر تھی اب ہمارا نمبر ہے۔“

”دیکھ لیں ابوجان!.... گھر میں صرف آپ کا حکم نہیں چلتا کوئی اور بھی موجود ہے۔“

بشیر نے کہا۔ ”بہتر ہوگا کہ دھمکی نہ دو۔“ وہ دونوں سرگوشی میں بات کر رہے تھے۔
 - نسرین اور سکینہ بیگم اپنی گفتگو میں مصروف تھیں اس لیے انھیں معلوم نہیں تھا کہ کیا لڑائی چل رہی ہے۔ البتہ اسوہ نے ان دونوں کی گفتگو پر کان دھرے ہوئے تھے۔ باپ بیٹے کی نوک جھوک اسے اتنی اچھی لگ رہی تھی کہ بے ساختہ اس کے ہونٹوں پر مسکراہٹ کھلنے لگی۔ لگتا ہی نہیں تھا کہ وہ باپ بیٹا ہیں یا دوست۔

”امی جان!....“ عمار نے ماں کو آواز دی۔ ”سنا ہے ابو جان کیا کہہ رہے ہیں۔“
 ”کیا کہہ رہے ہیں بیٹا!....“ وہ اس کی جانب متوجہ ہوئی۔

”بھلا یہ کیا بات ہوئی کہ اسی ہفتے شادی ہوگی۔“ عمار نے مصنوعی بیزارمی سے کہا۔
 ”ہاں ٹھیک ہی تو کہہ رہے ہیں۔“ سکینہ بیگم فوراً نسرین کی طرف متوجہ ہوئیں۔ ”بہن!.... میرا خیال ہے جمعہ کا دن مناسب رہے گا۔“
 ”بالکل ٹھیک ہے۔“ نسرین نے تائید میں سر ہلادیا۔ اسوہ شرما کر نیچے دیکھنے لگی تھی۔
 عمار کہنی سے والد کو ٹھوکا دیتے ہوئے بولا۔ ”ٹھیک ہے امی جان!.... اگر آپ کی بھی یہی مرضی ہے تو۔“

”بجھی تو پھنسو گے بچو!“ بشیر احمد نے دانت پیستے ہوئے کہا۔ اور عمار کھل کھلا کر مسکرا دیا۔

”اچھا بھئی اب ہم اجازت چاہیں گے۔ شادی کی تاریخ تو طے ہو گئی۔ لیکن میں اس موقع پر صرف ایک مطالبہ پیش کروں گا۔ گوجیز مانگنا کوئی اچھی روایت نہیں اور اللہ پاک کا دیا ہمارے پاس سب کچھ ہے۔ اس کے باوجود میں یہ چاہوں گا کہ دلن اپنے ساتھ کچھ نہ کچھ ضرور لائے۔“ بشیر احمد کا انداز ایسا تھا کہ اسوہ کا دل بری طرح دھڑکنے لگا تھا۔ کہتے ہیں سانپ کا ڈسار سی سے بھی ڈرتا ہے۔ اس کے دل میں بھی خواہ مخواہ ہول اٹھنے لگے تھے۔ ایک لمحہ رک کر بشیر احمد نے کہا۔ ”اور میرا خیال ہے اس گھر میں سب سے قیمتی چیز اسوہ کی امی جان ہے۔ پس ہمارے لیے اتنا جیز کافی ہو گا۔“ بشیر احمد کی بات مکمل ہوتے ہی اسوہ خوشی سے کھل اٹھی تھی۔ نسرین بیگم کی آنکھوں میں نمی اتر آئی تھی۔

”بھائی جان!.... آپ کا یہ احسان شاید کبھی بھلا نہ پاؤں۔“

”کیسا احسان بہن!.... میں نے سچ کہا ہے نہ میری کوئی بہن ہے نہ بیٹی۔ چلو اسوہ کی صورت مجھے بیٹی کی رحمت تو مل رہی ہے اس کے ساتھ بہن بھی نعمت کی صورت گھر آ جائے تو کیا مضائقہ۔ کہتے ہیں ایسا موقع گنونا نہیں چاہیے۔“

نسرین نے ممنونیت سے سر جھکا لیا تھا۔ وہ اجازت لے کر وہاں سے نکل آئے۔

پشیمان

قسط نمبر 22

ریاض عاقب کوہلر

اپنی خواب گاہ میں داخل ہوتے ہی اس نے اسوہ کا نمبر ڈائل کر دیا۔ دو تین گھنٹیوں کے بعد اس نے کال رسیو کی تھی۔

”ہیلو!....“ اس کی ہیلو میں شامل اجنبیت اس بات کی مظہر تھی کہ اس کے پاس عمار کا موبائل فون نمبر موجود نہیں تھا۔

”میں بول رہا ہوں۔“ اس نے اپنا تعارف کرانے کی ضرورت محسوس نہیں کی تھی۔ اسے پہچانتے ہی وہ فوراً بولی۔ ”اچھا ایک منٹ ہولڈ کریں میں چھت پر جا رہی ہوں۔“

”ہاں جی!.... اب بولیں مل گئی فرصت بات کرنے کی۔“

”غضب خدا کا چنڈا!.... ابھی تو گھر پہنچا ہوں۔“

وہ شرارت سے بولی۔ ”اچھا مجھے تو لگ رہا ہے جانے کتنا عرصہ بیت گیا ہے۔“

”صحیح کہہ رہی ہو۔ بہت عرصہ بیت گیا ہے۔ اتنی لمبی جدائی کہ جس کا تصور ہی محال ہے اور اس میں سارا قصور تمہارا ہے۔“

وہ تیکھے لہجے میں بولی۔ ”اچھا جی، میرا قصور ہے۔ پھر معافیاں کیوں مانگ رہے تھے۔“

”کیا کرتا تمہاری آنکھوں سے بہتے آنسو بھی تو برداشت نہیں ہوتے۔“

”اور وہ جو اتنے سال رلایا ہے وہ کس کھاتے میں جائے گا۔“

”اگر مجھے معلوم ہوتا کہ تم میرے لیے رو رہی ہو بہ خدا خوشی سے مر جاتا۔“

”آپ سچ کہہ رہے ہیں عمار!.... ساری غلطی میری ہے۔ آپ کا ذرا سا بھی قصور نہیں ہے۔ بس آپ نے جانے کی جلدی کر لی تھی اور سارے دوستوں سے رابطہ بھی توڑ لیا تھا ورنہ

میں تو اگلے ہی دن معافی مانگنے کے لیے تیار ہو گئی تھی۔“

”جو ہو گیا اسے بھول جاؤ.... اور اللہ پاک کا شکر ہے کہ مجھے میری شہزادی مل گئی۔ اب ایک پل بھی تمہیں خود سے جدا نہیں کروں گا۔“

وہ شرارتی لہجے میں بولی۔ ”اور میں سارا دن دفتر جایا کروں گی وہ۔“

عمار نے بے ساختہ پوچھا۔ ”کیا میرے کہنے پر نوکری نہیں چھوڑو گی؟“

وہ چاہت بھرے لہجے میں بولی۔ ”کیا یہ ممکن ہے۔“

”اچھا، تمہاری دوست رباب کہاں ہے۔ اس کے بارے تم نے کچھ بھی نہیں بتایا۔“

”وہ تو یونیورسٹی سے فارغ ہوتے ہی باہر چلی گئی تھی۔ اس کے تمام خاندان نے مستقل

برطانیہ ہی میں سکونت اختیار کر لی ہے۔“

”کل کام سے واپسی پر اسماء اور مدثر سے ملنے جاؤں گا، اگر تم نے چلنا ہو تو تمہیں گھر سے

پک کر لوں گا۔“

”نہیں جی شکریہ، میں نے اپنی شادی کی تیاریاں کرنا ہیں۔ اکیلے ماں جی پر تو سار بوجھ نہیں ڈال سکتی نا۔ البتہ کل اپنا کھوکا بند کر کے گپ شپ کرنے کے لیے آنا چاہو تو خوش آمدید۔ اپنے ہاتھوں سے دن کی روٹی بنا کر کھلا سکتی ہوں۔“

”سویرے تو نہیں آسکتا کہ اس وقت کھوکے پر گاہکوں کا رش ہوتا ہے۔ البتہ تمہارے ہاتھ کا بنادن کا کھانا میں نہیں چھوڑ سکتا۔ اس لیے ایک بجے تک میں تمہارے پاس ہوں گا۔“

”تو کھانے میں کیا پسند کرو گے۔“

وہ فوراً بولا۔ ”مجھے تو دال گوشت پسند ہے۔“

وہ ناز سے ہنسی۔ ”ہاں امی جان کے منہ سے سن لیا تھا نا، فراڈی کہیں کا۔“

عمار بھی کھل کھلا کر ہنس پڑا تھا۔

”اچھا ایک بات سچ سچ بتائیں۔“

”کون سی؟“

”آپ کام کیا کرتے ہیں؟“

”جو بھی کرتا ہوں تمہیں ان شاء اللہ کسی چیز کی کمی نہیں آنے دوں گا۔“

”کمی اور آپ کے ساتھ۔ اللہ پاک کی قسم میں آپ کے ساتھ جھوٹی تو کیا فٹ پاتھ پر

رہنے کو بھی تیار ہوں۔“

”ہاں اس کا ثبوت تو تم گلی میں دے چکی ہو۔“ عمار کو اس کا گلی میں بے ساختگی سے لپٹ جانا یاد آ گیا تھا۔

وہ خفت بھرے انداز میں بولی۔ ”تنگ نہ کیا کریں سمجھے۔“
اور عمار قہقہہ لگا کر ہنس پڑا۔ وہ جانے کتنی دیر تک مصروف گفتگو رہے۔ دونوں کا دل ہی سیر نہیں ہو رہا تھا۔ گھنٹا مکمل ہوتے ہی کال کٹتی اور عمار دوبارہ کال ملا لیتا۔ یہاں تک کہ عمار کے کانوں میں صبح کی آذان پڑی۔

”ارے صبح کی آذان ہو رہی ہے۔“ اسوہ نے گھبرا کر کہا۔ ”امی جان کیا سوچیں گی۔“
”کچھ بھی نہیں سوچیں گی، پھوپھو جان جانتی ہیں کہ ہم کتنے مدت بعد ملے ہیں۔“
”اچھا اب اجازت دونا، نماز پڑھ کر تھوڑی دیر سونے کی کوشش کروں گی۔ ایک تو واپڈا والے ذرا بھی آرام کرنے کو نہیں چھوڑتے۔“
www.urdu novelsmania.com
عمار کا دل جیسے کسی نے مٹھی میں جکڑ لیا تھا۔ ”اوہ میرے تو دماغ ہی سے نکل گیا تھا، بہ ہر حال دو تین دن برداشت کر لو میری جان۔“

اسوہ ہنسی۔ ”ارے آپ تو پریشان ہی ہو گئے ہیں۔ ایسی بھی کوئی بات نہیں اب عادت پڑ چکی ہے۔ یوں بھی وہ اسوہ کب کی مرچکی ہے جو ایئر کنڈیشنز کے بغیر سو ہی نہیں سکتی تھی۔“

”اچھا ٹھیک ہے چندا!.... ایک بجے میں تمہارے پیارے ہاتھوں کی بنی روٹیاں کھانے پہنچ جاؤں گا۔“

”اللہ حافظ، اپنا خیال رکھنا۔“ اسوہ نے کہا اور عمار رابطہ منقطع کر کے وضو کرنے کے لیے غسل خانے کی طرف بڑھ گیا۔

دفتر میں پہنچ کر اس نے ضروری کام نبٹائے۔ چچا عبدالحکیم اور انوار الحق کو اسوہ سے منگنی کی بابت بتایا اور ساتھ ہی جمعہ کے دن شادی کا بھی بتا دیا۔

انوار الحق نے فوراً کہا۔ ”مبارک ہو جناب!.... اور کل سے یو اے کمپنی کی اتوار تک چھٹیاں ہوں گی۔ ہم تمام شام تک آپ کے ہاں پہنچ رہے ہیں۔ کمرے وغیرہ تیار کروالینا۔“

”مگر انوار بھائی!.....“

”کوئی اگر مگر نہیں سر!....“ انوار الحق قطع کلامی کرتے ہوئے بولا۔ ”آپ کی دونوں بہنیں، شمانہ اور ثوبیہ جانے کب سے ترس رہی ہیں آپ کی شادی کرانے کے لیے۔ انھیں جو بھی پتا چلا وہ خود بہ خود کام چھوڑ کر پہنچ جائیں گی۔“

”اچھا جو آپ کی مرضی آئے کرو۔ چچا عبدالحکیم اور آپ یوں بھی میرے سر پرست کی طرح ہو، اچھا ہے کہ امی جان اور ابوجان کو تھوڑا سہارا مل جائے گا۔ کم از کم میری بہنیں شاپنگ وغیرہ ہی میں امی جان کی مدد کر دیں گی۔“

”اب آپ نے عقل مندی کی بات کی ہے۔“ انوار الحق نے اطمینان بھرے انداز میں سر ہلادیا۔

”اچھا انوار بھائی!.... آپ کے ذمہ ایک ضروری کام بھی لگانا تھا۔“

”حکم کریں سر! انوار سعادت مندی سے بولا۔

جواباً عمار نے طاہر جواد اور فیروز خان ریسائی کا نام بتاتے ہوئے کہا۔ ”ان دو بندوں کو ڈھونڈو یہ کہاں ہیں۔ یہ اسوہ کی جائیداد وغیرہ لوٹنے کے مجرم ہیں۔ اور اس کام میں جتنا خرچا ہو جائے پروا نہیں میں انہیں سلاخوں کے پیچھے دیکھنا چاہتا ہوں۔ یا کم از کم اتنا تو ہو کہ یہ لوٹی ہوئی دولت واپس کرنے پر تیار ہو جائیں۔“

”میں سمجھ گیا سر!.... آپ بے فکر رہیں۔ اس کام کے لیے میرے پاس ایک ایسا آدمی موجود ہے جو انہیں پاتال سے بھی ڈھونڈ نکالے گا۔ البتہ رقم وہ ٹھیک ٹھاک وصول کرے گا۔“

”اچھا۔“ عمار نے دلچسپی سے پوچھا۔ ”ایسے آدمی کے بارے تو میں ضرور جاننا چاہوں گا۔“

”اکبر خان، زیر زمین دنیا کا جانا پہچانا نام ہے سر!.... معاوضا لے کر ہر قسم کے کام کرواتا ہے۔ اس کا بہت بڑا گروپ ہے۔ گو اس کا دائرہ کار تو کراچی ہی میں ہے مگر میرا پرانا احسان مند ہے اور میں اسے اس وقت سے جانتا ہوں جب وہ گلیوں میں ڈکیتی کی وارداتیں کیا کرتا تھا۔ امید ہے کہ میرے لیے وہ کراچی کیا بیرون ملک کام کرنے کی حامی بھی بھر لے گا۔“

”معاوضے کی فکر نہ کرو انوار بھائی!.... اسوہ کے ساتھ زیادتی کرنے والے جلد از جلد مجھے سامنے چاہیں۔“

”آپ فکر ہی نہ کریں۔“ انوار الحق اطمینان بھرے لہجے میں بولا۔

”ٹھیک ہے اور میری چھٹی آج بلکہ ابھی سے شروع ہو رہی ہے۔“ عمار مسکراتے ہوئے اپنی جگہ پر کھڑا ہو گیا۔

عبدالحمیم اور انوار الحق بھی اثبات میں سر ہلاتے ہوئے کھڑے ہو گئے تھے۔ ان سے الوداعی مصافحہ کر کے وہ دفتر سے باہر نکل آیا۔ اس کا رخ مہ جین کی طرف تھا۔ اسے اپنی طرف آتا دیکھ کر وہ کھڑی ہو گئی۔

”مہ جین!.... میں اتوار تک چھٹی پر جا رہا ہوں آپ بھی بے شک گھر چلی جائیں۔“
 ”اپنے گھر نہیں جناب، مہ جین بیٹی بھی سارا دن آپ کے ہاں گزارے گی البتہ رات کو
 سونے کے لیے اپنے گھر جایا کرے گی۔ یوں بھی یہ ہمارے ساتھ اتوار تک ہے اس کے
 بعد تو اس کی اپنی شادی کا ہلا گلا شروع ہو جائے گا۔“

”انوار بھائی!.... اسے یوں تکلیف دینا....“

”یہ میری اپنی خواہش ہے سر!“ اس کی بات مکمل ہونے سے پہلے مہ جین نے سر
 جھکاتے ہوئے کہا۔

عمار جانتا تھا کہ مہ جین کے دل میں اس کے بارے کس قسم کے جذبات پوشیدہ ہیں، لیکن
 وہ اسے منع کر کے اس کا دل بھی نہیں توڑ سکتا تھا۔

”اگر آپ کی اپنی یہی مرضی ہے تو خوش آمدید.... یہ میرے لیے اعزاز کی بات ہوگی کہ
 میری اتنی زیادہ بہنیں میری شادی کے انتظامات سنبھالیں گی۔“

یہ کہہ کر وہ اسوہ کے پاس جانے کا ارادہ لے کر وہاں سے نکل آیا۔ آج دفتر آتے وقت وہ
 شلوار قمیص پہن کر آیا تھا۔ وہ نہیں چاہتا تھا کہ فی الحال اسوہ کو اس کی حیثیت کے بارے کچھ
 معلوم ہوتا۔ اپنی کار اس نے کل والی جگہ پر پارک کی اور پیدل ہی اسوہ کے گھر کی جانب
 روانہ ہو گیا۔ وہ شدت سے اس کی منتظر تھی۔

”اتنا اہتمام کس کے لیے۔“ اسے کالے رنگ کے خوب صورت لباس میں دیکھ کر وہ پوچھے بنا نہیں رہ سکا تھا۔

وہ شرارتی لہجے میں بولی۔ ”ایک لڑکے کو پھنسا رہی ہوں، سوچا کہیں ہاتھوں سے نکل ہی نہ جائے۔“

”وہ غریب تو کئی سال پہلے کا پھنسا ہوا ہے۔ اس کے بس میں کہاں کہ ان زلفوں کی زنجیریں توڑ سکے۔“

”اور وہ جو کہا تھا کہ آپ تھک گئے ہیں۔ ان زلفوں کو کالی گھٹا نہیں بولیں گے، آنکھوں کو بھی جھیل سے تشبیہ نہیں دیں اور آواز وغیرہ پر بھی کان نہیں دھریں اسی طرح کی اور بھی کافی ساری بکواس کی تھی۔“ اسوہ نے آنکھیں نکالتے ہوئے تیکھے لہجے میں پوچھا۔

”وہ تو ارادہ کیا تھا اور ارادے ہمیشہ تو پورا نہیں ہوا کرتے۔“

www.urdu-novelsmania.com

اسوہ کے ہونٹوں پر خوب صورت تبسم نمودار ہوا اور وہ شوخی سے بولی۔

”تو ارادہ کوئی کرے کیوں؟“

وہ ترکی بہ ترکی بولا۔ ”غلطی بھی انسان ہی سے ہوتی ہے۔“

وہ کہاں پیچھے رہنے والی تھی فوراً بولی۔ ”کچھ غلطیاں قابلِ معافی نہیں ہوتیں۔“

”اگر کوئی دوبارہ ایسی غلطی نہ کرنے کا وعدہ کرے تو پھر تو گنجائش نکل سکتی ہے نا؟“

”سوچا جاسکتا ہے۔“

عمار نے مزاحیہ لہجے میں کہا۔ ”بس سوچتی ہی رہنا، کھانے کا نہ پوچھنا۔ تمہارے لیے اتنا بڑا کاروبار چھوڑ کر آیا ہوں۔“

اسوہ بے ساختہ اس کا تھامتے ہوئے بولی۔ ”آپ طنزیہ انداز میں کیوں اپنے کاروبار کا ذکر کرتے ہیں۔ کیا آپ اب بھی مجھے پرانے والی اسوہ سمجھتے ہیں جس کے نزدیک دولت کی حیثیت سب سے بڑھ کر تھی۔“

”میں اپنے کاروبار کا ذکر بالکل بھی طنزیہ انداز میں نہیں کرتا۔ اور اب آپ اٹھ کر کھانا لانے کی زحمت کریں میں نے اور بھی بہت سے کام کرنے ہیں۔“

”ہاں فارغ تو میں بیٹھی ہوں نا۔“ وہ منہ بناتے ہوئے باورچی خانے کی طرف بڑھ گئی۔ کھانا دونوں نے مل کر کھایا اور پھر ڈیڑھ دو گھنٹے گپ شپ کر کے عمار اجازت لے کر باہر نکل آیا۔ اس کا رخ مدر اور اسماء کے گھر کی طرف تھا۔ اتنا عرصہ اس نے اپنے مخلص دوست کے بغیر گزار دیا تھا۔ دولت کمانے کے گھن چکر میں اسے کوئی یاد رہا تھا تو وہ اسوہ کی ذات تھی۔

رستے میں اس نے ایک مارکیٹ سے ان دونوں کے لیے چند قیمتی تحائف بھی خرید لیے تھے۔ سہ پہر کے پانچ ہونے کو تھے جب وہ مدر کی گلی میں مڑا اس کے آگے ایک سفید

رنگ کی سوز کی کار تھی۔ وہ دائیں بائیں مکانون کے نمبر دیکھتا ہوا سست رفتاری آگے بڑھتا رہا۔ یہ دیکھ کر اس کی حیرانی کی انتہا نہ رہی کہ وہ سفید سوز کی اسی مکان میں داخل ہو رہی تھی۔ اس کے ساتھ ہی اس کی نگاہ دروازہ بند کرنے والی پر پڑی۔

وہ اسماء احتشام کو کیسے بھول سکتا تھا۔ وہ ذرا سی فریبہ ہو گئی تھی اس کی باقی شکل و صورت بالکل بھی نہیں بدلی تھی۔ کار روک کر وہ نیچے اترا۔ اسماء نے بھی دروازہ بند کرتے ہوئے اپنے گھر کے سامنے کار رکھتے ہوئے دیکھ لی تھی۔ مگر وہ زیادہ توجہ اس لیے بھی نہ دے سکی کہ اس کے خیال کے مطابق وہ پڑسیوں کا کوئی مہمان وغیرہ ہو سکتا تھا۔

عمار نے نیچے اتر کر اطلاعی گھنٹی کا بٹن دبایا اور اسماء جو مدثر کے ہاتھ سے بیگ لینے جا رہی تھی ٹھٹھک کر رکی۔ مدثر اسے بیگ تھماتا ہوا خود دروازے کی طرف بڑھ گیا۔ ذیلی کھڑکی کھول کر اس نے باہر جھانکا اور اس کے حلق سے چیخ نکلتے نکلتے رہ گئی۔

”تم....!“ اس نے اتنے زور سے کہا تھا کہ اندر جاتی اسماء بے اختیار رک کر اس کی جانب دیکھنے لگی تھی۔ مدثر بے تابانہ باہر نکل کر عمار سے لپٹ گیا۔ اس کی وارفتگی دیکھ کر عمار کی آنکھیں نم ہونے لگیں تھیں۔

”مدثر کون ہے؟“ اسماء نے پریشانی کے عالم میں پوچھا۔

”خود آ کر دیکھ لو۔“ مدثر نے عمار سے لپٹے لپٹے جواب دیا۔

”کیا اندر نہیں جانے دو گے؟“ عمار نے شرارتی لہجے میں پوچھا۔
 ”اس قابل تو نہیں ہو کہ تمہیں گھر میں گھسنے دیا جائے۔“ مدثر نے بھی اسی انداز میں جواب دیا۔

”کون ہے؟“ اسماء تجسس کے ہاتھوں مجبور ہو کر وہیں چلی آئی تھی۔
 ”ہے ایک بے شرم، بے وفا، دغا باز۔“ مدثر اسے بازوؤں کے حلقے سے آزاد کرتا ہوا پیچھے ہٹا۔

”عمار بھائی!....“ اسماء زور سے چیخی۔

”شکر ہے میری بہن نے پہچان تو لیا۔ ورنہ ڈرتھا کہ کہیں یہ سننے کو نہ ملے کہ اس بندے کو کہیں دیکھا تھا پر یاد نہیں پڑتا۔“

”واہ، اب طعنوں کے حق دار بھی ہم ٹھہرے۔“ اسماء نے اس کے قریب ہو کر اپنا سر جھکایا اور عمار نے شفقت بھرے انداز میں اس کے سر پر ہاتھ رکھ دیا۔

”اچھا اب اندر چلیں، کیا یہیں سے لوٹنے کا ارادہ ہے۔“ اسماء نے اسے اندر داخل ہونے کا اشارہ کیا۔

عمار ہنسا۔ ”مدثر کا ارادہ تو یہی لگ رہا ہے کہ مجھے یہیں سے رخصت کر دے۔“

مدثر نے دانت پیستے ہوئے کہا۔ ”میرا تو اس کے علاوہ بھی بہت کچھ کرنے کو دل کر رہا ہے۔ تو کیا تم اس کی اجازت دو گے؟“

”میری بہن کی موجودی میں تم مجھے ہاتھ بھی نہیں لگا سکتے۔“

”بڑا آیا بہن والا اور بہت جلد بہن کی یاد آگئی۔ تم جیسے بھائی کو لٹر لگانے چاہئیں۔“

”مدثر!.... اب بس بھی کریں۔“ اسماء نے ہنستے ہوئے اسے ٹوکا۔ اور عمار کو گھر کے اندر گھسنے کا اشارہ کیا۔

تھوڑی دیر بعد وہ ڈرائنگ روم میں بیٹھے گپ شپ کر رہے تھے۔ مدثر کی ماں چند منٹ کے لیے وہاں آئی تھی۔ عمار کے سر پر ہاتھ پھیر کر وہ اسے دعائیں دیتی ہوئی چلی گئی۔ یوں بھی اسے جوانوں کی گفتگو سے کچھ لینا دینا نہیں تھا۔

چائے پی گئی، ہلکے پھلکے گلے شکوے ہوئے اور پھر وہ عمار سے اس کے حالات دریافت کرنے لگے۔

”بس اپنا چھوٹا موٹا کاروبار ہے۔“ عمار نے انکساری سے جواب دیا۔

”کار تو بہت قیمتی رکھی ہوئی ہے۔“ اسماء مسکراتی۔

مدثر نے پوچھا۔ ”اچھا شادی وادی کا بھی کچھ سوچا ہے؟“

”جب آپ لوگوں نے کرلی تو میں کیونکر پیچھے رہ سکتا ہوں۔“ عمار نے معنی خیز انداز میں جواب دیا۔

”کیا....“ اسماء چلائی۔ ”اور وہ جو اسوہ بہن سے وعدے وعید کیے تھے۔“

عمار نے ہنستے ہوئے پوچھا۔ ”کون اسوہ، اور کون سے وعدے؟“

”عمار بھائی!.... مذاق نہ کرو۔ اسوہ بہن نے آپ کی شادی کا سنا تو مرجائے گی۔“

”کیا....؟“ عمار مصنوعی حیرانی سے بولا۔ ”اور اسوہ آپ کی بہن کب سے ہو گئی۔“

مدثر اسے وہی تفصیل بتانے لگا جو وہ اسوہ کی زبانی سے سن چکا تھا۔ ”وہ بہت بدل گئی ہے۔ بلکہ وہ تو اسی وقت بدل گئی تھی جس دن تم نے یونیورسٹی کو خیر باد کہا تھا۔ تمہاری دو تین

دن مسلسل غیر حاضری سے پریشان ہو کر وہ میرے پاس بھاگی چلی آئی۔ مجھ سے اپنے

گزشتہ رویے کی معذرت چاہی، مجھے بھائی بنایا۔ اور پھر تمہاری غیر حاضری کا سبب

دریافت کیا۔ اور پورے کراچی میں پاگلوں کی طرح تمہاری تلاش میں گھومتی رہی۔ ہم

دونوں سے وہ بہت محبت اور خلوص سے پیش آتی تھی۔ اور پھر ایک دن اپنے کلاس فیلو

ارشاد طاہر سے اس کی ان بن ہو گئی۔ قصور سراسر ارشد کا تھا.....“ پہلے سے سنی ہوئی

باتیں بھی اسے مدثر کی زبانی سنتے ہوئے اچھی لگ رہی تھیں آخر ان باتوں میں اس سے اسوہ

کی محبت کا اظہار چھپا تھا۔ مدثر اسے تمام تفصیل بتاتا رہا۔ آخر میں وہ کہہ رہا تھا۔ ”یقین مانو

اس نے تمہیں اس قدر چاہا ہے کہ شاید ہی کوئی کسی کو اتنا چاہے۔ اور جب اس کی منگنی ہوئی تھی تو اتنا روئی تھی کہ ہمیں اسے چپ کرانا مشکل ہو گیا تھا۔ اسی طرح والد کی وفات اور ساری دولت جائیداد گنوانے کے بعد بھی جب اس کی منگنی ٹوٹی تو وہ اس طرح خوش تھی جیسے اسے من کی مراد مل گئی ہو۔ اور اگر وہ چاہتی تو کسی کی بیوی بن کر بھی ان ساری تکلیفات اور مشکلات سے چھٹکارا پا سکتی تھی جو والد کی وفات کے بعد اس کا مقدر بن گئی تھیں۔ لیکن اس نے میرے اور اسماء کے کئی بار سمجھانے کے باوجود تمہارے انتظار سے کنارہ کش ہونا گوارا نہ کیا۔ اور اب تمھی بتاؤ کہ تمہاری شادی کا سن کراس پر کیا بیٹے گی؟

”اگر اجازت دو تو میں اسے کال کرتی ہوں، یقیناً وہ اگلے آدھے گھنٹے میں یہیں ہوگی۔“ اسماء نے بجا جت سے پوچھا۔

عمار اطمینان بھرے لہجے میں بولا۔ ”مجھے آپ لوگوں کا پتا بتانے والی وہی ہے۔“

”اچھا تو یہ بات ہے۔ بڑے حضرت ہو بھیا!.... ہمیں خواہ مخواہ تنگ کر رہے تھے۔“ اسماء کے چہرے پر مسکراہٹ نمودار ہوئی۔

مدثر نے پوچھا۔ ”اس نے تمہیں کیسے تلاش کر لیا؟“

”نوکر می کا اشتہار پڑھ کر انٹرویو دینے آئی تھی۔ اس کے دفتر میں گھسنے سے پہلے ہی میری نظر اس پر پڑ گئی اور.....“ عمار نے تمام باتیں بلا کم و کاست بیان کر دیں۔

”اچھا منگنی بھی ہو گئی اور ہم بے خبر ہیں۔“ اسماء چیخ ہی تو پڑی تھی۔

”منگنی تو کسی اہتمام کے بغیر ہوئی تھی نا۔ البتہ شادی کے لیے میں آپ دونوں کو لینے پہنچ گیا ہوں۔“

”میرا تو خیال ہے ہمیں اسوہ کی جانب سے اس شادی میں شرکت کرنا چاہیے۔“ اسماء مشورہ چاہنے والے انداز میں بولی۔

”بالکل ٹھیک ہے۔“ عمار نے تائید بھرے انداز میں سر ہلادیا۔

اسماء نے کہا۔ ”ویسے بھیا!.... کاروبار وغیرہ میں تو خوب ترقی کر لی ہے۔“

”ہاں اللہ پاک کا بڑا کرم ہوا ہے مجھ پر بلکہ اب تو میں نے اسوہ کی آبائی کوٹھی بھی خرید لی ہے۔“

”اس کی کوٹھی تم نے خریدی ہے۔“ مدثر کے لہجے میں خوشگوار حیرت تھی۔

”ہاں۔“ عمار نے اثبات میں سر ہلایا۔ ”آج کل وہیں رہائش پذیر ہوں۔ لیکن یہ بات اسوہ کو نہیں معلوم اور تم بھی بتانے کی زحمت نہ کرنا، نہ میرے کاروبار وغیرہ ہی کا ذکر اس کے سامنے کرنا۔ وہ مجھے اب تک وہی پرانے والا عمار سمجھ رہی ہے۔“

”بھیا....! وہ بہت بدل گئی ہے۔ بہت چاہتی ہے آپ کو۔ پچھلے دنوں یہیں رہ رہی تھی تو مجھ سے پراٹھا بنانا سیکھتی رہی۔ ایک دن باتوں ہی باتوں میں مجھے کہنے لگی۔ ”وہ آپ کے لیے روٹی بنانا سیکھ رہی ہے کہ وہ آپ کا کھانا اپنے ہاتھوں سے تیار کرے گی اور آپ کو کبھی بھی ملازموں کے رحم و کرم پر نہیں چھوڑے گی۔ اتنا کہہ کر وہ طنزیہ انداز میں ہنسی اور کہنے لگی اس مفطسی میں بھی ملازموں کا خیال ذہن سے چپکا ہوا ہے۔ بھیا!.... حساس تو وہ پہلے سے تھی غریب ہونے کے بعد زور نچ بھی ہو گئی۔“

”ویسے اللہ پاک نے بہت بڑا کرم فرمایا ہے کہ وہ مجھے یوں ایک دم مل گئی۔ ورنہ وہ چند دن مزید نہ آتی تو شاید امی جان اور ابوجان مجھے کسی کھونٹے سے باندھ چکے ہوتے۔“

مدثر نے پوچھا۔ ”یوں ایک دم کیسے، اتنا عرصہ گزار لیا تو اب ایسا کیا ہو گیا کہ آنٹی، انکل نے آپ کو گھیر لیا۔“

”اس دن ابوجان کو ہلکا سا دل کو دورہ پڑا، میں بہت پریشان ہو گیا تھا۔ بس اسی بیماری میں مجھے جذباتی طور پر بلیک میل کر لیا۔ اور اگر بہ نظر انصاف دیکھا جائے تو امی جان اور ابوجان حق پر تھے۔ ایسی لڑکی جو پاکستان چھوڑ کر امریکہ چلی گئی ہو اور جس کے دل میں میری نفرت بھری ہو، کسی بھی ضابطے، کلیے اور نظریے سے اس کا انتظار کرنا نہیں بنتا۔“

”اللہ پاک انکل کو شفا دیں۔ اب وہ کیسے ہیں؟“ اسماء نے پوچھا۔ مڈر بھی سوالیہ نظروں سے اسے گھورنے لگا تھا۔

”الحمد للہ بالکل ٹھیک ہیں۔“ یہ کہہ کر عمار نے گھڑی پر نگاہ دوڑائی شام کے سات بج رہے تھے۔ ”اچھا اب میں اجازت چاہوں گا۔“

اسماء مسکرائی۔ ”آپ کو کھانے کے بغیر تو کبھی بھی نہیں جانے دیں گے۔“

”یہاں کھانا کھانے کے لیے مجھے آپ کی دعوت کی ضرورت نہیں ہے۔ میرا اپنا گھر ہے جب مرضی ہے کھانا کھالوں گا۔ لیکن اس وقت نہیں رک سکتا۔“

”اچھا اپنا وزنگ کارڈ وغیرہ ہی دیتے جاؤ۔“ میاں بیوی نے اصرار کرنا مناسب نہیں سمجھا تھا۔

”یہ لو۔“ عمار نے خوب صورت، دیدہ زیب کارڈ نکال کر اس کی جانب بڑھایا۔

”یو اے چین آف کمپنیز۔“ مڈر تقریباً چیخ پڑا تھا۔

عمار کے چہرے پر انکسار نہ مسکراہٹ نمودار ہوئی۔ اسماء بھی حیرانی سے مڈر کو دیکھنے لگی۔

”ایسی انوکھی بات کیا ہے کہ آپ اتنا حیرانی سے چیخ پڑے ہیں۔“

”کاروباری افراد میں آج کل اس کمپنی کا نام کامیابی کی ضمانت کے طور پر ابھر کر سامنے آ رہا ہے۔ بلکہ یقین کرو میں خود بہتر نوکری کی تلاش میں اس کمپنی کا رخ کرنے والا تھا۔“ آخری فقرہ مدثر نے مزاحیہ انداز میں کہا تھا۔

”خوش آمدید یار!.... بلکہ ایسا کرو سچ مچ آ جاؤ۔ میرا دست راست اب ڈھکے چھپے لفظوں میں کئی بار کہہ چکا ہے کہ اس کا ہاتھ بٹانے والا بھی کوئی ہونا چاہیے۔ لیکن مجھے ایسا مخلص شخص نظر نہیں آ رہا تھا۔ اب تمہاری صورت میں یقیناً اس کا یہ مسئلہ بھی حل ہو جائے گا۔“ مدثر اسے چھیڑتے ہوئے بولا۔ ”میری تنخواہ ایک لاکھ کے ہندسے کو عبور کر رہی ہے جناب!“

عمار بے پرواہی سے بولا۔ ”دو گنا کر لینا۔“ مذاق کر رہا تھا یار! ”مدثر پھسکی مسکراہٹ سے بولا۔“ لیکن میں سنجیدہ ہوں۔ اور اگر پسند کرو تو میری بہن کے لیے بھی جگہ خالی ہے۔ ہمارے پاس عورتوں کا شعبہ علاحدہ ہے۔ اس دن بھی خواتین کا سیلنگ، پرچیزنگ ڈائریکٹر اور اکاؤنٹ آفیسر کی آسامیوں کے لیے انٹرویو ہوا ہے۔ اور اب تک کانگ لیٹر جاری نہیں ہوئے ان میں سے کوئی عہدہ بھی اسماء بہن کو پسند ہو تو مجھے خوشی ہوگی۔“ ”مدثر....!“ اسماء نے بجا جت بھرے لہجے میں کہتے ہوئے مدثر کی جانب دیکھا۔

”صبح صبح تمہیں اٹھائے گا کون؟“ مدثر نے منہ بنایا۔

”وہ تو میں رات کو دیر تک ٹی وی دیکھتی رہتی ہوں یا مطالعہ کرتی ہوں تبھی صبح آنکھ نہیں کھلتی۔ جب نوکری کروں گی تو پھر رات کو جلدی سویا کروں گی نا۔“ اسماء نے فوراً حل تلاش کر لیا تھا۔

”جو مرضی آئے کرو۔“ مدثر نے فوراً ہاتھ اٹھا دیے تھے۔

”شکریہ، بہت بہت شکریہ۔“ اسماء نے فیصلہ کرنے میں دیر نہیں لگائی تھی۔ اس سے پہلے بھی وہ کئی بار دے لفظوں میں مدثر کو کہہ چکی تھی لیکن اس نے سختی سے منع کر دیا تھا۔ اب عمار کی وجہ سے اس نے انکار کرنا مناسب نہیں سمجھا تھا۔

”تو بتاؤ کون سا عمدہ پسند ہے۔“

اسماء نے فوراً کہا۔ ”مجھے اکاؤنٹس میں دلچسپی ہے۔“

اثبات میں سر ہلاتے ہوئے عمار نے موبائل فون نکالا اور انوار الحق کو کال کرنے لگا۔

”جی سر! انوار الحق نے کال اٹینڈ کرنے میں دیر نہیں لگائی تھی۔“

عمار نے اسے اکاؤنٹ آفیسر کے لیے اسماء کے بارے بتا دیا۔

”ٹھیک ہے سر!.... فی الحال تو آفس بند ہے سو موار ہی کو کھلے گا۔ آپ اپنی عزیزہ کو بتا

دیں سو موار کو اپنی ذمہ داریاں سنبھال لے۔“

”اور خوش ہو جاؤ، مجھے اپنا پرانا کلاس فیلو مل گیا ہے۔ آپ کو ایک مددگار چاہیے تھا نا، وہ بس چند دن تک اپنی موجودہ کمپنی سے استعفا دے کر آجائے گا۔“

”شکریہ سر!... مجھے واقعی کسی مددگار کی ضرورت تھی کام بہت زیادہ بڑھ گیا ہے

۔“ انوار الحق نے خوشی بھرے لہجے میں کہا۔ اور عمار نے ہنستے ہوئے رابطہ منقطع کر دیا۔

”اسماء بہن!.... آپ نے سو مواریسے دفتر آجانا اور مدثر صاحب!.... تمہارے پاس ایک دو

ہفتے کا وقت ہے۔ استعفا دو آ جاؤ۔“ یہ کہتے ہوئے وہ اپنی جگہ پر کھڑا ہو گیا۔ ”اب اجازت

چاہوں گا۔“ وہ دونوں بھی اثبات میں سر ہلاتے ہوئے کھڑے ہو گئے تھے۔

دروازے تک وہ اسے چھوڑنے گئے تھے۔ مدثر نے الوداعی مصافحہ کیا جبکہ اسماء نے سر

کے اشارے سے سلام کہا۔ اچانک اسے کچھ یاد آیا اور وہ بولی۔

”عمار بھائی!.... ایک بات کہوں خفا تو نہیں ہوں گے؟“

”بہنوں کی بات پر خفا ہونا کم عقلی کی نشانی ہے۔ مجھے آپ مدثر کی طرح سمجھتی ہیں۔“

”اتنے سال بہن یاد نہیں تھی، اب تمہیں بڑی محبت آرہی ہے بہن پر۔“ مدثر نے فوراً

حساب چمکتا کیا۔

”آپ لوگوں نے پھر بحث شروع کر دی۔ شام کی آذان ہو گئی ہے کیا نمازیں پڑھ کر

کا ارادہ ہے۔“ اسماء نے دونوں کو ڈانٹا۔

”اچھا اسے چھوڑیں آپ کچھ کہہ رہی تھیں۔“ عمار فوراً آسمان کی جانب متوجہ ہو گیا۔
 ”بھائی!.... اسوہ سے شادی کے بعد اس کی امی جان کے بارے بھی کچھ بہتر سوچ لینا وہ
 غریب اسوہ کے بعد اکیلی رہ جائیں گی۔ اسوہ کے علاوہ ان کا کوئی بھی نہیں ہے۔“
 ”یاد دہانی کا شکریہ بھنا!“ عمار نے خوش دلی سے سر ہلایا۔ ”ویسے ابو جان نے جمیز کے نام پر
 اسوہ کی امی جان کا اپنے ہاں منتقل ہونے ہی کی شرط رکھی ہے۔“ یہ کہہ کر وہ اپنی کار کی
 جانب بڑھ گیا۔ عقبی نشست پر پڑے تحائف دیکھ کر اسے یاد آیا کہ ملاقات کی خوشی میں وہ
 انھیں تحائف بھی نہیں دے سکا تھا۔ اس نے فوراً تحائف کے پیکٹ اٹھا کر زبردستی
 انھیں پکڑائے اور ڈرائیونگ سیٹ پر بیٹھ گیا۔ اس کے کار موڑ کر رخصت ہونے تک
 دونوں میاں بیوی وہیں پر کھڑے اسے دیکھتے رہے۔ عمار کی قیمتی کار کو دیکھ کر دونوں
 کے سینے فخر سے چوڑے ہو گئے تھے۔

www.urdu novelsmania.com

اگلے دو تین دن اس کے گھر خوب ہلا گلا رہا۔ کمپنی کی زیادہ تر خواتین ورکرز سارا دن وہیں بتا
 دیتی تھیں۔ ثوبیہ، شمائلہ اور مہ جبین نے تو گھر کا سارا انتظام سنبھال لیا تھا۔ سکینہ بیگم کو
 بھی وہ دن بھر ساتھ گھسیٹے پھرتیں۔ عمار کے لیے ان کے دل میں سکے بھائی کے سے
 جذبات موج زن تھے۔

آخر کار وہ دن بھی آگیا جب انھوں نے اسوہ کو لے کر آنا تھا۔ اسوہ کے لیے خوب صورت لہنگا اور قیمتی زیورات، جمعرات ہی کے دن ان کے گھر پہنچا دیے گئے تھے۔ جمعہ کے دن نماز عصر کے بعد اسوہ کے گھر نکاح کی مختصر سی تقریب ہوئی جس میں خاص خاص مہمانوں نے شرکت کی تھی۔ مہ جبین اور انوار الحق کو دیکھ کر اسوہ حیران تو بہت ہوئی مگر وہ ان سے پوچھ نہیں سکی تھی کہ وہ کیوں کر اس کی شادی میں شامل ہونے کے لیے پہنچ گئے۔ ثوبیہ اور شمالہ کے چہرے البتہ اس نے پہلی بار دیکھے تھے۔ اسماء سارا دن اس کے قریب ہی رہتی تھی۔ اسے اسوہ نے خلوص دل سے معاف کر دیا تھا۔

شام کی نماز کے بعد ہی دلہن کو لے جانے کے لیے عمار کی ذاتی گاڑی آگئی تھی۔ ڈرائیونگ سیٹ پر مدثر بیٹھا تھا۔ اس کے ساتھ اسماء اور عقبی نشست پر شمالہ اور ثوبیہ کے درمیان اسوہ کو بٹھا دیا گیا۔ کار میں بیٹھتے ہی اسوہ نے گھونگھٹ اٹھا دیا تھا یوں بھی اندھیرا چھا گیا تھا اور کار کی اندرونی لائٹ مدثر نے اسماء کے کہنے پر بجھا دی تھی۔ کار جو نئی اس روڈ پر مڑی جہاں اس کا آبائی گھر تھا۔ اس نے بے چینی سے پہلو بدلا، ایک لمحے کے لیے اس کا جی چاہا کہ مدثر کو کہہ دے کہ کوئی اور رستا اختیار کرے مگر پھر ہونٹ بھیچ کر رہ گئی۔ جب سے وہ اپنی کوٹھی سے بے دخل ہوئی تھی یہ پہلا موقع تھا جو وہ اس سڑک پر جا رہی تھی۔ لیکن اپنے اندر وہ اتنی ہمت مفقود پاتی تھی کہ اپنی پرانی جنت کو نظر بھر کر دیکھ ہی سکے۔

- اس کا آسان حل یہی تھا کہ وہ گھونگھٹ میں چھپ جاتی اور اس نے یہی کیا۔ گھونگھٹ چہرے پر ڈال کر وہ سر جھکا کر بیٹھ گئی۔ دلہن گھر سے رخصت ہوتے وقت بے ساختہ رو پڑتی ہے۔ اپنے پیاروں خون کے رشتوں کا چھوٹنا کوئی لڑکی کیسے گوارا کر سکتی ہے مگر وہ ایسی دلہن تھی جو اپنی ماں کو بھی اپنے ساتھ لے جا رہی تھی۔ اور جس کے پاس جا رہی تھی وہ اسے دنیا بھر میں سب سے عزیز تھا اور ایسے موقع پر تو نہ چاہتے ہوئے بھی انسان کے ہونٹ ہنسی کے لیے کھل جاتے ہیں۔ وہ بھی خوشی کے باعث ہواؤں میں اڑ رہی تھی۔ لیکن جو ننھی اسے پرانے گھر کی یاد آئی، ساتھ میں پیارا ابو بھی یاد آیا اور وہ اپنے آنسوؤں پر قابو نہ پاسکی۔

بصارت پر پردہ ڈالنے کے باوجود اسے سارا رستا اپنے دماغ کی سکرین پر نظر آ رہا تھا۔ ایک بڑے سپیڈ بریکر پر کار کی رفتار آہستہ ہونا تھی ایک ناگوار ہچکولے کے بعد وہ دائیں جانب مڑ جایا کرتی۔ اس سپیڈ بریکر سے متصل ہی بیس پچیس گز کا مختصر سارا رستا تھا جو طے کرنے کے بعد وہ اپنی کوٹھی کے وسیع گیٹ پر پہنچا کرتی۔ لیکن اس وقت وہ جانتی تھی کہ سپیڈ بریکر عبور کرتے ہی کار سپیڈ پکڑے گی اور وہ جنت ارضی کے سامنے سے گزر کر آگے بڑھ جائے گی۔ کیسی عجیب قسمت تھی کہ سب سے بڑی خوشی کے حصول کے وقت اسے ان کیفیات سے گزرنا پڑا رہا تھا۔ اور پھر وہ لمحہ آگیا ناگوار ہچکولا جانے کیوں اسے بہت پیارا اور بہت اپنا

اپنا لگا تھا۔ بالکل گاؤں کے اس شخص کی مانند جس سے گاؤں میں تو کبھی دعا سلام نہ کی ہو لیکن جو نہی وہ پردیس میں نظر آئے آدمی بے ساختہ اس سے لپٹ جائے۔

سپیڈ بریکر عبور کرتے ہی کار ایک دم دائیں مڑی اور اس نے بے ساختہ شمالہ کا ہاتھ تھام لیا تھا۔ کیا اس کی یادداشت دھوکا دے رہی تھی۔ اس رستے پر کار کیسے مڑ سکتی تھی۔ کہیں یہ مدثر یا عمار کی شرارت تو نہیں تھی۔ اگر ایسا تھا تو انھوں نے بہت برا کیا تھا۔

شمالہ اپنے دوسرے ہاتھ سے اس کا ہاتھ سہلانے لگی۔ سڑک سے گیٹ تک بیس پچیس گز کا رستا اور پھر گیٹ کے بعد طویل روش جس کا اختتام اندرونی عمارت کے سامنے سے گزر کر بائیں طرف گیراج کے دروازے پر ہوتا تھا۔ اس فاصلے کا ایک ایک انچ اسوہ کی یادداشت میں نقش تھا۔

بائیں طرف مڑ کر کار آگے جانے کے بجائے رک گئی اس کے ساتھ ہی کار کے دروازے کھلے اس کی سماعتوں میں عورتوں مردوں اور بچوں کی آوازوں کا ملا جلا شور کسی خوب صورت نغمے کی طرح گونجنے لگا۔ پھر اسے لگا کی اس پر پھول کی پتیاں نچھاور کی جا رہی ہیں۔ اسے اسماء کی سرگوشی سنائی دی۔

”پریشان تو نہیں ہو۔“

اسوہ نے منہ سے کچھ کہنے کے بجائے مضبوطی سے اسماء کا ہاتھ تھام لیا۔

”ہاں میری جان!.... یہ وہی جگہ ہے۔“ اس نے دوبارہ سرگوشی کی۔ اور پھر عورتیں اسے گھیرے میں لیے ایک مخصوص جانب بڑھتی گئیں۔ ہراٹھنے والا قدم اس کی دل کی دنیا کو زیر و زبر کیے دے رہا تھا۔ اس کا گھر کا تو وہ ایک ایک انچ جانتی تھی۔ آنکھیں بند کر کے وہ گھر کے ایک ایک کونے میں جا سکتی تھی۔ اور پھر اس کے قدم اس دروازے پر روک دیے گئے جہاں اس نے زندگی کی ساری بہاریں گزاری تھیں۔ اسے لگ رہا تھا جیسے وہ کھلی آنکھوں سے کوئی خواب دیکھ رہی ہو۔ جیسے ہی اسے بیڈ پر بٹھایا گیا اس کے بدن نے فوراً ہی اپنے ہم راز بیڈ کے لمس کو پہچان لیا تھا۔

وہ دلہن تھی اور پہلی رات کی دلہنوں کو سر جھکا کر بیٹھنا پڑتا ہے مگر اس سے یوں نہ بیٹھا گیا۔ وہ سر اٹھا کر بے اختیاری سے کمرے کے درودیوار کو دیکھنے لگی۔ کچھ بھی تو نہیں بدلاتھا۔ سارا کمرہ ویسے کا ویسے ہی تھا۔ لڑکیاں اس سے چمیلیں کرتی رہیں۔ وہ اس کے حسن کی تعریف کر رہی تھیں کچھ اسے عمار کا نام لے کر چھیڑ رہی تھیں مگر اسے کسی کی آواز بھی تو سنائی نہیں دے رہی تھی۔ وہ تو بس ان درودیوار کو دیوانہ وار گھورتی جا رہی تھی۔ اسے تو عمار کے گھر لے جایا جا رہا تھا وہاں کیسے پہنچ گئی تھی۔ کیا وہی عمار کا گھر تھا یا اس نے صرف شادی کے لیے کسی جاننے والے سے عارضی طور پر مانگا تھا۔ اگر ایسا تھا تو بالکل بھی اچھا نہیں ہوا تھا۔ وہ گھر اسے بھول تو نہیں سکتا تھا مگر اس نے خود پر قابو تو پایا تھا اب

عمار کی بے وقوفی کی وجہ سے پھر اسے اسی تکلیف سے گزرنا پڑتا جس سے وہ ایک مرتبہ پہلے گزر چکی تھی۔

”تم رو کیوں رہی ہو میری جان!“ اس کے ساتھ بیٹھی اسماء نے اسے اپنے ساتھ لٹالیا۔
 ”اسماء میری سمجھ میں کچھ نہیں آ رہا، میں یہاں کیسے؟.... یہ تو.... یہ تو میری گم گشتہ جنت ہے۔ اور عمار کے پاس اتنے پیسے تو نہیں ہوں گے کہ اسے خرید سکے۔“

”پگلی ہو تم۔“ اسماء نے اس کی پیشانی چومتے ہوئے کہا۔ ”یہ عمار بھائی ہی کی کوٹھی ہے، بلکہ اب تو پھر سے تمہاری بھی بن گئی ہے۔“

”مم.... مگر عمار کے پاس اتنی رقم....؟“

”یو اے چین آف کمپنیز کا مالک ہے وہ، وہی کمپنی جہاں گزشتہ سو موار کو تم انٹرویو دینے گئی تھیں۔“

”کیا....؟“ اس کی آنکھیں حیرت سے پھٹنے کے قریب ہو گئی تھیں۔ اپنا سر اسماء کے کندھے سے ہٹا کر وہ اس کی آنکھوں میں دیکھنے لگی۔ مگر وہاں وہ شرارت یا جھوٹ کا کوئی عنصر نہ ڈھونڈ پائی۔

”یہ آپس میں کیا راز نیاز ہو رہے ہیں جی!.... ہمارا بھی تو دل کر رہا ہے کہ دلہن کو گلے سے لگانے کا۔“ شمائہ نے شرارت سے کہا۔

اسماء نے جلدی سے کہا - ”نہیں بہن ایسی کوئی بات نہیں - ہم ذرا پرانی سہیلیاں ہیں اور پرانی سہیلیوں میں ایسا ہوتا رہتا ہے -“ ہر کام میں شائلہ کو پیش پیش دیکھ کر اسے یقین تھا کہ وہ کسی خاص اہمیت کی حامل ہے -

شائلہ نے فوراً کہا - ”ہم بھی تو میڈم اسوہ کے پرانے واقف کار ہیں ، بس میڈم ہم سے واقف نہیں ہیں -“

”معاف کرنا میں پہچان نہیں پاتی -“ اسوہ نے نرم لہجے میں کہا - وہ خوب صورت ہمدرد شکل والی لڑکی اسے بہت بھلی بھلی لگ رہی تھی -

”میں یو اے کمپنی میں شعبہ خواتین کی مینجمنٹ ڈائریکٹر ہوں اور عمار صاحب کی منہ بولی اور لاڈلی بہن بھی ہوں -“

”اور مجھے تو آپ جانتی ہی ہوں گی -“ مہ جین نے اسے اپنی جانب متوجہ کیا - ”میں عمار صاحب کی پرسنل سیکرٹری ہوں -“ وہاں موجود تقریباً تمام لڑکیوں کا تعلق یو اے کمپنی سے تھا - تمام اپنا اپنا تعارف کرانے لگیں - اسوہ کی سمجھ میں نہیں آ رہا تھا کہ وہ ایک دم کہاں سے کہاں پہنچ گئی تھی - کھوئی ہوئی جنت اسے واپس مل گئی تھی - اور وہ رتبہ ، وہ بلندی ، وہ مقام جو اسے والد کی حیات میں میسر تھا ایک دم دوبارہ حاصل ہو گیا تھا - چند گھنٹے پہلے تک اس کی کل کائنات ایک چھوٹا سا کمرہ تھا جس میں بہ مشکل دو چار پائیاں سما سکتی تھیں

اور اب وہ دوا یکرٹی محل نما کوٹھی میں یو اے چین آف کمپنیز کے مالک کی بیوی کی حیثیت سے براجمان تھی۔ مالک بھی ایسا جو اس کی اشارہ ابرو کا غلام تھا۔ اس وقت اس پر یہ راز کھلا کہ تمام لڑکیوں کی محبت میں عقیدت کا عنصر کیوں غالب تھا۔ اتنی پذیرائی تو اسے اس کے والد کی حیات میں بھی کبھی نہیں ملی تھی۔

”میڈم اسوہ!..... پتا ہے مجھے بھی آپ کی کمپنی میں اکاؤنٹ آفیسر کی جاب مل گئی ہے۔“ اسماء اس کا ہاتھ پکڑتے ہوئے شرارتی لہجے میں بولی اور اسوہ کے ہونٹوں پر بے اختیار مسکراہٹ دوڑ گئی۔

پھر مہ جبین اس کے انٹرویو کا واقعہ سنانے لگی۔ عمار کی بدحواسی کا سن کر تمام ہنسنے لگی تھیں۔

”توبہ نے کہا۔“ مجھے تو یقین ہی نہیں آ رہا تھا کہ عمار بھائی کسی لڑکی سے محبت بھی کر سکتے ہیں، لیکن میڈم اسوہ کو دیکھا تو یقین کرنا پڑا۔“

اسوہ خفیف ہوتے ہوئے بولی۔ ”یہ کیا آپ لوگوں نے میڈم میڈم لگا رکھی ہے۔ میں آپ تمام کی بہن ہوں۔“

”بہن نہیں جی بھابی! شمسالہ نے کہا اور تمام ہنسنے لگی تھیں۔“

اسی وقت عمار کی ماں سکینہ بیگم نے کمرے میں داخل ہو کر اسوہ کو پیار کیا اور تمام کو وہاں سے نکلنے کا حکم دے کر خود بھی باہر نکل گئی۔ ان تمام کے نکلنے ہی اس کی اپنی ماں نسرین کمرے میں داخل ہوئی اور اس سے لپٹ کر رو دی۔

”میری جان!.... مجھے معلوم نہیں تھا کہ تم اتنے نصیبوں والی ہو۔ پتا ہے بشیر بھائی نے میرے لیے کون سا کمرہ خالی کرایا ہے؟.... وہی کمرہ بیٹی جس میں میں نے تمہارے والد کے ساتھ اپنی زندگی کے قیمتی سال بتائے۔ یقین کرو آج کوئی دکھ کوئی غم باقی نہیں رہا۔ اتنی محبتوں کی تو میں خود کو حق دار نہیں سمجھتی تھی جتنی مجھے یہاں مل رہی ہیں اور یہ سب میری گریہ کی وجہ سے ممکن ہو سکا ہے۔“

وہ خوشی سے چمکی۔ ”امی جان!.... مجھے بھی تو اپنی خواب گاہ واپس مل گئی ہے۔“

”اگر مجھے معلوم ہوتا کہ تم جس لڑکے کو پسند کرتی ہو وہ ایسا ہے تو بہ خدا میں کبھی اس موئے عرفان کے لیے تم پر دباؤ نہ ڈالتی۔“

”بس امی جان!.... چھوڑیں وہ وقت بیت گیا ہے۔ اب اللہ پاک نے اپنے فضل سے ان آزمائشوں سے نکال دیا ہے۔ چھوڑیں ماضی کے تذکرے کو۔ جو تلخ پل بیت جائیں انہیں یاد کرنے سے دکھ ہی ملا کرتا ہے اور میں دکھی نہیں ہونا چاہتی۔ اور یقین مانیں امی جان

!.... یہ ساری دولت، رتبے جائیداد وغیرہ کے بغیر مجھے عمار مل جاتا تب بھی مجھے دنیا میں خود سے بڑھ کر کوئی خوش قسمت دکھائی نہ دیتا۔“

”صحیح کہا بیٹی!.... اور اب میں چلتی ہوں۔“ وہ اس کے ماتھے پر بوسا دے کر باہر نکل گئی۔ اور اسوہ، عمار کے آنے کا انتظار کرنے لگی۔ اسے زیادہ انتظار نہیں کرنا پڑا تھا۔ جلد ہی دروازے کے باہر قدموں کی چاپ ابھری اور دروازہ ہلکے سے کھٹکھٹا کر عمار۔ ”اسلام علیکم!“ کہتے ہوئے اندر داخل ہوا۔



پشیمان

قسط نمبر 23. لاسٹ

ریاض عاقب کوہلر

”و علیکم اسلام ورحمۃ اللہ وبرکاتہ!“ اس کے دل کی گہرائیوں سے نکلا۔
 ”ارے یہ کیا، منہ دکھائی کے بغیر ہی چاند کا دیدار کر رہی ہو؟“ دروازہ کھٹکی کر کے وہ اس کے قریب آیا۔

”اب بھی منہ دکھائی کے لیے کچھ رہ گیا ہے کیا؟“ اس نے بے تکلفی سے عمار کے شانے پر سر رکھ دیا۔

”خوش تو ہونا؟“ اس کا ہاتھ پکڑتے ہوئے اس نے چاہت بھرے لہجے میں پوچھا۔
 ”خوشی بہت چھوٹا لفظ ہے سرتاج!“

”اچھا سرتاج.... واہ کیا مشرقی قسم کی بیوی ملی ہے۔“

”ہاں سرتاج تو آپ ہیں.... اس میں شک ہی کیا ہے۔“

”عجیب بات ہے اتنے بڑے گھر کی مالکن نے ایک سگریٹ پان کے کھوکے والے سے شادی کر لی اور اسے سرتاج بھی کہہ رہی ہے۔“

”جی جی.... سب جان گئی ہوں میں....“ وہ اس کی پیٹھ پر مکا مارتے ہوئے مصنوعی غصے سے بولی۔

”ویسے تمہیں جان تو اسی وقت جانا چاہیے تھا جب تم نے یو اے کمپنی کا مونو گرام دیکھا تھا۔“

”صحیح کہہ رہے ہیں آپ!.... میں کمپنی کا مونو گرام دیکھ کر بہت حیران ہوئی تھی، آپ نے یو کو بالکل اس طرح ڈیزائن کیا ہے جیسے میں اپنے سائن میں لکھتی ہوں۔“

”اچھا باتیں تو ہوتی رہیں گی.... سب سے تو پہلے اپنی منہ دکھائی تو لو نا۔“ یہ کہہ کر عمار نے ایک فائل اس کی جانب بڑھائی۔

”یہ کیا ہے؟“ فائل اس کے ہاتھ سے لیتے ہوئے اس نے بے صبری سے کھولی۔ اور پھر کوٹھی کے کاغذات اپنے نام دیکھتے ہوئے اس کی آنکھیں بھیگتی چلی گئیں۔

”عمار!....“ اس کے منہ سے فقط اتنا ہی نکلا اور وہ شدت جذبات سے رودی۔

”کیا ہوا میری جان!....“ عمار نے اسے اپنے ساتھ لپٹا لیا۔

”مجھے معاف کر دو عمار!.... میں تو آپ کی ملازما بننے کے بھی لائق نہیں تھی، میں تو آپ کے انتقام کی حق دار تھی، مجھے تو حقارت سے دھتکارنا چاہیے تھا، مجھے میرے بڑے بول یاد دلانے چاہیے تھے، میرے غرور کو اپنے پاؤں میں روندنا چاہیے تھا، کیسی کیسی بکو اس کی تھی میں نے، کس طرح آپ کا دل توڑا تھا، کتنے غلیظ اور گھٹیا الفاظ استعمال کیے تھے، میں بہت بری تھی عمار بہت بری۔ آپ کو مجھے یوں معاف نہیں کرنا چاہیے تھا۔ اتنے انعامات کی حق دار میں نہیں ہوں۔ مجھے تو مجھے تو....“ مگر عمار نے اسے بات مکمل کرنے نہیں دی تھی اور اس کے ہونٹوں پر مہر لگا دی۔

”پگلی!.... نہ ہو تو.... یہ انتقام کیا کم تھا جو میں تم سے اتنے عرصے کے لیے دور ہو گیا۔
 - معافی تو مجھے مانگنا چاہیے تھی کہ جس وقت تمہیں میری ضرورت پڑی میں تمہارے پاس
 نہیں تھا۔ بہر حال گیا وقت تو میں نہیں لوٹا سکتا البتہ تمہیں تمہارا حق لوٹا سکتا ہوں۔“
 ”مجھے کچھ بھی نہیں چاہیے، ایک تنکا بھی نہیں، بس اب آپ دور نہ جانا کبھی بھی دور نہ جانا
 “

”میں نے مرنا ہے کیا دور جا کر۔“

”ایک بات مانیں گے؟“

”ساری منوالو۔“ وہ اس کی گود میں سر رکھ کر لیٹ گیا۔

عمار کے چہرے پر ملائمت سے ہاتھ پھیرتے ہوئے وہ کہنے لگی۔ ”مجھے بھی آپ کی کمپنی میں
 کام کرنا ہے.... مہ جبین بہن یوں بھی جا رہی ہے۔ مجھے آپ کی پرسنل سیکرٹری بننا ہے
 - اور میں اپنی کرسی بھی آپ کے دفتر کے ایک کونے میں لگاؤں گی، جہاں سے میں ہر پل
 آپ کا دیدار کر سکوں۔“

”پگلی تم یو اے کمپنیز کی چیئر پرسن ہو۔“ عمار اس کا ہاتھ پکڑ کر ہونٹوں سے لگاتا ہوا بولا۔

”بات ماننا ہے کہ نہیں۔“ وہ لاڈ سے بولی۔

”سمجھنے کی کوشش کرو، ایسا نہیں ہو سکتا۔“

”میں آپ سے ایک منٹ کی دوری بھی برداشت نہیں کر سکتی۔ آپ نہیں جانتے میں نے اتنا عرصہ کس کرب، کس اذیت اور کس طرح ترستے گزارا ہے۔ آپ خود اندازہ لگائیں کہ اس شخص کے احساسات کا جو ساری زندگی کسی اپنے کی محبت کو ٹھکراتا رہا ہو اور جب وہ پچھڑ جائے تب اسے معلوم ہو کہ وہ تو اسے اپنی جان سے بھی بڑھ کر عزیز تھا۔“

وہ شرارت سے ہنسا۔ ”اچھا ہونا، کم از کم تمہیں میری اہمیت کا تو اندازہ ہوا۔“ وہ ترکی بہ ترکی بولی۔ ”تو اب جبکہ آپ کی اہمیت کا اندازہ ہو گیا ہے پھر آپ مجھے خود سے دور کیسے جھٹک سکتے ہیں۔“

”خود سے دور اور تمہیں، پاگل میں نہیں چاہتا کہ یو اے چین آف کمپنیز کا چیرمین بس اپنی سیکرٹری کے دیدار ہی میں مشغول رہے اور کسی کام میں بھی دلچسپی نہ لے سکے۔“

”اچھا سنا ہے اسماء بہن نے بھی یو اے کمپنی میں نوکری ڈھونڈ لی ہے۔“

”ہاں وہ سوموار سے ہمیں جوائن کر رہی ہے۔ ہفتے تک مدثر بھی اپنی کمپنی سے استعفیٰ دے کر میرے پاس آ جائے گا۔“

”باقی سب کے لیے نوکری موجود ہے ایک میں ہی قصور وار ہوں۔“ اسوہ نے منہ بسورا۔

”کمپنی کی مالکن کو نوکری کی کیا ضرورت۔“ عمار نے چاہت بھرے لہجے میں کہا۔

”اچھا ٹھیک ہے۔“ وہ بادل نخواستہ راضی ہوتے ہوئے بولی۔ ”میں روزانہ دن کا کھانا لے کر وہاں آؤں گی، اٹھتے بیٹھ کر کھانا کھائیں گے گھنٹا بھر گپ شپ اور پھر میں واپس لوٹ آؤں گی۔ یوں ٹھیک ہے نا۔“

”سوفیصد متفق۔“ عمار خوشی سے بھرپور لہجے میں بولا۔ اور اسوہ اس کے چہرے پر جھک گئی۔

ایک مہینا گزرنے کا انھیں پتا ہی نہیں چلا تھا۔ اسوہ، عمار کے دفتر جانے کے بعد تھوڑی دیر آرام کرتی، پھر ساس سسر اور ماں کے ساتھ گھنٹا ڈیڑھ گپ شپ کرتی دس بجے وہ دوپہر کا کھانا تیار کرنے باورچی خانے میں گھس جاتی۔ کھانا تیار ہوتے بارہ بج جایا کرتے تھے۔ کھانا ٹفن میں ڈال کر وہ دفتر کا رخ کرتی۔ ایک بجے وہ دفتر پہنچ جایا کرتی۔ وہ اکھٹے دوپہر کا کھانا کھاتے۔ کھانا کھا کر وہ گھنٹا بھر عمار سے باتیں کرتی۔ اور پھر واپس لوٹ آتی۔ کبھی کبھار وہ اسماء، اور شمائندہ کے آفس میں جا کر بھی بیٹھ جایا کرتی تھی۔

عمار بھی سویرے چھٹی کر لیا کرتا۔ مڈثر جیسے مخلص دوست کے آنے سے یوں بھی اس پر کام کا بوجھ کافی کم رہ گیا تھا۔ اگر کبھی کبھار کام زیادہ رہ جاتا تو وہ فائلیں وغیرہ گھر ہی لے آیا کرتا۔ اسوہ کے ساتھ بیٹھ کر کام کرتے ہوئے وہ اسے بھی سمجھاتا رہتا۔ اسوہ نے بزنس

ایڈمنسٹریشن میں ماسٹر کر رکھا تھا اس کے ساتھ وہ اسلم شکور خان کی بیٹی تھی۔ اس کے خون ہی میں کارواری جراثیم موجود تھے۔ جلد ہی وہ عمار کو مفید اور بیش بہا مشورے دینے لگی۔ یہاں تک کہ عمار کافی کام اس کی صواب دید پر چھوڑنے لگا تھا۔

اسوہ شادی کے چند دنوں بعد عمار اور ماں کو ساتھ لے کر انسپکٹر راحیل کے ہاں سے بھی ہو آئی تھی۔ اس کے بیوی اور بچوں کے لیے وہ کافی قیمتی تحائف ساتھ لے گئی تھی۔ یوں بھی انسپکٹر راحیل کے اس کی ذات پر بہت احسان تھے۔ مشکل وقت میں اس نے اسوہ اور اس کی ماں کو بہت سہارا دیا تھا۔

اسے اپنے گھر دیکھ کر وہ حیران رہ گیا تھا۔ سندس بھی انھیں تپاک سے ملی تھی۔ اپنے گزشتہ رویے پر وہ خفیف سی دکھائی دی تھی مگر اسوہ نے گڑے مردے اکھیڑنے سے گریز کیا تھا۔ اسوہ کی شادی کا سن کر تو انسپکٹر راحیل بہت خوش ہوا تھا۔ عمار کو البتہ وہ نہیں پہچان سکا تھا۔ واپس آتے ہوئے جب اسوہ نے اس کے کان میں سرگوشی کرتے ہوئے عمار کا تعارف کرادیا کہ یہ وہی عمار ہے جسے وہ کالج سے پکڑ کر لایا تھا۔ انسپکٹر راحیل نے فوراً ندامت کا اظہار کرتے ہوئے عمار سے معذرت کر لی تھی۔

اس دن اسوہ ابھی کھانا بنا بھی نہیں پائی تھی کہ عمار کی کال آگئی۔

”جی جناب!.... کیسے ہم غریبوں کی یاد آگئی۔“

”چندا!.... فوراً تیار ہو جاؤ، ہم لاہور کے لیے نکل رہے ہیں۔“

”کیوں خیر تو ہے؟“

”بالکل خیر ہے۔ بس دودنوں کا ہنی مون ٹور ہے۔“

”بڑی جلدی ہنی مون کا خیال آگیا۔“ وہ طنزیہ لہجے میں بولی۔ ”اور یہ دودن کون سا ہنی مون

ہوتا ہے وہ بھی لاہور جیسے شہر میں۔“

”اگر ان دودنوں میں تمہیں پورے سال سوئٹزرلینڈ میں ہنی مون منانے جیسا لطف نہ آیا تو

جو جرمانہ کھوگی ادا کروں گا۔“

وہ فوراً بولی۔ ”مجھے پرسنل سیکرٹری بنالینگے۔“

”بالکل، بلکہ پرسنل سیکرٹری میں بن جاؤں گا تم چیر پرسن بن جانا۔“

”نہیں مجھے آپ کی پرسنل سیکرٹری بننے کا شوق ہے۔ چلو اس بہانے آپ کی ڈانٹ کھانے

کا تو موقع مل جائے گا۔ گھر میں تو جانے آپ ساس سے ڈرتے ہیں یا ابوجی سے کہ کبھی غصہ

ہی نہیں ہوتے۔“

”مطلب تمہاری پٹائی کروں پھر خوش رہوگی۔“

اس نے جذباتی انداز میں کہا۔ ”ہاں، اللہ کی قسم ہاں۔ ترس رہی ہوں آپ کے ڈانٹنے کو، اب یہ بھی کیا بات ہوئی کہ بیوی کے سامنے زن مرید بنے گھومتے رہو۔ بیوی کی کسی بات کا برا بھی نہ مناؤ، ایسا کب تک چلے گا۔“

”اچھا تنگ نہ کرو اور جلدی جلدی تیار ہو جاؤ میں دفتر سے نکل رہا ہوں۔“

”دومنٹ میں تیار ہو گئی۔“ اسوہ نے کال بند کر کے کھانا بنانے کی ذمہ داری باورچی خانے میں موجود ملازما کے حوالے کی اور خود اپنے کمرے میں داخل ہو کر غسل خانے میں گھس گئی۔ وہ یوں بھی روزانہ عمار کی خاطر اہتمام سے تیار ہوا کرتی تھی۔ وہ اچھی طرح جانتی تھی کہ عمار اس کے سچے سنور نے کو بہت پسند کرتا ہے اور اب تو اسے اپنی زندگی کا سب سے بڑا مقصد ہی عمار کو خوش کرنا لگتا تھا۔ عمار کے آنے تک وہ تیار ہو گئی تھی۔ اس وقت تک ملازمانے کھانا بھی تیار کر لیا تھا۔ کھانا کھا کر عمار نے بھی رسمی سی تیاری کی اور وہ ڈرائیور کے ساتھ گھر سے باہر نکل آئے۔ اپنی ساس نسرین کو بھی عمار نے باصرار ساتھ لے لیا تھا۔ اس نے بہت انکار کیا کہ میاں بیوی کے درمیان اسے ہڈی بننا بالکل گوارا نہیں تھا، مگر عمار کے۔ ”پھوپھو جان!.... آپ کا ساتھ چلنا نہایت ضروری ہے۔“ سن کر ساتھ چلنے پر راضی ہو گئی تھی۔

سہ پہر چار بجے ان کی فلائیٹ تھی۔ پونے چاروہ ایئر پورٹ پر پہنچ گئے تھے۔ لاہور ایئر پورٹ پر اترتے ہوئے لائن میں انوار الحق انھیں اپنا منتظر ملا تھا۔ کاروہ خود ڈرائیو کر کے لایا تھا۔

ماں بیٹی کو عقیقی نشست پر بٹھا کر وہ انوار الحق کے ساتھ آگے بیٹھ گیا۔

”کیا ارادہ ہے سر! کار آگے بڑھاتے ہی انوار الحق نے معنی خیز لہجے میں پوچھا۔

”سیدھا وہیں چلو۔“ عمار سنجیدگی سے بولا۔ اور انوار الحق نے اثبات میں سر ہلاتے ہوئے کار

کارخ مطلوبہ سمت موڑ دیا۔ رستے میں وہ دبی زبان میں باتیں کرتے رہے۔ اسوہ اور

نسرین کی سمجھ میں ان کی باتیں نہیں آ رہی تھیں۔

گھنٹا بھر ڈرائیونگ کے بعد انوار الحق نے ایک درمیانی رقبے کی کوٹھی کے سامنے کار روک

دی۔ ہارن دینے پر فوراً ایک کرخت شکل کے چوکیدار نے باہر جھانکا۔ اس کے کندھے

سے کلاشن کوف لٹک رہی تھی۔ انوار الحق کو پہچانتے ہی اس نے سر ہلاتے ہوئے گیٹ

کھول دیا تھا۔ انوار الحق نے کار کو کوٹھی کے اندر کر کے روک دی۔ صحن میں انوار الحق کی عمر

کا ایک مضبوط جسامت والا شخص کھڑا تھا۔ سفید کاٹن کی شلوار قمیص پر اس نے کالے رنگ

کی واسکٹ ڈالی ہوئی تھی۔ گرمی کے موسم میں اس کایوں واسکٹ ڈالنا اسوہ کو کچھ عجیب سا

لگا تھا۔ اس کا چہرہ اس کی سخت گیری کا مظہر تھا۔ عمار اور انوار الحق سے مصافحہ کرتے

ہوئے اس کے چہرے پر مسکراہٹ رینگنی مگر صاف نظر آ رہا تھا کہ اس کا چہرہ مسکرانے کے لیے نہیں بنا تھا۔ نسرین اور اسوہ کو سر کے اشارے سے سلام کہہ کر وہ انہیں ساتھ لیے اندرونی عمارت کی طرف بڑھ گیا۔

’میرا خیال ہے پہلے چائے پانی ہو جائے۔“ ڈرائنگ روم میٹھتے ہوئے وہ عمار کی جانب متوجہ ہوا۔

عمار نے نفی میں سر ہلایا۔ ”نہیں اکبر بھائی!.... ہمیں وہیں لے چلو۔“

”چلیں۔“ اس نے جانے کی سمت اشارہ کیا۔ اس کی رہنمائی میں چلتے ہوئے وہ ایسے کمرے میں پہنچے جہاں سیڑھیاں نیچے اتر رہی تھیں۔ اسوہ کا دل عجیب انداز میں دھڑک رہا تھا۔ اس کی سمجھ میں وہ سارا ڈراما نہیں آ رہا تھا۔ آخر عمار انہیں وہاں کس مقصد سے لے کر آیا تھا۔ اور پھر وہاں نظر آنے والے سارے لوگ اسے غنڈہ ٹائپ لگ رہے تھے۔ اور اکبر خان نام کا شخص اسے غنڈوں کا سر غنڈہ لگ رہا تھا۔

سیڑھیوں کا اختتام ایک کمرے کے دروازے پر ہوا جو باہر سے بند تھا۔ دروازہ کھول کر اکبر خان اندر داخل ہوا۔ اس کے پیچھے وہ بھی اندر گھستے چلے گئے۔ وہ ایک وسیع کمرے تھا۔ جس میں لوہے کی کرسیوں پر کچھ لوگ بندھے بیٹھے تھے۔ ان میں صرف تین افراد کو اسوہ جانتی تھی اور انہیں اس حالت میں دیکھ کر اس کی آنکھیں حیرت سے پھیل گئی تھیں۔ طاہر

جواد، ارشد اور اپنے والد کے قانون مشیر خورشید شاہ کے چہروں کو وہ کیسے بھول سکتی تھی۔ اس نے فوراً عمار کا ہاتھ تھام لیا تھا۔ اپنے دوسرے ہاتھ سے اس کا ہاتھ سہلاتے ہوئے عمار نے آہستہ سے کہا۔

”میں نے تم سے وعدہ کیا تھا نا۔“

اکبر خان نے کہا۔ ”عمار صاحب!.... آپ کے تمام مجرم حاضر ہیں۔ ان سے اسی کروڑ کی رقم میں نے وصول کر لی ہے، باقی کی رقم یہ عیاشیوں میں اڑا چکے ہیں یا انھوں نے پراپرٹی وغیرہ خرید لی ہے۔ اب آپ نے ان کی موت کا فیصلہ کرنا ہے۔ آیا یہیں بند کر کے انھیں بھوکا پیاسا مارا جائے، ان کے بھیجوں میں گولی اتاری جائے، پھانسی دی جائے یا گلا کاٹا جائے، جو آپ کہیں وہی ہوگا۔ باقی انھوں نے اپنے سارے جرم قبول کر لیے ہیں۔ اسلم شکور خان صاحب کے علاوہ بھی ان کے جرائم کی فہرست کافی طویل ہے۔ اور ان تمام کے وڈیو بیان اس یو ایس بی میں موجود ہیں۔“ اکبر خان نے واسکٹ کی جی سے ایک یو ایس بی نکال کر عمار کی جانب بڑھادی۔

یو ایس بی اس کے ہاتھ سے لیتے ہوئے عمار نے کہا۔ ”اکبر خان بھائی!.... یہ میرے نہیں ان کے مجرم ہیں۔“ اس نے اسوہ اور نسرین کی جانب اشارہ کیا۔

”باجی!.... آپ بتائیں۔“ اس مرتبہ اکبر خان نے نسرین کو کہا۔

”نسرین آگے بڑھ کر اکبر خان کے سر پر ہاتھ رکھتے ہوئے بولی۔ ”ویرجی!.... اللہ پاک آپ کو سلامت رکھے۔ آپ نے میرے سینے میں جلتی آگ پر ٹھنڈے پانی کی بارش کر دی ہے۔ آپ کیا کرتے ہیں، کون ہیں؟ اس سے مجھے کوئی غرض نہیں۔ لیکن آج کے بعد میں ہر نماز میں آپ کی سلامتی کی دعا ضرور کیا کروں گی۔ یہ وہ ظالم اور بد بخت ہیں جن کی وجہ سے میرا سہاگ لٹا، ہم ماں بیٹی عرش سے فرش پر آگرے، یقین کرو اگر ان کے جسموں کے ہزار ٹکڑے بھی کیے جائیں تب بھی مجھے ذرا سا غم محسوس نہ ہو۔“

اسوہ نے بھی ڈبڈبائی آنکھوں سے اکبر خان کی جانب دیکھتے ہوئے کہا۔ ”ماموں جان!.... اللہ پاک آپ کو ہمیشہ سلامت رکھے۔“ وہی اکبر خان جو اسوہ کو پہلی نظر میں بالکل اچھا نہیں لگا تھا اب بہت اپنا اپنا اور ہمدرد لگ رہا تھا۔ ماں بیٹی کی جذباتی گفتگو سن کر اکبر خان کے چہرے پر دھیمی سی مسکراہٹ نمودار ہوئی۔ وہ نرم لہجے میں بولا۔

”آپ کی محبت کا بہت بہت شکریہ باجی!.... لیکن یہ کام میں نے معاوضا لے کر کیا ہے۔“

”ہمیں اس سے کوئی غرض نہیں ماموں جان کہ آپ نے یہ کام کس غرض سے کیا ہے۔“

”چلیں آپ کی دعاؤں اور محبتوں کا ہمیشہ ممنون رہوں گا۔ اب ان کے انجام کا فیصلہ کریں۔“

”ان تینوں کو تو ہم نہیں جانتے۔“ اسوہ نے شیخ رئیس الدین، فیروز خان ریسائی اور سید تبریز شاہ کی طرف اشارہ کر کے پوچھا۔

اکبر خان جواباً بولا۔ ”یہ بھی اس بے غیرت طاہر جواد کے ساتھی ہیں۔“
 ”عمار!.... آپ مشورہ دیں نا ان کے ساتھ کیا کیا جائے۔“ اسوہ نے قریب کھڑے عمار سے پوچھا۔

عمار سفاکی سے بولا۔ ”یہ تمام آپ کے والد کی موت کے ذمہ دار ہیں اور جان کا بدلہ تو جان ہی ہے۔“

”بب.... بیٹی!.... ہم معافی کے خواست گار ہیں۔“ طاہر جواد نے خشک ہونٹوں پر زبان پھیری۔

”ویسے بے حیائی کی بھی کوئی حد ہوتی ہے مسٹر طاہر جواد!.... تم مجھے بیٹی کہہ رہے ہو۔ اور میرے ساتھ جو سلوک کر چکے ہو کیا وہ تمہیں بالکل بھی یاد نہیں ہے۔“
 طاہر جواد نے شرمندگی سے سر جھکا لیا تھا۔

”اور مسٹر ارشد!.... یہ میرے شوہر ہیں عمار بشیر۔ یقیناً تم ان سے واقف ہو گے۔ تمہاری اطلاع کے لیے بتاتی چلوں کہ یہ یو اے چینز آف کمپنی کے مالک ہیں اور مجھے منہ دکھائی میں انہوں نے وہی کوٹھی دی ہے جو تم لوگوں کے ظلم کے باعث مجھ سے چھن گئی تھی۔ اور

اب اپنی حالت بھی دیکھ لو۔ اللہ پاک نے کس بے بسی اور بے چارگی کی حالت میں تمہیں میرے سامنے لاپھینکا ہے، آج مجھے پرپوز کرونا تاکہ پتا چلے کہ تم کتنے کچھ مرد ہو۔ اس وقت دو بے بس عورتوں کے سامنے تو تمہیں بہت مکالمہ بازی آتی تھی۔“

ارشاد سر جھکاتے ہوئے نادم لہجے میں بولا۔ ”میڈم!.... اللہ معاف کرنے والوں کو پسند کرتا ہے۔“ اس کی بات سن کی عمار، انوار اور اکبر خان بے ساختہ ہنس پڑے تھے۔

”اور تم نیک حرام کہیں کے۔“ اسوہ خورشید علی شاہ کو مخاطب ہوئی۔ ”یہ سب کیا دھرا تمہارا ہے۔ ابوجان کا اعتبار انھیں لے ڈوبا ورنہ ان فراڈیوں کے جال میں وہ کبھی نہ پھنستے۔ تم ہی وہ آستین کا سانپ ہو جس نے ابوجان کے بھروسے کو ڈسا۔“

خورشید شاہ کپکپاتے لہجے میں بولا۔ ”مم.... میں لالچ میں آ گیا تھا۔ مجھے معاف کر دو میرے چھوٹے چھوٹے بچے ہیں۔“

اسوہ دانت پیستے ہوئے بولی۔ ”جرم کا ارتکاب کرتے وقت تمہیں چھوٹے چھوٹے بچے یاد نہیں تھے۔“ یہ کہہ کر اس نے گہرا سانس لیا اور اکبر خان کی طرف متوجہ ہوئی۔

”ماموں جان!.... اگر میں یہ کوٹھی آپ سے خرید لوں.... میرا مطلب ہے یہ کوٹھی آپ کے نام پر ہی رہے گی بس اس کی قیمت میں آپ کو ادا کروں گی اور آپ کے دو بندوں کی ماہانہ بہت اچھی تنخواہ بھی دیا کروں گی۔ بس انھوں نے کرنا یہ ہے کہ انھیں اسی کمرے میں کھانا

پینا لا کر دیتے رہیں۔ میں چاہتی ہوں یہ بقیہ زندگی یہیں قید رہیں اور جو جو مرتا جائے اس کی جان چھوٹی جائے۔ تہہ خانے کے علاوہ باقی کوٹھی بے شک آپ اپنے استعمال میں رکھ سکتے ہیں۔“

اسوہ کا منصوبہ سن کر تمام کے رونگٹے کھڑے ہو گئے تھے۔ اور جب اکبر خان نے اثبات میں سر ہلاتے ہوئے کہا۔ ”کوئی مسئلہ ہی نہیں ہے بیٹی!.... یہ سب کرنا تو بہت آسان ہے۔“

”خدا کے لیے رحم کریں۔“ طاہر جواد لرزتی آواز میں بولا۔ باقی تمام بھی کانپنے لگ گئے تھے۔

”بیٹی ہماری غلطی معاف کر دیں۔ ہم نے بہت غلط کیا تھا، لیکن اب گزر اوقت ہم واپس نہیں لاسکتے، بس آپ سے رحم کی درخواست کر سکتے ہیں۔“ اس مرتبہ تبریز شاہ نے بولنے کی ہمت کی تھی۔ باقی بھی گڑ گڑاتے ہوئے معافی مانگنے لگے تھے۔

چند لمحے ان کا معافی مانگنا اور گڑ گڑانا سننے کے بعد اسوہ حتمی لہجے میں بولی۔ ”ٹھیک ہے، ایسا ہے کہ جتنی رقم ابوجان سے فراڈ اور دھوکے کے ذریعے وصول کی تھی وہ تمام مجھے واپس کرو۔ کیونکہ ابوجان کے سارے کاروبار کی قیمت، ہماری کوٹھی کی قیمت اور لوگوں سے

پلاٹوں کے نام پر وصول کرنے والی رقم اسی کروڑ تو نہیں بنتی۔ یہ تو آدھی سے بھی کم ہے۔“

”ہمیں کچھ مہلت دیں۔“ طاہر جواد پھنسی پھنسی آواز میں بولا۔

”کتنی مہلت....؟ اور ماموں جان کے کہنے کے مطابق یہ اسی کروڑ تو تمہارے اکاؤنٹس سے وصول ہوا ہے۔ تم لوگوں نے جو کوٹھیاں اور پلاٹ خریدے ہیں یا کاروبار وغیرہ میں پیسا لگایا ہے وہ بھی تو ہمارا ہے۔“

”ہمیں کم از کم تین سال کی مہلت درکار ہے اس دوران ہم قسطوں میں آپ کی رقم ادا کرتے رہیں گے۔“

”پانچ سال کی مہلت ہے۔“ اسے کہہ کر وہ اکبر خان کو مخاطب ہوئی۔ ”ماموں جان!.... آپ کے سامنے انھوں نے حامی بھری ہے۔ اب قسطوں کی وصولی کا کام بھی میں آپ کے ذمہ لگاتی ہوں۔ وصول ہونے والی رقم کا نصف آپ کا معاوضہ ہوگا۔ اور اگر آپ ابھی پیشگی معاوضہ لینا چاہیں تو حکم کریں۔“

”ہونہہ!.... پاگل۔“ اکبر خان نے آگے بڑھ کر اس کے سر پر ہاتھ رکھتے ہوئے کہا۔ ”ماموں بھی کہتی ہو اور معاوضے کی بات بھی کرتی ہو۔“

اسوہ کی آنکھوں میں نمی ابھری۔ ”معاوضے کا تو اس لیے کہا ہے کہ آپ کے جو آدمی اس سلسلے میں کام کریں گے ان معاوضا آپ کی جیب سے تو نہ جائے نا۔“

”فکر نہ کرو بیٹی!.... تم بس حتمی فیصلہ سناؤ۔“

”امی جان!.... یہ ٹھیک ہے نا۔“

نسرین نے کہا۔ ”بالکل ٹھیک ہے گڑیا!“

”عمار!.... اسوہ، عمار کی جانب متوجہ ہوئی۔“

”متفق ہوں۔“ عمار نے متبسم ہو کر اثبات میں سر ہلایا۔

”انوار چچا! اسوہ نے انوار الحق کی رائے بھی جاننا چاہی۔“

”بالکل ٹھیک ہے بیٹی!“

”ماموں جان!.... بس طے ہو گیا۔“

”چلو پھر، انھیں صبح آزاد کر دیا جائے گا۔“ اکبر خان نے باہر کی طرف قدم بڑھا دیے۔

رات کا کھانا انھوں نے اکبر خان کے اصرار پر اسی کے ساتھ کھایا تھا۔ کھانا کھاتے ہوئے

اسوہ اکبر خان کو مخاطب ہوئی۔ ”ماموں جان!.... ان سے تمام رقم وصول کرنے کی بالکل

بھی ضرورت نہیں ہے۔ کیونکہ میسینیں چاہتی میری رقم ادا کرنے کے لیے وہ کسی اور سے

فراڈ کر کے رقم حاصل کرنے پر مجبور ہوں، یوں بھی میرے پاس اللہ پاک کا دیا بہت کچھ

ہے۔ اور جو تھوڑی بہت رقم وہ آسانی سے دے سکیں وہ بھی مجھے دینے کی ضرورت نہیں آپ اپنے پاس ہی رکھیں۔“

اکبر خان نے کہا۔ ”بیٹی!....مجھے تمہاری بات سن کر بالکل بھی حیرانی نہیں البتہ تمہارا پہلا مطالبہ سن کر اچنبھا ضرور ہوا تھا۔“

اسوہ نے وضاحت کرتے ہوئے کہا۔ ”وہ تو بس ان لوگوں کو ڈرانے کے لیے کہا تھا تاکہ انہیں بھی اپنی غلطی کا احساس ہو۔“

”ٹھیک ہے بیٹی!....جیسا تم نے کہا ویسا ہی ہوگا۔“

کھانا کھا کر وہ اکبر خان سے اجازت لے کر وہاں سے منکل آئے۔ اسوہ بہت خوش تھی۔ اپنی ماں اور انوار الحق کی موجودی مانع ہو رہی تھی ورنہ اس کا دل عمار کے لیے شکر گزاری کے جذبات سے بھرا ہوا تھا اور اس کا اظہار بھی وہ بھرپور طریقے سے کرنا چاہتی تھی۔

انوار الحق نے عمار کو بتایا کہ اکبر خان سے اسی کروڑ کی رقم وصول کر کے وہ یو اے کمپنی کے اکاؤنٹ میں ٹرانسفر کر چکا تھا۔

”وہ رقم تو پھوپھو جان اور اسوہ کی ہے۔ ان کی مرضی ہے جیسے اس کو استعمال کرنا چاہیں۔“

”اس میں سے بیس پچیس کروڑ کی رقم ان غریبوں کی ہے جن سے ان فراڈیوں نے پلاٹ کے نام پر وہ رقم اینٹھی تھی۔ ان تمام افراد کا تعلق تقریباً کراچی سے ہے آپ پہلی فرصت میں کراچی کے مشہور اخبارات میں اشتہار شائع کرائیں تاکہ ان غریبوں تک ان کے خون پسینے کی کمائی پہنچا دی جاسکے۔“

عمار مستفسر ہوا۔ ”اور باقی کی رقم کا کیا ہوگا؟“

”وہ میں آپ کو بعد میں بتاؤں گی۔“

رات گزارنے کے لیے انھوں نے ایک بڑے ہوٹل میں تین کمرے لے لیے تھے۔ تنہائی ملتے ہی وہ بڑی شدت سے عمار کے ساتھ لپٹ گئی تھی۔ شدت جذبات سے اس کے منہ سے بڑی مشکل سے نکلا۔ ”آپ کے احسان میں اپنی جان دے کر بھی ادا نہیں کر پاؤں گی۔“

”میں تمہارے دشمن۔“ عمار نے اس کا سر سہلاتے ہوئے چاہت بھرے لہجے میں

جواب دیا۔ وہ اسے ساتھ لپٹائے بیڈ پر بیٹھ گیا تھا۔

اسوہ نے کہا۔ ”آپ بقیہ رقم کا پوچھ رہے تھے نا؟ تو بقیہ تمام رقم میں آپ کو یو اے کمپنی میں اپنی پسندیدہ پوسٹ کے حصول کے لیے بہ طور رشوت پیش کرتی ہوں۔“

”یہ کیا پاگل پن ہے۔“ عمار نے اسے پیار سے ڈانٹا تھا۔

”بس میرا دل کرتا ہے نا آپ کی ملازما بننے کو۔“ اسوہ مصر ہوئی۔

”کہیں تم میری لیڈی سیکرٹری کی وجہ سے تو کسی شک میں مبتلا نہیں ہو؟“ عمار شرارتی انداز میں ہنسا۔

وہ جذباتی لہجے میں بولی۔ ”آپ پر شک کرنے سے پہلے میں مر جانا پسند کروں گی۔“

”چندا!.... میں جانتا ہوں کہ روپے پیسے کی اہمیت تمہاری زندگی میں بالکل بھی نہیں ہے۔“

اور یہ بھی کہ تم صرف دل کے ہاتھوں مجبور ہو کر میرے قریب رہنا چاہتی ہو۔ خود میرا دل

بھی یہی چاہتا ہے کہ ایک لحظے کے لیے بھی نظروں سے یہ موہنی صورت اوجھل نہ ہو

۔ لیکن یاد رکھو کہ ہماری زندگیوں پر فقط ہمارا اختیار نہیں ہے۔ کچھ اور لوگ بھی اس میں حصہ

دار ہیں۔ وہ جنہوں نے ہمیشہ ہمارے آرام، ہماری خوشی کا خیال رکھا۔ ہم ان سے یوں

کنارہ کش نہیں ہو سکتے کہ ایک دوسرے کی ذات میں گم ہو کر ان پر توجہ دینا ہی چھوڑ دیں

۔ اور یقین مانو امی جان اور ابو جان جانے کب سے ایک ہو کے لیے ترس رہے تھے۔

اب اگر ان کی بہو بھی شوہر کے ساتھ دفتر میں بیٹھنا شروع ہو گئی تو ان بوڑھوں کے ساتھ

وقت کون بتائے گا؟ انہیں بھی تو ہماری ضرورت ہے۔ اور پھر یہ بھی تو دیکھو کہ ذرا سی

دوری پر ہم کیسے ایک دوسرے کے لیے تڑپ رہے ہوتے ہیں تو میری جان!.... اس

ٹرپ کو باقی رکھو۔ یہ ہلکی پھلکی دوری محبت میں اضافے کا سبب بنتی ہے اور میں چاہتا ہوں ہماری محبت اسی طرح روز بہ روز بڑھتی رہے۔“

اسوہ سرعت سے بولی۔ ”دیکھیں اب مجھے کھانا لانے سے بھی منع نہ کر دینا۔“ اور اس کی بات پر عمار قہقہہ لگا کر ہنس پڑا تھا۔

اسوہ نے بھی ہنستے ہوئے اس کے کندھے پر سر رکھا اور کہنے لگی۔ ”اچھا مجھے وہ والی نظم سناؤ نا۔“

عمار نے معنی خیز لہجے میں پوچھا۔ ”کون سی؟“ اسوہ اس کے گال پر چٹکی کاٹتے ہوئے بولی۔ ”وہی جس میں فرمایا تھا کہ آپ تھک گئے ہیں اور اب مجھ سے بالکل بھی محبت نہیں کریں گے۔“

عمار نے حیرت سے پوچھا۔ ”جب وہ نظم تمہیں اچھی نہیں لگی تھی تو پھر سننے کا مقصد کیا ہے؟“

”کوئی خاص نہیں، بس مجھے چھوڑنے کے ارادے میں آپ کی ناکامی جان کر تھوڑا خوش ہونا چاہتی ہوں۔“

عمار مسکراتے ہوئے بولا۔ ”اگر میں کہوں کہ میں تمہارے لیے ایک اور نظم لکھی ہے پھر؟“

وہ اس کی گود میں سر رکھتے ہوئے بولی۔ ”پھر میں نئی والی نظم فوراً سننا چاہوں گی۔“
 ”لیکن ایک شرط پر۔“ عمار فوراً سودے بازی پر اتر آیا تھا۔

”جی فرمائیں۔“ اسوہ نے منہ بناتے ہوئے کہا۔

”مجھے وہی گیت گا کر سناؤ گی جو تم نے اس دن یونیورسٹی میں سنایا تھا۔“

”آپ کو یاد ہے میں نے کیا گایا تھا....؟“ اس نے ناز بھرے لہجے میں پوچھا۔

عمار چاہت سے بولا۔ ”بھلا تمہاری کوئی بات مجھے بھی بھول سکتی ہے۔“

”اس وقت تو میری جانب دیکھ ہی نہیں رہے تھے۔“ اسوہ نے لیٹے لیٹے اس کے پیٹ میں انگلی چھوئی۔

”بھول گئیں.... خود ہی تو منع کیا تھا۔“

”ہاں لیکن اس وقت کتنا ترس رہی تھی کہ آپ میری جانب دیکھیں.... ان نگاہوں کے

گھیرے سے نکلنے ہی پچھتاؤں نے جو پلیٹ میں لے لیا تھا۔“

”اچھا اب سناؤ نا، یقین کرو تمہاری آواز کی طرح مدھر آواز ان کانوں کو آج تک نصیب

نہیں ہوئی۔“

وہ لاڈ بھرے لہجے میں بولی۔ ”نہیں جی پہلے آپ سنائیں، اگر آپ کی نظم اچھی نہ لگی تو بالکل

بھی نہیں سناؤں گی۔“

”اچھا.... کہہ کر عمار اس کی ریشمی زلفوں میں انگلیاں پھیرتے ہوئے گنگھانے لگا۔

دل کبھی تیری شکایت نہیں کرنے والا

زندگی تم ہو نہیں اب میں مکر نے والا

دیکھ لینا میں اسی طور تمہیں چاہوں گا

کچھ بھی ہو جائے ابھی دور نہیں جاؤں گا

ترمی چاہت سے بغاوت نہیں ہوتی ہم سے

کون کہتا ہے محبت نہیں ہوتی ہم سے

تیری آمد سے نظاروں کو فسون ملتا ہے

چین ملتا ہے مرے دل کو سکوں ملتا ہے

ہر خوشی تم سے ہے اقرار کیے جاؤں گا

میں تمہیں پیار، تمہیں پیار کیے جاؤں گا

خود سے اب اور عداوت نہیں ہوتی ہم سے

کون کہتا ہے محبت نہیں ہوتی ہم سے

ترمی خوشبو ہی سے کلیوں نے مہک پائی ہے

ترمی رنگت سے اجالوں میں چمک آئی ہے

ترمی گفتر سے کوئل نے چمکنا سیکھا
 اور مسکان سے پھولوں نے مہکنا سیکھا
 بسکہ فرقت کی ریاضت نہیں ہوتی ہم سے
 کون کہتا ہے محبت نہیں ہوتی ہم سے
 زلف کھل جائے تری دن کو اندھیرا کر دے
 رخ سے پردہ جو ہٹے شب کو سویرا کر دے
 جب اٹھے چشم سیاہ تیری قیامت کر دے
 اور جھک کر یہ بیاقلب میں آفت کر دے
 جھوٹ کی اور رفاقت نہیں ہوتی ہم سے
 کون کہتا ہے محبت نہیں ہوتی ہم سے
 ”تو یہ اس وقت نہیں پڑھی جاسکتی تھی۔“ اسوہ نے محبت بھرے انداز میں شکوہ کیا۔
 ”اچھی لگی....؟“ عمار نے محبت بھرے لہجے میں پوچھا۔
 وہ خواب ناک لہجے میں بولی۔ ”ہاں.... بہت اچھی اور میں چاہتی ہوں آپ کو ہمیشہ یونہی
 پیاری، یونہی دلکش اور یونہی دلربا لگتی رہوں۔“
 عمار اس کے ماتھے پر جھکتا ہوا بولا۔ ”لگتی رہی ہو، لگ رہی ہو اور لگتی رہو گی میری چند!“

اور اسوہ آنکھیں موندتے ہوئے اپنی مدھر آواز میں گنگنا نے لگی....
ہزار باتیں کہے زمانہ میری وفا پر یقین رکھنا.....
ختم شد

